

حالاتِ حاضرہ کا عکس ایک صاحبِ نظر کے زاویہ سے

آئینہ مشرق



پروفیسر مبینہ الرحمٰن

رضا فاؤنڈیشن

جامعہ نظامیہ، رضویہ، پاکستان

Click For More Books

<https://archive.org/details/@zohaibhasanattari>

حالاتِ حاضرہ کا عکس ایک صاحبِ نظر کے زاویہ سے

آئینہ سائیم

پروفیسر مفتی منیر الرحمن

رضا فاؤنڈیشن

جامعہ نظامیہ، رشویہ، پاکستان
0300-9415300
0321-4415300

Click For More Books

<https://archive.org/details/@zohaibhasanattari>

جملہ حقوق بحق ناشر محفوظ ہیں

نام کتاب	:	زاویہ نظر
مصنف	:	پروفیسر مفتی منیب الرحمن
اشاعت اول	:	
قیمت	:	495 روپے
کمپوزنگ	:	مولانا یاسر رحمان

☆.....ناشر.....☆

رضا فاؤنڈیشن

جامعہ نظامیہ رضویہ پاکستان

Click For More Books

<https://archive.org/details/@zohaibhasanattari>

بِسْمِ اللّٰهِ الرَّحْمٰنِ الرَّحِیْمِ

حرفِ اوّل

اکتوبر 2013ء میں ”روزنامہ دنیا“ کے گروپ ایڈیٹر جناب نذیر ناجی صاحب کا فون آیا کہ آپ ہمارے اخبار کے لیے ہفتہ میں کم از کم تین دن کالم لکھیں۔ میرے لیے یہ پیشکش انتہائی غیر متوقع تھی، کیونکہ میں کبھی بھی اخباری دنیا کا آدمی نہیں رہا اور نہ ہی مجھے کالم نگاری کا تجربہ تھا۔ میں نے کسی کالم میں لکھا بھی ہے کہ امام احمد رضا قادری قدس سرہ العزیز سے فرمائش کی گئی کہ آپ ایسی نعت لکھیں، جس میں اردو، ہندی، فارسی اور عربی الغرض، زیادہ سے زیادہ زبانوں کے الفاظ پر مشتمل اشعار کو موزوں کیا گیا ہو، انہوں نے یہ عدیم النظیر کارنامہ کر دکھایا اور ایک معرکہ الآراء نعت لکھی جسے قبولِ عام نصیب ہوا۔ اس نعت کا مقطع یہ ہے۔

بس خامہ خام نوائے رضا، نہ یہ طرز مہری نہ یہ رنگ میرا

ارشادِ احتیاء ناطق تھا، ناچار اس راہ پڑا جانا

سو میں نے جناب ناجی صاحب سے حامی بھری اور عرض کی کہ دو کالم ہفتہ وار لکھوں گا، پھر اللہ پر توکل کرتے ہوئے لکھنا شروع کیا اور میں نے اس کیلئے ”زاویہ نظر“ کا عنوان قائم کیا اور میرا پہلا کالم 10 اکتوبر 2013ء کو شائع ہوا۔

”زاویہ نظر“ کا عنوان ہی اس امر کا غماز ہے کہ کسی بھی مسئلے کے بارے میں آپ کو اپنی رائے قائم کرنے کا حق حاصل ہے، لیکن اس مسئلے کے بارے میں ایک اندازِ فکر یہ بھی ہے، لہذا حتمی رائے قائم کرنے سے پہلے اس پر بھی غور فرمائیں، ہو سکتا ہے آپ اپنی رائے پر نظر ثانی کے لئے آمادہ ہو جائیں۔ بس اتنی سی بات ہے کہ معرفتِ حق کے لئے اپنی عصبیتوں اور ذاتی پسند و ناپسند کا اسیر نہیں ہونا چاہیے۔

میری توقع سے بڑھ کر اہل نظر اور قارئین کرام نے پذیرائی کی۔ مجھے کبھی بھی یہ خوش فہمی نہیں رہی کہ میں اس شعبے کا ماہر ہوں، بس اللہ کی مدد شامل حال رہی اور میں اس

Click For More Books

شاہراہ پر چل پڑا۔ سینئر اور صاحب طرز کا لم نگار جناب اظہار الحق صاحب نے ای میل کے ذریعے حوصلہ افزائی فرمائی، میں ان کا شکر گزار ہوں۔ جن قارئین کرام نے ای میل اور خطوط کے ذریعے اپنے تاثرات سے آگاہ کیا، ان میں زیادہ تر تحسین اور حوصلہ افزائی کرنے والے تھے، لیکن ایک محدود تعداد ناقدین کی بھی ہے۔ میں ان تمام حضرات کا تہ دل سے شکریہ ادا کرتا ہوں، انہوں نے مجھے حوصلہ بھی دیا اور ایک طرح سے اخلاقی مدد بھی کی۔ میرا عملی سیاست سے کبھی بھی تعلق نہیں رہا، نہ ہی میں کسی سیاسی جماعت کا رکن یا عہدے دار رہا ہوں، البتہ سیاستِ دوراں کا طالبِ علم ضرور ہوں اور اس کا مشاہدہ بھی کرتا رہتا ہوں۔ لہذا کسی کے سیاسی موقف یا انداز سے اتفاق یا اختلاف دلائل اور ترجیحات کی بنیاد پر ہو سکتا ہے اور اسے اسی حد تک رہنا چاہیے، کسی کی تنقیص یا اہانت ہمارا شعار نہیں ہے۔ دینی و اخلاقی اقدار اور سماجی روایات کے اندر رہتے ہوئے اختلافِ رائے ایک مثبت اور تعمیری قدر ہے اور اس کے لئے ہمیں تحمل اور بردباری کا رویہ اپنانا چاہئے، دلیل و استدلال سے اتفاق یا اختلاف کا کلچر فروغ پانے سے ”خیر کل“ یا ”خیر غالب“ کو سمجھنے اور قبول کرنے میں مدد ملتی ہے۔

مخلص احباب کے مشورے پر ان کالموں کا پہلا مجموعہ ”آئینہ ایام“ کے نام سے شائع کرنے کا فیصلہ کیا ہے، نام ہی سے قاری کو اندازہ ہو جائے گا کہ ان کالموں میں ہمارے دینی، ملی، قومی اور ملکی حالات کا اپنے ”زاویہ نظر“ سے ہم نے عکس پیش کیا ہے اور یہ آئینہ آپ کے سامنے ہے۔ ہو سکتا ہے کہ کسی اور زاویے سے مشاہدہ کرنے والے کو اس سے مختلف منظر نظر آئے اور وہ اپنے زاویے سے حالات کا عکس پیش کرے، پس یہ ہر ایک کا استحقاق ہے، بس اتنی سی بات ہے کہ نیت میں فتور نہیں آنا چاہئے، حالات کا جائزہ موضوعی نہیں بلکہ معروضی انداز میں کرنا چاہئے اور آنکھوں پر مفادات کا پردہ نہیں پڑنا چاہئے۔ ہم سب کی پہچان اسلام اور پاکستان ہے، ہمارے نزدیک اسلام اور پاکستان لازم و ملزوم ہیں، ہم میں سے ہر ایک اپنی عمر طبعی گزارنے کے بعد آخرت کی منزل کی جانب عازم سفر

ہو جائے گا۔ پاکستان کو باقی رہنا ہے اور ہماری دعا ہے کہ یہ تاقیامت قائم و دائم رہے اور
اب تک جو حسرتیں، نامرادیاں اور ناکامیاں ہمارے حصے میں آئی ہیں، ہمیں ایسی بالغ نظر
اور اولوالعزم قیادت نصیب ہو کہ ہمارا وطن اس پستی سے نکل کر اقوام عالم کے درمیان
مقام افتخار پر فائز ہو جائے، وَمَا ذَلِكْ عَلٰی اللّٰهِ بِعَزِيزٍ

آپ سب کی نگاہ التفات کا متمنی

ب
الرحمن

10، اپریل 2015

Click For More Books

<https://archive.org/details/@zohaibhasanattari>

فہرست

صفحہ نمبر	مضمون	نمبر شمار
13	اکتوبر 2013ء	
15	قربانی	
19	ضمیر کی موت	
24	1424 سال پہلے	
29	مصلحت نظام	
34	امریکا مردہ باد	
39	توسط واعتدال	
44	خطابت کی شعلہ نوائی	
49	نومبر 2013ء	
51	نبوت کے تراشے ہوئے انسانی ہیرے (پہلی قسط)	
56	نبوت کے تراشے ہوئے انسانی ہیرے (دوسری قسط)	
61	مٹادے اپنی ہستی کو	
65	کاش کہ ایسا نہ ہوتا	
70	ضرورت ہے ایک قائد کی	
75	مسئلے کا حل موجود ہے	

Click For More Books

79	قیامت کا منظر	
84	آئیے! سچ بولنے کی کوشش کریں۔۔۔ مگر؟ (پہلی قسط)	
88	آئیے! سچ بولیں اور اس کی قیمت چکائیں (آخری قسط)	
93	دسمبر 2013ء	
95	ایں چہ بو العجبی ست؟	
100	امن، جوہم سے روٹھ گیا	
104	حقائق سے گریز کے حیلے	
108	مذاکرات کی شام غریباں	
112	حلفِ وفا	
116	ماہرینِ معیشت ہماری رہنمائی فرمائیں	
120	امام احمد رضا قادری محدث شہ بریلی رحمۃ اللہ علیہ 10، شوال المکرم 1272ھ تا 25، صفر المظفر 1340ھ (پہلی قسط)	
124	امام احمد رضا قادری اور ردِّ بدعات و منکرات 1272ھ تا 1340ھ (آخری قسط)	
128	حقیقتِ افتخار	
132	کس قیامت کے پیمانے	

137	جنوری 2014ء	
139	پاکستان کا انتخابی نظام اور چند گزارشات (پہلی قسط)	
143	پاکستان کا انتخابی نظام اور چند گزارشات (آخری قسط)	
147	میلاد النبی صلی اللہ علیہ وسلم کی شرعی حیثیت (قسط اول)	
151	میلاد النبی صلی اللہ علیہ وسلم کی شرعی حیثیت (آخری قسط)	
156	بوکھلاہٹیں	
160	قومی سیرت کانفرنس کا موضوع	
164	میڈیا مالکان کی خدمت میں چند عاجزانہ گزارشات	
168	قومی اتفاق رائے کی ضرورت	
172	امریکہ میں مسلمانوں کے احوال (قسط اول)	
177	فروری 2014ء	
179	امریکہ میں مسلمانوں کے احوال (آخری قسط)	
184	اپنے اندر جھانکنے کی ضرورت!	
189	مذاکرات کا کوہِ گراں	
194	محی کریم صلی اللہ علیہ وسلم کی حیثیت متقن و شارح مجاز	

199	آئین یا شریعت	
203	پاکستان کا نظام عدل	
209	مارچ 2014ء	
211	کراچی کی حالت زار	
215	حد	
219	تکبر و استکبار	
223	خطیب بے بدل	
227	اب جب کہ	
231	میں بیمار تھا	
236	صوفی اسلام	
241	جہاد کا اعجاز	
245	ہاہا کار	
250	اضطراب کی لہر	
255	اپریل 2014ء	
257	نظم اجتماعی	
262	آدمیت و ابلہیت	
267	آہ ہمارے قانون ساز	
272	حضرت ابو بکر صدیق رضی اللہ عنہ کا اولین خطبہ خلافت ایک مثالی اسلامی مملکت کا مثالی منشور (قسط اول)	

277	حضرت ابو بکر صدیق رضی اللہ عنہ کا اولین خطبہ خلافت ایک مثالی اسلامی مملکت کا مثالی منشور (آخری قسط)
282	خود احتسابی کی ضرورت
287	استخارہ
292	Disclaimer
299	مئی 2014ء
301	On the same page
306	رجب المرجب
311	خیر مستور
314	معراج النبی ﷺ (قسط اول)
320	معراج النبی ﷺ (آخری قسط)
325	وقت کی ناقدری
330	قانونِ فطرت
335	ضیاء الرحمن کا سانچہ ارتحال (قسط اول)
340	ضیاء الرحمن کا سانچہ ارتحال (آخری قسط)

Click For More Books

<https://archive.org/details/@zohaibhasanattari>

اکتوبر 2013ء

Click For More Books

<https://archive.org/details/@zohaibhasanattari>

ایسی

Click For More Books

<https://archive.org/details/@zohaibhasanattari>

قربانی

اصل عربی لفظ ”قربان“ ہے جس کے معنی ہیں: اللہ تعالیٰ کے تقرب کے لیے عبادت کی نیت سے اس کی بارگاہ میں کوئی جانی یا مالی نذر اور صدقہ پیش کرنا۔ اس لفظ کو ہم نے اردو میں بدل کر ”قربانی“ بنا دیا، جیسے عربی کے لفظ ”حاج“ کو ہم نے اردو میں ”حاجی“ بنا دیا۔ بطور خاص دس تا بارہ ذوالحجہ (یعنی عید الاضحیٰ کے دنوں میں) مسلمان حضرات ابراہیم و اسماعیل و سیدنا محمد رسول اللہ ﷺ الصلوٰۃ والسلام کی سنت کے طور پر جانور کی جو قربانی پیش کرتے ہیں، اسے قرآن و حدیث کی اصطلاح میں ”نُسک، اُضحیہ اور ضحیہ“ کہا جاتا ہے۔

ہر دور میں اہل دانش یہ کہتے رہے ہیں کہ تین دنوں میں اتنی بڑی تعداد میں قربانی کے جانوروں کا ذبح کیا جانا ایک غیر دانش مندانہ اور غیر اقتصادی عمل ہے اور وسائل کا ضیاع ہے، ایک مشورہ یہ بھی دیا جاتا ہے کہ قربانی پر خرچ ہونے والے پیسے کو انسانی فلاح کے کاموں پر خرچ کر دیا جائے۔ یہ سوچ عقلیت (Intellectuality) پر مبنی ہے، جو ہر چیز کو مادی نفع و نقصان کے معیار پر جانچتی ہے اور اسی پر کسی چیز کے رد و قبول کا فیصلہ صادر کرتی ہے، جبکہ قربانی ایک امر تعبّدی ہے اور اس کا مدار معبود مطلق اللہ عزّ و جلّ کی طرف سے عطا کی ہوئی اُس ہدایت پر ہے، جو اس کے رسول مکرم ﷺ کے ذریعے ہم تک پہنچی۔ رسول اللہ ﷺ نے فرمایا: ”قربانی کے دنوں میں بنی آدم کا کوئی بھی نیک عمل اللہ تعالیٰ کی بارگاہ میں (عبادت کی نیت سے حلال جانور کا) خون بہانے سے زیادہ محبوب نہیں ہے اور قیامت کے دن قربانی کا یہ جانور اپنے سینگوں، بالوں اور گھروں سمیت (یعنی پورے وجود کے ساتھ) حاضر ہوگا اور (قربانی کے جانور کا) خون زمین پر گرنے سے پہلے اللہ تعالیٰ کے حضور قبولیت کے درجے کو پالیتا ہے، (سو، اے اہل ایمان!) خوش دلی سے قربانی کیا کرو، (سنن ترمذی: 1493)۔“ تاہم اگر محض مادی اعتبار سے دیکھا جائے تو ایسا کبھی نہیں ہوا کہ قربانی کے جانور کا گوشت اور کھال رُل رہی ہو اور کوئی اس کا طلب گار نہ

ہو، بعض مقامات پر تو قربانی کی کھال بھی طاقت کے بل پر حاصل کرنے کا رواج ہے، یہاں تک کہ قربانی کے جانوروں کی چربی، اوجھڑیاں، آنتیں، سری، اور مختلف اجزاء مختلف لوگوں کے روزگار کا ذریعہ بن جاتے ہیں۔ ہم نے کبھی نہیں دیکھا کہ جو لوگ قربانی نہیں کرتے انہوں نے قربانی کے مساوی رقم نکال کر کسی فلاحی ادارے کو دے دی ہو۔ قرآن مجید میں بھی اسی روحِ قربانی کو بیان کیا گیا ہے: (۱) ”اُن (قربانی کے جانوروں) کے خون اور ان کے گوشت اللہ کے پاس ہرگز نہیں پہنچتے، لیکن تمہارا تقویٰ اس کے پاس پہنچتا ہے (جو اس فعلِ قربانی کے پیچھے کارفرما ہوتا ہے)، (الحج: 37)۔“ (۲) ”(اے رسول!) کہہ دیجئے کہ بے شک میری نماز اور میری قربانی اور میری زندگی اور موت سب اللہ ہی کے لیے ہے، جو تمام جہانوں کا رب ہے، (الانعام: 162)۔“ (۳) ”(اے رسول!) کہہ دیجئے، بے شک میری نماز، میری قربانی اور میرا جینا اور مرنا اللہ کے لیے ہے جو تمام جہانوں کا پروردگار ہے، اس کا کوئی شریک نہیں ہے اور مجھے اسی (پیغامِ توحید کو پہنچانے) کا حکم دیا گیا ہے اور میں (خلق کے اعتبار سے) سب سے پہلا مسلمان ہوں، (انعام: 62-161)۔“

قربانی کا مقصد گوشت پوست کا حصول نہیں ہے، یہی وجہ ہے کہ ماضی کی اُمّتیں جب اللہ تعالیٰ کی بارگاہ میں کوئی نذر یا صدقہ یا قربانی پیش کرتیں، تو اسے کھلے میدان میں رکھ دیا جاتا اور آسمان سے آگ آتی اور اسے جلا ڈالتی اور یہ اُس کی قبولیت کی دلیل ہوتی۔ چنانچہ قرآن مجید میں یہود کے رسول اللہ ﷺ سے مطالبہ کا ذکر ان کلمات میں ارشاد ہوا: ”جن لوگوں نے یہ کہا کہ اللہ نے ہمیں حکم فرمایا ہے کہ ہم کسی رسول پر ایمان نہ لائیں تا وقتیکہ وہ ہمارے سامنے (اللہ تعالیٰ کی بارگاہ میں) ایسی قربانی پیش کرے، جسے (آسمانی) آگ کھا جائے، (اے رسول!) کہہ دیجئے کہ مجھ سے پہلے تمہارے پاس کئی رسول روشن نشانیاں لے کر آئے اور (خاص طور پر) یہ نشانی بھی جس کا تم نے (مجھ سے) مطالبہ کیا ہے، تو اگر تم (اس مطالبے میں) سچے ہو تو تم نے ان رسولوں کو کیوں شہید کیا؟“ (آل عمران: 183)۔“ قرآن میں اللہ تعالیٰ نے ایک جانب تو اُن کے اس

مطالبے کو محض ہٹ دھرمی اور تجت بازی سے تعبیر فرمایا اور ساتھ ساتھ اس حقیقت کو بھی بیان کیا کہ ماضی میں اللہ تعالیٰ کی بارگاہ میں جو نذر، صدقہ یا قربانی پیش کی جاتی تھی، آسمان سے آگ آتی اور اسے جلا ڈالتی اور یہ اُس کی قبولیت کی دلیل ہوتی تھی۔

قربانی کی تاریخ بھی اتنی ہی قدیم ہے جتنی خود انسان کی تاریخ، چنانچہ سورہ مائدہ آیت نمبر: 27 میں آدم علیہ السلام کے دو بیٹوں کی جانب سے اللہ تعالیٰ کی بارگاہ میں قربانی پیش کرنے اور ایک کی قربانی کے قبول ہونے اور دوسرے کی قربانی کے رد ہونے کا ذکر ہے، اور ظاہر ہے کہ قبولیت کی علامت یہی تھی کہ آسمان سے آگ آتی اور اسے جلا ڈالتی، اس طرح نتیجہ فوری نکل آتا اور جس کی قربانی رد ہوتی وہ سر عام رسوا ہو جاتا۔ حدیث پاک میں ہے کہ ماضی کی اُمتوں کے لیے مالِ غنیمت سے فائدہ اٹھانا بھی حلال نہیں تھا اور غنیمت کے مال کو بھی کھلے میدان میں رکھ دیا جاتا اور آسمان سے آگ نازل ہوتی اور اسے جلا دیتی، یہ اس امر کی نشاندہی ہوتی کہ وہ مال اللہ تعالیٰ کی بارگاہ میں قبول ہو گیا، (صحیح مسلم: 4050)۔ امام مسلم نے اس حدیث کے باب کا عنوان یہ قائم کیا ہے: ”اس اُمت کے لیے مالِ غنیمت کا خاص طور پر حلال ہونا“۔ اللہ تعالیٰ کا اس اُمت پر خصوصی کرم ہے کہ غنیمت اور قربانی کے اموال سے فائدہ اٹھانا اس کے لئے حلال کر دیا اور پردہ پوشی فرما کر سر عام رسوا ہونے سے بچالیا، ورنہ کون جانتا ہے کہ کسی کی پانچ ہزار روپے کی قربانی قبول ہو جاتی ہو اور پچیس لاکھ روپے والے کی رد ہو جاتی ہو۔ یہی وجہ ہے کہ رسول اللہ ﷺ نے دیگر انبیاء کرام (علیہم السلام) پر اپنی فضیلت کی جو چھ وجوہ بیان فرمائیں، ان میں سے ایک یہ ہے کہ: ”میرے لئے مالِ غنیمت کو حلال کر دیا گیا، جو کسی بھی نبی (کی اُمت) کے لئے مجھ سے پہلے حلال نہیں تھا، (صحیح مسلم: 1166)۔“

اگرچہ فقہی اعتبار سے قربانی کا جانور جتنا قیمتی ہوگا، اُسی کے مطابق اجر بھی عطا ہوگا۔ لیکن آج کل قربانی میں نام و نمود کا عنصر سرایت کر گیا ہے اور قربانی کے انتہائی قیمتی جانوروں کی الیکٹرانک اور پرنٹ میڈیا پر تشہیر ہوتی ہے اور اس سے بعض لوگ اپنی شان و شوکت کا اظہار کرتے ہیں، یہ شعار روحِ قربانی اور جذبہ عبادت کے منافی ہے۔ لہذا

آئینہ ایام

اعتدال سے کام لینا چاہئے، کیونکہ آج کل غربت اور امارت کا تفاوت بڑھتا جا رہا ہے اور اس کے نتیجے میں معاشی اعتبار سے ہمارے معاشرے کے نچلے طبقات میں مایوسی کے جذبات فروغ پا رہے ہیں۔ اور اگر ہمارے ریاستی اور حکومتی نظام نے اس پر توجہ نہ دی تو کوئی بھی مہم جو عوام میں اشتعال پیدا کر کے نفرت کے جذبات کو ابھار سکتا ہے، جبکہ ہم پہلے ہی داخلی اعتبار سے عدم استحکام، فساد و تخریب، قتل و غارت اور دہشت گردی کا شکار ہیں، علامہ اقبال نے کہا تھا۔

الحذر! اے چیرہ دستاں الحذر! سخت ہیں فطرت کی تعزیریں

ہمارا قومی مزاج یہ ہے کہ صورتِ عبادت کو تو اختیار کر لیتے ہیں، لیکن روحِ عبادت اور حقیقتِ عبادت سے کوسوں دور رہتے ہیں، یہی وجہ ہے کہ ہماری عبادات کے روحانی، سیاسی اور سماجی اثرات معاشرے میں رونما نہیں ہوتے۔ ہم نماز کے فضائل بیان کرتے ہوئے، دعویٰ کرتے ہیں کہ نماز نظم و ضبط سکھاتی ہے، لیکن آج ہم ایک منظم قوم کے بجائے منتشر ہجوم میں تبدیل ہو چکے ہیں۔ افراد کے مابین، افراد اور حکومت کے مابین حقوق و فرائض کا جو متوازن اور ذمے دارانہ نظام ہونا چاہئے، وہ ہم میں مفقود ہے، حتیٰ کہ تخریب و فساد کے ماحول سے نکلنے کے لئے بھی ہم یک سو نہیں ہیں۔ ہماری حکومتی پالیسیاں حکمت و بصیرت اور تدبیر سے عاری نظر آتی ہیں، ہم داخلی اور خارجی خطرات کا جرأت و استقامت کے ساتھ مقابلہ کرنے کے بجائے خوف کے عالم میں ہنگامی پالیسیاں ترتیب دیتے ہیں اور کوئی بھی خوفزدہ قوم کسی بھی داخلی یا خارجی محاذ پر فتح یاب اور سرخ رُو نہیں ہو سکتی۔ حالات ہم سے مختلف سطحوں پر قربانیوں اور ایثار کا تقاضا کرتے ہیں، لیکن ہم نوشتہ دیوار پڑھنے کی صلاحیت سے عاری ہو چکے ہیں۔ ہم اقتدار سے باہر ہوں تو ہماری سوچ کا انداز کچھ اور ہوتا ہے اور اقتدار کے ”بیٹ اڈجین“ میں داخل ہو جائیں تو سوچ کے انداز بدل جاتے ہیں، پھر ہم حقائق و واقعات کو اقتدار کی عینک پہن کر دیکھتے اور سمجھتے ہیں اور حالت یہ ہو جاتی ہے کہ: ع

پہلے جو ناخوب تھا، وہی خوب ہوا، خوب ہوا

مطبوعہ: 10، اکتوبر 2013ء

ضمیر کی موت

اللہ تعالیٰ نے حق و باطل، صواب و خطا اور خیر و شر میں تمیز کی ایک نفسانی صلاحیت اور ملکہ (Natural Endowment) انسان کو عطا کیا ہے، جسے قرآن نے ”نفسِ لوامہ“ سے تعبیر کیا ہے، اردو میں ہم اسے ”ضمیر“ اور انگریزی میں اسے ”Conscience“ سے تعبیر کرتے ہیں۔ انسان کا یہ ملکہ یا نفسانی جوہر یا باطنی استعداد یعنی ضمیر اللہ تعالیٰ کو اتنا محبوب ہے کہ سورہ ”الشمس“ میں ذاتِ باری تعالیٰ نے تمہید کے طور پر نو قسمیں ذکر فرمانے کے بعد فرمایا: ”اور نفس کی قسم اور اُس (ذات) کی قسم جس نے اس کو درست بنایا اور اُسے اس کی بدکاری اور پرہیزگاری کا شعور ودیعت کر دیا“۔ اسی طرح سورہ ”القیامہ“ میں اللہ تعالیٰ نے قیامت کے حق اور سچ ہونے کی قسم ذکر فرمانے کے بعد فرمایا: ”اور میں اُس نفسِ انسانی کی قسم فرماتا ہوں جو (اپنی غلطی پر) اپنے آپ کو ملامت کرتا ہے“۔ حدیثِ مبارک میں ہے: رسول اللہ ﷺ سے دریافت کیا گیا کہ ایمان کیا ہے؟، آپ ﷺ نے فرمایا: ”جب تمہاری برائی تمہیں بری لگے اور تمہاری نیکی تمہیں اچھی لگے، تو (سمجھو کہ) تم مومن ہو، (مسند امام احمد: 22159)“۔ یعنی انسان کا ضمیر اس کے وجود میں ایمان کی کسوٹی ہے۔ اگر نفسِ انسانی کسی ایمانی، عملی، اخلاقی اور روحانی مرض میں مبتلا نہیں ہے تو یہ اس امر کی دلیل ہے کہ ضمیر زندہ ہے۔ اور اس کی نشانی یہ ہے کہ وہ برائی پر ٹوکے گا، روکے گا اور بدی کے راستے پر چلنے والے کے لئے پاؤں کی زنجیر بن جائے گا، نیکی سے اسے قلبی سرور ملے گا اور بدی اسے کھٹکتی رہے گی۔ آپ ﷺ نے مزید فرمایا: ”نیکی اچھے اخلاق کا نام ہے اور گناہ وہ ہے جو تمہارے دل میں کھٹکے اور تجھے اس کے بارے میں تڑدہو اور تو اس بات کو ناپسند کرے کہ لوگوں کو اس کا پتا چل جائے“۔

الغرض ضمیر انسان کے باطن میں ایک ایسا چوکیدار ہے جو برا خیال آنے پر یا برائی کی طرف قدم بڑھانے پر انسان کو روکتا ٹوکتا ہے، متنبہ کرتا ہے اور وارننگ دیتا ہے، لیکن

اگر نفس انسانی مریض ہو جائے تو وہ اس صلاحیت سے نہ صرف محروم ہو جاتا ہے بلکہ بعض اوقات وہ برائی پر اتراتا ہے اور اسے اپنے لئے باعث افتخار سمجھتا ہے، جیسا کہ قوم لوط سے پوچھا گیا: ”کیا تم مردوں سے (غیر فطری طریقے سے) اپنی خواہش نفس کو پورا کرتے ہو اور ڈاکے ڈالتے ہو اور اپنی عام مجلسوں میں بے حیائی کا کام کرتے ہو، تو ان کی قوم کا جواب سوائے اس کے کچھ نہ تھا کہ اگر آپ سچے (نبی) ہیں تو ہم پر اللہ کا عذاب لے آئیں، (العنکبوت: 29)۔“ یعنی انسان کی سرکشی اور خالق سے بغاوت کا یہ آخری درجہ ہے کہ برائی کو اپنے لئے باعث افتخار سمجھے، یہ اس وقت ہوتا ہے جب انسان کا ضمیر مرجائے۔ ضمیر کے مریض ہونے کو قرآن پاک نے ان الفاظ میں بیان فرمایا: ”ان (منافقین) کے دلوں میں بیماری ہے، (اس کے وبال کے طور پر) اللہ تعالیٰ نے ان کے مرض میں اضافہ کر دیا ہے، (البقرہ: 10)۔ اور ضمیر کی موت کو ان الفاظ میں بیان فرمایا: ”تو وہ (حق کو نہ قبول کرنے میں) پتھروں کی طرح ہیں، بلکہ ان سے بھی زیادہ سخت، کیونکہ بعض پتھر ضرور ایسے ہیں جن سے دریا پھوٹ پڑتے ہیں اور کچھ وہ ہیں جو اللہ کے خوف سے گر پڑتے ہیں، (البقرہ: 74)۔“ یعنی سنگ دل انسانوں کے دلوں کے سوتے بند ہو جاتے ہیں، حق ان کے اندر داخل نہیں ہوتا، جیسے پتھریلی چٹان پر سے بارش کا پانی بہہ کر چلا جاتا ہے اور اس کے اندر جذب نہیں ہوتا۔ اسی طرح قرآن و سنت کی تجلیات نور اور ہدایت کی بارش ان سنگ دل انسانوں کے دلوں میں جذب نہیں ہوتی۔ آج کل ہم آئے دن ٹیلی ویژن اور اخبارات کے ذریعے ایسی خبریں سنتے رہتے ہیں کہ دہشت گردی، تخریب کاری، قتل و غارت اور فساد کے واقعات کی ذمہ داری قبول کی جاتی ہے اور اس پر ان کا نفس مطمئن ہوتا ہے، کوئی رنج و ملال یا ندامت نہیں ہوتی۔ جس طرح ایک فرد کا ضمیر ہوتا ہے، اسی طرح معاشرے کا اجتماعی ضمیر (Collective Conscience) ہوتا ہے۔ اور معاشرے کے اجتماعی ضمیر کے ترجمان اس معاشرے کے اہل علم و دانش اور اہل فکر و نظر ہوتے ہیں۔

آج ایسا لگتا ہے کہ ہمارا اجتماعی ضمیر بھی مرچکا ہے یا مختلف طرح کے جبر تلے دبا ہوا ہے اور کراہ رہا ہے۔ تخریب و فساد کے بعض ایسے واقعات جن کی اسلامی تعلیمات، آئین و قانون اور اخلاقی اقدار کی رو سے ادنیٰ درجے میں بھی کوئی قابل قبول تو جیہہ پیش نہیں کی جاسکتی، ہم میں سے کچھ حضرات بعض اوقات ان کارروائیوں کی مذمت تو کر دیتے ہیں، لیکن جو لوگ ان کارروائیوں کے مرتکب ہوتے ہیں، ان کا حوالہ دینے سے اجتناب کرتے ہیں، اس کے معنی یہ ہیں کہ ہمارے معاشرے میں بے لاگ اور پورا حق اور سچ بولنا مشکل ہے، یا تو مختلف طرح کی حکمتیں اور مصلحتیں رکاوٹ بن جاتی ہیں اور یا ہم ایک نا دیدہ خوف کا شکار ہیں۔ سیاست دان تو ہمیشہ اپنے ذاتی اور گروہی مفادات کے اسیر ہوتے ہیں اور منصب اقتدار تک پہنچنا اور پھر ہر قیمت پر اقتدار کو قائم رکھنا ان کی ترجیح اول ہوتی ہے، لیکن ہمارے معاشرے کے اہل فکر و نظر بھی نظریاتی طور پر منقسم ہیں اور دو انتہاؤں پر ہیں اور ہماری حکومتی پالیسیاں بھی ابہام کا شکار ہیں۔ ہم دفع الوقتی اور سر پر آئی بلا کو ٹالنے کو ترجیح دیتے ہیں، خطرات و مشکلات کی آنکھوں میں آنکھیں ڈال کر ان کا سامنا کرنے کا حوصلہ ہم میں نہیں رہا۔ دہشت گردی کا سنگین ترین مسئلہ جو ایک عشرے سے زیادہ پر محیط ہے، اور اس نے ہماری چولیس ہلا ڈالی ہیں، اس مسئلے کی سنگینی کا عالم یہ ہے کہ ہماری مسلح افواج نے قومی سلامتی کا جو تازہ ترین اساسی اصول (Doctrine) بیان کیا ہے، وہ یہ ہے کہ ہماری قومی سلامتی کو اب اصل خطرہ ازلی دشمن ہندوستان سے بھی بڑھ کر داخلی تخریب و فساد اور بد امنی سے ہے۔ ہم روایتی دینی لوگ تو اجتہاد کے لئے قرآن و سنت اور ان کی فہم کے لیے ضروری اور معاون علوم کو لازمی قرار دیتے ہیں، لیکن ہمارے عہد کے متجددین کہتے کہ اجتہاد اب پارلیمنٹ کے ذریعے ہوگا، کیونکہ پارلیمنٹ ہی عہد جدید میں کسی ملک و قوم کی اجتماعی دانش (Colletive Wisdom) کا مرکز و محور اور حقیقی مقتدرہ ہے۔ حال ہی میں ہمارے نظام اقتدار (یعنی حزب اقتدار و اختلاف) کے تمام Stakeholder جمع ہوئے اور چند گھنٹوں میں ایک مبہم یا مجمل سی قرارداد کی صورت

میں مسئلے کو حل کر دیا۔ Stakeholder کا ترجمہ عربی لغت میں ”اصحاب المصلحت“ یعنی وہ لوگ جن کی مصلحت یا مفاد کسی چیز سے وابستہ ہے، یا یوں کہہ لیجئے کہ وہ لوگ کہ موجودہ صورت حال میں قومی و ملکی مفادات کا تحفظ جن کی آئینی و قانونی ذمہ داری ہے۔ ہونا یہ چاہئے تھا کہ یہ تمام ذمہ داران کم از کم ایک ہفتہ تک میڈیا کی نظروں سے دور بیٹھتے، مسئلے کے تمام پہلوؤں کا پوری گہرائی اور گیرائی کے ساتھ جائزہ لیتے، ہر فیصلے اور اقدام کے ”مالہ و معالیہ“ یعنی ممکنہ طور پر مرتب ہونے والے مثبت اور منفی نتائج پر تدبیر و تفکر کرتے اور خطرات کا سدباب کرتے، مذاکرات کا ایجنڈا طے ہوتا، ہم کہاں تک جاسکتے ہیں، ہمارے لئے اقدام یا ادبار (یعنی اپنے موقف میں آگے بڑھنے یا پیچھے ہٹنے) کی کتنی گنجائش ہے، اسے آج کل مذاکرات میں کچھ لینے اور کچھ دینے کی گنجائش سے تعبیر کیا جاتا ہے۔ مذاکرات کا فریق ثانی کون ہے اور ان کے جو گروہ مذاکرات اور ان کے نتائج کو قبول نہیں کریں گے، ان سے کیسے نمٹا جائے گا؟، کہیں ایسا تو نہیں کہ جس بے نتیجہ اور تباہ کن جنگ سے بچنے کے لیے ہم مذاکرات کی راہ کو اپنارہے ہیں، بالآخر وہی ہمارا مقدر بن جائے، یعنی اس میں کسی کو شک نہیں ہونا چاہیے کہ یہ بہت مشکل مرحلہ ہے۔ اس وقت تو جو کچھ ہو رہا ہے، عالم غیب میں ہو رہا ہے، عالم شہود (یعنی حاضر و موجود صورت حال) میں کسی کو کچھ پتا نہیں ہے۔ امن کبھی کسی کو خیرات اور سوغات میں نہیں ملتا، امن ان کو نصیب ہوتا ہے جو عزیمت و استقامت کے حامل ہوں، خلق کا خوف دل سے نکالیں اور خالق کے خوف کو دل میں جگہ دیں۔ اللہ تعالیٰ کا ارشاد ہے: ”پس تم لوگوں سے مت ڈرو، (صرف) مجھ سے ڈرو، (المائدہ: ۴۴)“۔ اسی طرح حکومت کا عزم بھی غیر متزلزل نظر نہیں آتا۔ جب تک عوام کو حکمرانوں کے رویے، اقدامات اور حکمت عملی سے یقین اور اعتماد پوری قوت کے ساتھ جھلکتا ہوا بلکہ چھلکتا ہوا نظر نہیں آئے گا، قوم بے یقینی اور تذبذب کا شکار رہے گی۔ رسول اللہ ﷺ کی سنتِ جلیلہ بھی یہی ہے کہ جب آپ انتقام پر قادر ہوئے اور مخالفین آپ کے رحم و کرم پر تھے، تو آپ نے تاریخِ انسانی میں عفو عام کا بے مثال نمونہ

پیش کیا اور امن کی سوغات تقسیم کی۔ بلاشبہ آج ہماری دینی، سیاسی، معاشی اور معاشرتی زندگی کو رواں دواں رکھنے کے لیے امن کی اشد ضرورت ہے، اس نقطہ پر کسی کو اختلاف نہیں ہے، لیکن یہ منزل مراد اور گوہر مقصود کیسے حاصل ہو؟، اس کے بارے میں اہل نظر منقسم ہیں۔ ہونا یہ چاہیے کہ تمام طبقات کو اعتماد میں لیا جائے، قوم میں ایک اجتماعی سوچ پیدا کی جائے، کیونکہ یہ ملک ہم سب کا ہے، اسی سے ہماری پہچان ہے اور اس کی بقا اور استحکام پر ہم سب اور ہماری آنے والی نسلوں کی فلاح کا مدار ہے۔

مطبوعہ: 13، اکتوبر 2013ء

1424 سال پہلے

یوں توج، قریش مکہ میں سنتِ ابراہیمی کے طور پر شروع سے چلا آ رہا تھا، لیکن اس کی روح مسخ کر دی گئی تھی، اس میں شرک و بدعت اور خرافات شامل کر دی گئی تھیں، منیٰ اور عرفات کے اجتماع کو میلے ٹھیلے میں تبدیل کر دیا گیا تھا، ان مقامات پر سالانہ میلے لگتے تھے اور بازار بچتے تھے، ”ذُو الْمَجَنَّة“ اور ”عُكَاظ“ کے میلے مشہور ہیں۔ آج کل تشہیر کیلئے میڈیا کا استعمال ہوتا ہے، اس دور میں میلوں کے مقاصد میں سے ایک یہ بھی تھا۔ ان میلوں میں قریش کے مختلف قبائل کے شعراء اپنے اپنے قبیلے کے تفاخر اور شان کے اظہار کے لئے اپنا اپنا کلام پیش کرتے تھے۔ صفا اور مروہ پر ”أساف“ اور ”نائلہ“ نامی بت رکھے ہوئے تھے۔ قربانی کے جانوروں کا گوشت اور خون ان کی نذر کیا جاتا تھا اور ان بتوں پر مل دیا جاتا، ان بتوں کے تقرب کے لئے نصب کیے ہوئے پتھروں یا اس مقام کو قرآن مجید میں ”نُصْب“ سے تعبیر کیا گیا ہے۔ بحیرہ، سائبہ، وصیلہ اور حام مختلف قسم کے جانور تھے، جنہیں بتوں کی نذر کر دیا جاتا اور آزاد چھوڑ دیا جاتا۔ بیت اللہ جسے اللہ وحدہ لا شریک کی عبادت کے لئے ایک عالمی مرکز کے طور پر تعمیر کیا گیا تھا، اس کے اندر 360 بت سجادیئے گئے تھے۔ ننگے بدن بیت اللہ کا طواف کیا جاتا اور دلیل یہ پیش کی جاتی کہ جس لباس کے ساتھ ہم گناہ کرتے ہیں، اسے پہن کر طواف کرنا بیت اللہ کی عظمت اور ادب کے منافی ہے، چنانچہ رسول اللہ ﷺ نے نو ہجری کو اعلان کرایا کہ اس سال کے بعد کوئی مشرک حج نہیں کرے گا اور بیت اللہ کا ننگے بدن طواف نہیں ہوگا، (بخاری: 1622)۔ طواف کرتے ہوئے سیٹیاں اور تالیاں بجائی جاتیں، ارشاد باری تعالیٰ ہے: ”اور بیت اللہ کے نزدیک ان کی نماز اس کے سوا کچھ نہ تھی کہ وہ سیٹیاں اور تالیاں بجاتے تھے، (انفال: 35)۔“

ختم المرسلین، رحمۃ اللغلمین سیدنا محمد رسول اللہ ﷺ کے اعلان نبوت کے بعد نو ہجری کو ”حجۃ الاسلام“ کی فرضیت کا اعلان ہوا۔ حضرت ابو ہریرہ رضی اللہ تعالیٰ عنہ بیان

کرتے ہیں کہ رسول اللہ ﷺ نے ہمیں خطبہ دیا اور فرمایا: ”اے لوگو! تم پر حج فرض کر دیا گیا ہے، پس حج کیا کرو، ایک شخص (اقرع بن حابس) نے عرض کیا: یا رسول اللہ ﷺ! کیا حج ہر سال فرض ہے؟ آپ ﷺ خاموش رہے، سائل نے تین بار اپنا سوال دہرایا۔ تو آپ ﷺ نے فرمایا: اگر میں (تمہارے سوال کے جواب میں) ہاں کہہ دیتا، تو حج ہر سال فرض ہو جاتا اور تم ادا نہ کر پاتے۔ پھر آپ ﷺ نے فرمایا: جس بات کو میں چھوڑ دوں تم بھی چھوڑ دیا کرو، تم سے پہلی امتیں کثرتِ سوال کی بنا پر ہلاک ہوئیں، پس جب میں تمہیں کسی بات کا حکم دوں تو اپنی استطاعت کے مطابق اسے ادا کرو اور جس سے روکوں اس سے رک جاؤ، (مسلم: 3255)۔“

اللہ تعالیٰ نے ارشاد فرمایا: ”بے شک سب سے پہلا گھر جو (اللہ کی عبادت کی خاطر) لوگوں کے لئے بنایا گیا، وہی ہے جو بکہ میں ہے، برکت والا اور تمام جہانوں کے لئے ہدایت کا سبب ہے، اس میں واضح نشانیاں، مقامِ ابراہیم ہے اور جو اس میں داخل ہوا، وہ بے خوف ہو گیا اور ان لوگوں کے لئے جو اس کے راستے (یعنی مصارفِ سفر) کی استطاعت رکھتے ہیں، ان پر اللہ کی طرف سے بیت اللہ کا حج فرض ہے، (آل عمران: 97)۔“

آج سے 1424 سال پہلے 10ھ کو رسول اللہ ﷺ نے اپنی حیاتِ مبارکہ کا پہلا اور آخری ”حجۃ الاسلام“ ادا فرمایا۔ اس موقع پر آپ اپنی ناقہ مبارکہ ”قصواء“ پر سوار ہوئے اور تاریخی خطبہ ارشاد فرمایا، جو ”خطبہ حجۃ الوداع“ کے نام سے تاریخ و سیرت کی کتابوں میں محفوظ ہے۔ یہ خطبہ مبارکہ حدیث کی کتابوں میں باقاعدہ ترتیب کے ساتھ کسی ایک جگہ مذکور نہیں ہے، بلکہ اس کے مختلف حصے حدیث کی مختلف کتابوں میں روایت کئے گئے ہیں۔ اس حج کو ”حجۃ الوداع“ اسی لئے کہتے ہیں کہ رسول اللہ ﷺ نے اپنے خطبے میں ایسے اشارات دیئے تھے کہ گویا یہ آپ کی آخری اور حتمی ہدایات اور وصایا ہیں تاکہ لوگ انہیں محفوظ کر لیں۔ چنانچہ آپ ﷺ نے فرمایا: اے لوگو! میری بات کو غور سے سنو اور سمجھو، شاید اس سال کے بعد اس مقام پر میری تم سے ملاقات نہ ہو، شاید تم مجھے دوبارہ اس مقام پر نہ دیکھو، مجھ سے ارکانِ حج سیکھ لو، شاید اس کے بعد میں حج نہ کر پاؤں۔ آپ ﷺ نے

فرمایا: اللہ تعالیٰ اس شخص کو ہمیشہ تر تازہ رکھے جو میری بات کو سنے اور دوسروں تک پہنچا دے کیوں کہ جس تک بات پہنچائی جاتی ہے، بعض اوقات وہ براہ راست سننے والے سے بھی زیادہ اس کی حفاظت کرتا ہے اور اس سے زیادہ فقیہ ہوتا ہے، یعنی دین اور احکام الہی کی حکمتوں کو زیادہ بہتر انداز میں سمجھتا ہے، پھر آپ ﷺ نے صراحت کے ساتھ فرمایا: جو لوگ حاضر ہیں، میرا پیغام ان تک پہنچادیں جو یہاں موجود نہیں ہیں۔ یہ دراصل اس بات کا اعلان تھا کہ اب کوئی اور نبی نہیں آئے گا، اس لئے دعوتِ دین، ابلاغِ دین اور دینی امانتوں کی حفاظت کرنا اور سلسلہ بسلسلہ آخر تک پہنچانا، اس امت کے علماء حق کی ذمہ داری ہے۔ اسی لئے رسول اللہ ﷺ نے تین باریہ کلمات فرمائے: اے لوگو! کیا میں نے اللہ تعالیٰ کا آخری پیغام ہدایت تم لوگوں کو بلا کم و کاست پہنچا دیا ہے؟ سب نے یک زبان ہو کر اقرار کیا: ”جی ہاں“، پھر آپ ﷺ نے فرمایا: تم سے (آخرت میں) میرے بارے میں پوچھا جائے گا، تو تم کیا جواب دو گے؟، سب نے عرض کیا: ہم گواہی دیں گے کہ آپ نے دین کی امانت اور حق کے پیغام کو ہم تک پہنچا دیا ہے، تو رسول اللہ ﷺ نے اپنی انکسبت شہادت بلند کر کے نیچے لاتے ہوئے تین بار فرمایا: اے اللہ! تو گواہ رہنا (کہ تیرے یہ بندے اقرار کر رہے ہیں کہ میں نے دعوتِ حق کا فرض ٹھیک ٹھیک ادا کر دیا ہے)۔

رسول اللہ ﷺ کا یہ خطبہ ایک ریاست کے سربراہ کا پالیسی بیان تھا، فرق یہ ہے کہ حکمران اپنے بیانات میں اپنے عہد کے تقاضوں، اپنے شخصی، جماعتی، گروہی اور ریاستی مفادات کو پیش نظر رکھتے ہیں، ان کا ^{مطمئن} نظر عارضی اور وقتی مفادات کا حصول ہوتا ہے، لیکن اللہ عزوجل کے رسول مکرم ﷺ کی ذہنی ساخت (Mind Set)، نیت، نطق اور کردار (الغرض ظاہر و باطن) ہر چیز معصوم تھی اور آپ ﷺ کے فکر و عمل کا سرچشمہ وحی رہتی تھی، اس لئے اس میں کسی خطایا لغزش کا کوئی امکان نہیں تھا۔ آپ ﷺ کا پیغام دائمی تھا، ابدی تھا، قیامت تک کے لئے تھا، زمان و مکان اور ذاتی اور جماعتی مفادات سے بالاتر تھا، اللہ تعالیٰ کی رضا کے لئے تھا اور انسانیت کے دائمی مفاد کے لئے تھا۔

آپ ﷺ نے سب سے پہلے انسانی مساوات کی بات کی کہ پوری نوع انسانی ایک باپ آدم علیہ السلام کی اولاد ہے، کسی کورنگ و نسل کی بنیاد پر دوسرے پر کوئی فضیلت نہیں، اللہ تعالیٰ کے نزدیک فضیلت کا مدار تقویٰ اور کردار پر ہے۔ آپ ﷺ نے عہد جاہلیت کے سودی نظام اور خونی انتقام کے نسل در نسل جاری رہنے والے سلسلے کے خاتمے کا اعلان کرتے ہوئے فرمایا: سنو! زمانہ جاہلیت کی ہر باطل روایت اور رسم کے خاتمے کا اعلان کرتا ہوں، میں حجاج کی میزبانی اور بیت اللہ کی تولیت کے سوا جاہلیت کے تمام خونی انتقام، مالی مطالبات (جو باطل پر مبنی ہوں) اور نسلی و قبائلی تقاضوں کو قیامت تک کے لیے اپنے قدموں تلے پامال کر رہا ہوں، اور سب سے پہلے میں اپنے خاندان کے ایک فرد ابن ربیعہ بن حارث بن عبدالمطلب کے خون کو معاف کرتا ہوں اور میں عہد جاہلیت کے واجب الادا ہر سودی مطالبے کو آج سے ختم کرتا ہوں اور سب سے اپنے چچا عباس بن عبدالمطلب کے سود کے خاتمے کا اعلان کرتا ہوں، آپ نے سب سے پہلے اپنی ذات کو اُسوہ، قدوہ اور Role Model بنا دیا۔ یعنی آج کے دور کی طرح نہیں کہ ریاست و حکومت کے سربراہان کو استثناء (Immunity) مل جائے اور عام آدمی پر قانون لاگو ہو جائے۔ آپ ﷺ نے کسی کی جان، مال اور آبرو کی حرمت کی پامالی کو حرام قرار دیا اور ان کی حرمت کو یومِ عرفہ، ماہِ ذوالحجہ اور شہرِ مکہ کی حرمت سے تشبیہ دی۔ یہی وہ حرمتیں ہیں اور رسول اللہ ﷺ کی دی ہوئی ضمانتیں اور تحفظات ہیں جو آج شب و روز ہمارے وطن عزیز میں پامال ہو رہی ہیں۔ آپ ﷺ نے مسلمانوں کے ایک دوسرے پر عمومی حقوق کی پاس داری، امانت اور قرض کی ادائیگی اور زبردست طبقات اور خواتین کے حقوق کی پاس داری کا نہایت تاکید کے ساتھ حکم فرمایا۔ اسی طرح آپ ﷺ نے نسب کی حفاظت کا حکم فرمایا۔ اسلام کے بنیادی عقائد، ارکان اور عبادات کی ادائیگی کی تاکید فرمائی، یہ بھی فرمایا کہ تہائی مال تک وصیت جائز ہے، لیکن کسی وارث کے حق میں وصیت کر کے اسلام کے قانون وراثت کو متاثر کرنے کی اجازت نہیں ہے۔

آئینہ ایام

حج ہم آج بھی ادا کر رہے ہیں، وقوفِ عرفہ بھی ہے، وقوفِ مزدلفہ بھی ہے، وقوفِ منی بھی ہے، قربانی، رمی جمرات، طوافِ بیت اللہ اور صفا و مروہ کے درمیان سعی بھی ہے، صورتِ عبادت تو ہے، لیکن روحِ عبادت خال خال ہی ملے گی۔ کیا آج حج کا خطبہ پوری امت کے لئے پالیسی اسٹیٹمنٹ ہے؟، کیا اس میں امت کے تمام مسائل کا بے لاگ تجزیہ اور درست سمت کا تعین ہے؟، کیا مسلم حکمرانوں کی بے اعتدالیوں پر کوئی گرفت ہے؟، مصر، شام، عراق، افغانستان، فلسطین، کشمیر اور دنیا کے دیگر خطوں میں امت کو جو مسائل و مصائب درپیش ہیں، ان کا کوئی حل پیش کیا جاتا ہے اور مسلم حکمران اس ایجنڈے کے پابند (Committed) ہوتے ہیں؟... ان سب سوالوں کا جواب نفی میں ہے۔ ہمارے ہاں حج، فضائلِ حج اور برکات و ثمراتِ حج پر مقابلہ تقاریر یا مقابلہ مضمون نویسی ہو تو ایک سے ایک حیران کن اور روحانی سرور عطا کرنے والا شاہکار ملے گا، لیکن ہماری بد نصیبی کہ انفرادی و اجتماعی زندگی میں ہمارا اسلام تطبیقی (Applied) اور عملی نہیں رہا۔ اسی لئے کسی بزرگ نے اپنے ایک عقیدت مند سے پوچھا کہ جب تم نے قربانی دی تو اپنے نفس کی باطل خواہشات پر بھی چھری چلائی؟، جب تم نے شیطان کو کنکریاں ماریں، تو تمہارے باطن میں ”نفسِ امارہ“ کی صورت میں جو شیطان اپنا مورچہ بنائے بیٹھا ہے، کیا تم نے اسے بھی سنگسار کیا؟، اس نے جواب دیا: نہیں، بزرگ نے فرمایا کہ تمہاری قربانی اور تمہارا حج ادا نہ ہوا۔ کم و بیش یہی صورتِ حال ہم سب کی ہے کہ اسلام کے فضائل و برکات تو ہماری زبانوں پر آزر ہیں، لیکن ہم ان کو قلب و روح میں جذب کر کے کردار کے سانچے میں ڈھالنے کے لیے تیار نہیں ہیں۔ اسی لئے آج پاکستان میں دینِ رحمت کے ماننے والے اور نبی رحمت ﷺ کے نام پر نچھاور ہونے والے مسلمانوں کے ملک میں کسی کی جان، مال اور آبرو محفوظ نہیں ہے، کسی کے لئے امن و سلامتی کی ضمانت نہیں ہے، تنظیمِ اجتماعی میں عدل و مساوات (Social Justice) نہیں ہے اور مسلمان دنیا میں بے توقیر ہیں۔ کاش ہم اس زوال سے نکلنے کے لئے کوئی حکمتِ عملی اور تدبیر اختیار کر سکیں۔

مطبوعہ: مورخہ: 14، اکتوبر 2013ء

مصلحت نظام

ہمارے پڑوسی ملک ”جمہوری اسلامی ایران“ کا دستور، اختیار اور اقتدار کی مختلف سطحوں (Layers) پر مشتمل ہے۔ عوام کے براہ راست ووٹوں سے منتخب اسمبلی کو ”شورائے اسلامی“ کا نام دیا گیا ہے اور قانون سازی کا اختیار ”شورائے اسلامی“ کو حاصل ہے۔ لیکن اُس کے اوپر ایک ”شورائے نگہبان“ (Guardian Council) ہے۔ یہ بارہ ارکان پر مشتمل ہے، اُن میں سے چھ علمائے مجتہدین ہیں اور چھ ماہرین آئین و قانون۔ اس کونسل کا کام اس امر کی نگرانی کرنا ہے کہ کوئی قانون مذہب اور دستور کے خلاف نہ ہو، لہذا جو قانون اس ادارے کی نظر میں مذہب یا دستور کے خلاف ہے، وہ اُسے نظر ثانی کے لئے واپس شورائے اسلامی کے پاس بھیجے گی۔ اختلاف حل نہ ہونے کی صورت میں آئین و قانون کی تعبیر اور تشریح کے حوالے سے شورائے نگہبان کی رائے حرفِ آخر ہوگی۔ یہی شورائے نگہبان صدر سے لے کر ہر سطح کے انتخابی امیدواران کے چناؤ کی منظوری کے لئے چھلنی اور فلٹر کا کام کرتی ہے۔ اس ادارے کی Clearance کے بغیر کوئی امیدوار انتخاب میں حصہ نہیں لے سکتا۔ ہمارے دستور کے آرٹیکل 62 اور 63 کی طرح اندھا، گونگا اور بہرا تطہیری نظام نہیں ہے۔ یہ ایک دانا و بینا اور ناطق تطہیری نظام ہے، جس کی آنکھیں، کان، زبان اور دماغ ٹھیک ٹھیک کام کر رہے ہیں۔

ملک کا چیف ایگزیکٹو یعنی مُنتظمِ اعلیٰ صدر ہوتا ہے، لیکن امریکی صدر کی طرح ایرانی صدر پر بھی تحدید و توازن (Check & Balance) کا نظام موجود ہے۔ ملک کا سپریم لیڈر ”رہبرِ مُعظم“ ہوتا ہے۔ جو ریاست و حکومت کے روزمرہ معاملات میں دخل انداز نہیں ہوتا، لیکن یہ سب سے طاقتور منصب ہے۔ فقہِ جعفریہ میں بارہویں امام، امام مہدی مُنتظر یا امام غائب نے اپنے ظہور (Appearance) کے بعد اسلام کو غالب کرنا تھا، لیکن امام کے غیاب اور ظہور کے درمیان جو زمانہ فترت (Meantime) ہے، اُس میں

آئینہ ایام

اسلام کیسے نافذ ہو؟، انقلابِ ایران کے قائد امام خمینی نے ”ولایتِ فقیہہ“ کا تصور پیش کیا کہ اس مدت میں اپنے عہد کا سب سے بڑا مذہبی روحانی لیڈر یعنی ”ولی فقیہ“ قوم کی رہنمائی کرے گا اور اُس کے بارے میں یہ سمجھا جائے گا کہ وہ ”مُلهِمٌ مِنَ الْإِمَامِ“ (Inspired by Imam) ہوگا، یعنی وہ امامِ مُنْتَظَر کے رُوحانی تَصَرُّف اور فیض سے قوم کی رہنمائی کرے گا۔ امام خمینی کے بعد آج کل ”آیت اللہ خامنہ ای“ اس منصب پر فائز ہیں۔

جب ایرانی دستور پر عمل درآمد شروع ہوا تو مختلف مواقع پر اختیار و اقتدار کے مراکز میں تَعَطُّل (Deadlock) پیدا ہو گیا، اس تَعَطُّل کو دور کرنے کے لئے ایک نیا آئینی ادارہ ”مجمع تشیخِ مصلحتِ نظام“ تشکیل دیا گیا کہ کسی بھی تَعَطُّل کی صورت میں اس ادارے کی رائے حرفِ آخر ہوگی۔ روس یا بعض دیگر ممالک میں اس مقصد کے لئے معمول کے عدالتی نظام سے الگ ایک آئینی عدالت ہوتی ہے، جو کسی بھی دستوری تَعَطُّل اور اداروں کے تضادم کو حل کرنے کے لئے حرفِ آخر ہوتی ہے، ابہام دُور کرتی ہے اور ایسی تعبیر و تشریح کرتی ہے کہ دستور پر عمل درآمد جاری رہے اور ادارے اپنی حدود میں رہیں۔

ہماری پارلیمنٹ نے قومی انتخابات کے لئے قومی و صوبائی اسمبلیوں میں قائدِ ایوان اور قائدِ حزبِ اختلاف کے اتفاقِ رائے سے ایک عبوری غیر جانبدار نگرانِ وزیرِ اعظم اور وزیرِ اعلیٰ کا تصور پیش کیا تا کہ قومی انتخابات کی شفافیت اور غیر جانبداری شک و شبہ سے بالاتر ہو اور اس کا اعتبار اور ساکھ قائم رہے۔ لیکن نگرانِ سیٹ آپ بنانے کے موقع پر ڈیڈ لاک پیدا ہو گیا اور یہی ڈیڈ لاک ”نیب“ کا چیرمین مقرر کرنے پر ہوا، اور پھر لیاپوتی سے کام لیا گیا۔ غلام اسحاق خان جب نگرانِ صدر بنے، تو اُن سے کہا گیا کہ آئینی تقاضا پورا کرنے کے لئے آپ نے نگرانِ وزیرِ اعظم مقرر کیوں نہیں کیا؟، انہوں نے جواب میں پشتو کی ایک کہاوت سنائی کہ: ”کیا (معاذ اللہ!) اللہ تعالیٰ ایسا پتھر پیدا کر سکتا ہے، جسے وہ خود نہ اٹھا سکے“، یعنی جسے میں وزیرِ اعظم مقرر کروں گا، وہ میرا ہی گٹھ پتلی (Puppet) اور

”Yes Man“ ہوگا، تو اُس کے ہونے یا نہ ہونے سے فیصلوں اور اُن کے نفاذ میں جوہری تبدیلی نہیں آئے گی اور فوجی حکمرانوں کے ساتھ کام کرنے والے اعلیٰ بیوروکریٹس کے لیے دستوری تقاضوں کی پاسداری کی چنداں اہمیت نہیں ہوگی۔

یہ لمبی تمہید میں نے اس لئے باندھی کہ ہمارے یہاں بھی ”مصلحتِ نظام“ کا کوئی قابلِ عمل دستوری نظام (Mechanism) ہونا چاہئے، جو کہ نہیں ہے، اسی لئے ہم بحرانوں سے نکل نہیں پارے۔ ہمارے یہاں آج کل انتہائی سنگین مسائل یہ ہیں: (۱) دہشت گردی اور بد امنی (۲) توانائی کا بحران (۳) معاشی بد حالی (۴) قانون کی حکمرانی کا فقدان۔

توانائی کے بحران یعنی Load Shedding کا ازالہ کرنے کے لئے بظاہر حکومت سر توڑ کوشش کر رہی ہے، لیکن یہ کوششیں حکمرانوں کی توقعات کے برعکس نتیجہ خیز ثابت نہیں ہو رہی ہیں۔ اشیائے صرف میں کسی چیز کا بحران اُس وقت پیدا ہوتا ہے، جب اُس کی طلب (Demand)، رَسَد (Supply) سے بڑھ جائے۔ ہمارے یہاں طلب اور رَسَد میں تفاوت یقیناً ہے، لیکن حکومت دس ہزار میگا واٹ بجلی بھی پیدا (Generate) کر کے نیشنل گرڈ میں ڈال دے، تب بھی مسئلہ حل نہیں ہوگا، کیونکہ جس جیب میں کئی سوراخ ہوں، اُس میں آپ جتنے بھی پیسے ڈالتے چلے جائیں، وہ کبھی بھی بھر نہیں پائے گی۔ ہمارے توانائی کے بحران کی جڑ بڑے پیمانے پر بجلی کے غیر قانونی کنکشن ہیں، گنڈ اسٹم ہے، کئی علاقے ایسے ہیں، جہاں قانونی کنکشن اور بلنگ کا کوئی وجود ہی نہیں ہے، بعض علاقوں میں لوگوں نے ہمیں دکھایا کہ بجلی کی ترسیل کے ادارے کے بجائے پرائیویٹ لوگ ماہانہ بل وصول کر رہے ہیں، جب کہ گنڈ اسٹم ہے، میٹر کا نام و نشان نہیں ہے۔ حکومتیں مصلحت کا شکار ہیں، سیاسی عزم اور قوتِ فیصلہ سے محروم ہیں اور اپنے اپنے دائرہ اثر میں جرائم پیشہ افراد کی یا تو سرپرستی کر رہی ہیں یا اُن پر ہاتھ ڈالنے کا حوصلہ نہیں رکھتیں۔ جس نے بل ادا نہیں کرنا، وہ بجلی کے استعمال میں کفایت اور ضرورت کا نہ تو قائل ہے اور نہ ہی اس کا عادی

آئینہ ایام

اور نہ ہی یہ اس کا دوسرا ہے، وہ اگر کسی چھوٹے مکان میں بھی چار چار ونڈو اے۔ سی (Window A.C) بھی استعمال کرے، تو اُس کے لئے کوئی مسئلہ نہیں ہے۔ وفاق اور صوبوں میں مختلف سیاسی جماعتوں کی حکومتیں ہیں، اس لئے اول تو یکساں پالیسی تیار ہونا مشکل ہے اور اگر بادلِ نخواستہ تیار ہو بھی جائے، تو اُس کا نفاذ مشکل ہے۔

توانائی کے بحران کے اصل متاثرین وہ لوگ ہیں، جو نہایت دیانت داری سے بجلی استعمال کرتے ہیں اور باقاعدگی سے بل ادا کرتے ہیں اور یہ بل انتہائی ظالمانہ اور سفاک ہیں، بجلی کے میٹر انتہائی ناقابلِ اعتبار ہیں۔ صورتِ حال کچھ ایسی ہے کہ قتل کسی نے بھی کیا ہو، آپ کے ہاتھ جو بندہ آجائے اور پھندا جس کی گردن میں فٹ ہو جائے، آنکھیں بند کر کے اُسے لٹکا دو۔ اس طرح مُتمدن اور مہذب دنیا میں نہ حکومتیں چلتی ہیں اور نہ نظام چلتا ہے۔ اسی لئے پاکستان پیپلز پارٹی کے پنج سالہ دور میں صرف مفاہمت چلتی رہی، حکومت جیسے تیسے لٹکھڑاتے ہوئے چلتی رہی، لیکن ملک چلتا ہوا دکھائی نہیں دیا۔

ایسی صورتِ حال میں ہمیں بھی کسی ”مجلسِ تشیخِ مصلحتِ نظام“ کی اشد ضرورت ہے۔ ضروری ہے کہ ہر علاقے میں نیشنل گرڈ سے وفاقی، صوبائی اور مقامی حکومتوں کو بجلی کسی میگا میٹر کے ذریعے دی جائے اور آگے تقسیم اور وصولی کی وہ ذمہ دار ہو۔ بعض علاقوں میں یا کسی علاقائی امتیاز کے بغیر انتہائی کم آمدنی والوں کو بجلی بالکل مفت یا انتہائی سستی دینا بھی مقصود ہو تو باقاعدہ سسٹم کے تحت اور میٹر کے ذریعے دی جائے اور اُس کی حد مُحصنین ہو۔ ورنہ انتہائی کوشش کے باوجود اس حکومت کے پانچ سال بھی پورے ہو جائیں گے، لیکن یہ بحران حل نہیں ہوگا، کیونکہ آبادی بڑھ رہی ہے، شہروں اور دیہاتوں میں مکانات کی تعمیر زور شور سے جاری ہے اور طلب میں روز بروز اضافہ ہو رہا ہے۔ جب تک نظامِ اقتدار (یعنی حزبِ اقتدار و حزبِ اختلاف) میں شامل تمام ذمہ دارانِ خلوص نیت سے یک سو ہو کر اس مسئلے کا حل نہیں نکالیں گے اور اپنے اپنے زیرِ اثر حکومتوں کو پابند نہیں کریں گے، تو اس مسئلے کی سنگینی اور شدت میں اضافہ ہی ہوتا رہے گا۔ سیاستدان تو ایک دوسرے کو لعنِ طعن

کر کے اور نا کامیوں اور نامراد یوں کا ملبہ ایک دوسرے پر ڈال کر اپنی نفسانی تسکین کا انتظام کر لیں گے، مگر ملک و قوم کا کیا بنے گا؟، اس کے بارے میں سب کو سوچنا چاہئے۔ یہ بھی تحقیق ہونی چاہئے کہ مثلاً KESC کو پرائیویٹائز کرتے وقت بجلی کے سامان سمیت اسٹاک کیا تھا اور آج کیا ہے، اس ادارے کے مالکان نے یہاں کے وسائل ہی باہر منتقل کیے ہیں یا باہر سے کچھ وسائل لا کر سٹم کو ترقی دی ہے؟، ہمیں تو یہ بھی بتایا گیا ہے کہ جہاں جہاں تانبے کی تاریں (Copper Wire) بجلی کی ترسیل کے نظام میں پہلے سے تھیں، انہیں اُتار کر اُن کی جگہ المونیم کی تاریں ڈال دی گئی ہیں۔ لہذا یہ بھی دیکھنا چاہئے کہ اداروں کی پرائیویٹائزیشن لوٹ مار کے لئے ہوتی ہے یا نظام کو بہتر بنانے کے لئے ہوتی ہے۔ لہذا اُشد ضروری ہے کہ اداروں کی پرائیویٹائزیشن سے پہلے آئینی اور قانونی ماہرین سے ان سے معاہدے کی دستاویز (Contract Deed) تیار کروائی جائے اور اُس میں قومی و ملکی مفادات کے تحفظ کو اولین ترجیح دی جائے، ورنہ جیسا کہ انٹرنیشنل پاور پروڈیکشن کی ”Deal“ کے وقت بے تدبیری اور عجلت سے کام لیا گیا، وہ بعد میں ملک کے لئے نقصان دہ ثابت ہوا۔

مطبوعہ: مورخہ: 20، اکتوبر 2013ء

امریکا مردہ باد

جی ہاں! ”امریکا مردہ باد“، یہ ہماری قومی اور ملکی سیاست کا سب سے قیمتی اور اثر آفرین نعرہ (Slogan) ہے اور اگر اس میں ”انڈیا مردہ باد“ اور ”اسرائیل مردہ باد“ کو بطور اجزاء ترکیبی (Ingredients) شامل کر دیا جائے، تو یہ دو آتشہ بلکہ سہ آتشہ ہو جاتا ہے۔ یہی نعرہ ہمارے ہر درد کی دوا ہے، ہرزہ ہر کا تریاق ہے اور ہر مرض کے لئے اکسیر ہے۔ انتخابی سیاست میں تو یہ کارآمد ثابت نہیں ہوا، لیکن احتجاجی سیاست میں اس کی اثر آفرینی سے کوئی مردانا اختلاف نہیں کر سکتا۔ یہ ہماری سیاسی جہالت کا حصہ اور فطرتِ ثانیہ بن چکا ہے۔ لیکن اس کا منفی اثر ہمارے قومی مزاج اور سیاسی حس (Political Sense) پر یہ مرتب ہوتا ہے کہ ہماری ہر ناکامی، بے تدبیری، بے ہمتی، سیاسی عدم استحکام، معاشی زبوں حالی، معاشرتی ناآسودگی اور دینی و ملی بے حمیتی، بد امنی و فساد اور بد عنوانی کا ذمے دار امریکا ہے۔ اس طرح لاشعوری طور پر ہم اپنے آپ کو اپنی دینی، ملی، قومی اور ملکی ذمے داریوں سے بری الذمہ سمجھتے ہیں، کیونکہ ہم اپنی تمام تر ناکامیوں کا ملبہ کسی اور کے سر ڈال کر فارغ ہو جاتے ہیں۔

ہمیں یہ جان لینا چاہئے کہ ہمارے دینی، ملی، قومی اور ملکی مفادات کا تحفظ ہماری اپنی ذمے داری ہے نہ کہ کسی اور کی۔ امریکا یا دنیا کی کسی استعماری طاقت نے پاکستانی مفادات کو کبھی بھی اپنے ترجیحی ایجنڈے میں شامل نہیں کیا۔ جب ہم اپنی کامیابیوں کا کریڈٹ خود لیتے ہیں، تو اپنی ناکامیوں کی ذمے داری بھی قبول کرنی ہوگی۔ اس میں کوئی شک نہیں کہ ہمارے حکمران اپنے اقتدار کے حصول یا اس کے تحفظ کے لئے مغربی استعماری قوتوں کی آشر باد کے محتاج ہوتے ہیں، لیکن اپنے پسندیدہ حکمرانوں کو مسندِ اقتدار پر بٹھانا اور ناپسندیدہ حکمرانوں کو مسندِ اقتدار سے معزول کرنا، یہ ہمارا کام ہے۔ اور ہم اگر اس میں ناکام ہوتے ہیں، تو یہ ہماری ناکامی ہے۔ کسی اور کو کوٹھنے، ملامت کرنے یا لعن طعن کا ہدف

بنانے سے نفسانی تسکین تو مل سکتی ہے، لیکن اپنی ناکامیوں کا ازالہ نہیں ہو سکتا۔
ہماری امریکا دشمنی کے اظہار کے طریقے بھی عجیب ہیں، ہم امریکا اور مغرب
کے خلاف مذمتی جلوس نکالتے ہیں اور پھر اپنی ہی نجی یا قومی املاک کو آگ لگا دیتے ہیں اور
پھر اپنے دل کی طمانیت کے لئے اس دلیل کا سہارا لیتے ہیں کہ امریکا یا انڈیا کے ایجنٹ
ہماری صفوں میں گھس آئے اور یہ سب گھیراؤ جلاؤ ان کا کیا دھرا ہے۔ اسی طرح ہمارے
بعض کرم فرما امریکا دشمنی میں پاکستان کی دفاعی اور سویلین تنصیبات کو نشانہ بناتے ہیں۔
مساجد، مزارات، مدارس، غیر مسلموں کی عبادت گاہوں اور بازاروں میں بے قصور لوگوں
(جن میں مرد، عورتیں، بوڑھے، بچے سب شامل ہوتے ہیں) کو نشانہ بنایا جاتا ہے۔ میڈیا
کے ذریعے معلوم ہوتا ہے کہ کچھ لوگوں نے اس کی ذمے داری قبول کی ہے اور کچھ کا بیان
آتا ہے کہ یہ ہمارے مخالفین یعنی امریکا کی کارستانی ہے۔

پس ہمیں امریکا سمیت اپنے مخالفین کی سازشوں کو ناکام بنانے کے لئے اپنے
آپ کو منظم کرنا ہوگا، اپنی صفوں میں در آنے والے ایجنٹوں کو تلاش کرنا ہوگا، خود کو طاقتور بنانا
ہوگا اور جنہیں ہم اپنا دشمن قرار دیتے ہیں، ان پر انحصار ختم کرنا ہوگا اور خود کفالت کی منزل کو
کم از کم وقت میں حاصل کرنا ہوگا۔ قانون کی حکمرانی قائم کرنی ہوگی، کرپشن کے ناسور سے
نجات پانی ہوگی اور ایمانی و روحانی قوت کے ساتھ ساتھ جدید سائنس اور ٹیکنالوجی میں ان
کے مقابل آنا ہوگا۔ ورنہ ہم صرف اس طرح کی شکست ہی دشمن کو دے پائیں گے، جس
طرح ہمارا دعویٰ ہے کہ افغانستان میں امریکا کو شکست ہوگئی ہے، لیکن ہماری فتح کا سورج
کب طلوع ہوگا، اس کا کسی کو پتا نہیں ہے۔ اللہ تعالیٰ نے قرآن پاک میں بھی ہدایت دی
ہے: ”اور تم دشمن سے مقابلے کے لئے اپنی استطاعت کے مطابق حربی طاقت تیار رکھو اور
بندھے ہوئے گھوڑے کہ تم ان کے ذریعے اللہ کے دشمنوں اور اپنے دشمنوں کو مرعوب کرو اور
ان کے سوا دوسرے دشمنوں کو بھی، جنہیں تم نہیں جانتے، اللہ انہیں جانتا
ہے، (انفال: 60)۔“ اس آیت سے معلوم ہوا کہ اسلامی ریاست کو ہمیشہ دشمن سے مقابلے

آئینہ ایام

کے لئے مستعد اور چوکنا رہنا چاہئے، جسے جدید فوجی اصطلاح میں ”Red Alert“ اور ”High Alert“ کہا جاتا ہے۔ اور رسول اللہ ﷺ نے منبر پر اس آیت کی تفسیر بیان کرتے ہوئے تاکیداً تین بار فرمایا: سنو! قوت یقیناً ”رَمی“ (یعنی تیر اندازی یا پھینکنے کی صلاحیت) ہے اور آج کل اس کی جدید ترین شکل گائیڈڈ میزائل ہے، جو کمپیوٹرائزڈ طریقے سے اپنے ہدف کو نشانہ بناتا ہے۔ رسول اللہ ﷺ نے دشمن کے مقابل اللہ تعالیٰ سے گڑگڑا کر دعائیں بھی فرمائیں اور اپنے وسائل کے اندر افرادی قوت اور سامان حرب اور حربی استعداد کا بھی اہتمام فرمایا۔ لہذا دشمن کے عزائم کی موت مسلمان کی اپنی طاقت میں ہے اور خود کو طاقتور بنانا ہی دشمن کی کمزوری ہے اور یہ گوہر مقصود محض نعروں سے حاصل نہیں ہوگا بلکہ جہد مسلسل، سچی پیہم اور مسلمانوں کی عزیمت و استقامت اور ناقابل شکست اتحاد سے حاصل ہوگا۔ اب یہ ہر فریق معاملہ کی اہلیت اور استعداد پر منحصر ہے کہ وہ فریق مخالف کی ضرورت یا مجبوری کو اپنے حق میں کس طرح استعمال کرتا ہے۔ اسی لئے کہتے ہیں کہ سیاست کے سینے میں دل نہیں ہوتا، یعنی سیاست ذہانت، ہوشیاری اور سودا بازی کی مہارت کا نام ہے۔ اور قرآن مجید کی متعدد آیات میں یہ واضح پیغام دیا گیا ہے کہ جب اسلام اور مسلمانوں کے ساتھ مفادات و معاملات کا ٹکراؤ ہوگا، تو سارا عالم کفر ملت واحدہ بن جائے گا۔

ہماری ایک غلط فہمی یہ ہے کہ ہم ممالک کے تعلقات کو دو اشخاص کے معاشرے کی طرح سمجھتے ہیں اور پھر مایوس ہو کر کہتے ہیں کہ امریکا ہم سے بے وفائی کر رہا ہے، ہماری قربانیوں کی قدر دانی نہیں ہو رہی اور ہماری خدمات کا صلہ نہیں مل رہا۔ ہمیں سمجھ لینا چاہئے کہ دو ملکوں کے تعلقات، مفادات پر مبنی ہوتے ہیں۔ ہر ایک اپنی اپنی ضرورت، مجبوری اور قومی مقاصد کے تابع ہوتا ہے۔ ایک طرح سے یہ خالص کاروباری معاملات ہیں، ان میں دائمی دوستی کا کوئی تصور نہیں ہے۔ امریکا کے خلاف جنگ میں چین، ویت نام کا دوست اور ہر طرح کی سیاسی، اخلاقی، مالی اور فوجی مدد کرنے والا ساتھی تھا، لیکن ویت نام کی آزادی کے بعد دونوں کے مفادات ٹکرا گئے اور ان میں مختصر سرحدی جنگ بھی ہوئی۔ جب مفادات

تبدیل ہو گئے، تو دوستی دشمنی میں بدل گئی۔

پس ہمیں علامہ محمد اقبال رحمہ اللہ تعالیٰ کے دردِ دل کو پلے باندھ لینا چاہئے اور متاعِ کارواں کے لٹ جانے اور چھن جانے کی ذمے داری خود قبول کر کے اور اپنے اندر احساسِ زیاں پیدا کر کے اپنی نشاۃ و نہضت اور احیاء (Renaissance) کا سامان کرنا چاہئے۔ ہمارے حکمرانوں کو چاہئے کہ سچ بولیں اور قوم کے سامنے تمام حقائق اپنی اصل صورت میں بیان کریں اور اجتماعی دانش سے کام لیتے ہوئے احیا کا متفقہ اور طویل المدت ایجنڈا ترتیب دیں، جس میں فوری نوعیت کے اقدامات اور طویل المدت منصوبوں کی فہرست الگ الگ ہو۔ علامہ اقبال ہی کا فرمان ہے۔

معمارِ حرم باز بہ تعمیر حرم خیز از خوابِ گراں خیز

ہماری کوتاہ اندیشی کا حال یہ ہے کہ اٹھارہویں آئینی ترمیم کی ساری کارروائی پس پردہ ہوتی رہی، جو بھی بحث ہوئی، اس کی تفصیلات قوم کے سامنے نہیں آئیں اور پھر قوم نے دیکھا کہ دو تین دن میں پارلیمنٹ کے دونوں ایوانوں میں ایک سوا ایک آئینی ترمیم محض نشست و برخاست کی مشق کرتے ہوئے منظور کر لی گئیں، اراکین کی حمایت و مخالفت میں تقسیم (Division) محض ایک آئینی مشق تھی۔ کسی نے کوئی بحث نہیں کی، ترمیم کی حسن و قبح پر اراکین نے اظہارِ خیال ہی نہیں کیا، ایسا لگتا تھا کہ اراکین اسمبلی اپنی اپنی سیاسی جماعتوں کے قائدین کے مزارعین ہیں اور ان کا فرض محض ہاں یا ناں کرنا ہے، سو ہم کیسا دعویٰ کر سکتے ہیں کہ یہ سب کچھ ہماری اجتماعی دانش کا مظہر ہے۔ جمہوری دنیا میں مجوزہ آئینی ترمیم کو شائع کیا جاتا ہے تاکہ ان پر قومی سطح پر بحث و تمحیص ہو، آئینی و قانونی ماہرین ان پر اظہارِ رائے کریں اور پھر پارلیمنٹ کی اجتماعی دانش بروئے کار آئے اور قابلِ عمل اور قابلِ اعتماد دستوری نظام وضع ہو۔ اس وقت آئینی صورتِ حال یہ ہے کہ تعلیمی نصاب (Curriculum) کا تعین وفاق کے پاس نہیں ہے، حالانکہ ابتدائی تعلیمی نصاب کے ذریعے ہی نئی نسل میں قومی و ملی شعور اجاگر کیا جاتا ہے۔

آئینہ ایام

الیکشن کمیشن کی تشکیل اور قومی احتساب بیورو کے چیئرمین کے تقرر کے وقت ان ترمیم کی کمزوری سامنے آگئی اور چیف الیکشن کمشنر کے تقرر کے وقت تو فریقین نے اس کا اعتراف بھی کر لیا کہ تعطل (Deadlock) کا دستور میں کوئی حل نہیں ہے۔ چنانچہ قوم کو جو نگران وزیر اعظم ملا، وہ ہماری پارلیمنٹ کی اجتماعی دانش کا شاہکار تھا اور ان کا نام نشان عبرت کے طور پر قومی عجائب گھر کی زینت ہونا چاہئے۔ اس ترمیم کا مقصد شاید یہ تھا کہ ایک غیر جانبدار، مضبوط قوت فیصلہ اور انتظامی صلاحیت کے حامل غیر جانبدار شخص کا تقرر ہو، جو اپنے آپ کو صرف آئین و قانون کا پابند سمجھے اور اس کا انتخابی میدان کارزار میں شامل جماعتوں میں سے کسی کی طرف جھکاؤ نہ ہو، جانبداری کا تاثر نہ پیدا ہو اور قومی انتخابات کی ساکھ اور اعتبار مجروح نہ ہو۔ لیکن ایسا بالکل نہ ہوا، کچھ یہی صورت حال قومی الیکشن کمیشن کی تھی اور حال ہی میں نیشنل ڈیٹا رجسٹریشن اتھارٹی (NADRA) نے قومی اسمبلی کے دو حلقوں کی جو چھان بین کی، تو حیران کن نتائج سامنے آئے ہیں۔ اس صورت حال میں عمران خان کا یہ مطالبہ درست معلوم ہوتا ہے کہ کم از کم آئندہ قومی انتخابات کے لیے کوئی قابل عمل اور قابل اعتبار طریقہ کار (Mechanism) وضع کیا جائے اور اس کا تجرباتی آغاز عنقریب منعقد ہونے والے مقامی حکومتوں (Local Governments) سے کیا جاسکتا ہے۔ یہ بات عیاں ہوگئی کہ اگرچہ آئینی و قانونی طریقہ کار کے اعتبار سے ہمارا نظام انتخاب آئیڈیل نہیں تو بہتر ضرور ہے، لیکن جب کوئی پورے کا پورا حلقہ یا پولنگ اسٹیشن ریغمال ہو جائے، تو پھر سارے قاعدے اور ضابطے اور آئینی و قانونی نظام محض نمائشی (Show Piece) بن کر رہ جاتے ہیں۔

مطبوعہ: 25، اکتوبر 2013ء

توسط و اعتدال

اسلام توسط اور اعتدال کا دین ہے، افراط و تفریط اور غلو سے پاک ہے۔ ”غلو“ کے معنی ہیں: ”اظہار عقیدت میں حد سے تجاوز کرنا“۔ یہ اہل کتاب کا شعار تھا۔ ارشادِ باری تعالیٰ ہے: ”اے اہل کتاب! تم اپنے دین میں حد سے تجاوز نہ کرو اور اللہ تعالیٰ کی ذات کے بارے میں صرف حق (اور سچ) کہو، مسیح عیسیٰ بن مریم تو صرف اللہ کا رسول ہے اور اس کا کلمہ ہے، جس کو اس نے مریم کی طرف القاء کیا اور اس کی طرف سے روح ہے، پس اللہ اور اس کے رسولوں پر ایمان لاؤ اور (یہ) نہ کہو کہ (معبود) تین ہیں، (ایسی بات کہنے سے) باز رہو، یہ تمہارے لیے بہتر ہے، صرف اللہ ہی اکیلا معبود ہے، وہ اس سے پاک ہے کہ اس کی کوئی اولاد ہو، (النساء: 171)“۔ اللہ تعالیٰ نے عیسیٰ علیہ السلام کو نبی بنایا اور اپنی قدرت کی نشانی کے طور پر ظاہری اسباب سے ماوراء انہیں کلمہ ”کن“ یعنی امر تکوینی سے پیدا فرمایا۔ قرآن مجید کی رُو سے حضرت عیسیٰ علیہ السلام خود فرماتے ہیں: ”بے شک میں اللہ کا بندہ ہوں، اس نے مجھے کتاب دی اور مجھے نبی بنایا اور اس نے مجھے برکت والا بنایا، خواہ میں کہیں بھی ہوں اور اس نے مجھے نماز اور زکوٰۃ کا حکم دیا ہے، (مریم: 31-30)“۔ ”اور یہود نے کہا: عزیر (علیہ السلام) اللہ کا بیٹا ہے اور نصاریٰ نے کہا: مسیح اللہ کا بیٹا ہے، یہ ان کی خود ساختہ باتیں ہیں، (توبہ: 30)“۔ یعنی یہود و نصاریٰ دونوں مذاہب کے ماننے والوں نے غلو کیا، حد سے تجاوز کیا اور نبی جو اللہ کا بندہ خاص ہوتا ہے، اُس کی امتیازی شان کو دیکھ کر اسے اللہ کا بیٹا قرار دے دیا۔ یہود نے تفریط سے کام لیا اور نہ صرف عیسیٰ علیہ السلام کی نبوت کا انکار کیا بلکہ ان کی عقیقہ (Pious) اور پارسا والدہ ماجدہ حضرت مریم پر تہمت بھی لگائی۔ اسلام نے اسی لیے توسط و اعتدال کا حکم دیا، ارشادِ رسول ﷺ ہے: ”میری شان میں مبالغہ آرائی نہ کرو، جیسا کہ نصاریٰ نے (مسیح) ابن مریم کے بارے میں کی، میں صرف اور صرف اللہ تعالیٰ کا بندہ خاص ہوں، سو تم میرے بارے میں یہ کہو: اللہ کا بندہ اور اس کا رسول، (بخاری: 3445)“۔ اور اسی لیے کہا گیا کہ

ادب کا بہت زیر آسماں از عرش نازک تر نفس گم کردہ می آید جنید و بایزید ایس جا

آئینہ ایام

یعنی اس آسمان کی چھت تلے بارگاہِ مصطفوی ﷺ سب سے نازک مقامِ ادب ہے کہ جنید و بایزید جیسے اولیاءِ کاملین بھی اپنی انا کو فنا کر کے اور پیکرِ عجز و انکسار بن کر اس بارگاہ میں آتے ہیں اور کہا گیا ع:

با خدا دیوانہ باش و با محمد ہوشیار

یعنی اظہارِ بندگی میں اللہ تعالیٰ کی ذات کے بارے میں دیوانگی اختیار کرو کہ اس کی ذات کو جتنا بھی بلند ترین کہو گے اور مانو گے، وہ اس سے بھی بلند ترین ہے، لیکن ذاتِ محمد ﷺ کے بارے میں ہمیشہ ہوشیار رہنے کی ضرورت ہے کہ آپ ﷺ کو آپ کے مقام سے اتنا نہ بڑھایا جائے کہ مقامِ اُلُوہیتِ عز و جل سے جا ملے اور نہ اتنا گراؤ کہ ساری نیکیاں برباد ہو جائیں اور نعمتِ ایمان سے محروم ہو جاؤ۔ رسول اللہ ﷺ کے اپنے مزاجِ مبارک میں بھی یہی اعتدال تھا۔ طویل نماز پڑھنا اور طویل قراءت کرنا شریعت کی نظر میں پسندیدہ عمل ہے، لیکن ایک ماں کی اپنے روتے ہوئے بچے کی خاطر بے قراری کے پیش نظر آپ ﷺ اپنی پسندیدہ خواہش کے باوجود نماز کو مختصر کر دیا کرتے تھے، ارشادِ نبوی ﷺ ہے: (۱) ”میں (بعض اوقات) نماز (باجماعت) کے لیے کھڑا ہوتا ہوں اور طویل نماز پڑھنا چاہتا ہوں کہ اچانک میں کسی بچے کے رونے کی آواز سنتا ہوں تو میں اس بات کو ناپسند کرتے ہوئے اپنی نماز کو مختصر کر دیتا ہوں کہ کہیں (بچے کا رونا) اس کی ماں کے لیے تکلیف کا باعث نہ ہو، (بخاری: 707)۔“ واضح رہے کہ عہدِ رسالت مآب ﷺ میں خواتین بھی باجماعت نماز پڑھتی تھیں اور شاید چھوٹے بچوں کو مسجد میں لے آتی تھیں اور بعض کے گھر بھی مسجدِ نبوی کے قریب تر ہوتے تھے۔

اسی طرح آپ ﷺ نے فرمایا: (۲) ”جب تم میں سے کوئی جماعت میں لوگوں کی امامت کرے، تو وہ (بہت طویل نماز نہ پڑھائے بلکہ) نماز کو (قدر) مختصر کرے، کیونکہ جماعت میں شامل لوگوں میں کچھ کمزور ہوتے ہیں، کچھ بیمار ہوتے ہیں اور کچھ بڑی عمر کے لوگ ہوتے ہیں (اور وہ کمزوری، بیماری یا بڑھاپے کی وجہ سے طویل نماز کی مشقت

برداشت نہیں کر سکتے) اور جب تم میں سے کوئی اپنی انفرادی نماز پڑھ رہا ہو، تو (اپنے ذوق اور استطاعت کے مطابق) جتنی چاہے طویل نماز پڑھے، (بخاری: 703)۔“
(۳) ابو مسعود بیان کرتے ہیں کہ: ”ایک شخص نے عرض کیا: یا رسول اللہ صلی اللہ علیہ وسلم! میں فلاں شخص کی وجہ سے جو (امامت کرتا ہے اور) طویل نماز پڑھاتا ہے، فجر کی نماز سے رہ جاتا ہوں۔ تو میں نے اس دن کی طرح رسول اللہ صلی اللہ علیہ وسلم کو وعظ کے دوران اتنی شدید غضب کی کیفیت میں نہیں دیکھا، آپ صلی اللہ علیہ وسلم نے فرمایا: تم میں سے کچھ لوگ ایسے ہیں جو لوگوں کو (دین اور عبادت سے) متنفر کرتے ہیں، سو تم میں سے جو شخص نماز میں لوگوں کی امامت کرے، تو وہ نماز میں اختصار سے کام لے، کیونکہ مقتدیوں میں کمزور اور بوڑھے بھی ہوتے ہیں اور ایسے لوگ بھی ہوتے ہیں، جنہیں کوئی حاجت درپیش ہوتی ہے، (بخاری: 702)۔“

اسی طرح اسلام نے انسانی زندگی کے تمام شعبوں میں توسط اور اعتدال کی تعلیم دی ہے، اللہ عزوجل نے ارشاد فرمایا: اور (اللہ تعالیٰ کے محبوب بندے وہ ہیں) جو خرچ کرتے وقت نہ تو فضول خرچی کرتے ہیں اور نہ ہی نخل سے کام لیتے ہیں اور ان کا شعار (ان دونوں انتہاؤں) کے درمیان میانہ روی کا ہوتا ہے، (الفرقان: 67)۔ اور یہی بات رسول اللہ صلی اللہ علیہ وسلم نے فرمائی: (۱) ”خرچ کرنے میں میانہ روی آدمی معیشت ہے (یعنی معیشت کی آدمی مشکل خرچ میں توازن سے آسان ہو جاتی ہے)، (المعجم الاوسط للطبرانی: 6744)۔“
(۲) جس نے (خرچ کرنے میں) میانہ روی کو اپنا شعار بنایا، وہ کبھی افلاس میں مبتلا نہیں ہوگا، (المعجم الکبیر للطبرانی)۔ چال ڈھال، رویے اور گفتار کے بارے میں اپنے بیٹے کے لیے حضرت لقمان کی حکیمانہ نصیحتوں کو بیان کرتے ہوئے فرمایا: ”اور (ازراہ تکبر) لوگوں سے اپنا رخ نہ پھیرو اور زمین میں اتراتے ہوئے نہ چلو، بے شک اللہ کسی اکڑنے والے متکبر کو پسند نہیں فرماتا اور اپنی چال میں میانہ روی اختیار کرو اور اپنی آواز کو ذرا نیچی رکھو، بے شک سب سے بڑی آواز گدھے کی آواز ہے، (لقمان: 18-19)۔“

آئینہ ایام

امام محمد بن محمد شافعی غزالی نے اپنی شہرہ آفاق کتاب ”احیاء علوم الدین“ میں نفس انسانی کے اخلاقی و اعتقادی عوارض پر طویل فلسفیانہ بحث کرتے ہوئے لکھا ہے کہ نفس انسانی میں قدرت نے چار ملکات ودیعت کیے ہیں: (۱) سَبَعِيَّة (Predacity)، اسے ہم غضبانی قوت اور درندگی سے بھی تعبیر کر سکتے ہیں۔

(۲) بَهِيْمِيَّة (حیوانیت Animality)، اسے ہم جنسی آوارگی سے بھی تعبیر کر سکتے ہیں یعنی جنسی خواہش کی تکمیل کا وہ جذبہ جو حدود و قیود کا پابند نہ ہو اور حلال و حرام کی تمیز سے ماورا ہو۔

(۳) شَيْطَانِيَّة یا اِبْلِيْسِيَّة، اس سے مراد انسان کے اندر ابلیسی جبلت جو حق اور خیر کی ہر سوچ کو رد کرے اور جس میں سرکشی اور تمرد ہو۔

(۴) مَلَكُوْتِيَّة یا رَبَّانِيَّة، اس سے مراد انسانی نفس کی وہ پاکیزہ استعداد جو خیر کے ہر پیغام کو قبول کرتی ہے اور اس پر عمل کرتی ہے، یعنی وہ خصلت انسانی جو فرشتوں سے مشابہ ہو۔

امام غزالی لکھتے ہیں کہ: ”انسانیت کا جوہر کمال نفسانیت کی سبعی، بہیمی اور ابلیسی جبلت اور استعداد کو قابو میں لا کر شریعت کے تابع کر دینا ہے، انسانیت کا یہی وہ ارفع مقام ہے کہ بقول کے:

ع: فرشتوں کو بھی میسر نہیں انساں ہونا

اور یہی مقام انسانیت و آدمیت ہے کہ اللہ تعالیٰ نے انسان کو زمین پر اپنی نفاقت کے اعزاز سے نوازا اور مسجود ملائک بنا پایا۔ انسانی جبلت کی یہ خصلتیں دو انتہاؤں کے درمیان جب توازن کو اختیار کرتی ہیں، تو بنی آدم شرف و تکریم کے مرتبے کو پالیتا ہے، مثلاً انفاق کی ایک انتہا اسراف و تبذیر ہے، یعنی فضول خرچی کرنا اور شریعت نے جہاں منع کیا ہے وہاں خرچ کرنا اور دوسری انتہا بخل ہے اور ان دونوں کے درمیان اعتدال کی راہ سخاوت اور سماحت ہے۔ اسی طرح غضبانی قوت کی ایک انتہا تھوڑا (غضب سے مغلوب ہو کر تمام حدود کو پار

کر لینا / (To become rash) ہے اور دوسری انتہا جبین
(بزدلی / Cowardice) ہے اور ان دونوں کے درمیان اعتدال شجاعت ہے، علی
ہذا القیاس۔ الغرض عقائد، عبادات، معاملات، اخلاقیات اور آداب ہر چیز میں اسلام توسط
، توازن اور اعتدال کو پسند کرتا ہے اور ان کی ضد افراط و تفریط اور غلو ہے، جسے آج کل
Excessiveness یا Extremism کہا جاتا ہے۔ اور مسلمانوں کے لیے ان
اصطلاحات کو نفرت کی علامت کے طور پر استعمال کیا جاتا ہے، لہذا مسلمانوں پر لازم ہے کہ
اپنے آپ کو حد و شریعت کا پابند بنائیں، اسوۂ رسول ﷺ سے ہٹ کر دین میں خیر کا اور
کوئی راستہ نہیں ہے۔

مطبوعہ: 27، اکتوبر 2013ء

خطابت کی شعلہ نوائی

ہمارے ہاں جب محرم الحرام کا مہینہ آتا ہے تو حکومت کی طرف سے ایک لگا بندھا روایتی نوٹیفیکیشن جاری ہوتا ہے کہ فلاں فلاں علماء، خطباء اور ذاکرین اس مہینے میں فلاں شہر میں داخل نہیں ہو سکتے۔ یہ کیوں ہوتا ہے؟ کہیں ایسا تو نہیں کہ ہماری زبانیں اچانک آتش بداماں ہو جاتی ہیں، ہمارے لب و لہجے میں زہر آلود تلوار کی سی کاٹ آ جاتی ہے، ہم نفرتوں اور عصبیتوں کی فصل اُگاتے ہیں اور مسلمانوں کو ایک دوسرے کے قریب لانے کے بجائے باہم دست بہ گریباں کر دیتے ہیں۔ اور اب تو حق و باطل کے فیصلے دلیل و استدلال کے بجائے خنجر کی نوک اور کلاشنکوف کی گولی سے ہونے لگے ہیں۔ سوال یہ پیدا ہوتا ہے کہ کیا یہ سب کچھ ناگزیر ہے؟ ائمہ کبار اور اہل بیت اطہار کی تعریف سے تو ہر مسلمان کا ایمان تازہ ہوتا ہے، رسول اللہ ﷺ کی ذات مبارک کے ساتھ کسی بھی چیز کو ادنیٰ نسبت حاصل ہو جائے، تو وہ ہماری عقیدتوں کا مرکز بن جاتی ہے۔ پس جن مقدّس شخصیات کو رسول اللہ ﷺ نے اپنے وجود کا حصہ قرار دیا ہے اور جن کی محبت کو اپنی محبت کا لازمی تقاضا قرار دیا ہے، اُن کے بارے میں مسلمانوں کے دلوں میں احترام و اکرام اور عقیدت و محبت کے سوا کوئی اور چیز جگہ پا ہی نہیں سکتی، محبت رسول عین ایمان ہے اور رسول اللہ ﷺ کی محبت اور ان مقدّس شخصیات سے نفرت ایک دل میں جمع نہیں ہو سکتیں۔ لیکن جب طنز و تعریض اور تور یہ (Double Entender, Hint) ہماری خطاست کا جوہر بن جائیں اور ہم اشارات و کنایات میں دوسروں کے جذبات کو مجروح کریں، تو کوئی ہماری بات کیوں سنے گا اور کسی کے دل میں ہمارے لیے گنجائش کیسے پیدا ہوگی۔ جب دین مشن کے بجائے معاش بن جائے، تو پھر ہمارے الیکٹرانک میڈیا کی طرح ریٹنگ ہماری مجبوری بن جاتی ہے اور اگر مخصوص ذوق کے حامل سامعین سے ایک ایک لفظ اور ایک ایک جملے پر تحسین مطلوب ہو، تو پھر ڈرائیونگ سیٹ پر خطیب نہیں رہے گا

بلکہ گام سامعین کے ہاتھ میں ہوگی اور خطیب اپنی ریٹنگ کی شرح کو قائم رکھنے کے لیے ان کی داد و تحسین کو اپنی ترجیح اول سمجھے گا۔ اس سے کچھ لوگوں کی نفسانی تسکین تو یقیناً ہو جائے گی، مگر معاشرے میں بڑے پیمانے پر نفرت کی فضا پیدا ہوگی۔ تو کیا ایسا ممکن نہیں کہ الیکٹرانک میڈیا پر اور بڑے عوامی اجتماعات میں خطابات کے لیے خطباء کرام خود ہی اپنے لیے کم از کم معیارِ اخلاق وضع کریں اور خود کو اس کا پابند بنائیں۔

اس زمینی حقیقت سے کسی کو انکار نہیں کہ ہمارے ہاں مسالک و مکاتبِ فکر کے کچھ تفردات اور امتیازات ہیں اور کسی انتظامی تدبیر یا سرکاری حکم نامے یا خوبصورت خواہش سے بیک جنبشِ قلم ان سب باتوں کا خاتمہ ممکن نہیں ہے، لیکن طرزِ خطاب اور اندازِ بیان میں اعتدال اور میانہ روی کو اپنانا یقیناً ممکن ہے اور یہ عہدِ حاضر کا ایک ناگزیر تقاضا بھی ہے۔ مسلکی تفردات کے بیان کے لیے بہترین مقام کلاس روم یا چہاردیواری کے اندر مجالسِ درس و وعظ کا انعقاد ہے۔ اس کے لئے عوامی اجتماعات اور الیکٹرانک میڈیا مناسب مقامات نہیں ہیں۔ الیکٹرانک میڈیا کو بھی پابند کیا جائے یا وہ خود رضا کارانہ طور پر یہ پابندی اختیار کریں کہ مخصوص مواقع پر مذہبی اجتماعات کے خطابات کو ایڈٹ کر کے نشر کریں۔ ٹیلی وژن پروڈکشن میں ڈائریکٹر اور Pre Review کا شعبہ بھی اسی لئے قائم کیا جاتا ہے۔ ٹیلی وژن چینلوں کی مسابقت سے بھی مسائل پیدا ہو رہے ہیں کہ موضوعات کم ہیں اور مقابلہ سخت، چنانچہ یہ سوچے سمجھے بغیر کہ نیوز چینلز کو گھر کے تمام افراد (باپ بیٹا، ماں بیٹی، بہن بھائی) کا من روم میں اکٹھے بیٹھ کر دیکھتے ہیں، ان میں متعہ اور حلالہ پر مناظرے کرائے جاتے ہیں اور اس کا خیر کے لیے علماء کرام بھی دستیاب ہو جاتے ہیں۔ ہمارے ہاں کہا جاتا ہے کہ بیٹیاں سب کی ساجھی ہوتی ہیں، تو کیا کوئی باوقار شخص اپنی بیٹی یا بہن کے لیے ان چیزوں کا تصور کر کے خوشی محسوس کرے گا؟۔ سفرِ معراج کے موقع پر رسول اللہ ﷺ کو عالمِ برزخ کے مشاہدات کرائے گئے، ان میں سے ایک یہ تھا کہ آپ ﷺ کا گزر ایک ایسی قوم سے ہوا، جن کی زبانیں اور ہونٹ آگ کے انگاروں سے کاٹے جا رہے

تھے اور فوراً ہی وہ صحیح ہو جاتے، اس طرح ان کے ساتھ یہ عمل ایک عذاب کی صورت میں مسلسل دہرایا جا رہا تھا، آپ ﷺ نے پوچھا: یہ کون لوگ ہیں؟ تو جبریل امین نے بتایا کہ یہ آپ کی امت کے فتنہ پرور خطیب ہیں۔ اس سیاق و سباق میں کیا یہ مناسب نہیں کہ ہم ذات رسالت مآب ﷺ کی اتباع اور آپ ﷺ کے اندازِ خطابت کو اپنا شعار بنائیں۔

اللہ تعالیٰ نے رسول اللہ ﷺ کی حیات مبارکہ، آپ کے اقوال و افعال اور احوال مبارکہ کو ہمارے لئے اُسوہ و قدوہ، نمونہ عمل اور "Role Model" قرار دیا ہے تاکہ ہم ان کی اتباع کر کے اپنی نجات کا سامان کریں۔ آپ کا اندازِ گفتار انتہائی سہل، متوازن، اثر آفریں اور دل و دماغ میں اتر جانے والا تھا، جس کے نتیجے میں صحابہ کرام کی زندگیوں میں انقلاب برپا ہو جاتا تھا۔ حدیث پاک میں ہے: "رسول اللہ ﷺ کے کلام کا ہر لفظ اتنا جدا جدا (اور واضح) ہوتا کہ جو بھی اسے سنتا، اُس (کے الفاظ و معانی) کو پوری طرح سمجھ لیتا، (سنن ابوداؤد: 4806)"۔ ایک روایت میں ہے کہ آپ ﷺ اس طرح ٹھیراؤ کے ساتھ بات کرتے کہ اگر کوئی سننے والا، آپ ﷺ کی زبان مبارک سے نکلے ہوئے ایک ایک لفظ کو گننا چاہتا تو گن سکتا تھا۔ اسی طرح کلام ربانی قرآن مجید کا اندازِ بیان بھی خطابی (Oratorical) ہے۔ اور قرآن اور صاحب قرآن کے اندازِ خطاب میں تاثیر کا عالم یہ تھا کہ قریش مکہ لوگوں کو آپ ﷺ سے دُور رکھنے کے لیے کہتے کہ ان کے قریب نہ جاؤ، یہ تو کاہن (Soothsayer) ہیں، ساحر ہیں اور کبھی کہتے کہ یہ شاعر ہیں۔ چنانچہ جب طوفانِ نوح کے کھم جانے کے بارے میں سورہ ہود کی آیت: 44 نازل ہوئی، جس میں اللہ عزوجل نے فرمایا: "اور حکم دیا گیا اے زمین! اپنے پانی کو نگل لے اور اے آسمان! کھم جا (اور یک لخت) پانی زمین میں جذب ہو گیا اور حکم الہی نافذ ہو گیا اور کشتی کو جو دی پر جا ٹھہری"۔ علامہ محمود آلوسی نے اپنی تفسیر "روح المعانی" میں لکھا ہے: "یہ آیت شانِ اعجاز کے بلند ترین مقام پر فائز ہے اور اس کے آگے عرب کے مایہ ناز خطباء

س رنگوں ہو گئے، فصاحت و بلاغت کے اتنے محاسن کا کسی کلام میں جمع ہونا انسان کی طاقت سے باہر ہے۔ روایت میں ہے کہ عہد بنو عباس کا ایک مُلحد فصیح و بلیغ ادیب ابن مُقَفَّع قرآن مجید کے مقابل اپنا کلام پیش کرنے کے لیے نکلا، راستے میں حفظ قرآن میں مشغول بچوں کے مکتب کے پاس سے اس کا گزر ہوا اور اس نے بچوں کو یہی آیت پڑھتے ہوئے سنا، وہ وہیں دم بخود ہو گیا اور کہا کہ کسی بھی انسان کے لیے اس کلام کے مقابل کلام لانا ممکن نہیں ہے۔ ذرا سوچئے! کہ پانی چاروں جانب پہاڑوں کی بلند یوں کو چھو رہا ہے کہ اچانک زمین کو قادرِ مطلق کا حکم آتا ہے کہ اے زمین! اپنے پانی کو نکل لے، ”نکل لینا“ لقمے کو حلق سے اتارنے کے لئے آتا ہے اور یہ کام ایک لمحے میں ہو جاتا ہے۔ مگر ایسا حکم تو صرف قادرِ مطلق ہی جاری کر سکتا ہے کہ زمین کو حکم ہوا اور ایک لمحے میں طوفانِ نوح کا سارا پانی زمین نکل لے، یعنی آن واحد میں وہ پانی زمین میں جذب ہو جائے۔ عالمِ اسباب میں انسان اپنی تمام تر سائنسی و فنی ترقی اور علمی و فکری صلاحیتوں اور ظاہری وسائل کے باوجود ایسا سوچ بھی نہیں سکتا، کیا ہم نے بارہا مشاہدہ نہیں کیا کہ ہمارے ہاں سیلاب کا پانی مہینوں زمین پر کھڑا رہتا ہے اور ہم کچھ بھی نہیں کر پاتے۔ پس ہم سب پر لازم ہے کہ رحمۃ اللعالمین سیدنا محمد رسول اللہ ﷺ کے شعائرِ خطابت اور اندازِ تکلم کو اپنی لیے نمونہ عمل اور رہنما بنائیں تاکہ نفرتوں اور عصبیتوں کے عفریت کو کچلنے میں کامیابی نصیب ہو۔

مطبوعہ: 30، اکتوبر 2013ء

نومبر 2013ء

Click For More Books

<https://archive.org/details/@zohaibhasanattari>

نبوت کے تراشے ہوئے انسانی ہیرے

(پہلی قسط)

حدیثِ پاک میں ہے: ”لوگوں کی مثال کانوں (Mines) کی سی ہے، جیسے سونے اور چاندی کی کانیں ہوتی ہیں، ان (اہلِ عرب) میں سے جو زمانہ جاہلیت میں کسی بھی انسانی خوبی کے حامل تھے، تو وہ دین کی کامل فہم حاصل کرنے (اور مکتبِ نبوت میں تربیت پانے) کے بعد اسلام میں بھی انسانی کمالات کا مظہر بنے، (مسند احمد: 10956)۔“

رسول اللہ ﷺ نے انسان کی جبلت (Nature) اور فطری استعداد (Talent) کو کان سے تشبیہ دی، جیسے سونے، چاندی، لوہے اور کوئلے کی کان ہوتی ہے، اسے ہم بشریت کی امکانی استعداد و صلاحیت (Potential Ability) سے تعبیر کر سکتے ہیں۔ اور شریعت میں اسے ”تَصَلُّبُ فِي الدِّينِ“ (یعنی دین میں مضبوطی اور پختگی) سے تعبیر کیا جاتا ہے، یعنی حق کی حمایت میں ڈٹ جانا، جم جانا اور پائے ثبات میں لغزش نہ آنا۔ یہ ایک اعلیٰ انسانی قدر ہے، تعصُّب اس سے مختلف صفت ہے، جس کی حدیثِ پاک میں مذمت آئی ہے۔ آپ ﷺ نے عصبیت کی شدید مذمت کرتے ہوئے فرمایا: ”جس نے عصبیت پر برا بیچتہ کیا، وہ ہم میں سے نہیں ہے، جس نے عصبیت پر جنگ کی وہ ہم میں سے نہیں ہے اور جو عصبیت پر قائم رہتے ہوئے مرا، وہ ہم میں سے نہیں ہے، (سنن ابوداؤد: 5080)۔“

تو صحابہ کرام نے عرض کیا: یا رسول اللہ! ایک شخص اپنی قوم سے محبت کرتا ہے، کیا یہ بھی عصبیت ہے، آپ ﷺ نے فرمایا: نہیں (اپنی قوم سے محبت کرنا عصبیت نہیں ہے)، بلکہ عصبیت یہ ہے کہ کوئی شخص ظلم پر اپنی قوم کی حمایت کرے، (سنن ابن ماجہ: 3949)۔“

یعنی حق اور باطل کی تمیز کے بغیر اپنی قوم، قبیلے، گروہ یا مکتبہ فکر کی حمایت میں اٹھ کھڑے ہونا اور فساد پر آمادہ ہو جانا ”عصبیت“ ہے۔ اللہ عزوجل نے فرمایا: ”جب کافروں نے اپنے دلوں میں تعصُّب کو جگہ دی جو جہالت (ہٹ دھرمی اور کٹ جتی) پر مبنی تھا، (الفتح: 26)۔“

Click For More Books

<https://archive.org/details/@zohaibhasanattari>

اور اللہ تعالیٰ نے فرمایا: ”گناہ اور حق سے تجاوز (یعنی ظلم) میں ایک دوسرے کی مدد نہ کرو، (المائدہ: 2)۔“ اور عہدِ جاہلیت کی انہی عصبیتوں کے بتوں کو پاش پاش کرنے کے لیے ختم المرسلین سیدنا محمد رسول اللہ ﷺ تشریف لائے اور آپ ﷺ نے فرمایا: ”سنو! میں جاہلیت کے تمام نسلی و نسبی تفاخر اور نسل در نسل جاری رہنے والے خوئی انتقام اور مالی مطالبات کو اپنے قدموں تلے روند رہا ہوں، (سنن ابوداؤد: 4536)۔“

سونا صرف سونے کی کان سے نکلتا ہے اور ہیرے، جواہرات کی کانوں ہی سے نکلتے ہیں، مگر سونے کو خالص بنانے کے لیے بھٹی سے گزارا جاتا ہے اور ہیرے کو تراشا جاتا ہے۔ الغرض جن انسانوں میں فطری کمالات تھے، کردار کی خوبیاں تھیں، شجاعت، سخاوت، عفت (Piety)، اولوالعزمی اور نظریے اور عقیدے کی پختگی تھی، جب یہ لوگ دائرہ اسلام میں داخل ہوئے تو نبوت کی تعلیم و تربیت اور تزکیے سے اُن کی تمام انسانی خوبیاں جو کبھی عداوتِ اسلام اور کفر کی حمایت کے لیے کام آتی تھیں، اب وہ حق کی سر بلندی اور باطل کو مٹانے کے لئے کام آئیں۔ رسول اللہ ﷺ کو اللہ تعالیٰ نے اپنے بندوں کی باطنی صلاحیتوں اور اُن کے ذاتی جوہر کے بارے میں آگہی عطا فرمائی تھی۔ چنانچہ آپ ﷺ نے دعا فرمائی: ”اے اللہ! عمر بن خطاب اور ابو جہل بن ہشام میں سے جو تجھے سب سے زیادہ محبوب ہے، اس کے ذریعے اسلام کو غلبہ عطا فرما، راوی کہتے ہیں: حضرت عمر کے اسلام قبول کرنے سے معلوم ہوا کہ اللہ عزوجل کے نزدیک اس کی بارگاہ میں سب سے محبوب عمر بن خطاب ہی تھے، (سنن ترمذی: 3686)۔“ اسی لئے بجا طور یہ کہا جاتا ہے کہ حضرت عمر رضی اللہ عنہ مطلوبِ رسول اور مرادِ رسول تھے۔

پس جب حضرت عمر بن خطاب اسلام لے آئے، تو آپ کے اسلام سے مشرف ہونے کے بعد مسلمانوں نے پہلی بار بیت اللہ شریف میں کھلے عام نماز پڑھی۔ ماہرینِ سیرت نے بتایا ہے کہ آپ چالیسویں مسلمان تھے اور آپ کے اسلام قبول کرنے کے موقع پر یہ آیت نازل ہوئی: ”اے نبی! آپ کو اللہ کافی ہے اور آپ کے پیروکار مومنوں کی (یہ

جماعت)، (انفال: 64)۔ ”نبی کریم ﷺ نے فرمایا: (۱) ”اے عمر! تم جس راستے پر چلتے ہو، شیطان تمہیں دیکھ کر اپنا راستہ بدل دیتا ہے، (بخاری: 3683)۔ یعنی شیطان تمہارا سامنا نہیں کر سکتا۔ (۲) ”اللہ تعالیٰ نے عمر کے دل اور زبان پر حق کو جاری فرمادیا، (سنن ترمذی: 3682)۔ (۳) تم میں سے پہلی اُمتوں میں ایسے (مردانِ کمال) ہوتے تھے، جن کے قلب پر اللہ تعالیٰ کی طرف سے کلمہ حق کا اِلقاء ہوتا تھا، پس اگر میری اُمت میں کوئی خوش نصیب اس منصب کا حامل ہے، تو وہ یقیناً عمر ہے، (صحیح مسلم: 6199)۔“

حضرت عمر کے کردار کا یہی امتیاز ان کی ہجرت کے وقت بھی نکھر کر سامنے آیا: حضرت عبداللہ بن عباس رضی اللہ عنہما بیان کرتے ہیں کہ: ”مجھ سے حضرت علی بن ابی طالب رضی اللہ عنہ نے کہا: میرے علم کے مطابق مہاجرین میں سے حضرت عمر کے سوا ہر شخص نے چھپ کر ہجرت کی ہے، حضرت عمر نے جب ہجرت کا قصد کیا تو انہوں نے تلوار لٹکائی، تیر اور کمان اپنے ہاتھ میں لیے اور نیزہ سنبھال کر کعبہ کی طرف گئے، اس وقت قریش کی ایک جماعت صحنِ کعبہ میں بیٹھی ہوئی تھی، حضرت عمر نے کعبہ کے گرد سات چکر لگائے اور مقامِ ابراہیم پر دو رکعت نماز پڑھی، پھر قریش کے ان لوگوں کی طرف متوجہ ہو کر کہا: جو شخص یہ چاہتا ہو کہ اس پر اس کی ماں روئے، اس کے بچے یتیم ہوں اور اس کی بیوی بیوہ ہو جائے، وہ اس وادی (یعنی حدودِ حرم) کے باہر آ کر مجھ سے مقابلہ کر لے، حضرت علی رضی اللہ عنہ نے کہا: کسی شخص نے حضرت عمر کا پیچھا نہیں کیا اور بعض معمر لوگوں نے قریش کو سمجھایا اور نصیحت کی، حضرت براء بن غائب بیان کرتے ہیں کہ سب سے پہلے مہاجرین میں سے ہمارے پاس حضرت مصعب بن عمیر آئے، پھر حضرت ابن ام مکتوم (نا بینا) آئے، پھر بیس سواروں کے ساتھ حضرت عمر آئے، پھر حضرت ابوبکر کے ساتھ رسول اللہ ﷺ تشریف لائے، (اُسْدُ الغابہ، جلد: 4، ص: 58-59)۔“

اب ذرا اس پس منظر پر غور کیجئے جس میں آفتابِ اسلام طلوع ہوا، جہاں نسلی

آئینہ ایام

تفاخر، خاندانی عصبیت، نسل در نسل خونی انتقام کا سلسلہ جاری تھا، سب لوگوں کی نس نس اور رگ و پے میں ”حمیۃ الجاہلیۃ“ رچی بسی تھی اور حق و باطل میں امتیاز کا کوئی تصور نہیں تھا، بلکہ صورت حال یہ تھی کہ جب ابو جہل سے سوال ہوا کہ (محمد ﷺ) کی دعوت کے بارے میں تمہاری کیا رائے ہے؟، تو اس نے جواب دیا: ”حقیقت یہ ہے کہ سیادت و قیادت میں بنو عبد مناف (رسول اللہ ﷺ کے جدِ اعلیٰ) سے ہمارا ہمیشہ مقابلہ رہا، انہوں نے دسترخوان وسیع کیا تو ہم نے بھی بڑھ چڑھ کر مقابلہ کیا، انہوں نے لوگوں کی ذمے داری کا بار اٹھایا تو ہم بھی پیچھے نہ رہے، انہوں نے داد و دہش کا مظاہرہ کیا تو ہم نے بھرپور مقابلہ کیا، یہاں تک کہ جب ہم دونوں (بنو عبد مناف اور بنو مخزوم) ریس کورس کے دو نامی گرامی گھوڑوں کی طرح برابر کی ٹکر کے ہو گئے، تو اچانک انہوں نے کہا کہ ہم میں ایک نبی پیدا ہو گیا اور اس پر آسمان سے وحی نازل ہوتی ہے، تو اب اس میدان میں ہم کیسے مقابلہ کریں، بخدا! ہم ان پر کبھی ایمان نہیں لائیں گے اور کبھی اس کی تصدیق نہیں کریں گے، (یعنی ایسا کرنے سے تو ہماری ناک کٹ جائے گی، قریش میں ہماری سیادت چھن جائے گی اور ان کا پرچم بلند ہو جائے گا)، (سیرت ابن ہشام، جلد: 1، ص: 337-338)۔“

رسول اللہ ﷺ کے نسب پاک میں آٹھویں پشت پر حضرت کعب بن مالک آتے ہیں، ان کے صاحبزادگان میں سے حضرت مرہ، رسول اللہ ﷺ کے جدِ اعلیٰ تھے اور ان کے بھائی عدی، حضرت عمر بن خطاب رضی اللہ عنہ کے جدِ اعلیٰ تھے۔ خاندان قریش کے مختلف بطون میں مختلف ذیلی شاخیں تھیں، جنہیں عربی زبان میں ”جیسل“ (Race) کہتے ہیں اور پنجابی زبان میں ”پوت“ کہتے ہیں، ان ذیلی شاخوں میں قریش کی اجتماعی تنظیم (Social Structure) کے مختلف مناصب موروثی طور پر چلے آ رہے تھے، ”بنو عدی“ کے خاندان میں سفارت کاری اور مناقرہ کا منصب (Office Position) تھا، اور قبائلی تنازعات کو طے کرنے کا منصب چلا آ رہا تھا، جیسے آج کل ہمارے قبائلی نظام میں ”جرگہ سٹم“ ہے، یہ منصب جن خصوصیات کا متقاضی تھا، ان میں نسب دانی، فیصل اور حکم

(Command & Control) بننے کی استعداد اور قائدانہ صلاحیت کا حامل ہونا لازمی تھا۔ خاندانی تفاخر میں شاعری بھی اہم عنصر تھا اور جسمانی استعداد بھی لازمی تھی اور حضرت عمر رضی اللہ عنہ ان تمام خصوصیات کے بدرجہ اتم حامل تھے، آپ ”عُکاظ“ کے سالانہ میلے میں پہلوانی میں بھی حصہ لیتے تھے اور شہسواری میں آپ کی مہارت کا عالم یہ تھا کہ دوڑتے ہوئے گھوڑے پر سوار ہوتے اور اُسے قابو کر لیتے۔ حضرت عمر رضی اللہ عنہ کی ان خصوصیات کا تذکرہ میں نے اس لیے کیا کہ ”فاروق“ (حق و باطل کی کسوٹی) بننے کے لیے جو شخصی خصوصیات اعلیٰ درجے میں مطلوب ہوتی ہیں، وہ ان کے حامل تھے۔

مطبوعہ: 04، نومبر 2013ء

جاری ہے۔۔۔۔۔

نبوت کے تراشے ہوئے انسانی ہیرے

(دوسری قسط)

رحمۃ للعالمین سیدنا محمد رسول اللہ ﷺ کی تربیت کے نتیجے میں صحابہ کرام کے قلوب و اذہان کا ایسا تزکیہ (Purification) ہوا کہ ان کی سوچ رضاءِ الہی اور وحی ربانی کے سانچے میں ڈھل گئی۔ صحابہ کرام نے ایسی آیاتِ مبارکہ کی نشاندہی کی ہے کہ حضرت عمر فاروق رضی اللہ تعالیٰ عنہ کے ذہن رسا نے نزولِ وحی سے پہلے ہی منشاءِ ربانی کو پالیا تھا، ایسی آیات کو محدثین کرام نے ”موفقاتِ عمر“ سے تعبیر کیا ہے۔ صحابہ کرام بارگاہِ الہی میں مقبولیت کے جس درجے پر فائز تھے اور انہیں اخلاص اور تسلیم و رضا میں جو اعلیٰ مقام نصیب ہوا، وہ نورِ نبوت ہی کا فیضان تھا، بقول علامہ محمد اقبال

یہ فیضانِ نظر تھا یا کہ مکتب کی کرامت تھی

سکھائے جس نے اسماعیل کو آدابِ فرزندگی

ایمان کے اسی اعلیٰ معیار کو رسول اللہ ﷺ نے اس حدیث میں بیان فرمایا: ”(اے اہل ایمان!) میرے صحابہ کی شان میں نازیبا کلمہ نہ کہو، اگر تم میں سے کوئی اُحد پہاڑ کے برابر سونا اللہ کی راہ میں خرچ کر دے، تو وہ میرے صحابہ کے دو یا چار کلو کے اجر کے برابر بھی نہیں ہو سکتا، (صحیح مسلم: 222)۔“ یہی وجہ ہے کہ حضرت عمر رضی اللہ عنہ رسول اللہ ﷺ کی زبانِ مبارک سے اپنے بارے میں پیار و محبت کے ایک کلمے کو کائنات کی عظیم ترین دولت سے تعبیر کرتے تھے۔ حدیثِ پاک میں ہے کہ حضرت عمر نے ایک بار رسول اللہ ﷺ سے عمرے کی اجازت مانگی، آپ ﷺ نے اجازت دیتے ہوئے فرمایا: اے پیارے بھائی! ہمیں بھی اپنی دعاؤں میں شریک کرنا اور بھلا نہ دینا، (ترمذی: 3562)۔“ اس میں حضور ﷺ نے حضرت عمر کو پیار سے ”اُخسی“ (جیسے ہم اردو میں پیار سے بھیا کہتے ہیں) فرمایا، تو حضرت عمر فرماتے تھے کہ رسول اللہ ﷺ نے اپنی زبانِ مبارک

سے میرے لئے جو پیار کا کلمہ ارشاد فرمایا ہے، یہ کلمہ مجھے پوری کائنات سے زیادہ عزیز ہے۔ رسول اللہ ﷺ نے فرمایا: ”بنی اسرائیل میں امور سیاست انبیاء کرام انجام دیتے تھے، جب ایک نبی کا وصال ہو جاتا تو دوسرا نبی اس کی جگہ لیتا اور اب میرے بعد کوئی نبی نہیں آئے گا، (پس یہ فریضہ سیاست) خلفاء انجام دیں گے، (بخاری: 3455)۔“

حضرت عمر رضی اللہ عنہ دوسرے خلیفہ مقرر ہوئے، آپ کی خلافت کا عرصہ تقریباً ساڑھے دس سال ہے۔ آپ کے عہدِ خلافت میں اس دور کی دو سپر پاور (قیصر و کسریٰ) اسلام کے قدموں میں سرنگوں ہوئیں اور اسلام اس عہد کی واحد سپر پاور بن کر نمودار ہوا۔ عہدِ فاروقی میں اسلامی سلطنت تقریباً پچیس لاکھ مربع میل تک پھیلی ہوئی تھی۔ اسلامی سلطنت روئے زمین پر سب سے پہلی منظم ریاست کے طور پر قائم ہوئی۔ سید المرسلین ﷺ کی حیاتِ ظاہری میں حجاز پر اسلامی حکومت قائم ہو چکی تھی، نزولِ قرآن کی تکمیل ہو چکی تھی اور اللہ تعالیٰ کی طرف سے مسلمانوں پر تکمیلِ دین اور اتمامِ نعمت کا اعلان کیا جا چکا تھا اور اسلام کو انسانیت کے لیے حتمی اور قطعی ضابطہٴ حیات قرار دیا جا چکا تھا۔ خلافتِ صدیق اکبر رضی اللہ عنہ میں اصولِ دین سے انحراف اور انکارِ ختمِ نبوت کے فتنوں کی سرکوبی کی جا چکی تھی اور حضرت عمر فاروق رضی اللہ عنہ ہی کے صائب مشورے پر قرآن مجید کی ایک مرتب تحریری صحیفے کی شکل میں تدوین کا کام مکمل ہو چکا تھا۔ وہ خلافتِ اسلامی کے بنیادی اصول و ضوابط یا دستور و منشور کا تعین کر چکے تھے اور وہ اصول یہ تھے کہ خلیفہ سمیت تمام مسلمان اللہ تعالیٰ اور اس کے رسولِ مکرم ﷺ کی اطاعت کے پابند ہیں، ریاست کے قیام کا مقصد ظالم کے ظلم کی طرف بڑھتے ہوئے ہاتھ کو روکنا بلکہ توڑ دینا اور مظلوم کو اس کا ہر جائز حق دلانا، یہ کہ مسلمانوں کی عزت و وقار کا راز جہاد میں ہے، روحانی اور اخلاقی اقدار کا تحفظ ریاست کی ذمے داری ہے اور خلیفہ کا کام امت کو جادہٴ مستقیم پر چلانا اور امت کا کام خیر کے ہر کام میں خلیفہ کی معاونت ہے۔

حضرت عمر فاروق رضی اللہ عنہ کے عہد سے پہلے تاریخِ انسانیت فلاحی ریاست

آئینہ ایام

کے تصور سے نا آشنا تھی، حاکم عوام کے سامنے جوابدہ نہیں تھا، عدل کے معیارات مختلف تھے۔ یہ شاہکار رسالت حضرت عمر فاروق رضی اللہ عنہ کی شخصیت تھی، جن کی ذات آج بھی ایک فلاحی عادلانہ ریاست کے لیے مستند اور معتبر حوالہ ہے اور آپ کا شعار حکومت آج بھی انسانیت کے لیے مشعلِ راہ اور منارہ نور ہے۔ قرآن مجید نے حضرت موسیٰ و یوسف علیہما السلام اور حضرت طالوت کے حوالے سے کسی اعلیٰ منصب کی اہلیت کے چند اوصاف بیان کیے ہیں، جو یہ ہیں: قوی، امین، حفیظ، علیم اور مادی طاقت کا حامل ہونا۔ حضرت عمر فاروق رضی اللہ عنہ میں یہ سارے اوصاف بدرجہ اتم موجود تھے اور آپ کا طرز حکومت انہی اوصاف کا مظہر تھا، علامہ اقبال نے اپنے انداز میں یہی بات کہی۔

قہاری و عفا ر ی و قد و سی و جبروت

یہ چار عناصر ہوں تو بنتا ہے مسلمان

جنگِ قادسیہ کے موقع پر مدائن میں فارس کی سلطنت کی شکست ہوئی اور ان کا قصر ابیض (White House) فتح ہوا تو مشہور مصری مؤرخ حسنین ہیگل کے مطابق تیس کھرب دینار کا مالِ غنیمت مسلمانوں کے ہاتھ آیا اور اسے دار الحکومت مدینہ منورہ بھیجا گیا، جب اسے مسجد نبوی میں پھیلا دیا گیا، تو حضرت عمر فاروق رضی اللہ عنہ انتہائی قیمتی زر و جواہر اور مال و متاع پر ہاتھ پھیر رہے تھے اور ان کی آنکھوں سے سیلِ اشک رواں تھا، کسی نے کہا: امیر المؤمنین! یہ تو مسرت کا مقام ہے اور آپ رورہے ہیں؟، حضرت عمر نے فرمایا: یہ آنسو حزن و ملال کے نہیں، رنج و الم کے نہیں، درد و کرب کے نہیں بلکہ اللہ تعالیٰ کی ارگاہ میں تشکر کے آنسو ہیں۔ انہوں نے کہا: اتنی قیمتی متاع دنیا صحراؤں اور بیابانوں سے گزرتے ہوئے وہ مجاہدین لے کر آئے ہیں، جنہیں کھانے کو پوری خوراک، پہننے کو پورا لباس اور سواری کا پورا سامان میسر نہیں، مگر کسی کی نیت میں کوئی فتور نہیں آیا اور ایک سوئی ادھر سے ادھر نہیں ہوئی، اس درجہ کمالِ امانت اور کمالِ دیانت، حضرت علی المرتضیٰ رضی اللہ تعالیٰ عنہ نے فرمایا: امیر المؤمنین اسپاہ اس لیے دیانت دار ہیں کہ امیر دیانت دار ہے۔ حضرت علی المرتضیٰ

کے حکیمانہ قول سے پتا چلا کہ نظام ریاست و حکومت میں امانت و دیانت کے سرچشمے اوپر سے نیچے کی طرف پھوٹتے ہیں۔ آج امت اسی دیانت کو ترس رہی ہے۔

اسی حقیقت کو رسول اللہ ﷺ نے ان الفاظ میں بیان فرمایا: ”جب قومی دولت کو حکام ذاتی جاگیر بنالیں، امراء زکوٰۃ کو تاوان سمجھ کر دینے سے انکار کر دیں، قومی امانتوں کو مالِ غنیمت سمجھ کر لوٹا جائے، ایک شخص باپ کو ڈور کر دے اور دوست کو قریب کرے، ایک شخص ماں کا نافرمان بن جائے اور بیوی کا فرمانبردار، معاشرے میں کسی کی عزت اُس کی ضرر رسانی اور شر کے خوف سے کی جائے، بدکاریاں اور شراب نوشی عام ہو جائے، رقص و غنا کا دور دورہ ہو، تو پھر وہاں زلزلے آئیں گے، صورتیں مسخ کر دی جائیں گی (یعنی بے توقیر ہو جاؤ گے) اور زمین میں دھنسا دیا جائے گا اور سرخ ہوا میں چلیں گی (یعنی قیامت کا منظر ہوگا)۔“

فتح بیت المقدس کے موقع پر کلیسا کے بطریق ایلیا (Chief Priest) آپ کو اپنے کلیسا میں نماز کے لیے کہتے ہیں، تو آپ اس لیے گریز کرتے ہیں کہ کہیں اسے مثال نہ بنا لیا جائے۔ مسیحی رعایا کے لئے ایک حقوق کی دستاویز لکھوائی کہ ان کی جانوں، اموال، عبادت گاہوں اور اپنے مذہب کے مطابق آزادانہ طور پر حق عبادت کا تحفظ کیا جائے گا اور آخر میں آپ نے لکھا کہ یہ ضمان (Guarantee) اللہ تعالیٰ، اس کے رسول ﷺ، خلیفہ اور تمام مسلمانوں کی جانب سے ہے۔ حضرت عمر فاروق نے مختلف ریاستی ذمے داریوں کو منظم اداروں (Institutionalized) کی شکل دی۔ بہت سے امور کو تاریخ میں اولیاتِ عمر (Originated by Umar) کے نام سے یاد کیا جاتا ہے، ان میں سے چند یہ ہیں: سن ہجری کا اجراء، مردم شماری، محکمہ خزانہ کا قیام، نئے شہروں کی آباد کاری، نہروں کی کھدائی، فوج کی تنظیم، نماز تراویح باجماعت، فجر کی اذان میں ”الصلوٰۃ خیر من النوم“ کا اضافہ، ہر شہری (یہاں تک کہ نومولوں بچوں) کے لئے وظائف کا اجراء، مساجد کی تنظیم، نظام عدل اور قضاة کا تقرر، خلیفہ کے لیے ”امیر المؤمنین“ کا لقب،

آئینہ ایام

عشور یعنی ریاست کے "Revenue" کا انتظام، زمینوں کی پیمائش، پولیس کے محکمے کا قیام، فوجی چھاؤنی کا قیام، مہمان خانوں اور سراؤں کی تعمیر، چیک پوسٹوں کا قیام، جیل خانوں کا قیام اور راتوں کو گشت کر کے رعایا کے احوال معلوم کرنا وغیرہ کئی امور شامل ہیں۔ آپ نے مالِ فے (یعنی وہ مفتوحہ علاقے جو کسی فوج کشی کے بغیر فتح ہو گئے ہوں) کو مجاہدین میں تقسیم کرنے کے بجائے بعد میں آنے والوں کے لئے ریاستی تحویل میں رکھا اور اس پر قرآن مجید سے استدلال کیا، جسے تمام صحابہ کرام نے تسلیم کر لیا۔

مطبوعہ: 05، نومبر 2013ء

مٹا دے اپنی ہستی کو

اس کائنات میں سنتِ الہیہ یہ ہے کہ ہر ادنیٰ چیز اپنے سے اعلیٰ چیز پر قربان ہو کر اپنے آپ کو فنا کر دیتی ہے اور اُس اعلیٰ چیز کے ضمن میں اسے ایک نئی حیات مل جاتی ہے۔ اللہ تعالیٰ نے زمین میں یہ صلاحیت رکھی ہے کہ پانی کے ساتھ مل کر اُس میں روئیدگی، اور نمو (Growth) کی صلاحیت پیدا ہوتی ہے، قرآن مجید میں اسے ”زمین کی حیات“ سے تعبیر فرمایا گیا ہے: ”اور اُس کی (قدرت کی) نشانیوں میں سے ایک یہ ہے کہ (اے مخاطب!) تو زمین کو خشک اور بنجر دیکھتا ہے، پھر جب ہم اُس پر (بارش کا) پانی نازل کرتے ہیں، تو وہ تروتازہ ہو کر لہلہاتی ہے، بے شک جس نے (غیر آباد) زمین کو زندہ کیا ہے، وہی (قیامت کے دن) مُردوں کو زندہ کرے گا، (حم السجدہ: 93)۔“

یعنی زمین سے غذا حاصل کر کے نباتات و اشجار پر وان چڑھتے ہیں۔ ”بے شک اللہ ہی (بیج کے) دانے اور (تخم کی) گٹھلی کو پھاڑنے والا ہے، وہ زندہ کو مُردے سے نکالتا ہے، (جیسے مرغی سے انڈا) اور مُردے کو زندہ سے نکالتا ہے (جیسے انڈے سے چوزہ)، (انعام: 95)۔“ اور وہی ہے جس نے آسمان سے پانی برسایا، پھر ہم نے اُس سے ہر قسم کی نباتات اُگائی اور ہم نے اُس سے سرسبز کھیت اور درخت پیدا کیے، پھر ہم نے اُن سے تہہ بہ تہہ لگے ہوئے دانے اور کھجور کے شگوفوں سے پھلوں کے گچھے پیدا کیے جو جھکے پڑتے ہیں اور (اسی طرح ہم نے) انگوروں اور زیتون اور انار کے باغ اُگائے جو باہم ملتے جلتے بھی ہیں اور مختلف بھی، جب یہ درخت پھل لائیں تو ذرا ان کے پھل اور اُس کے پکنے کی طرف دیکھو، (انعام: 99)۔“ نباتات اپنے آپ کو فنا کر کے حیوانات کی غذا بنتے ہیں اور نباتات و حیوانات (اپنے آپ کو فنا کر کے) انسان کی غذا بنتے ہیں، چنانچہ اللہ تعالیٰ نے فرمایا: ”اور وہی ہے جس نے سمندر کو مسخر کر دیا تاکہ تم اس سے تازہ گوشت کھاؤ، (النمل: 14)۔“ اسی طرح قرآن مجید میں شرعی حدود و قیود کے ساتھ چوپایوں اور

آئینہ ایام

پرندوں کے شکار کے حلال ہونے کا بیان ہوا۔ الغرض یہ نظام قدرت ہے کہ جمادات اپنے وجود کو فنا کر کے نباتات کی غذا بنتے ہیں اور نباتات حیوانات کی غذا بنتے ہیں اور جمادات، نباتات، حیوانات الغرض تمام اشیاء وجود انسانی کا جزء بن جاتی ہیں۔ فنا و بقا کے اس راز کو اس شعر میں منظوم کیا گیا ہے:۔

مٹادے اپنی ہستی کو اگر کچھ مرتبہ چاہئے کہ دانہ خاک میں مل کر گل و گلزار ہوتا ہے
احمد ندیم قاسمی نے کہا تھا۔

کون کہتا ہے کہ موت آئی تو مر جاؤں گا میں تو دریا ہوں سمند میں اتر جاؤں گا
تو پھر انسان کو بھی اگر حیاتِ ابدی اور بقا چاہئے تو اُسے سب سے برتر اور سب سے اعلیٰ ہستی کے نام پر اپنے وجود کو فنا کرنا ہوگا، جو اس کے وجود اور پوری کائنات کی خالق و مالک ہے۔ اگر انسان بقائے دوام کے اس راز کو پالے تو موت اُس کا مطلوب اور محبوب بن جاتی ہے، ورنہ وہ موت سے بھاگتا ہے اور موت اُس کا تعاقب کرتی ہے، اللہ تعالیٰ کا فرمان ہے: ”تم جہاں کہیں بھی ہو، (اپنے مقررہ وقت پر) موت تم کو آ پہنچے گی، خواہ تم مضبوط قلعوں میں (قلعہ بند) ہو، (النساء: 78)۔“

حیاتِ ابدی کی معراج منزلِ شہادت ہے، جس کے بارے میں اللہ تعالیٰ نے فرمایا: (۱) ”اور (اے مومنو!) جو اللہ کی راہ میں قتل کر دیا جائے، اسے مردہ نہ کہو، بلکہ وہ (درحقیقت) وہ زندہ ہیں، لیکن تمہیں اُن کی زندگی کا شعور نہیں ہے، (بقرہ: 154)۔“
(۲) ”اور جو اللہ کی راہ میں قتل کر دیئے جائیں، انہیں مردہ گمان نہ کرو، بلکہ (حقیقت میں) وہ زندہ ہیں اور اپنے رب کے پاس رزق پاتے ہیں، (آل عمران: 14)۔“ اب آپ ان ارشاداتِ باری تعالیٰ پر غور کیجئے کہ: ”انہیں قتل کر دیا گیا“، یعنی عام طبی معیار کے مطابق ظاہری طور پر وہ مر گئے، اُن کی نماز جنازہ پڑھ لی گئی، تدفین کے مراحل مکمل ہو گئے، اگر شادی شدہ تھے، تو ان کی بیویاں عدتِ وفات گزاریں گی، اگر اُن کا کچھ ترکہ ہے تو وارثوں میں تقسیم ہو جائے گا، یعنی دنیاوی اعتبار سے اُن پر موت کے سارے احکام جاری

ہو گئے لیکن اللہ تعالیٰ کا حکم ہے کہ جو تمہارے نظروں کے سامنے مر گیا، اُس پر موت کے تمام قوانین جاری ہو گئے، خبردار! نہ اسے زبان سے مُردہ کہو اور نہ ہی اسے اپنے دل و دماغ کے کسی گوشہ خیال میں مُردہ گمان کرو، کیونکہ جو اللہ کی راہ میں اُس کی رضا اور اُس کے دین کی سر بلندی کے لیے موت کو گلے لگا چکے ہیں، اس عارضی موت کے صلے میں انہیں حیاتِ دوام نصیب ہو گئی۔ اس ”قتل فی سبیل اللہ“ کی تفصیل حدیث پاک میں ہے: رسول اللہ ﷺ سے پوچھا گیا: ”ایک شخص شجاعت کے جوہر دکھانے کے لیے لڑتا ہے، ایک شخص (اپنے قبیلے، خاندان اور گروہ کی) عصیت کے لئے لڑتا ہے، ایک شخص ناموری (اور شہرت) کے لیے لڑتا ہے، (یا رسول اللہ صلی اللہ علیہ وسلم!) ان میں سے ”فی سبیل اللہ“ کون ہے؟، آپ ﷺ نے فرمایا: (صرف وہ) ”فی سبیل اللہ“ ہے، جو (محض) اس لیے لڑا کہ اللہ کا کلمہ (یعنی اللہ کا دین) غالب ہو جائے، (صحیح مسلم: 4914)۔ سورۃ العادیات کی ابتدائی پانچ آیات میں مجاہد جس گھوڑے پر سوار ہو کر میدانِ جہاد میں کفر کے مقابل لڑتا تھا، اللہ تعالیٰ اُس گھوڑے کے ہانپتے ہوئے دوڑنے، سموں سے چنگاریاں نکالنے، علی الصباح دشمن پر حملہ کرنے، قدموں کی تاپ سے غبار اڑانے اور دشمن کی صفوں میں گھس جانے، الغرض اُس گھوڑے کی سب اداؤں کی قسم فرماتا ہے، تو ذرا سوچے کہ جب مجاہد کا گھوڑا اللہ تعالیٰ کو اتنا محبوب ہے، تو بارگاہِ الوہیت میں خود مجاہد کی محبوبیت کا عالم کیا ہوگا۔

اسی ”مقتول فی سبیل اللہ“ کو قرآن، حدیث اور فقہ کی اصطلاح میں ”شہید“ کہا جاتا ہے۔ شہید کا درجہ اس لیے بلند ہے کہ وہ اپنی سب سے قیمتی متاع، متاعِ حیات کو راہِ خدا میں قربان کر دیتا ہے، علامہ اقبال نے کہا تھا۔

برتر از اندیشہ سود و زیاں ہے زندگی ہے کبھی جاں اور کبھی تسلیم جاں ہے زندگی

یعنی حقیقت حیاتِ دنیاوی سود و زیاں کے تصور سے بالاتر ہے، کبھی جاں کا سلامت رہنا زندگی کہلاتا ہے اور کبھی جان کو ”جاں آفریں“ کے سپرد کرنے کا نام حیات ہے، بلکہ حیاتِ دوام ہے۔ رسول اللہ ﷺ نے ”قتل فی سبیل اللہ“ (یعنی شہادت) کو اپنی

آئینہ ایام

پسندیدگی کی معراج عطا کرتے ہوئے ارشاد فرمایا: ”اگر میری امت پر دشوار نہ ہوتا تو میں کسی سرب (مجاہدین کی چھوٹی مہمات) سے بھی پیچھے نہ رہتا اور میری تو تمنا ہے کہ میں اللہ کی راہ میں قتل کیا جاؤں، پھر زندہ کیا جاؤں، پھر قتل کیا جاؤں، پھر قتل کیا جاؤں، پھر زندہ کیا جاؤں، پھر قتل کیا جاؤں، (صحیح بخاری: 36)۔“ اس حدیث پاک میں رسول اللہ ﷺ نے اپنی تمنا کا اختتام شہادت پر فرمایا ہے لیکن چونکہ اللہ رب العزت نے آپ ﷺ کی حفاظت کا وعدہ فرمایا تھا، اس لیے آپ کی شہادت ممکن نہ تھی، مگر آپ نے شہادت کی تمنا فرمائی اور اللہ تعالیٰ نے آپ کو سب سے بڑی شہادت نصیب فرمائی۔ حضرت علی رضی اللہ عنہ بیان کرتے ہیں کہ حسن (رضی اللہ عنہ) کے جسم کا بالائی حصہ یعنی سینے سے سر تک اور حسین (رضی اللہ عنہ) کے جسم کا زیریں حصہ رسول اللہ ﷺ کے جسم مبارک سے زیادہ مشابہ تھا، (ترمذی: 3779)۔“ اور رسول اللہ ﷺ کے یہ دونوں شہزادے شہید ہوئے اور ان کی شہادت کو بعض علماء کرام نے رسول اللہ ﷺ کی سب سے بڑی اور معنوی شہادت سے تعبیر کیا ہے۔ آپ ﷺ نے اسی لیے فرمایا تھا کہ سیدہ فاطمہ الزہرا رضی اللہ عنہا میرے وجود کا حصہ ہے اور حسین کریمین رضی اللہ عنہما کے بارے میں فرمایا: ”یہ دونوں میرے جنت کے پھول ہیں“، اور آپ ﷺ کا یہ بھی فرمان ہے: ”حسین مجھ سے ہیں اور میں حسین سے ہوں“۔ ارشاد نبوی ﷺ کے یہی معنی مراد لیے گئے ہیں کہ امام حسین رضی اللہ عنہ میرے نسب سے ہیں اور میرے کمالات کا ظہور حسین سے ہوگا۔“ اور ظاہر ہے کہ ان فیوض و کمالات نبوت میں سے ایک شہادت بھی ہے۔ شاعر نے شہید کے اسی جذبے اور تمنا کو اپنے الفاظ میں یوں بیان کیا کہ۔

جان دی، دی ہوئی اسی کی تھی حق تو یہ ہے کہ حق ادا نہ ہوا

یعنی میں نے اپنی متاع عزیز یعنی جان تو بلاشبہ جاں آفریں کے سپرد کر دی، لیکن حق تو یہ ہے کہ اس سے بھی حق ادا نہیں ہوا، کیونکہ یہ جان تو اسی خالق و مالک کی دی ہوئی امانت تھی، جو میں نے اُسے لوٹا دی۔ بندے کا کمال تو یہ ہوتا کہ ایک جان کے بدلے میں سو جانیں بچھا کر لے، مگر وہ کہاں سے لاتا۔ حیات و موت کا خالق تو وہی ہے۔

مطبوعہ: 11، نومبر 2013ء

کاش کہ ایسا نہ ہوتا

رسول اللہ ﷺ کا فرمان ہے: ”بنی اسرائیل کے امور سیاست (یعنی اجتماعی نظم اور عدل اجتماعی کے معاملات) انبیاء کرام انجام دیتے تھے، جب ایک نبی کا وصال ہو جاتا، تو دوسرا نبی اُن کی جگہ لے لیتا (اور یوں معاشرتی صلاح و فلاح کا نظام کسی تعطل کے بغیر جاری و ساری رہتا)، مگر اب یہ امر قطعی ہے کہ میرے بعد کوئی نبی نہیں آئے گا، سو تم میں خلفاء ہوں گے، (صحیح بخاری: 3455)۔“ اس حدیث پاک سے معلوم ہوا کہ سیاست شعار نبوت ہے، ایک مقدس سماجی فریضہ ہے اور اس کے بغیر معاشرے کے دینی، سیاسی، معاشی، معاشرتی اور اخلاقی نظم میں توازن قائم نہیں رہتا اور معاشرہ افراتفری اور انارکی یعنی لاقانونیت کا شکار ہو جاتا ہے، اسی کو آج کل کے عرف میں جنگل کا قانون یا دہشت و فساد کے راج سے تعبیر کیا جاتا ہے۔ لیکن ہماری بد قسمتی یہ ہے کہ سیاست کے شعبے میں پئے درپئے ایسے عناصر آئے کہ سیاست گالی بن گئی، سیاست کو بد عنوانی، مفاد پرستی، اقربا پروری اور دھوکے بازی کے ہم معنی سمجھا جانے لگا۔ یہی وجہ ہے کہ ہمارے سیاست دان یہ جاننے کے باوجود، کہ ملک کے درپیش حالات اور دستیاب وسائل میں ان دعوؤں پر پورا اترنا اور ان وعدوں کا ایفا عملاً ممکن نہیں ہے، اپنی انتخابی مہم اور انتخابی منشور میں بلند بانگ دعوے اور وعدے کرتے ہیں۔

آج کل جب کوئی کسی سے کہتا ہے کہ مجھ سے سیاست نہ کرو، تو اُس کی مراد یہ ہوتی ہے کہ مجھے دھوکہ نہ دو، مجھ سے جھوٹ نہ بولو۔ یہ ہمارے معاشرتی زوال اور اخلاقی تنزل کی انتہا ہے۔ یہ سطور لکھنے پر میں اس لیے مجبور ہوا کہ حال ہی میں ہمارے مذہبی سیاست دان بھی آپے سے باہر ہو گئے اور دین کی حساسیت اور نزاکتوں کو خیر باد کہہ دیا۔ امریکہ دشمنی اور امریکہ سے نفرت مسلم اور اُس کا جواز بھی موجود ہے، لیکن کیا اظہارِ نفرت و عداوت کے لیے ہماری بولیاں اور لُغتیں اتنی بانجھ ہو گئی ہیں کہ ہمیں اظہارِ نفرت کے

لیے الفاظ نہیں مل پارہے اور اس کے لیے شہادت اور شہید کے مُقَدَّس شِعار کو استعمال کرنے پر مجبور ہو گئے ہیں۔ یہ جانتے ہوئے کہ ہمارے عوام و خواص میں اگرچہ بے عملی اور بے حمیت ذرا آئی ہے، مگر اس کے باوجود دین اور دینی شعائر کے بارے میں حساسیت موجود ہے۔ ایسی بات کیوں کہی جائے کہ بعد میں دُور آرزو کارتاویلات کا سہارا لینا پڑے۔ ہمارے یہاں شہادت کا اعزاز عطا کرنے کا حق لوگوں نے دینی ترجیح اور معیار کو نظر انداز کر کے اپنے ہاتھ میں لے لیا ہے، چنانچہ اپنا بندہ دو چار قتل کے بعد بھی مارا جائے، تو شہید ہے اور فریق مخالف مظلوم بھی ہو تو ہماری نفرتوں کا مستحق ہے۔ ایسا معلوم ہوتا ہے کہ ان لوگوں کی جاری کردہ شہادت کی اسناد مقتولین کے کفن یا تابوت میں رکھی جائیں گی اور اُس پر اُن کی جزا و سزا کے فیصلے ہوں گے۔ لہٰذا! یہ شِعار چھوڑ دیجئے۔ کون عصیبت جاہلیت پر مرا، کس نے دولت کی خاطر جان دی، کس کو اپنی شجاعت کے جوہر دکھانے تھے اور کس کو ناموری مطلوب تھی اور کس نے ”فی سبیل اللہ“ جان دی، یہ سب فیصلے اللہ عزوجل کی عدالت میں ہوں گے۔ ارشادِ باری تعالیٰ ہے: ”اللہ خیانت کرنے والی نگاہوں اور دلوں میں چھپے رازوں کو خوب جانتا ہے، (غافر: 19)“۔ ہم زیادہ سے زیادہ ظاہر حال پر بات کر سکتے ہیں، لیکن اُس میں بھی اللہ تعالیٰ کی حدود کی پاس داری ہونی چاہئے۔ دینی شعائر، علامات، اصطلاحات اور مناصب کے اطلاق (Application) میں ابتنال (Vulgarity) کا انداز اختیار نہیں کرنا چاہئے۔ اکابر علماء دیوبند دو سال پہلے جامعہ اشرفیہ لاہور میں تین روز تک بند کمرے میں اجلاس کے بعد ایک اجماعی بیان جاری کر چکے ہیں، جس میں واضح طور پر یہ قرار دیا گیا تھا کہ اسلامی ریاست میں نفاذِ شریعت کی سلسلہٴ جدوجہد جائز نہیں ہے۔ جمعیت علماء اسلام کے رہنما مولانا فضل الرحمن اور جماعت اسلامی کے سابق امیر قاضی حسین احمد بھی ایک سے زائد بار یہ پالیسی بیان جاری کرتے رہے ہیں۔ یعنی موجودہ دور میں پُر امن اور جمہوری طریقوں ہی سے شریعت کا نفاذ ممکن ہے۔ اس کے علاوہ متبادل ہر راستہ فساد و انتشار کا باعث بنتا ہے۔ اس لئے اس امر کا جائزہ لینا ضروری ہے کہ جن لوگوں نے

خلوص نیت ہی سے سہی جو متبادل راستے اختیار کیے، ان کا انجام کیا ہوا، مابعد نتائج (Subsequences) کے اعتبار سے امت کو فائدے زیادہ حاصل ہوئے یا نقصانات، اس کا کوئی نہ کوئی تخمینہ یا زائچہ (Balance Sheet) ضرور مرتب ہونی چاہئے۔ میں بارہا یہ عرض کر چکا ہوں کہ ہم ایک مشکل صورت حال سے دوچار ہیں، جس میں پورا سچ بولنا اگر ناممکن نہیں تو انتہائی مشکل ضرور ہے۔ گزشتہ سالوں میں مختلف NGOs نے مختلف مسالک کے علماء اور یونیورسٹی کے پروفیسروں کو جمع کر کے مکالمے (Dialogues) کرائے، علمی، فکری اور تحقیقی نشستیں منعقد ہوئیں اور پھر ان کے نتائج کو کتابی شکل میں شائع کیا، ان میں بڑے معتبر نام بھی شامل ہوئے ہیں، میں نے ان سے کہا کہ آپ لوگوں نے خروج اور خوارج کا حکم تو بیان کر دیا، مگر اپنے ملک کے داخلی تناظر میں اس کا مصداق کون ہے اور اس کا حکم کیا ہے؟ تو یہاں آ کر سب کے پر جلتے ہیں۔ تو میں نے ان NGOs سے کہا کہ جب اپنے ملک کے داخلی تناظر میں اس کا اطلاق نہیں کرنا تو اس ساری مشق کی ضرورت یا افادیت کیا رہ جاتی ہے اور اس پر جو وسائل خرچ ہوئے، ان کا عملی زندگی میں ماخصل (Output) کیا ہے؟۔ دوسرا نزاعی مسئلہ جو اٹھایا گیا ہے، وہ یہ ہے کہ ملک کے اندر داخلی انتشار و فساد اور تمرد (Insurgency) کو کنٹرول کرنے کے لئے ہمارے قومی سلامتی کے ادارے امن و امان کے قیام کے لئے میدان عمل میں آتے ہیں، بعض اوقات وہ جان سے جاتے ہیں، ان کی شہادت کو بھی محل نزاع بنا دیا گیا ہے۔ آپ وقت کے حکمرانوں اور مقتدرہ (سول اور ملٹری اسٹیبلشمنٹ) پر تنقید ضرور کریں جو پالیسیاں بناتے ہیں، بیرونی غالب قوتوں کے ساتھ خفیہ معاہدے کرتے ہیں اور ملک و قوم کے مستقبل کے فیصلے اپنے اقتدار کے دوام کے لئے کرتے ہیں، لیکن ان سے تو آج تک کسی نے جواب طلبی نہیں کی، 9/11 کے بعد ملک و قوم کے مستقبل کا سودا کن شرائط پر ہوا، کیسے ہوا، کیونکر ہوا؟، یہ تو آج تک کسی کو معلوم نہیں ہے۔ ہماری نام نہاد ہمہ مقدر (Sovereign) پارلیمنٹ 2002ء تا 2007ء اور پھر 2008ء تا 2013ء رہی۔

اس نے اپنی قومی ذمہ داریاں پوری کیں، کسی سے حساب مانگا، جواب مانگا، عدالت کے کٹہرے میں کھڑا کیا۔

لیکن اگر آپ سیاسی یا برسر زمین مصروف عمل فوجی جوانوں اور افسروں کو اس بات کا مکلف (Accountable) بنائیں گے کہ وہ اپنے اجتہاد سے فیصلہ کریں کہ کس کے مقابل کھڑا ہونا ہے، کس پر گولی چلانی ہے اور کس پر نہیں چلانی، تو پھر فوج کا نظم (Command & Control System) تو تباہ و برباد ہو کر رہ جائے گا۔ ماتحت نے تو اپنے افسر کا حکم ماننا ہے۔ جواب طلبی ہر ادارے کی مقتدرہ اور اتھارٹی سے ہونی چاہئے۔ حضرت علی بیان کرتے ہیں کہ رسول اللہ ﷺ نے (کفار کے مقابلے کے لئے) ایک لشکر بھیجا اور ان پر ایک شخص کو امیر بنایا، اُس (امیر) نے آگ جلائی اور سپاہیوں سے کہا کہ اس آگ میں داخل ہو جاؤ، کچھ لوگ (اطاعتِ امیر کو لازم سمجھتے ہوئے) اس کے لئے تیار ہو گئے، لیکن کچھ دوسرے سپاہیوں نے کہا کہ آگ سے بچنے کے لئے تو ہم نے اسلام قبول کیا ہے۔ اس واقعے کو (واپسی پر) رسول اللہ ﷺ کے سامنے بیان کیا گیا، تو آپ ﷺ نے، اُن مجاہدین کو جو امیر کے حکم پر آگ میں داخل ہونے کے لئے تیار ہو گئے تھے، فرمایا: اگر تم (خدا نخواستہ) آگ میں داخل ہو جاتے تو قیامت تک آگ میں جلتے رہتے اور دوسرے گروہ (جنہوں نے آگ میں داخل ہونے سے انکار کیا تھا) کی تحسین فرمائی اور آپ ﷺ نے فرمایا: کسی ایسے امر میں جس سے خالق کی نافرمانی لازم آئے، مخلوق (خواہ اس کا منصب کوئی بھی ہو) کی اطاعت لازم نہیں ہے، اطاعتِ امیر صرف معروف میں ہے (یعنی صرف اُن امور میں جو شریعت میں جائز ہیں)، (صحیح مسلم: 4761)۔ حضرت ابو بکر صدیق رضی اللہ عنہ نے جن منکرین زکوٰۃ سے جہاد کیا، وہ کلمہ گو تھے، انہوں نے صرف دین کے قطعی فریضے زکوٰۃ کا انکار کیا تھا، چنانچہ حضرت ابو بکر صدیق رضی اللہ عنہ نے فرمایا: واللہ! میں اُن کے خلاف ضرور قتال کروں گا، جو فریضہ دین اور حکم ربانی ہونے کے اعتبار سے صلوٰۃ اور زکوٰۃ میں فرق کریں گے۔ پس تاریخ اسلام سے یہ ثابت ہے کہ مجاہدین اسلام

آئینہ ایام

نے امیر کی اطاعت میں تلوار چلائی اور جان قربان کرنے والے ”شہید“ کہلائے۔
”حضرت علی رضی اللہ عنہ سے اہل نہروان (یعنی ان کے عہد کے خوارج) کے بارے میں (شرعی حکم) پوچھا گیا کہ کیا وہ مشرک ہیں؟ تو آپ رضی اللہ عنہ نے فرمایا: شرک سے بچنے کے لئے تو وہ اسلام میں داخل ہوئے ہیں۔ پھر ان سے سوال ہوا: کیا وہ منافق ہیں؟، انہوں نے فرمایا: منافق تو اللہ تعالیٰ کا ذکر بہت کم کرتے ہیں۔ پھر سوال ہوا: امیر المؤمنین! تو پھر یہ کون لوگ ہیں؟، انہوں نے فرمایا: یہ ہمارے بھائی ہیں، جنہوں نے ہمارے خلاف بغاوت کی ہے، تو ہم نے ان کی بغاوت کی وجہ سے ان پر تلوار اٹھائی ہے۔ اس روایت کو اس مقام پر ابن جریر اور دیگر محدثین نے بھی بیان کیا ہے، (البدایہ والنہایہ لابن کثیر، جلد 5، ص: 393)۔ اس سے واضح طور پر معلوم ہوتا ہے کہ خلفاء راشدین نے حکومت اسلامی کے باغیوں کے خلاف جہاد کیا۔ اب فقہاء عصر کی یہ ذمہ داری ہے کہ وہ تمام مصلحتوں سے بالاتر ہو کر خالص قطعی شرعی حکم بیان فرمائیں تاکہ امت کے لئے اس مشکل اور ابتلا میں صحیح سمت کا تعین ہو سکے۔

مطبوعہ: 12، نومبر 2013ء

ضرورت ہے ایک قائد کی

ماشاء اللہ ہمارے پاس حکمران بہت ہیں، سیاست دان بھی بکثرت ہیں، جماعتوں کے رہنما بھی بیسیوں ہیں، پشتوا اصطلاح کے مطابق مشران (Elders) اور چوہدری، وڈیرے، خوانین اور Gangsters بھی وافر تعداد میں ہیں، بلکہ اگر موجودہ روش برقرار رہی تو خدا نخواستہ آگے چل کر یہ پیارا وطن Warlords کے حلقہ ہائے اثر میں منقسم ہو جائے گا، ریاست اور حکومت کا نام محض تعارف اور برکت کے لئے رہ جائے گا۔

آج ہمارے وطن عزیز کے انسانی ہجوم میں ہمیں جس نایاب انسانی جوہر اور ہیرے کی تلاش اور ضرورت ہے، تو وہ ایک قائد اور مدبر (Statesman) ہے، جو فی الوقت بحیثیت قوم ہم میں مفقود ہے۔ قیادت کی خصوصیات یہ ہیں: اللہ تعالیٰ کی ذات پر توکل، خود اعتمادی، جرأت و جسارت، دینی، ملی اور قومی غیرت و حمیت، عزیمت و استقامت، فکری استحکام (Integrity) کے ساتھ ساتھ نصب العین کا تعین کر کے نفع و نقصان کی پرواہ کیے بغیر اعلیٰ مقاصد کے حصول کے لئے یکسوئی ضروری ہے۔ مزید براں قوم کا غیر متزلزل اعتماد حاصل کرنے کے لئے دیانت و امانت، ایفاء عہد اور قول و فعل میں مطابقت ضروری ہے۔ اور یہ کہ قوم کو دھوکے میں نہ رکھے، فریب نہ دے اور بلا کم و کاست قوم کے سامنے حقائق بیان کرے۔ یہ قائد اعظم کی بے لوث قیادت ہی تھی کہ برصغیر کے مسلمان انگریزی استعمار اور ہندو غلبے کے باوجود پاکستان کی صورت میں ایک آزاد و خود مختار اسلامی ریاست حاصل کرنے میں کامیاب ہوئے۔ لیکن یہ قیادت کا فقدان ہی تھا کہ قائد اعظم کا قائم کیا ہوا پاکستان اپنی اصل شکل میں باقی نہ رہا اور 16 دسمبر 1971ء کو دو ٹوٹ ہو گیا۔

آج ایک بار پھر پاکستان انتہائی حوصلہ شکن اور پیچیدہ صورت حال سے دوچار ہے۔ اپنا سالانہ بجٹ بنانے کے لئے ہمیں ہمیشہ بھاری خسارے کا سامنا کرنا پڑتا ہے۔

آئینہ ایام

بیرونی قرضوں سے نجات حاصل کرنے کے بجائے ہمیں واجب الادا اقساط کی ادائیگی کے لئے مزید قرضوں پر انحصار کرنا پڑتا ہے۔ اور اس طرح ہر سال معاشی غلامی کی زنجیروں کے اپنی حلقے (Circles of Chain) ہمارے قومی و ملکی اور ملٹی وجود کے ارد گرد کسے جاتے ہیں اور ظاہری اسباب میں ان سے نجات کی کوئی تدبیر نظر نہیں آتی۔ ملک کے داخلی قرضوں کا حجم بھی بیرونی قرضوں سے کم نہیں ہے۔ سرکاری ملازمین کے جی پی فنڈ، بہبود فنڈ، مختلف طرح کے سیونگ سٹریٹجیٹ، ڈیفنس سٹریٹجیٹ، انعامی بانڈز اور وفاقی اور صوبائی حکومتوں پر عائد مالی واجبات اور سودی واجبات یہ سب داخلی قرضے کی مختلف صورتیں ہیں۔ دفاع کے علاوہ داخلی سلامتی پر ہمارے مختلف النوع مصارف اس کے علاوہ ہیں، جن میں اداروں اور شخصیات کا تحفظ، غیر ملکی سفارت خانوں کا تحفظ، داخلی بغاوت یا خروج (Insurgency) پر اٹھنے والے مصارف شامل ہیں۔ اس کے باوجود ہماری سرحدوں کے اندر بہت سے علاقوں پر ہماری حکومت کی عملداری (Writ) قائم نہیں ہے۔ ہماری پارلیمنٹ میں موجود مختلف جماعتوں کی خواہش ہوتی ہے کہ حکومت وقت کو جوش دلا کر بندگی میں لے جائیں اور پھر اسے بے بس اور بے حال کر کے اقتدار سے محروم کر دیں، انہیں اس سے کوئی غرض نہیں ہوتی کہ اس سیاسی محاذ آرائی کی قوم کو کیا قیمت چکانی پڑے گی اور یہ کہ پھر قوم کے سامنے متبادل راستہ اور حل کیا ہے؟۔ یہی وجہ ہے کہ 1958ء، 1969ء، 1977ء اور 1999ء کی سیاسی کشمکش اور خلفشار کا نتیجہ ہر بار مارشل لاء کی صورت میں برآمد ہوا۔ آزاد کشمیر کی جنگ بندی لائن (Ceasefire line) آگے چل کر لائن آف کنٹرول میں تبدیل ہوئی اور سیاچن اور کارگل سے ہاتھ دھونے پڑے۔ 9/11 کے بعد تو ملک کی تقدیس، داخلی سلامتی اور قومی رازوں کے تحفظ کا کوئی تصور ہی باقی نہ رہا۔ ملک کے ہوائی اڈے، بندرگاہیں، زمینی راستے، فضائی حدود سب کچھ امریکا کے لئے مباح کر دیا گیا۔ ہمارے ملک میں غیر ملکی جاسوس اداروں کا جال بچھا دیا گیا۔ بیرونی جاسوسوں کو تھوک کے حساب سے سفارتی ویزے کبھی دیئے گئے اور کبھی اسلام آباد ایئر پورٹ پر جاری ہوتے

آئینہ ایام

رہے، اصلی اور فرضی ناموں کی تمیز بھی باقی نہ رہی اور نہ ہی پاکستانی ویزے کے حاملین کا کوئی آٹا پتاکسی کے پاس محفوظ رہا۔ واشنگٹن میں پاکستانی سفیر حسین حقانی کے بارے میں مسلسل کہا جاتا رہا کہ وہ پاکستان میں امریکا کے سفیر ہیں۔ یہ تو سپریم کورٹ کی کارروائی (Proceedings) کے دوران معلوم ہوا کہ کئی ملین ڈالر واشنگٹن میں پاکستانی سفارت خانے کا خفیہ بجٹ (Secret Budget) تھا، جس کا کوئی حساب کتاب دستیاب نہیں، یعنی یہ ناقابلِ محاسبہ (Unauditable) بجٹ تھا۔

صورتِ حال یہ ہے کہ ہم پر تقریباً ساڑھے آٹھ ہزار ملکی قوانین اور ساڑھے بارہ ہزار بین الاقوامی قوانین حاکم ہیں۔ اور آج کی دنیا کے عالمی قریہ (Global Village) ہونے کی وجہ سے عالمی گاؤں کے وڈیرے کے شکنجے سے نکلنا آسان نہیں ہے۔ اس کا اندازہ دنیا کو اس حقیقت سے بخوبی ہو گیا ہے کہ ماضی کی سپر پاورز اور استعماری طاقتوں (برطانیہ، فرانس، جرمنی بلکہ پورے یورپ) کے حکمرانوں کے ٹیلی فون اور ای میلز کی جاسوسی ہوتی رہی اور ان کی شخصی اور ریاستی معاملات میں رازداری (Privacy) ختم ہو کر رہ گئی، حالانکہ یورپ امریکا کا ہمیشہ سے اتحادی رہا ہے۔ الغرض سابق امریکی وزیر خارجہ ڈاکٹر ہنری کسنجر کا یہ قول بالکل درست ہے کہ اگر امریکا تمہارا دشمن ہے تو تمہیں اس سے خطرہ ہے اور اگر تم امریکا کے دوست ہو تو پھر تمہیں اس سے بہت زیادہ خطرہ ہے۔ اس کے باوجود ہم بین الاقوامی معاہدے بھی پوری گہرائی اور گیرائی کے ساتھ جائزہ لیے بغیر محض رواروی میں کر دیتے ہیں اور پھر وہ ہمارے گلے کا طوق بن جاتے ہیں، ”نہ پائے رفتن اور نہ جائے ماندن“ والی کیفیت ہو جاتی ہے۔ پاکستانی مفادات کے حوالے سے سندھ طاس معاہدہ ناقص ہونے کی وجہ سے آج بھارت پاکستان کو قطرہ قطرہ پانی کے لیے ترسانے کے پروگرام بنا رہا ہے اور جن دریاؤں پر بین الاقوامی قوانین اور انسانی تاریخی روایات کی رو سے پاکستان کا مسلمہ حق تھا، بھارت ان پر لاتعداد آبی ذخائر (Reservoirs) یعنی ڈیم بنا رہا ہے۔ ہمارے حصے میں صرف تباہی و بربادی کے لئے

آئینہ ایام

سیلابی پانی رہ جاتا ہے۔ اور قومی اعتبار سے ہماری نالائقی کا عالم یہ ہے کہ ہم تباہی لانے والے اس پانی کو ذخیرہ کر کے اپنی زرعی آبادی کی بھی کوئی تدبیر نہیں کر سکے۔ یہی حال آئی پی پی معاہدوں، رینٹل پاور پروڈیکٹس اور ریکوڈک پروجیکٹ کا ہوا، سپریم کورٹ کی مداخلت سے کچھ جزوی بچت ہوگئی، ورنہ رینٹل پاور پروڈیکٹ کو بجلی پیدا کئے بغیر ادائیگیاں کر دی گئی تھیں، مگر میڈیا پر رونقوں اور پروپیگنڈے کے علاوہ کبھی کسی کا حقیقی معنی میں احتساب نہیں ہوا اور شاید آئندہ بھی نہ ہو سکے۔

پس ضرورت اس امر کی ہے کہ قیادت ہمت سے کام لے کر قوم کو حقائق سے آگاہ کرے، بڑی سیاسی جماعتوں کے قائدین مل کر ایک لائحہ عمل تیار کریں اور اس کے نتائج اور ذمے داریوں کو بھی قبول کریں، کسی ایک پر لعن طعن کر کے باقی سیاسی رہنما اپنی قومی ذمے داریوں سے کنارہ کش نہ ہوں، یعنی ہمیں اس وقت اجتماعی دانش (Collective Wisdom) اور ایسی اجتماعی قیادت (Collective Leadership) کی ضرورت ہے جو نہ خود دھوکا کھائے اور نہ قوم کو دھوکا دے۔ قیصر (Roman Empire) کا سیاسی نمائندہ مدینہ منورہ آیا اور لوگوں سے پوچھنے لگا کہ تمہارے بادشاہ کا محل کہاں ہے؟۔ صحابہ کرام نے بتایا: ہمارے ہاں بادشاہ نہیں ہوتا، ایک امیر ہوتا ہے اور اس کا محل نہیں ہوتا، اس کا رہن سہن عام لوگوں کی طرح ہوتا ہے۔ اس نے پوچھا کہ تمہارا امیر کہاں ہے؟، اُسے بتایا گیا کہ وہ تمہیں مسجد نبوی میں مل جائے گا۔ اس نے دیکھا کہ امیر المؤمنین عمر فاروق رضی اللہ عنہ مسجد نبوی میں تنگی زمین پر اپنے بازو کو سر ہانہ بنائے ہوئے لیٹے ہیں۔ وہ حیرت زدہ رہ گیا، اس نے پوچھا کہ تمہارے امیر کو سیکورٹی کی ضرورت نہیں ہے؟، انہوں نے کہا: نہیں، کیوں کہ ہمارا امیر نہ دھوکا دیتا ہے اور نہ دھوکا کھاتا ہے۔ شاید ہمیں کچھ عرصہ مشکلات سے گزارنا پڑے، لیکن فیصلے عوامی مقبولیت (Popular) کے نہ کیے جائیں بلکہ دینی، ملی اور قومی مفاد پر مبنی فیصلے کیے جائیں، جن کے فوری اور دیرپا نتائج سے قوم کو پیشگی آگاہ کر کے ذہنی اور عملی طور پر تیار کیا جائے، لیکن اس کے لئے ہمارے

Click For More Books

<https://archive.org/details/@zohaibhasanattari>

آئینہ ایام

حکمرانوں اور سیاسی قائدین کو اپنے آپ کو مثال بنا کر پیش کرنا ہوگا، ورنہ لفظوں کے کھیل سے قوم کا اعتماد حاصل نہیں ہوگا۔ امریکا یا اہل مغرب پر اعتماد کے بجائے اللہ تعالیٰ کی ذات اور اپنی قوم کی اجتماعی صلاحیتوں پر اعتماد کر کے بھی دیکھ لیں، اللہ تعالیٰ کی ذات سے امید ہے کہ بہ نسبت ماضی بہتر نتائج برآمد ہوں گے۔

مطبوعہ: 15، نومبر 2013ء

مسئلے کا حل موجود ہے

اس سال یوم عاشور کو راولپنڈی میں پھر ایک بڑا سانحہ واقع ہوا، جو انتہائی قابلِ مذمت، افسوس ناک اور درد ناک ہے۔ بادی النظر میں حکومت نے اس سال یوم عاشور پر کسی بڑے ایسے سے بچنے کے لئے وسیع انتظامات کیے تھے۔ بڑے شہروں میں پولیس کے ساتھ ساتھ ریجنل بھی موجود تھی اور فوج کو بھی کسی سنگین صورتِ حال سے نمٹنے کے لئے ہائی الرٹ رکھا گیا تھا۔ ہمارے ہاں کراچی میں پولیس اور ریجنل کی مجموعی نفری تقریباً ایک ڈویژن فوج کے برابر تھی۔ ہماری فوج پہلے ہی شمالی اور جنوبی سرحدوں پر مصروفِ عمل ہے اور ایسی صورتِ حال میں ہم بڑے پیمانے پر کسی بھی داخلی فساد اور تخریب کاری کے متحمل نہیں ہو سکتے۔ لیکن اس کے باوجود راولپنڈی میں یہ سانحہ رونما ہوا، جس میں اموات اور زخمیوں کی صورت میں جانی نقصان بھی ناقابلِ تلافی ہے اور مالی نقصان بھی غیر معمولی ہے۔ مالی نقصان یعنی دکانوں اور کاروباری مراکز کو منظم انداز میں آگ لگانے کی صورتِ حال چند برس پہلے بولٹن مارکیٹ کراچی کی صورتِ حال سے کافی مشابہت رکھتی ہے، جس میں پاؤڈر پھینک کر اور پٹرول کے ذریعے آگ لگانے کی واردات ہوئی تھیں۔ شیخ رشید احمد نے اپنی پریس کانفرنس میں کہا کہ بوتلوں میں پٹرول کے ذریعے دکانوں کو آگ لگائی گئی اور یہ کہ آگ لگانے اور گھیراؤ جلاؤ والے لوگ اہل راولپنڈی کے لیے اجنبی تھے، یہی صورتِ حال سانحہ کراچی میں رونما ہوئی تھی، لیکن ویڈیو تصویروں میں نظر آنے والے چہروں کی شناخت ناممکن نہیں تھی۔

ہمارا الیکٹرونک میڈیا ایسے مواقع پر فرقہ وارانہ تصادم اور فرقہ وارانہ منافرت کے عنوان سے پروگرام شروع کر دیتا ہے اور پھر مقابلہ شروع ہو جاتا ہے اور اس میں مختلف مسالک کے مذہبی رہنماؤں کو بلا کر بیٹھا دیا جاتا ہے، جو بھائی چارے کا بھاشن دے رہے ہوتے ہیں، لیکن بیرونی صورتِ حال اسٹوڈیوز میں جاری ہونے والے بیانات سے مطابقت نہیں رکھتی اور ایک تاثر یہ پیدا ہوتا ہے کہ مذہبی لوگ اور مذہبی تنظیمیں اس ساری صورتِ حال کی ذمے دار ہیں

آئینہ ایام

اور پھر دیگر مقامات پر اس کا رد عمل پیدا ہونے کی خطرات بڑھ جاتے ہیں۔
گورنر ہاؤس کراچی میں محرم الحرام کے دوران حالات کو پر امن رکھنے کے لئے
تمام مسالک کے علماء کا اجلاس منعقد ہوا۔ اہل تشیع سمیت تمام مسالک کے علماء نے یہ کہا کہ
ملک میں بڑے پیمانے پر سنی شیعہ تصادم نہیں ہے۔ تمام مسالک کے لوگ شہروں، قصبوں،
قریوں اور محلوں میں امن و عافیت کے ساتھ رہ رہے ہیں اور انہیں ایک دوسرے سے کوئی
خطرہ نہیں ہے۔ لہذا جب بھی مذہبی تقریبات کے دوران فساد، قتل و غارت اور جلاؤ گھیراؤ کی
صورت حال پیدا ہو، تو اسے دہشت گردی قرار دیا جائے اور دہشت گردی کے قوانین کے
تحت اس سے نمٹا جائے۔ دہشت گردوں اور مفسدین کو مسالک، مکاتب فکر یا دینی و سیاسی،
لسانی اور قومیتوں پر مبنی گروپوں کا تحفظ (Cover) نہ دیا جائے۔

مشکل یہ ہے کہ گزشتہ کئی عشروں سے ہمارا نظام حکومت عزیمت و استقامت
سے عاری ہے، ہم ایک طرح سے خوف کے عالم میں ہیں، حالات سے نمٹنے کے لئے جو بھی
کارروائی کی جاتی ہے وہ دفع الوقتی (Time passing) ہوتی ہے۔ ہمارے پاس کوئی
پُر عزم اور دیر پا پالیسی نہیں ہوتی، ہم بحیثیت قوم امن و امان کے قیام کے حوالے سے
Ventilator پر چل رہے ہیں، جو دن خیریت سے گزر جائے اس پر اللہ کا شکر ادا کرتے
ہیں اور بحیثیت مجموعی ہم دہشت گردوں کے رحم و کرم پر ہوتے ہیں۔

اس مسئلے کا حل یہ ہے کہ دہشت گردوں کے خلاف مذہب و مسلک کے امتیازات
سے بالاتر ہو کر کارروائی کی جائے اور اسے نتیجہ خیز بنایا جائے۔ میڈیا کی غیر معمولی آزادی کی
وجہ سے بھی انتظامیہ اور سیکورٹی کے ادارے خوف میں مبتلا رہتے ہیں۔ آج کل سی سی ٹی وی
کیمروں، ویڈیو کیمروں، موبائل کیمروں اور پریس فوٹو گرافرز کی پہنچ سے بچنا کسی کے لئے
ممکن نہیں ہے۔ پرانے ڈی ایم جی نظام میں ڈسٹرکٹ مجسٹریٹ یعنی ڈپٹی کمشنر امن و امان کا
ذمے دار ہونا تھا اور اسے کسی ہنگامی صورت حال سے نمٹنے کے لئے گولی چلانے کا بھی
اختیار تھا، لیکن اب نسلحی حکومت میں امن و امان کا والی وارنٹ (Custodian) کوئی نہیں

ہے، گزشتہ مقامی حکومتوں کے نظام میں ناظم کو مالیاتی اور انتظامی اختیارات تو حاصل تھے، لیکن امن وامان کے حوالے سے اس میں بھی غیر یقینی کیفیت (Uncertainty) اور کنفیوژن موجود تھا۔ اس سے قطع نظر کہ ہماری انتظامیہ اور سیکورٹی اداروں کے ذمے داران عوامی رائے کے مطابق نااہل، غیر ذمے دار یا خائن ہیں، اعلیٰ عدالتوں نے ان کی بے توقیری میں اضافہ کیا ہے اور باقی کمی میڈیا پوری کر دیتا ہے۔ ہم عہد رسالت مآب ﷺ میں تو ہیں نہیں کہ ایک صحابی آ کر خود یہ کہے: یا رسول اللہ صلی اللہ علیک وسلم! میں نے موجب حد (liable to punishment) جرم کا ارتکاب کیا ہے، مجھ پر حد شرعی نافذ کر دیجئے تاکہ سزا کے نفاذ اور توبہ کے بعد میں آخرت کی سزا سے بچ جاؤں۔ رسول اللہ ﷺ بارہا سے اپنے اقرار جرم (Confession) سے انحراف کا موقع دیتے ہیں، مگر اس کا ضمیر اسے بے قرار کیے رکھتا ہے کہ اپنے آپ کو معصیت کے اثر سے پاک کرے۔ لیکن ہم جس دور میں جی رہے ہیں، اس میں ضمیر یا تو مر چکے ہیں یا ماضی کی گمراہ امتوں کی طرح سرکش ہو چکے ہیں، جرم پر ناز کرتے ہیں اور اثر و رسوخ، مالی وسائل یا دہشت کے ذریعے سزا سے بچ جانے کو کمال سمجھا جاتا ہے اور یہ معیار افتخار بن گیا ہے، پس ہم ایسی صورت حال میں نہیں ہیں کہ عدل و انصاف کے آئیڈیل معیارات کے تحت مجرم کو پکڑا جاسکے، قانون کے شکنجے میں کسا جاسکے اور عبرت ناک سزا دی جاسکے۔ جج، گواہ، سیکورٹی کے ضامن ادارے سب خوف کے عالم میں رہتے ہیں، کیونکہ ریاست و حکومت ان کے تحفظ میں ناکام ہے۔

اس صورت حال سے نکلنے کا واحد راستہ یہ ہے کہ نظام اقتدار میں شامل تمام لوگ (حزب اقتدار و حزب اختلاف) ایک قطعی اور حتمی فیصلہ کریں اور پھر یک جا یک سو ہو کر اس پر عمل درآمد کریں اور نتائج کی ذمے داری بھی سب قبول کریں اور کسی بھی ممکنہ رد عمل کی صورت میں سب ایک ہی صف میں کھڑے نظر آئیں اور ایک دوسرے کے لئے منافقت کو اپنے دل میں جگہ نہ دیں، ورنہ منظر کچھ یوں ہوگا کہ ”(اے مخاطب!) تم ان کو (بظاہر باہم)

انکٹھے سمجھتے ہو حالانکہ (حقیقت یہ ہے کہ) ان کے دل جدا جدا ہیں، (الحشر: 14)۔

جہاں تک اس مطالبے کا تعلق ہے کہ سپریم کورٹ یا ہائی کورٹ کی سطح پر اس سانحے کے حقائق معلوم کرنے کے لئے عدالتی تحقیقاتی کمیشن قائم کیا جائے، ایسے تمام مواقع پر یہ ہمارا روایتی مطالبہ ہوتا ہے۔ چنانچہ حکومت پنجاب نے لاہور ہائی کورٹ کے چیف جسٹس سے استدعا بھی کر دی ہے کہ وہ اس سانحے کی تحقیقات کے لئے ہائی کورٹ کے ایک سینئر جج کا تقرر کریں۔ کیا یہ امر واقع نہیں کہ ماضی میں ایسے کئی تحقیقاتی کمیشن قائم ہوئے، مگر ان کا کوئی عملی نتیجہ برآمد نہیں ہوا، قریب ترین تحقیقاتی کمیشن ایبٹ آباد میں اسامہ بن لادن کی موجودگی اور امریکیوں کے ہاتھوں ان کے قتل اور پھر لاش کو لے جانے کے بارے میں تھا۔ کہا جاتا ہے کہ اس کمیشن کی رپورٹ تقریباً دس ہزار صفحات پر مشتمل ہے، لیکن جو اقتباسات غیر سرکاری طور پر سامنے آئے ہیں، ان کی رُو سے بھی نہ کسی کو ذمے دار ٹھہرایا گیا اور نہ ہی کسی کے خلاف مقدمہ قائم کرنے کی سفارش کی گئی۔ لہذا اس طرح کے تمام کمیشنوں کی رپورٹیں تجریدی (Abstract) قسم کی ہوتی ہیں اور آخر میں داخل دفتر کر دی جاتی ہیں۔ یا تو مجوزہ کمیشن کے Terms of Reference یعنی دائرہ کار کو حقائق جاننے (Facts Finding) تک محدود نہ کیا جائے بلکہ اس کے پاس یہ اختیار ہو کہ اپنے آپ کو ٹرائل کورٹ میں تبدیل کر سکے۔ کیونکہ بالفرض مجوزہ کمیشن کسی فرد یا افراد کو اس کا ذمے دار قرار دیتا ہے اور اس پر مقدمہ دائر کرنے کی سفارش کرتا ہے، تو مقدمہ پھر اے بی سی سے یعنی از سر نو شروع ہوگا اور تب تک صورت حال بدل چکی ہوگی۔ اگر سانحہ بولٹن مارکیٹ کراچی کی مکمل اور جامع تحقیقات کر کے ذمے داروں کا ٹرائل کیا گیا ہو تو شاید سانحہ راولپنڈی زونمانہ ہوتا۔ اس وقت صورت حال یہ ہے کہ دونوں متاثرہ فریق اپنے اپنے ادعا (Claim) کے مطابق بے قصور ہیں اور دونوں کا مطالبہ ہے کہ یہ سازش ہے۔ مولانا سمیع الحق نے کہا ہے کہ یہ داخلی اور خارجی سازش ہے، تو لازم ہے کہ اس کی تحقیق جامع، مکمل اور ہمہ جہت ہو اور دونوں فریق اس کے ساتھ مکمل تعاون کریں۔

مطبوعہ: 18، نومبر 2013ء

قیامت کا منظر

قیامت کا قائم ہونا حق ہے اور اس کا قطعی علم اللہ تعالیٰ کے پاس ہے۔ کتبِ حدیث میں ”باب الفتن“ اور ”اشرار الساعۃ“ کے عنوان کے تحت محدثین کرام نے ایسی احادیث درج کی ہیں، جنہیں ایسی علاماتِ قیامت قرار دیا گیا ہے، جن کا ظہور قیامت سے پہلے ہوگا، خواہ ایک ایک کر کے ہی کیوں نہ ہو اور ظاہر ہے کہ قیامت سے پہلے یہ سب علامتیں جمع ہو جائیں گی، کچھ علاماتِ قیامت کا تعلق تکوینی امور سے ہے، یعنی نظامِ کائنات کا درہم برہم ہو جانا، سورج کی بساطِ نور لپٹ جانا، ستاروں کا بکھر جانا، پہاڑوں کا دھنکی ہوئی روئی کے بگولوں کی طرح اڑنا، ہر ذی حیات کا فنا ہو جانا اور یہ مُدوّ رزمین (Rounded) ہموار اور مُسطّح (Flat) میدان کی طرح ہو جائے گی اور پھر میزانِ عدل قائم ہوگا۔

قیامت سے پہلے ان احادیثِ مبارکہ کا قطعی مصداق تو ہم کسی ایک چیز یا عنوان کو نہیں ٹھیرا سکتے۔ لیکن جب ہم اپنے گرد و پیش پر نظر ڈالتے ہیں، تو بہت سے حقائق و واقعات ایسے ہیں جو قیامت کا منظر پیش کرتے ہیں اور یہ قیامت خیز منظر ہمارا اپنا پیدا کیا ہوا ہے۔ پس حقیقی قیامت تو اللہ عزّوجلّ کے امر کے مطابق جب آئی ہے، یقیناً آئے گی۔ لیکن ہم نے اپنی انفرادی اور اجتماعی بد اعمالیوں، بے تدبیریوں اور خدا فراموشی کے سبب قیامت برپا کر رکھی ہے۔ بعض احادیثِ مبارکہ ہمارے حالات پر پوری طرح منطبق ہوتی ہیں، لہذا ان کا بغور مطالعہ کیجئے اور عبرت حاصل کیجئے اور اگر ہو سکے تو ان حالات سے نجات کے لئے کوئی حکمتِ عملی مرتب کیجئے یا کوئی تدبیر کیجئے۔ ذیل میں تنبیہ اور عبرت کے لیے چند احادیثِ مبارکہ درج کی جا رہی ہیں:

(۱) رسول اللہ ﷺ سے ایک اعرابی نے پوچھا قیامت کب آئے گی؟۔ آپ

ﷺ نے فرمایا: ”جب امانت ضائع کر دی جائے تو قیامت کا انتظار کرو، پھر سوال ہوا: یا رسول اللہ صلی اللہ علیک وسلم! امانت کیسے ضائع ہوتی ہے؟، آپ ﷺ نے فرمایا: جب

مسلمانوں کے (ملکی اور ملی) امور کا اختیار نا اہلوں کو سپرد ہو جائے تو قیامت کا انتظار کرو، (صحیح بخاری: 6496)۔

(۲) رسول اللہ ﷺ نے فرمایا: ”جب تمہارے سربراہان تم میں سے بہترین لوگ ہوں اور تمہارے اجتماعی معاملات باہمی مشاورت سے طے ہوں، تو تمہارا زمین کے اوپر رہنا زمین کے نیچے چلے جانے سے بہتر ہے اور جب تمہارے ارباب اختیار تم میں سے بدترین لوگ ہو جائیں اور تمہارے مال دار بخیل ہو جائیں اور معاملات کی باگ ڈور عورتوں کے ہاتھ میں چلی جائے تو تمہارا زمین کے اندر چلے جانا زمین کے اوپر رہنے سے بہتر ہے، (سنن ترمذی: 2266)۔“

(۳) رسول اللہ ﷺ نے فرمایا: جب قومی خزانے کو ذاتی دولت بنا لیا جائے اور قومی امانتوں کو غنیمت سمجھ کے لوٹا جائے اور زکوٰۃ کو تاوان سمجھ کر دینے سے انکار کر دیا جائے اور دین کا علم دنیا سنوارنے کے لئے حاصل کیا جائے اور ایک شخص اپنی بیوی کا فرمانبردار اور ماں کا نافرمان ہو جائے اور اپنے دوست کو قریب کرے اور باپ کو دور رکھے اور مسجدوں میں آوازیں بلند ہونے لگیں (یعنی جھگڑے ہوں) اور قبیلے کا سردار ان کا بدترین شخص بن جائے اور قومی امور کا نگران کمینہ شخص بن جائے اور (معاشرے میں) کسی شخص کی عزت (اس کے علم، کردار یا شرافت کی بنا پر نہیں بلکہ) اس کے خوف سے کی جائے، گانا گانے والیاں اور آلاتِ غنا عام ہو جائیں اور شراب (سر عام) پی جائے اور اس امت کے بعد کے ادوار والے اولین دور والوں پر لعن طعن کریں، تو (ایسے حالات میں) سرخ ہواؤں اور زلزلے اور زمین میں دھنس جانے اور صورتیں بگاڑی جانے اور سنگ باری (ایسی بربادیوں) کی پے در پے علامات کا انتظار کرو، جیسے ایک تسبیح کے ٹوٹ جانے کی وجہ سے سارے دانے پے در پے گرتے ہیں، (ترمذی: 2211)۔ صورتوں کے مسخ ہونے کی ایک شکل تو وہ ہے جیسے بنی اسرائیل کو ان کی سرکشی اور ہٹ دھرمی کی وجہ بندر اور خنزیر بنا دیا گیا اور ایک یہ ہے کہ اقوامِ عالم کے درمیان بے توقیر ہو جاؤ اور تمہارے لئے کوئی مقامِ افتخار

باقی نہ رہے، بقول شاعر۔

ایک ہم ہیں کہ لیا اپنی ہی صورت کو بگاڑ ایک وہ ہیں، جنہیں تصویر بنا آتی ہے ہمارے لئے مقامِ غور ہے کہ کیا آج ہمارے معاشرے میں کردار، دیانت، شرافت، امانت، علم اور تقویٰ عزت و افتخار کا باعث ہے یا حدیثِ پاک کی رو سے دہشتگردی، ضرر رسانی اور خوف زدہ کرنے کی صلاحیت باعثِ تکریم ہے۔

(۴) ایک حدیث میں آپ ﷺ نے فرمایا: ”جس قوم میں خیانت غالب آجائے تو اللہ تعالیٰ ان کے دلوں میں دشمن کا رُعب ڈال دیتا ہے اور جو قوم ناپ تول میں کمی کرے، اس کے رزق میں تنگی آجاتی ہے اور جو قوم حق کے خلاف فیصلے کرے تو اس میں خون ریزی عام ہو جاتی ہے اور جو قوم عہد شکنی کرے تو اس پر دشمن غالب آجاتا ہے، (موطا امام مالک، ص: 476)۔“

(۵) آپ ﷺ نے فرمایا: اللہ تعالیٰ عام لوگوں کو کسی خاص شخص (یا طبقے کی بد عملی) کی سزا نہیں دیتا، مگر جب وہ عام لوگ اپنے درمیان برائیوں کو پھیلاتا ہوا دیکھیں اور ان کو روکنے کی (اجتماعی) قوت کے باوجود نہ روکیں، تو پھر اللہ تعالیٰ سزا کو سب کے لئے عام کر دیتا ہے، (مشکوٰۃ)۔“

(۶) رسول اللہ ﷺ نے فرمایا: ”اللہ عز و جل جبریل علیہ السلام کو حکم فرماتا ہے کہ فلاں بستی کو اس کے رہنے والوں سمیت اُلٹ دو، جبریل امین عرض کرتے ہیں، اے پروردگار! اس بستی میں تیرا فلاں (انتہائی متقی) بندہ ہے، جس نے کبھی پلک جھپکنے کی مقدار بھی تیری نافرمانی نہیں کی (یعنی اس کے بارے میں کیا حکم ہے؟)، اللہ تعالیٰ فرماتا ہے: اس سمیت اس بستی کو اُلٹ دو، کیونکہ میری ذات کے بارے میں کبھی بھی اس کا چہرہ غضب ناک (یا مضطرب) نہیں ہوا، (مشکوٰۃ المصابیح: 5192)۔“ حدیثِ مبارک کا مطلب یہ ہے کہ اس کے سامنے دینِ اسلام کی حدود پامال ہوتی رہیں، منکرات کا چلن عام ہوتا رہا، لیکن ان برائیوں کو روکنے کی عملی سعی تو دُور کی بات ہے، اس کی طبیعت پر یہ سب کچھ گراں بھی نہیں

گزرا، صرف اپنی عبادت اور ذکر و اذکار میں مشغول رہا اور اپنے حال میں مست رہا، برائیوں کو مٹانے کے حوالے سے اور معاشرے کی اصلاح کے حوالے سے ایک مسلمان پر جو ذمے داریاں عائد ہوتی ہیں ان کو ادا کرنے سے قطعی طور پر غافل اور لا تعلق رہا۔

(۷) نبی ﷺ نے فرمایا: ”اس ذات کی قسم جس کے قبضہ و قدرت میں میری جان ہے، لوگوں پر ایک ایسا زمانہ آئے گا کہ (قتل و غارت عام ہو جائے گی مگر) قاتل کو پتا نہیں ہوگا کہ وہ مقتول کو کس جرم میں قتل کر رہا ہے اور نہ ہی مقتول کو معلوم ہوگا کہ اسے کس جرم میں مار ڈالا گیا، (صحیح مسلم: 7171)۔“

(۸) رسول اللہ ﷺ نے فرمایا: ”جب دو مسلمان تلواریں لئے آپس میں لڑ پڑیں، تو قاتل اور مقتول (دونوں) جہنم میں ہوں گے، راوی نے عرض کیا: یا رسول اللہ! یہ (جہنمی ہونا) قاتل کے لئے تو ٹھیک ہے، لیکن مقتول کا کیا قصور ہے؟، رسول اللہ ﷺ نے فرمایا: وہ (بھی) یقیناً اپنے مقابل کو قتل کرنے کا شدت سے آرزو مند تھا، (بخاری: 6875)۔“ حدیث کا منشاء یہ ہے کہ جب دو مسلمان آپس میں لڑ پڑیں اور دونوں ہی ایک دوسرے کی جان لینے کے درپے ہوں، تو ظاہر ہے کہ کامیابی کسی ایک کو ملے گی اور ایک مارا جائے گا، مگر چونکہ ارادہ قتل میں مقتول بھی قاتل ہی کے درجے میں ہے، لہذا وہ بھی سزا پائے گا، یقیناً قاتل کی سزا مقتول سے زیادہ ہوگی، لیکن مقتول بھی سزا سے بچ نہیں سکے گا۔ وہ مقتول جو کسی ظالم حملہ آور، ڈاکو یا لوٹ مار کرنے والوں یا عصمت دری کرنے والوں سے مقابلہ کرتے ہوئے اپنی جان، مال یا آبرو کے تحفظ میں ظلماً مارا جائے، حدیث پاک کی رو سے اسے ”شہید“ کا درجہ ملے گا۔

(۹) رسول اللہ ﷺ نے فرمایا: ”اللہ تعالیٰ کی حدود میں مد اہنت (یعنی بے جا رعایت) کرنے والا یا محرمات شرعیہ کے بارے میں حدودِ الہی کو پامال کرنے والے کی مثال اس قوم کی سی ہے، جو ایک کشتی میں سوار ہوئے، بعض چٹلی منزل پر چلے گئے اور بعض بالائی منزل پر چلے گئے، تو وہ شخص جو چٹلی منزل پر تھا، اس نے اوپر والوں سے پانی مانگا،

انہوں نے اسے تکلیف پہنچائی اور پانی دینے سے انکار کر دیا، تو اس نے کلہاڑا لیا اور (دریا کا) پانی حاصل کرنے کے لئے کشتی میں سوراخ کرنے لگا، تو اوپر والے آئے اور اس سے کہا: یہ کیا کر رہے ہو؟، اس نے کہا: تم نے مجھے (پانی نہ دے کر) تکلیف پہنچائی ہے اور مجھے پانی کی ضرورت ہے، تو اگر انہوں نے (اس کی تکلیف) کا ازالہ کر کے اس کے ہاتھ روک لئے تو اسے (ڈوبنے سے) بچالیں گے اور اپنے آپ کو بھی بچالیں گے اور اگر (وہ اپنی ہٹ دھرمی پر) قائم رہے اور اسے اس کے حال پر چھوڑ دیا، تو اسے بھی ہلاک کریں اور خود بھی ہلاک ہو جائیں گے، (بخاری: 2286)۔ اس حدیث کا منشاء و منہ عا یہ ہے کہ جب معاشرہ ایک سرکش طبقے کے ہاتھوں تخریب کاری، دہشت گردی، قتل و غارت، فساد اور بد امنی کا شکار ہو جائے اور معاشرے کی تنظیم اجتماعی (موجودہ حالات میں ریاست و حکومت) ان کو ظلم و فساد سے نہ روکیں، ان کی سرکوبی نہ کریں اور معاشرے کو ان سے امان نہ دیں، تو انجام کار ہلاکت و بربادی سب کا مقدر ہوگی۔

مطبوعہ: 21، نومبر 2013ء

آئیے! سچ بولنے کی کوشش کریں۔۔۔ مگر؟

(پہلی قسط)

رسول اللہ ﷺ سے سوال ہوا: کیا مومن بزدل ہو سکتا ہے؟، آپ نے فرمایا: ہاں! پھر سوال ہوا: کیا مومن بخیل ہو سکتا ہے؟، آپ نے فرمایا: ہاں!، پھر سوال ہوا: کیا مومن جھوٹا ہو سکتا ہے؟، آپ نے فرمایا: نہیں (مومن کذاب نہیں ہو سکتا)، (مؤطا امام مالک، ص: 732)۔ مومن اور کافر کے درمیان اصولی طور پر حق و باطل کا فیصلہ دلیل و استدلال سے ہونا چاہیے، لیکن جب نجران کے نصاریٰ دلیل حق کو سننے اور قبول کرنے کے لیے تیار نہ ہوئے، تو اللہ تعالیٰ نے رسول اللہ ﷺ کو فرمایا کہ آخری حجت کے طور پر ان کو مباہلے کی دعوت دیں۔ ارشاد باری تعالیٰ ہے: ”پس (اے رسول مکرم!) جو لوگ (دین کی حقانیت کا) علم حاصل ہو جانے کے بعد بھی آپ سے عیسیٰ علیہ السلام کے متعلق کٹ جتی کریں، تو آپ (آخری حجت کے طور پر ان سے) کہیں: آؤ! ہم دونوں فریق بلا لیں اپنے اپنے بیٹوں کو، اپنی اپنی عورتوں کو اور خود بھی (کھلے میدان میں نکل آئیں)، پھر ہم مباہلہ کریں (یعنی انتہائی عاجزی کے ساتھ گڑگڑا کر اللہ تعالیٰ سے فریاد کریں) پس جھوٹوں پر اللہ کی لعنت بھیجیں، (آل عمران: 61)۔“ اس آیت کو آیت مباہلہ (Invocation) کہتے ہیں۔ جب یہ آیت نازل ہوئی تو رسول اللہ ﷺ نے نجران کے وفد کو مباہلہ کے لئے بلایا، رسول اللہ ﷺ حضرت علی، سیدہ فاطمہ الزہراء، حضرات حسنین کریمین (رضوان اللہ علیہم اجمعین) کو لے کر نکلے اور فرمایا: جب میں دعا کروں تو آمین کہنا۔ نصاریٰ کے چیف بشپ نے کہا: اے نصاریٰ کی جماعت! میں ایسے چہروں کو دیکھ رہا ہوں کہ اگر وہ اللہ سے دعا کریں کہ پہاڑ کو اپنی جگہ سے ہٹا دے، تو اللہ ان کی دعا کو قبول کر کے پہاڑ کو اپنی جگہ سے ہٹا دے گا، سو تم ان سے مباہلہ نہ کرو ورنہ تم ہلاک ہو جاؤ گے اور قیامت تک کوئی عیسائی روئے زمین پر باقی نہیں بچے گا۔ پھر انہوں نے جزیہ دینا قبول کر لیا اور اپنے علاقے میں واپس چلے گئے۔ اور

رسول اللہ ﷺ نے فرمایا: اس ذات کی قسم جس کے قبضہ و قدرت میں میری جان ہے، اللہ کا عذاب اہل نجران کے نزدیک آچکا تھا اور اگر یہ مباہلہ کرتے تو ان کی صورتیں مسخ کر دی جاتیں، ان کی وادی میں آگ بھڑکتی رہتی اور اہل نجران کو ملیا میٹ کر دیا جاتا، حتیٰ کہ درختوں پر پرندے بھی ہلاک ہو جاتے اور سال ختم ہونے سے پہلے تمام عیسائی فنا کے گھاٹ اتر جاتے، (الوسیط، جلد: 1، ص: 444، المستدرک، جلد: 2، ص: 596)۔ اس سے معلوم ہوا کہ مباہلہ کی صورت میں بھی ہلاکت کی دعا جھوٹوں پر اللہ کی لعنت بھیجنا ہے۔ دو احادیث مبارکہ میں رسول اللہ ﷺ نے منافق کی یہ نشانیاں بیان فرمائیں: (۱) جب بات کرے تو جھوٹ بولے (۲) جب وعدہ کرے تو خلاف ورزی کرے (۳) جب اُس کے پاس امانت رکھی جائے، تو خیانت کرے (۴) جب معاہدہ کرے تو دھوکا دے (۵) اور جب جھگڑا کرے تو بدکلامی کرے اور حد سے تجاوز کرے، (صحیح بخاری: 33-34)۔ اس حدیث کی رُو سے منافق کی سب سے پہلی نشانی جھوٹ بولنا ہے، یعنی جو کچھ دل میں ہے، زبان سے اس کے برعکس اظہار کرنا۔ لیکن بعض اوقات سچ بولنے کی قیمت بھی ادا کرنی پڑتی ہے۔ رسول اللہ ﷺ جب جہاد کے لئے تفسیر عام (یعنی عام اعلان جنگ) کا حکم فرماتے، تو جو لوگ جہاد میں جانے سے پیچھے رہ جاتے، انہیں ”مُخَلَّفِينَ“ کہا جاتا تھا۔ جب آپ سفر جہاد سے واپس تشریف لاتے، تو مسجد نبوی میں بیٹھ جاتے، حالات دریافت کرتے اور جہاد سے پیچھے رہ جانے والوں سے جواب طلبی فرماتے۔ ان میں راسخ العقیدہ اور صداقت شعار اہل ایمان بھی ہوتے اور منافقین بھی۔ منافقین اپنے پیچھے رہ جانے کے جواز کے لئے طرح طرح کے عذر اور بہانے تراشتے، اللہ تعالیٰ ان کی کیفیت کے بارے میں ارشاد فرماتا ہے: ”(اے مسلمانو!) جب تم ان (منافقین) کی طرف لوٹ کر جاؤ گے، تو وہ تمہارے سامنے طرح طرح کے عذر پیش کریں گے، (اے رسول مکرم!) آپ کہیے کہ تم بہانے نہ بناؤ، ہم ہرگز تمہاری بات پہ یقین نہیں کریں گے، اللہ نے ہمیں تمہارے بارے میں مطلع فرما دیا ہے اور اب اللہ اور اس کا رسول تمہارے (طرز) عمل کو دیکھیں گے، (توبہ: 94)۔“ غزوہ تبوک

آئینہ ایام

کے موقع پر جہاد سے پیچھے رہ جانے والے اسی (۸۰) سے کچھ زائد افراد تھے، ان میں زیادہ تر منافقین تھے، ان منافقین کے علاوہ تین مومنین صادقین صحابہ کرام (کعب بن مالک، مرارہ بن ربیع اور ہلال بن امیہ) بھی تھے، جو جہاد میں شریک نہ ہو سکے، مگر انہوں نے رسول اللہ ﷺ کے سامنے اپنے پیچھے رہ جانے کے جواز کے لئے کوئی عذر پیش نہیں کیا، بلکہ اپنی کوتاہی کا اعتراف کیا، رسول اللہ ﷺ نے ان کے بارے میں کوئی فیصلہ نہیں فرمایا، بلکہ وہ عتاب کا شکار ہوئے۔ پہلے مرحلے میں آپ ﷺ نے صحابہ کرام کو ان کے ساتھ گفتگو کرنے سے منع فرمایا اور یوں وہ سب کے لیے اجنبی بن گئے (کیونکہ صحابہ کرام کی دوستی اور دشمنی صرف اللہ اور اس کی رضا کے لئے ہوتی تھی)۔ پھر ان کی بیویوں کو بھی ان سے ملنے سے روک دیا گیا، صرف بڑھاپے کی وجہ سے حضرت ہلال بن امیہ کی بیوی کو ان کی خدمت کی اجازت دی گئی۔ یہ ان تین صحابہ کرام کا سماجی مقاطعہ (Social Boycott) تھا۔ حضرت کعب بن مالک بیان کرتے ہیں کہ جو ہمارے قریبی رشتے دار تھے اور ہم پر جان چھڑکتے تھے، انہیں ہم بلا تے یا سلام کرتے تو وہ سلام کا جواب تک نہ دیتے۔ اس بائیکاٹ اور معاشرتی تنہائی کے دور میں شام سے ایک شخص میرے پاس آیا اور غسان کے بادشاہ کا خط مجھے دیا، اس میں لکھا تھا: ہمیں معلوم ہوا ہے کہ تمہارے صاحب نے تم پر ظلم کیا ہے اور اللہ تعالیٰ نے تم کو ذلت اور رسوائی کی جگہ رہنے کے لیے پیدا نہیں کیا، تم ہمارے پاس آ جاؤ، ہم تمہاری ہر طرح کی دل جوئی کریں گے۔ میں نے یہ خط پڑھا اور اسے تنور میں پھینک دیا، کہ یہ بھی آزمائش کا حصہ ہے۔ شدید تکلیف اور اذیت کے جب سچا دن پورے ہوئے، تو رسول اللہ ﷺ نے انہیں طلب فرمایا: اور رسول اللہ ﷺ کی خدمت میں حاضر ہوئے تو رسول اللہ ﷺ نے فرمایا: جب سے تمہاری ماں نے تمہیں جنا ہے، تمہارے لیے آج کے دن سے زیادہ بہتر دن کوئی نہیں آیا، اس مبارک دن کی تمہیں خوشخبری ہو۔ دراصل یہ ان کی توبہ کی قبولیت کا اعلان تھا۔ کعب بن مالک رضی اللہ عنہ بیان کرتے ہیں: میں نے عرض کیا یا رسول اللہ! مجھ پر یہ کرم آپ کی طرف سے ہے یا اللہ کی طرف سے؟

آئینہ ایام

رسول اللہ ﷺ نے فرمایا: اللہ کی طرف سے۔ اور جب رسول اللہ ﷺ خوش ہوتے تو آپ کا رخ انور چاند کی طرح روشن ہو جاتا اور ہم اس علامت سے آپ ﷺ کی خوشی اندازہ لگا لیتے۔ حضرت کعب بن مالک قبولیتِ توبہ کی خوشی میں غزوہ خیبر کے مالِ غنیمت کے حصے کے علاوہ اپنا سارا مال اللہ کی راہ میں صدقہ کر دیا۔ اللہ تعالیٰ نے ان کی توبہ کی قبولیت کا اعلان ان کلماتِ طیبات میں فرمایا: ”بے شک اللہ نے نبی پر فضل فرمایا اور ان مہاجرین و انصار پر (بھی) جنہوں نے انتہائی تنگی کے عالم میں نبی کی اتباع کی، جبکہ اس کے بعد یہ قریب تھا کہ ان میں سے ایک گروہ کے دل اپنی جگہ سے ہل جائیں، پھر اس کے بعد اس نے ان کی توبہ قبول کی، بے شک وہ ان پر نہایت مہربان بہت رحم والا ہے اور (خاص طور پر) ان تین افراد کی توبہ بھی قبول فرمائی، جن کا فیصلہ مؤخر کر دیا گیا تھا، یہاں تک کہ زمین اپنی وسعت کے باوجود ان پر تنگ ہو گئی اور وہ اپنی جان سے بھی تنگ آ گئے اور انہوں نے یہ یقین کر لیا کہ اللہ کے سوان کے لئے کوئی جائے پناہ نہیں، پھر اللہ نے ان کی توبہ قبول فرمائی، (توبہ: 118)۔“ یہ طویل حدیث مبارک کا خلاصہ ہے اور بیان کرنے کا مدعا یہ ہے کہ سچ کی قیمت ادا کرنی پڑتی ہے، آئیے! ہم اپنے درپیش قومی مسئلے کے بارے میں سچ بولیں اور قیمت کے لئے تیار ہو جائیں۔

مطبوعہ: 25، نومبر 2013ء

جاری ہے۔۔۔۔۔

آئیے! سچ بولیں اور اس کی قیمت چکائیں

(آخری قسط)

کل میں نے قرآن مجید اور احادیث مبارکہ کی روشنی میں بتایا تھا کہ غزوہ تبوک سے پیچھے رہ جانے والوں میں سے بظاہر جھوٹے عذر اور بہانے تراشنے والے منافقین کو ان کے حال پر چھوڑ دیا گیا اور ان کی آخرت کا معاملہ اللہ کی عدالت پر چھوڑ دیا گیا۔ ایک حدیث مبارکہ کا مفہوم ہے: ”رسول اللہ ﷺ نے ان کے ظاہری بیان کو قبول فرمایا، ان سے بیعت لے لی، ان کے لئے استغفار کی اور ان کے باطن کا فیصلہ اللہ پر چھوڑ دیا۔“ لیکن جن تین صحابہ کرام نے سچ بولا، اپنی کوتاہی کا اعتراف کیا، کوئی جھوٹا بہانہ نہیں تراشا، انہیں ابتلا سے گزرنا پڑا، اُس کا اجر ان کو اتنا عظیم ملا کہ ان کی توبہ کی قبولیت کی شہادت قرآن کریم قیامت تک دیتا رہے گا۔

ہم نے انفرادی اور اجتماعی طور پر سچ بولنا چھوڑ دیا ہے۔ اس وقت ہمارے ملک میں ڈرون حملوں اور نیٹو سپلائی کے حوالے سے سیاست کی گہما گہمی جاری ہے، حالانکہ یہ کام ایک عشرے سے جاری ہے۔ اس میں کوئی شک نہیں کہ ان دونوں چیزوں کی مخالفت مقبول عام نعرہ ہے۔ لیکن جب ہم الیکٹرانک میڈیا کو دیکھتے ہیں اور اخبارات کا مطالعہ کرتے ہیں، تو اہل فکر و نظر اور سیاسی جماعتیں بھی منقسم نظر آتی ہیں۔ ہمارے لبرل طبقے اور جدید ماہرین معیشت کا کہنا ہے کہ امریکا سے بگاڑ ہمارے لئے مشکلات پیدا کرے گا۔ داخلی و خارجی قرضوں کا ناقابل برداشت بوجھ، بین الاقوامی تجارت میں ادائیگیوں کا عدم توازن، اور بد امنی و فساد کی وجہ سے معاشی بد حالی، ہمیں امریکا اور مغرب کے آگے گھٹنے ٹیکنے پر مجبور کر دیتی ہے۔ ایران کی طرح ہمارے پاس پٹرولیم کے غیر معمولی ذخائر بھی نہیں ہیں۔ ہماری برآمدات کپاس، ٹیکسٹائل، چاول، آلات جراحی اور چند دیگر اشیاء کے سوا کیا ہیں اور ان کا انحصار بھی امریکا اور یورپ پر ہے۔ بیرونی زرمبادلہ کا ایک ذریعہ آمدن پاکستانی

تاریکین وطن کی مالی ترسیلات ہیں، ان کا ذریعہ بھی امریکا و یورپ اور ان کے زیر اثر ممالک ہیں۔

دوسری طرف راسخ العقیدہ عام مسلمانوں اور ماہرین کی رائے یہ ہے کہ غیرت مند بنو، دوسروں پر انحصار چھوڑو، قناعت اختیار کرو، چادر دیکھ کر پاؤں پھیلاؤ، اللہ تعالیٰ کی ذات پر بھروسہ کرو، اللہ تعالیٰ غیب سے مدد فرمائے گا۔ وسائل سے محروم افغانی، امریکہ کو شکست دے چکے ہیں اور ہم تو دنیا کی ساتویں ایٹمی طاقت ہیں۔

پس بہتر یہ ہے کہ ہمارے سیاسی و مذہبی کے قائدین بند کمرے میں طویل اجلاس کریں۔ مختلف تدابیر اور حکمت عملی کا جائزہ لیں، تمام صورتوں میں نفع و نقصان کا تخمینہ لگائیں، کامیابیوں کے فوائد اور ناکامیوں کے مضمرات کا جائزہ لیں اور ایک ملت بن کر اپنی استعداد کا بھی حقیقت پسندانہ تجزیہ کریں۔ نہ آپس میں جھوٹ بولیں اور نہ عوامی مقبولیت کے لئے عوام کے سامنے جھوٹ بولیں۔ جس پر آپ سب کا اتفاق ہو جائے، ایک صف میں کھڑے ہو کر قوم کو ذہنی، فکری اور عملی طور پر پیش آنے والی ممکنہ مشکلات کے لئے تیار کریں۔ حضرت یوسف علیہ السلام نے عزیز مصر کے خواب کی تعبیر یہ بتائی تھی کہ تم پر سات سال خوش حالی کے آئیں گے اور اس کے بعد سات سال قحط سالی کے آئیں گے، سو خوش حالی کے سالوں میں ضرورت سے زائد خوراک کو خوشوں میں ذخیرہ کر کے قحط کے سات سالوں کے لئے منصوبہ بندی کریں۔ حضرت یوسف علیہ السلام کی منصوبہ بندی اور ان کی امانت اور علم نے مصری قوم کو مشکلات سے نکالا۔

مگر ہم جس صورت حال سے دوچار ہیں، یہاں ابتدا میں ہمیں قوم کو مشکلات کا مقابلہ کرنے، راحتوں اور آسائشوں کی قربانی دینے کے لئے تیار کرنا ہوگا اور پورا سچ بتانا ہوگا اور عوام کو ملی حمیت کی قیمت چکانے کے لئے بھی آمادہ کرنا ہوگا۔

ہماری قوم مزید آسائشوں اور راحتوں کی طلب گار ہے۔ لہذا حکمرانوں اور سیاسی قائدین کو اپنے آپ کو رول ماڈل بنا کر پیش کرنا ہوگا اور پوری سیاسی قیادت کو اس کی

ذمہ داری قبول کرنی ہوگی۔ یہ نہیں کہہ سکتے کہ کچھ لوگ اپنے حق میں نعرے لگواتے رہیں اور کچھ پر سنگ زنی ہوتی رہے۔ ہو سکتا ہے کہ اس قربانی کے نتیجے میں قوم میں خود اعتمادی پیدا ہو، ہم بحیثیت قوم اپنے قدموں پر کھڑے ہو جائیں اور دو وقت کے بجائے ایک وقت کھا کر گزارہ کرنا سیکھ لیں تو پھر دوسروں کے سہارے کے بغیر اپنے وسائل پر جینے کا سلیقہ آجائے، ہم کام چوری اور کاہلی کے بجائے محنت کرنے کے عادی ہو جائیں، دیانت دار بن جائیں اور ہمارے معاشرے میں عدلی اجتماعی قائم ہو جائے۔ حکمران اور عوام وقت کے فرعون کی غلامی کے بجائے اللہ کی بندگی اختیار کر لیں۔ مگر منفی پہلو بھی نظر میں رہے، معروف مقولہ ہے: ”بہتر کی توقع کرو، مگر بدتر کے لئے بھی تیار رہو“۔ الغرض سچ کی وہ قیمت چکانے کے لیے بھی تیار ہو جاؤ، جس کا ہمیں سامنا کرنا پڑ سکتا ہے، کیونکہ

ع: اس طرح تو ہوتا ہے، اس طرح کے کاموں میں

یہ بھی حقیقت ہے کہ سب جماعتیں پوری طرح ہم خیال نہیں ہیں اور نہ ہی کسی اے پی سی میں گہرائی اور گیرائی کے ساتھ تمام مضمرات کا جائزہ لیا گیا ہے۔ اے پی سی کی قرارداد کے پیچھے نہ کوئی حقیقت پسندانہ تجزیہ ہے اور نہ ہی عمیق غور و فکر۔

ڈرون حملے اور نیٹو سپلائی گزشتہ ایک عشرے سے جاری ہے، لیکن ہم اب بیدار ہوئے اور ہم نے اب اپنے آپ کو دریافت کیا ہے۔ مزید یہ کہ خیبر پختون خواہ کی حکومت اور اس کے رہبر عمران خان کہہ چکے ہیں کہ وفاقی حکومت اگر مذاکرات کی کوئی تدبیر نہیں کر پارہی تو ہم اپنی سطح پر یہ عمل شروع کر دیں گے۔ وہ غیر مرنی انداز میں کام کرنے کے بجائے مذاکرات کے لئے باقاعدہ دفتر اور عملی ساخت کا مطالبہ کر رہے ہیں۔ وہ بھی پاکستانی ہیں اور ان کے پاس بھی جزوی مینڈیٹ ہے، تو انہیں آزمانے میں کیا حرج ہے؟۔ چوہدری ثار علی خاں کی ساری مشق پس پردہ تھی اور اس کا علم انہیں کو ہے یا چند صحافی حضرات کو جو اس کے مدعی ہیں، جب کہ دوسرے اسے ہوائی باتیں قرار دے رہے ہیں۔ چوہدری صاحب نے مذہبی طبقات میں سے صرف ایک طبقے پر اعتماد کیا ہے، باقی ان کے

آئینہ ایام

اعتماد پر پورے نہیں اترے۔ ہمارے علم میں دو جملوں کی اپیل ہے: ”اللہ اور رسول کا واسطہ دونوں فریق جنگ بندی کریں اور مذاکرات کا آغاز کریں“۔ تو سوال یہ ہے کہ آیا مذاکرات جرم ہیں جو چوری چھپے کیے جانے ضروری ہیں یا ڈر ہے کہ کہیں ان نادیدہ مذاکرات کو چرا لیا جائے گا۔ ایک صورت یہ بھی ہے کہ حکومت اپنی بے بسی اور مجبوری کا دوسرے فریق پر بھی اظہار کرے اور دونوں مل کر کوئی راستہ نکالیں۔

چوہدری ثناء علی خاں پر اب آشکارا ہوا ہے کہ امریکا طالبان پاکستان سے ہمارے مذاکرات نہیں چاہتا اور وہ پاکستان میں امن کا خواہاں نہیں ہے، وہ کیسے ہمارا دوست ہو سکتا ہے؟ چوہدری صاحب کے علاوہ ہر صاحب نظر کو روزِ اوّل سے معلوم ہے کہ جنرل پرویز مشرف نے جن شرائط پر پاکستان کو امریکا کے سپرد کیا تھا، وہ یہ تھیں: (۱) افغانستان پر حملے کے لئے زمینی و فضائی سہولتیں فراہم کرنا یعنی ہوائی اڈے اور زمینی نقل و حمل۔ (۲) خفیہ معلومات کا تبادلہ، یعنی ان کے دشمنوں کو مارنا یا پکڑ کر ان کے حوالے کرنا یا ان کی پناہ گاہوں کی نشاندہی (۳) سب سے پہلے پاکستان، یعنی امریکیوں کی جانیں قیمتی ہیں، لہذا ان کی سلامتی اور تحفظ کے لئے سب سے پہلے پاکستان کو قربانی کا بکرا بننا ہوگا۔ بس فرق یہ ہے کہ پاکستانی حکمرانوں اور سیاست دانوں کی نظر میں امریکا کے لئے پاکستان کی قربانی بہت زیادہ ہے، جب کہ امریکیوں کی نظر میں پاکستان اپنے پیمانِ وفا اور شعائرِ غلامی پر پورا نہیں اترا، یعنی ادھر صلہ و ستائش کی کمی کی شکایت اور ادھر توقعات یا پیمان پر پورا نہ اترنے کا گلہ۔ اور اب اکتوبر 2002ء کے گیارہ سال بعد پاکستانی حکومت اور سیاست دانوں اور اہل فکر و نظر میں یہ بحث کہ یہ جنگ ہماری ہے یا امریکا کی؟ قابلِ تعجب ہے۔ اس کا جواب یہ ہے کہ اصل میں بلاشبہ یہ ہماری جنگ نہیں تھی لیکن ہم نے ڈالر اور خوف کے عوض اسے گود لے لیا، یہ جنگ کس کی ہے، اب یہ محض لفظی بحث ہے۔ ہاں! اس میں کوئی شک نہیں کہ تباہی ہماری ہے اور بہت دیر تک چلے گی۔ امریکا چلا بھی جائے، پاکستان نے حساب چکانا ہے۔

لیکن اگر اس جنگ کے اختتام پر ہمیں طالبانِ پاکستان کی شریعت مل جائے، تو کیسا رہے گا؟۔ اس کے لئے بعض لبرل ماہرین اور سیاسی قائدین ہماری پیشگی ہمدردی قبول فرمائیں اور ہمیں اپنی دعاؤں میں یاد رکھیں، کیونکہ اس میں ذرہ بھر شک نہیں کہ اس جنگ کے سب سے پہلے حامی یہی حضرات تھے۔

مطبوعہ: 26، نومبر 2013ء

دسمبر 2013ء

Click For More Books

<https://archive.org/details/@zohaibhasanattari>

این چہ بو العجبی ست؟

میرا بیٹا ایک خطرناک اور تکلیف دہ مرض میں مبتلا ہے۔ میں Sindh

Institute of Urology & Transplantation

(SIUT) یعنی ”ادارہ امراضِ گردہ و انتقالِ گردہ“ میں گیا، وہاں ڈاکٹر نجیب نعمت اللہ سے

ملاقات اور طبی مشورہ لینا تھا۔ وہاں پر ڈاکٹر الطاف ہاشمی اور ڈاکٹر نسیم خان سے بھی ملاقات

ہوئی، انہوں نے کہا کہ ہم آپ کو اس ادارے کے سربراہ عالمی شہرت یافتہ سرجن ڈاکٹر ادیب

رضوی سے ملوانا چاہتے ہیں۔ ڈاکٹر ادیب رضوی بلاشبہ ایک لیجنڈ (اسٹوری، تخیلاتی) اور

آئیڈیل شخصیت ہیں۔ وہ یقیناً ایک انسانیت نواز اور محبتِ انسانیت شخص ہیں۔ ان کی

دیانت، امانت، پیشہ وارانہ مہارت اور دکھی انسانیت کے درد کا درماں کرنے کے جذبے

سے متاثر ہو کر ہی کئی اہل ثروت نے SIUT کے لئے مختلف عمارات بنا کر وقف کیں، طبی

آلات فراہم کیے، مفت دوائیں فراہم کیں اور ہسپتال کے جملہ مصارف کی کفالت کر رہے

ہیں۔ مجھے بتایا گیا کہ ڈاکٹر ادیب رضوی اپنی ٹیم کے ساتھ SIUT میں روزانہ تقریباً بارہ سو

بیرونی مریضوں (Out Door Patients) کا معائنہ کرتے ہیں۔ میں نے ان کی

ساری ٹیم کو انتہائی مخلص، ہمدرد اور مقصد کی لگن سے سرشار پایا، ظاہر ہے کہ ماتحت عملے میں یہ

خوبی ادارے کے سربراہ کے عملی نمونے سے پیدا ہوتی ہے۔

ڈاکٹر ادیب رضوی نے بتایا کہ SIUT کے تحت تمام سہولتوں سے آراستہ ایک

ہسپتال سکھر میں بھی قائم کیا ہے۔ انہوں نے بتایا کہ ان کی خواہش ہے کہ پورے پاکستان

میں ایسے ہسپتال قائم ہوں۔ انہوں نے بتایا کہ میری تمنا ہے کہ ہر شہری کے لئے علاج مفت

ہو۔ لوگ میری اس تمنا کو مجذوب کی بڑ اور دیوانے کا خواب سمجھتے ہیں، بلاشبہ ایسے خواب

دیکھنا بجائے خود ایک سعادت ہے اور فرزانوں کے دیس میں اس طرح کی باتیں کرنے

والے کو لوگ دیوانہ نہیں سمجھیں گے تو اور کیا سمجھیں گے؟۔ جہاں سیم وزر، دراہم و دینار اور

دولت کی پرستش ہونے لگے، دل جس میں اللہ تعالیٰ اور اس کے حبیب مکرّم ﷺ کی محبت کی شمع فروزاں ہونی چاہئے۔ وہاں حرص و ہوس ڈیرے ڈال دیں، تو ان کے نزدیک دکھی انسانیت کے دکھوں کا مداوا کرنے کے لئے اپنی کمائی ہوئی دولت کو لٹا دینا یا اپنی فنی مہارت بلا معاوضہ فراہم کرنا اور اپنے آپ کو تکلیف میں مبتلا کر کے دوسروں کو راحت پہنچانا، دیوانگی نہیں تو اور کیا ہے؟۔

مجھے ڈاکٹر ادیب رضوی صاحب نے بتایا کہ وہ بدھ کی رات کو ٹرین سے سفر کر کے سکھر جاتے ہیں اور جمعرات کی صبح ریلوے اسٹیشن سے نکل کر سیدھا ہاسپٹل جاتے ہیں اور اپنے کام میں جُت جاتے ہیں اور صبح تا شام بلا تیز مذہب و مسلک تقریباً بارہ تیرہ سو مریضوں کو اپنی ٹیم کے ہمراہ دیکھتے ہیں، جو سندھ اور جنوبی پنجاب کے دور دراز علاقوں سے آتے ہیں، نہ صرف ان کی مرض کی تشخیص کرتے ہیں بلکہ دوا اور علاج کا بھی انتظام کرتے ہیں، پھر شب جمعہ ٹرین کے ذریعے سکھر سے کراچی کا سفر کر کے جمعۃ المبارک کی صبح SIUT کراچی میں اپنی ڈیوٹی پر پہنچ جاتے ہیں اور پھر اپنے کام میں جُت جاتے ہیں، نہ کسی سے صلے کی تمنا اور نہ کسی کی ستائش کی خواہش، بس وہ تو اپنے حصے کا کام کیے جا رہے ہیں۔

لیکن میں اُس وقت سے اب تک سوچ رہا ہوں اور یہ خیال میرے ذہن سے نکل نہیں پاتا کہ ایک ایسا ملک جہاں کئی سرمایہ داروں کے ذاتی جہاز ہیں، جب چاہیں، جہاں چاہیں اڑ کر پہنچ جائیں، وزراء اعلیٰ اور مختلف سول اور دفاعی اداروں کے سربراہان کے لیے ہیلی کاپٹر چوبیس گھنٹے پرواز کے لئے ہمہ وقت تیار رہتے ہیں۔ ان سرمایہ داروں کا سرمایہ پاکستان کی سرزمین اور پاکستانیوں کے خون پسینے سے کشید ہوتا ہے، سول اور دفاعی اداروں کے بہت سے سربراہان اور سیاست دانوں کو یہ سہولتیں اور راحتیں عوام کے ٹیکسوں سے حاصل ہیں، ڈاکٹر ادیب رضوی سندھ کے حکمرانوں اور سیاستدانوں کے ووٹروں کی تو خدمت کر رہے ہوتے ہیں، کیا ممکن نہیں کہ وزیر اعلیٰ سندھ یا کوئی اور روڈل رکھنے والا ہر

جمعرات کو سکھر آنے جانے کے لئے ڈاکٹر ادیب رضوی کو اپنا ہیلی کاپٹر فراہم کر دے، اللہ تعالیٰ کا ارشاد ہے: ”پھر اس کے بعد تمہارے دل سخت ہو گئے، سو وہ پتھروں کی طرح بلکہ ان سے بھی زیادہ سخت ہیں، بعض پتھروں سے دریا پھوٹ پڑتے ہیں اور بے شک بعض پتھر پھٹتے ہیں تو ان سے پانی نکل آتا ہے اور بے شک بعض پتھر اللہ کے خوف سے گر پڑتے ہیں، (البقرہ: 74)۔“ کیا وزیر اعلیٰ سندھ یہ نہیں کر سکتے کہ ڈاکٹر ادیب رضوی کو جمعرات کے دن صبح سویرے سکھر جانے اور سر شام واپس کراچی آنے کے لئے اپنا ہیلی کاپٹر فراہم کر دیں یا مذکورہ بالا خوش حال طبقات یا افراد میں سے کوئی ایک بھی اپنے سینے میں ایسا دل نہیں رکھتا جو دکھی انسانیت کے لئے پسچ جائے اور نرم پڑ جائے؟۔

حدیثِ قدسی کے مطابق اللہ تعالیٰ نے تو بھوکے انسان کی بھوک کو، لباس سے محروم انسان کی ضرورت لباس اور بیمار انسان کی عیادت کو اپنی ذات کی طرف منسوب کیا، ارشادِ رسول ﷺ ہے: ”اللہ عزوجل فرماتا ہے: اے بنی آدم! میں بیمار ہوا، تو تو نے میری عیادت نہ کی اور میں پیاسا ہوا تو تو نے مجھے پانی نہ پلایا، (رسول اللہ ﷺ فرماتے ہیں) میں نے عرض کی اے میرے پروردگار! کیا تو بھی بیمار ہوتا ہے؟، اللہ تعالیٰ فرماتا ہے: زمین پر میرا کوئی بندہ بیمار ہوتا ہے اور اس کی عیادت نہیں کی جاتی، اگر وہ (یعنی بنی آدم میں سے کوئی) اس کی عیادت کرتا، تو وہ (درحقیقت) میری ہی عیادت کرتا۔ اور زمین میں کوئی میرا بندہ پیاسا ہوتا ہے اور اسے پانی نہیں پلایا جاتا، اگر اسے پانی پلا دیا جاتا، تو وہ (درحقیقت) مجھے ہی پلانا ہے، (مسند احمد: 9242)۔“ اللہ تعالیٰ کا ارشاد ہے: ”پس وہ دشوار گھائی میں سے کیوں نہیں گزرا اور تو کیا جانے کہ وہ گھائی کیا ہے؟، وہ (قرض یا غلامی کے پھندے سے کسی کی) گردن چھڑانا یا بھوک کے دن کسی قرابت دار یتیم یا خاک افتادہ مسکین کو کھانا کھلانا ہے، (البلد: 14-11)۔“ رسول اللہ ﷺ کا ارشاد ہے: ”(کسی قرابت داری یا خصوصی تعلق سے قطع نظر) ایک مسلمان کے دوسرے مسلمان پر پانچ (عمومی) حقوق ہیں: کوئی مسلمان بھائی سلام کرے تو اس کا جواب دے اور بیمار ہو جائے تو اس کی

عیادت کرے، اس کا انتقال ہو جائے تو جنازے میں شریک ہو، وہ دعوت دے تو اسے قبول کرے اور چھینک آنے پر وہ ”الحمد للہ“ کہے تو یہ جواب میں ”یرحمک اللہ“ کہے، (صحیح بخاری: 1240)۔“

مریض کی عیادت یا بیمار پرسی یا تیمارداری سے مراد صرف یہی نہیں کہ اس کا حال پوچھ لیا بلکہ اس کی روح اور حقیقت یہ ہے کہ اپنی استطاعت کے مطابق اس کے مرض کے علاج، درد کے درماں اور دکھ کے ازالے کے لئے کوئی تدبیر بھی کرے۔ نہایت افسوس کی بات ہے ہم ایک ایسے معاشرے میں جی رہے ہیں جہاں الیکٹرانک اور پرنٹ میڈیا صفحہ قرطاس اور ٹیلی ویژن اسکرین کی رونقوں، آب و تاب اور چمک دمک میں اضافے کے لئے رقص و غنا اور لہو و لعب کے مناظر کو انتہائی پرکشش بنا کر نوخیز نسل کی نظروں کے سامنے پیش کرتا ہے اور پھر ایسے ہی طبقات کے افراد کو اسٹار، سپر اسٹار اور ہیرو کے طور پر پیش کیا جاتا ہے اور اس کے نتیجے میں نئی نسل کے ذہنوں میں یہی قدریں اور یہی نقش مثبت ہو جاتے ہیں۔ اسی کیفیت کو رسول اللہ ﷺ نے ان کلمات سے تعبیر فرمایا: ہر بنی آدم کا زنا سے حصہ ہے، دونوں آنکھوں کا زنا اجنبیہ عورت کو شہوت کی نظر سے دیکھنا ہے اور دونوں ہاتھوں کا زنا اجنبی عورت کو شہوت کے ارادے سے پکڑنا ہے اور دونوں قدموں کا زنا تکمیل شہوت کے ارادے سے اجنبیہ کی طرف قدم بڑھانا ہے اور منہ کا زنا اجنبیہ کو بوسہ دینا ہے اور (ان تمام مبادیات اور محرکات زنا کے بعد آخر میں) دل بدکاری کی خواہش اور تمنا کرتا ہے اور فرج اس کی تصدیق کرتا ہے یا تردید کرتا ہے، (مسند احمد: 8524)۔“

کاش کہ ہمارے معاشرے میں فکری رجحانات کے وسائل رکھنے والے (Trend Setter) کبھی تقویٰ، کردار، امانت و دیانت، صداقت و شجاعت، عفت و سخاوت اور خدمتِ انسانیت کو بھی تکریم کا درجہ دیں اور ان صفات کے حامل افراد و شخصیات کی تکریم اور احترام کا جذبہ ہماری نئی نسل کے ذہنوں میں بٹھائیں، کیونکہ ہمارے ہاں رقص کرنے والے، گانا گانے والے اور لہو و لعب کے میلے سجانے والے تو بہت ہیں، مگر انسانیت سے

محبت کرنے والے، دکھی انسانوں کو راحت پہنچانے والے، درد کے ماروں کے درد کا مداوا کرنے والے اور مصیبت زدوں کو مصیبت سے نجات دلانے والے نادر ہیں، کم یاب ہیں اور اگر معاشرے میں بے توقیری کا یہی رجحان رہا تو خدشہ ہے کہ نایاب ہو جائیں گے۔

مطبوعہ: 3، دسمبر 2013ء

امن، جو ہم سے روٹھ گیا

امن کے معنی ہیں: ”دل و دماغ اور ماحول سے خوف کا زائل ہونا، نفس کا اطمینان، ذہن کا سکون اور دل کا قرار“، اس کے مقابل دہشت ہے، جس کے معنی ہیں: ”خوف کا طاری ہونا“، اسی کو آج کل Terror کہتے ہیں۔ اللہ تعالیٰ کی طرف سے بنی آدم کے لئے نعمت و وجود، نعمت حیات اور بطور خاص مسلمانوں کے لئے نعمت ایمان کے بعد سب سے بڑی نعمت ”امن“ ہے۔ چنانچہ اللہ تعالیٰ نے جب قریش مکہ کو دعوتِ توحید دی، تو فرمایا: ”انہیں چاہیے کہ اس گھر (بیت اللہ) کے رب کی عبادت کریں، جس نے انہیں بھوک میں کھانا کھلایا اور (ہر قسم کے) خوف سے امن عطا کیا، (قریش: 4)۔“ اس سے معلوم ہوا کہ بقاء حیات کے لئے خوراک انسان کی بنیادی ضرورت ہے، لیکن اگر خوف طاری ہو، تو لذیذ ترین اور محبوب ترین خوراک کو بھی انسان جب حلق سے اتارتا ہے تو کہتا ہے کہ زہر مار کیا اور شدید پیاس کی حالت میں پانی بھی حلق کا کاغذ بن جاتا ہے، بڑی سے بڑی نعمت کی لذت بھی ہوا ہو جاتی ہے۔ انسان کو دولت کے انبار جمع کرنے کی بڑی چاہت ہوتی ہے، لیکن خوف کے عالم میں یہی دولت عذاب بن جاتی ہے اور اس کے چھن جانے کا روگ کبھی کبھی جان لیوا ہو جاتا ہے۔

حضرت ابراہیم علیہ السلام نے اہل مکہ کے لئے امن اور وسعتِ رزق کی دعا فرمائی تھی اور اللہ تعالیٰ نے بیت اللہ کو بھی جائے امان قرار دیا۔ اللہ تعالیٰ نے سورہ الروم: 41 میں ایک آئیڈیل بستی کی مثال بیان فرمائی اور اس کی خصوصی صفت بھی امن و اطمینان اور وسعتِ رزق بیان فرمائی اور پھر فرمایا کہ جب اس پر امن بستی والوں نے انعاماتِ الہیہ کی ناشکری کی تو اس کے وبال کے طور پر ان پر خوف اور بھوک کو مسلط فرما دیا۔

آج پاکستان اسی بد امنی اور فساد کا شکار ہے، آئے روز بے قصور انسانوں کی

آئینہ ایام

جان و مال اور آبرو کی حرمتیں سر عام پامال ہو رہی ہیں، کہیں مذہب و مسلک کے نام پر، کہیں زبان اور قومیت کے نام پر اور کہیں علاقائیت کے نام پر۔ اور بعض لوگ اتنے جری ہو چکے ہیں کہ اس ظالمانہ قتل و غارت کی ذمے داری بھی قبول کرتے ہیں۔ انہوں نے اپنے آپ کو کسی شریعت یا آئین و قانون کا پابند سمجھنے کے بجائے خود کو معیار و مدارِ شریعت بنا لیا ہے، ان کے نزدیک حق وہی ہے، جسے وہ حق سمجھیں۔ ناحق قتل اور ظلم و فساد پر انہیں نہ کوئی رنج و ملال ہے اور نہ ہی ندامت، بلکہ ماضی کی ان اقوام کی طرح، جن کا نام و نشان ان کی سرکشی کے باعث صفحہ ہستی سے مٹا دیا گیا، اپنے ان کرتوتوں پر اظہارِ تفاخر کرتے ہیں۔

ہمارے نزدیک اس بد امنی اور فساد کی تخم ریزی (Seeding) کا عمل تین دہائیوں سے زیادہ پر محیط ہے، بد قسمتی سے ہمیں اس پورے دور میں ایسے حکمران ملے، جن کی ترجیح اول اپنا اقتدار رہا اور قوم و ملک کو حالات کے رحم و کرم پر چھوڑ دیا، وطن کی سر زمین کو دنیا بھر کے جاسوسی اداروں کی آماجگاہ بنا دیا، ڈالروں کے عوض قومی اور ملکی خود مختاری بھی گروی رکھ دی گئی اور عوام کی جان و مال اور آبرو کا تحفظ صرف آئین و قانون کی کتابوں کی زیب و زینت بنا رہا۔ حکمران طبقہ، خواہ ان کا تعلق حزب اقتدار سے ہو یا حزب اختلاف سے، ایک دوسرے کے ساتھ منافقت اور پوری قوم کے ساتھ کھلواڑ کر رہے

ہیں۔ وہ خود خوف میں مبتلا ہیں، جرأت و ہمت اور عزیمت و استقامت کا فقدان ہے، وہ امن کی خیرات ان سے مانگ رہے ہیں، جو آتش بہ جاں، آتش بد اماں، آتش بدہن اور آتش بدوش ہیں، ان کے پاس آگ لگانے اور جلانے کا سامان تو ہے، آگ بجھانے کا نہیں ہے۔ پوری انسانیت کی تاریخ گواہ ہے کہ امن کبھی خیرات و سوغات میں نہیں ملتا۔ تاجدارِ کائنات رحمۃ للعالمین سیدنا محمد رسول اللہ ﷺ نے امن اُس وقت قائم کیا، جب آپ اپنے ان تمام دشمنوں سے انتقام لینے کی پوزیشن میں تھے، جنہوں نے آپ ﷺ اور آپ کے جاں نثار صحابہ کرام رضوان اللہ علیہم اجمعین پر ظلم کے پہاڑ توڑے، ترک وطن پر مجبور

Click For More Books

<https://archive.org/details/@zohaibhasanattari>

آئینہ ایام

کیا اور پھر دارالہجرت مدینہ منورہ میں بھی آپ کو چین سے بیٹھنے نہ دیا۔ تین مرتبہ بڑے بڑے لشکروں کے ساتھ یلغار کی اور آخری بار عالم عرب کی ساری اسلام دشمن قوتوں کو مجتمع کر کے مدینہ منورہ پر چڑھائی کی، جسے غزوہ خندق یا غزوہ احزاب کہتے ہیں۔ اس معرکہ کی شدت کو قرآن مجید نے ان الفاظ میں بیان فرمایا: ”جب کفار تمہارے اوپر سے اور تمہارے نیچے سے (یعنی ہر جانب سے) تم پر حملہ آور ہوئے اور جب (دشمن کی دہشت سے) تمہاری آنکھیں پتھرا گئی تھیں اور کلیجے منہ کو آنے لگے اور تم اللہ (کی نصرت کے نزول) کے بارے میں طرح طرح کے گمان کرنے لگے تھے، یہی وہ مقام تھا، جہاں مومنوں کی آزمائش کی گئی تھی اور ان کو شدت سے جھنجھوڑ دیا گیا تھا اور جب منافق اور وہ لوگ جن کے دلوں میں (شک) کی بیماری تھی، یہ کہہ رہے تھے کہ اللہ اور اس کے رسول نے ہم سے (نصرت کا) جو وعدہ کیا تھا، وہ محض دھوکا تھا، (الاحزاب: 10-12)۔“ اللہ کے بندوں نے جب اپنی تمام افرادی قوت اور مادی وسائل کو مجتمع کر کے اس کے دین کی حفاظت میں جھونک دیا اور ایثار و قربانی میں کوئی کسر نہ چھوڑی، تو اللہ تعالیٰ کا کرم متوجہ ہوا، اسباب غیب سے اس کی تائید مسلمانوں کو حاصل ہوئی اور دشمن جو حتمی فتح کا منظر کھلی آنکھوں سے دیکھ رہا تھا، ناکام و نامراد ہو کر واپس پلٹ گیا، اللہ تعالیٰ نے اس منظر کو یوں بیان فرمایا: ”اے ایمان والو! تم اپنے اوپر اللہ کی اس نعمت کو یاد کرو، جب تم پر کفار کے لشکر حملہ آور ہوئے، تو ہم نے ان پر ایک ایسی آندھی اور ایسے لشکر بھیجے، جنہیں تم نے (اس سے پہلے) کبھی دیکھا نہ تھا اور اللہ تعالیٰ تمہارے کاموں کو خوب دیکھنے والا ہے، (الاحزاب: 9)۔“ کتب سیرت میں لکھا ہے کہ یہ محاصرہ ایک ماہ تک جاری رہا۔

پھر ایک دن اچانک شدید زناٹے دار ٹھنڈی ہوائیں چلیں، اس طرح کی طوفانی آندھی کو مدینہ منورہ میں ”بادِ صبا“ کہتے تھے، جو شمال سے جنوب کی جانب چلتی تھی اور اس کے برعکس چلنے والی ہوا کو ”بادِ دبور“ کہتے تھے۔ رسول اللہ ﷺ نے فرمایا: ”بادِ صبا سے میری مدد کی گئی اور قوم عاد کو بادِ دبور سے ہلاک کیا گیا۔ اس کے نتیجے میں مشرکین مکہ کے خیمے

آئینہ ایام

اکھڑ گئے، اونٹ اور گھوڑے پدک کر بھاگ گئے، دیکیں الٹ گئیں اور وہ ناکام و نامراد ہو کر واپس لوٹ گئے۔ یہ اللہ تعالیٰ کی طرف سے غیبی تائید اور نصرت تھی، لیکن یہ نصرت الہی انہیں نصیب ہوتی ہے، جو سو دو زیاں سے بے نیاز ہو کر اپنی ساری متاعِ جاں و مال کو اللہ کے دین پر قربان کرنے کے لئے میدانِ عمل میں اتر آتے ہیں، اللہ تعالیٰ کا ارشاد ہے: ”کیا تم نے یہ گمان کر لیا ہے کہ تم (یونہی آزمائش کے مرحلے سے گزرے بغیر) جنت میں داخل ہو جاؤ گے؟، حالانکہ ابھی تک تم پر ایسی آزمائشیں نہیں آئیں جو تم سے پہلے لوگوں پر آئیں تھیں، ان پر آفتیں اور مصیبتیں پہنچیں اور وہ (اس قدر) جھنجھوڑ دیئے گئے کہ (اس وقت کے) رسول اور ان کا ساتھ دینے والے اہل ایمان پکار اٹھے کہ اللہ کی مدد کب آئے گی؟ سنو! بے شک اللہ کی مدد قریب ہے، (البقرہ: 214)“، یعنی تم نے اپنے حصے کا کام کر دیا اور اپنا سب کچھ راہِ حق میں قربان کرنے کے لئے میدانِ عمل میں نکل آئے ہو اور اب تم نصرتِ الہی کے حق دار ہو۔ پس معلوم ہوا کہ اہل ایمان کو اللہ کی نصرت اور اس کی جانب سے امن و سلامتی کی نعمت حاصل کرنے کے لئے ابتلا و آزمائش اور عزیمت و استقامت کے مرحلے سے گزرنا پڑتا ہے اور اس کے لئے قوتِ ایمانی درکار ہوتی ہے، جبکہ ہمارے عہد کے حکمرانوں نے امن کا راستہ اس میں ڈھونڈا ہے کہ ہر ظالم و جابر کے سامنے ڈھیر ہو جاؤ، اُن کو جان کی امان مل جائے، خواہ ملک کا امن و سلامتی غارت ہو جائے۔ یہی وجہ ہے کہ ”امن ہم سے روٹھ گیا ہے“۔

مطبوعہ: 06، دسمبر 2013ء

حقائق سے گریز کے حیلے

پاکستان میں گزشتہ ایک عشرے سے بد حالی اور شدید بد امنی کے باوجود تین شعبے
ماشاء اللہ انتہائی منفعت بخش صنعت کی صورت اختیار کرتے جا رہے ہیں اور پھل پھول
رہے ہیں، یعنی تعلیم، صحت اور میڈیا۔ میڈیا کی مشکل یہ ہے کہ موضوعات کم ہیں اور مقابلہ
سخت۔ پاکستان کا الیکٹرانک میڈیا شدید مسابقت کے ماحول میں ہے۔ ہر ٹیلی ویژن چینل
کی ضرورت ہے کہ وہ اپنے ناظرین کو ٹیلی ویژن اسکرین کے ساتھ جوڑے رکھے، اس کے
لیے سنسنی خیز موضوعات کو ایک لازمی عنصر بنا لیا گیا ہے تاکہ ناظر کے من اور تن میں سر اسیمبلی
پھیل جائے اور جامد وساکت ہو کر اسکرین پر نظریں جمائے رکھے۔ ہمارے مایہ ناز
اینکر پرسن خبر دہندہ (Infomer) کے بجائے ^{مُصلِح} (Reformer) کا درجہ پا چکے
ہیں، ہماری دعا ہے کہ ایسا ہی ہو جائے۔ کچھ بھی صورت حال کالم نگاری کی ہے، مذہبی ^{مُصلِح}
اب ذرا پیچھے چلے گئے ہیں، کیونکہ اب الیکٹرانک اور پرنٹ میڈیا کی عوام تک
رسائی (Access) مسجد کے منبر یا مذہبی جلسے کے اسٹیج سے بدرجہا زائد ہو چکی ہے۔ لہذا
اب ہمارے میڈیا کے اشار جہاں ہماری اجتماعی زندگی کے دیگر شعبوں کی اصلاح کا فریضہ
رضا کارانہ طور پر انجام دیتے ہیں، وہاں وقتاً فوقتاً مذہب اور اہل مذہب کی اصلاح بھی
فرماتے رہتے ہیں۔ ایک تاثر یہ دیا جاتا ہے کہ شاید ہماری ساری یا بیش تر خرابیوں کی جڑ
ہمارے معاشرے میں مذہب اور اہل مذہب کا اثر و نفوذ ہے۔ ظاہر ہے جب ہر طبقہ ناکامی
اور نامرادی کا ملبہ دوسرے پر ڈالے گا تو خود ذمے داری سے بری الذمہ ہو جائے گا، حالانکہ
ہم سب کے لئے اصلاح کا سب سے سہل طریقہ اپنے اندر جھانکنا ہے، احتساب ذات
ہے، لیکن انسان کے لئے شاید یہی کام سب سے زیادہ مشکل ہے، بقول شاعر:
نہ تھی حال کی جب ہمیں اپنے خبر، رہے دیکھتے اوروں کے عیب و ہنر
پڑی اپنی برائیوں پر جو نظر، تو نگاہ میں کوئی برائے نہ رہا

بد امنی، ظلم و فساد، تخریب کاری اور دہشت گردی کا حل یہ ہے کہ ریاست و حکومت اسے اسلام، قوم و وطن اور انسانیت کے خلاف جرم سمجھ کر سختی سے کچل دے اور انسانیت کو قتل و غارت اور ظلم و فساد سے امان دینے کے لئے کسی مصلحت کا شکار نہ ہو، مگر ہمارے ہاں مذہبی، لسانی، علاقائی، صوبائی اور قومیتوں کا لیبل لگا کر اسے ایک طرح کا تحفظ (Cover) دے دیا جاتا ہے۔

بعض لوگوں کے نزدیک اُمّ الامراض فتویٰ ہے، لہذا ان کا من پسند مطالبہ یہ رہتا ہے کہ فتویٰ پر پابندی لگادی جائے اور یہ کام ریاست اپنے ہاتھ میں لے لے۔ ان دنائے روزگار اہل دانش کو معلوم ہونا چاہیے کہ ریاست و حکومت ”دارالافتاء“ نہیں ہوتی، اس کا کام قضا ہے، اسے مختلف درپیش قومی، ملی اور ملکی مسائل کو قانون سازی، عدالتی نظام اور انتظامی اقدامات کے ذریعے حل کرنا ہوتا ہے، مگر یہ تب ہوگا جب حکومت پر فائز طبقہ ملک کو مسائل کے گرداب سے نکالنے کے لئے قوت ایمانی، سیاسی عزم اور جرأت کا حامل ہو، اور یہی گوہر مقصود ہمارے ہاں مفقود ہے۔ جب ریاست دین کی محافظ تھی تو کسی کو فتویٰ دینے کی ضرورت نہیں آئی تھی۔ حضرت ابو بکر صدیق رضی اللہ عنہ نے انکار ختم نبوت اور انکار فرضیت زکوٰۃ کو اترتا دقرا ردے کر ان لوگوں کے خلاف جہاد کا اعلان کیا تھا، حتیٰ کہ منکرین زکوٰۃ نے زکوٰۃ کے بنیادی رکن اسلام کو تسلیم کر لیا اور جھوٹے مدعیان نبوت کا قلع قمع کر دیا گیا۔ آج ریاست دین کے معاملے میں لا تعلقی کا رویہ اپنائے ہوئے ہے۔ فتویٰ، درپیش مسئلے کے بارے میں فقہی رائے (Juristic Opinion) کا نام ہے، فتویٰ کی زبان ہی یہ ہوتی ہے کہ اگر سوال میں بیان کردہ صورت مسئلہ درست ہے، تو اس کا شرعی حکم یہ ہے، مستفتی یا سائل کو جس مفتی یا عالم کی دینی ثقاہت (Authenticity) اور دیانت پر اعتماد ہوتا ہے، وہ برضا و رغبت اس کا فیصلہ مان لیتا ہے، نہ ماننا چاہے تو مفتی کے پاس ریاست یا حکومت یا قانون و عدالت کی طاقت نہیں ہوتی کہ وہ اس سے ضرور منوائے، سائل خود آتا ہے اور جواب لے کر چلا جاتا ہے، اس کے بعد یہ بندے اور رب کا معاملہ ہے۔

قضا، عدالتی منصب ہے جو ریاست کی طرف سے تفویض ہوتا ہے، جج یا قاضی کی شرعی اور قانونی ذمہ داری ہوتی ہے کہ وہ کسی بھی مدعی کے دعویٰ کے صحیح یا غلط ہونے کا فیصلہ کرے، عدالت میں پیش کی گئی عینی شہادتوں کا تذکیہ کرے، قرائن و واقعات کی شہادت کا جائزہ لے کر ان کے قابل قبول ہونے یا رد ہونے کا فیصلہ کرے، دعویٰ صحیح ثابت ہونے کی صورت میں مدعی کو اس کا حق دلائے اور مدعی علیہ پر فیصلے کو ریاست و حکومت اور قانون کی طاقت سے نافذ کرے۔ اس طرح کے قرائن بھی سامنے آئے ہیں کہ کراچی میں ”امن کمیٹی“ کے نام سے جو نیا عنصر سامنے آیا، اس میں بھی بعض فرقہ پرست عناصر اپنے اپنے مقاصد کے لئے نفوذ کر گئے تاکہ ایک تیر سے دو شکار کھیلیں۔ اور پھر جرم جب معاشرے میں نچلی سطح (Gross Root Level) تک پھیلتا ہے، تو گلی محلے کی سطح تک آزاد گروہ پیدا ہو جاتے ہیں۔

ہمیں جب کوئی موضوع نہیں ملتا تو مذہب اور اہل مذہب کی مشکلیں اور نٹ بولٹ (Nut Bolt) کسنا شروع کر دیتے ہیں، انہیں کوستے ہیں۔ اگر حکومت میں دم ہے تو حقائق سے گریز کے حیلے چھوڑیے اور بلا امتیاز مذہب و مسلک دہشت گردوں، قاتلوں اور ظالموں کو عبرت ناک سزا دے کر کیفر کردار تک پہنچائے۔ اور جرم کو جو بھی تحفظ (Cover) دینا چاہے، اس کی پروا نہ کرے۔ ظاہر ہے کسی نہ کسی کو تو ناراض کرنا پڑے گا، مگر یہ مشکل کام ہے۔ سب سے آسان کام میڈیا کی عدالتیں ہیں جہاں چالیس منٹ میں رپورٹنگ، تجزیہ اور تحقیق کے تمام مراحل مکمل ہو جاتے ہیں، لیکن اگلی صبح ہم کو اہو کے تیل کی طرح وہیں کھڑے رہتے ہیں، جہاں کل تھے۔

دین اسلام ایک حقیقت ثابتہ کا نام ہے، اس میں کچھ مسلمہ عقائد ہیں، ارکان ہیں اور عبادات و احکام ہیں، دین کا جو بھی حکم کسی قطع الثبوت اور قطع الدلالت حکم شرعی کا انکار کرے گا، ہم کہیں گے، اگر یہ دعویٰ یا الزام درست ہے تو ایسا کرنے والا اسلام سے خارج ہے۔ ہمارے لبرل دانشور ہمیں بتائیں کہ کوئی خدا کو نہیں مانتا یا قرآن کو نہیں مانتا

آئینہ ایام

یا رسول کو نہیں مانتا یا آخرت کو نہیں مانتا یا نماز، روزہ، زکوٰۃ اور حج کو نہیں مانتا یا خنزیر کو حرام نہیں مانتا، تو آپ اسے کیا کہیں گے کہ آپ بہت اچھے مسلمان ہیں کوئی حرج نہیں، یا کہیں گے انسان اللہ کی ہستی، قرآن مجید، رسالت اور آخرت پر ایمان لائے بغیر بھی مسلمان رہتا ہے، ارکان اسلام پر بھی ایمان ضروری نہیں ہے، اس کے بغیر بھی آپ، اچھے مسلمان بن سکتے ہیں، سو بنیادی مسئلہ یہ ہے۔ اب رہا یہ سوال کہ کسی شخص کی طرف جو بات منسوب کی گئی ہے، وہ فی الواقع اس نے کہی ہے یا نہیں، یہ مفتی کا منصب نہیں ہے، یہ قضا کا منصب ہے۔

پاکستان کی پارلیمنٹ نے ذوالفقار علی بھٹو مرحوم جیسے مغربی تعلیم یافتہ، ترقی پسند اور سوشل ازم کے نام پر اقتدار میں آنے والے وزیر اعظم کے عہد حکومت میں ساتویں آئینی ترمیم مکمل اتفاق رائے سے منظور کی، جس کی رو سے عقیدہ انکارِ ختم نبوت کو کفر و ارتداد قرار دیا گیا اور اس کے نتیجے میں قادیانیوں کے دونوں گروپوں کو کافر قرار دیا گیا، لہذا یہ مسئلہ ہمیشہ کے لئے حل ہو گیا اور اس پر کسی کو فتویٰ بازی کی کوئی ضرورت نہیں ہے۔ اب مسئلہ صرف یہ ہے کہ قادیانی پاکستانی کی حیثیت سے اسلامی جمہوریہ پاکستان کے آئین کا احترام کریں اور اپنے آپ کو غیر مسلم تسلیم کریں۔ تمام مسلم و غیر مسلم پاکستانیوں کی طرح ان کو جان و مال اور عزت و آبرو کے تحفظ کے یکساں حقوق حاصل ہیں۔ وہ اپنی عبادت گاہ کو مسجد کا نام نہ دیں، اس کے علاوہ جو نام وہ مناسب سمجھیں اختیار کر لیں۔ دیگر غیر مسلموں کی طرح انہیں بھی اپنی عبادت گاہ میں اپنے مذہب کے مطابق عبادت کا آئینی و قانونی تحفظ ملے گا۔

مطبوعہ: 09، دسمبر 2013ء

مذاکرات کی شامِ غریباں

محرام الحرام کا مہینہ تھا، چوہدری نثار علی خان، عمران خان اور چند باخبر صحافی حضرات کی روایت کے مطابق سات ہفتوں کی شب و روز کی کاوشوں سے راہ ہموار کرنے کے بعد مذاکرات کا ڈول ڈالا ہی جانے والا تھا کہ امریکا نے ڈرون حملہ کر کے مذاکرات کا قتل عام کر دیا، یہ بہت بڑا اجتماعی نقصان (Collateral Damage) تھا، جس کی تلافی اگر ناممکن نہیں تو مشکل ترین ضرور ہے۔ چوہدری نثار علی خان نے مذاکرات کے ظالمانہ قتل کی انتہائی اثر انگیز ”شامِ غریباں“ منائی، جسے ٹیلی ویژن چینلز پر ایک دنیائے دیکھا۔ چوہدری صاحب ماشاء اللہ ایک اچھے خطیب ہیں اور الفاظ کو اپنے تن بدن بلکہ من پر بھی طاری کر کے اپنے خطاب کے تاثر کو دو آتشہ بلکہ سہ آتشہ کر دیتے ہیں، ان کے چہرے کا تاثر ان کے الفاظ سے بھی زیادہ پُر تاثر ہوتا ہے۔ اگر وہ یومِ عاشور کو شامِ غریباں کی خطابت والوں میں ہوتے تو مقبولیت (Rating) میں نامی گرامی خطباء کو پیچھے چھوڑ دیتے، خطابت کے ہنگام ان کی بدن بولی غضب ڈھانے والی ہوتی ہے۔

ہم جیسے سیاستِ دوراں سے نابلد لوگوں کے لئے مقامِ حیرت و استعجاب یہ ہے کہ یہ نیک کام اور اعلیٰ قومی مشن چوری چھپے کیوں ہو رہا تھا، کیا مذاکرات کاروں کو پہلے ہی سے ان کے چوری ہونے، لٹ جانے اور سبوتاژ ہونے کا خدشہ تھا، ورنہ چھپ کر تو مجرم ضمیر (Guilty Conscience) والے کام کیے جاتے ہیں اور جن سے مذاکرات ہونے جارہے تھے، وہ تو آئی۔ ٹی کے بھی بڑے ایکسپٹ ہیں، قومی و عالمی میڈیا میں ان کی جڑیں پیوست ہیں، خبر دینا یا لینا ان کے لیے کوئی مسئلہ نہیں ہے، وہ تو حال ہی میں اپنے حریفوں کو اسکائپ پر مناظرے کی پیشکش کر چکے ہیں، تو مذاکرات اسکائپ پر کیوں نہیں ہو سکتے تھے۔

ایک عشرے سے بین الاقوامی اور قومی سطح پر یہ الزام لگایا جا رہا تھا کہ شمالی علاقہ جات میں مصروف جہاد لوگوں کا نظریاتی منبع مدارس اور اہل مدارس ہیں اور اس کی نمود اور

نشأة وزیرستان کے پہاڑوں میں ہوتی ہے اور پھر زیر زمین اپنی راہیں (Roots) بناتے ہوئے پورے ملک بلکہ پوری دنیا میں پھیل جاتے ہیں، ہم اتحاد تنظیمات مدارس پاکستان کے پلیٹ فارم سے انتہائی شدت و مدد کے ساتھ اس کی تردید کرتے رہے، لیکن چوہدری صاحب نے اپنی سیاسی کرامت سے اس سے بھی آگے بڑھ کر استاد ی شاگردی اور پیری مریدی کے رشتے بھی ثابت کر دیئے۔ اسی لئے جب تک ڈرون حملے نے نادیدہ (Unseen) غیبی مذاکرات کے غبارے سے ساری ہوانہ نکال دی، چوہدری صاحب نے کسی اور کو اس کی ہوا بھی لگنے نہ دی۔ ورنہ ہم جیسے طالبان علم کو بھی پتا چل جاتا کہ کس شرعی اساس پر ان کی بنیاد پڑی اور کن اصولوں پر انہیں بتدریج آگے چل کر اختتام تک پہنچانا تھا۔ ہماری حکومت نے اپنی جانب سے کھلے دل کے ساتھ غیر مشروط طور پر مذاکرات کا ڈول ڈالا تھا، مگر فریقِ ثانی نے بے بس حکمرانوں کے سر پر ڈرون کا کوہِ گراں ڈال دیا، جو اٹھائے نہ اٹھے اور پھٹرائے نہ چھٹے۔ قراردادوں اور قومی و ملکی خود مختاری اور بین الاقوامی قانون کی تقدیس پر مشتمل پُراثر اور پُر درد بیانات کے سحر سے یہ رُک نہیں پار ہے۔ ہلکی پھلکی بات ڈرون گرانے کی بھی ہوتی ہے، مگر سوال اٹھتا ہے کہ پھر کیا ہوگا (Than What?)، تو یہ بھی سو نہیں بلکہ ہزار ملین ڈالر کا سوال ہے۔ بجا طور پر ایران کی مثال دی جاتی ہے کہ ایران نے ڈرون کے کمپیوٹر انزڈ نظام کو ”De Code“ کر کے یعنی کمپیوٹر انزڈ نظام کے رموز و اشارات کو دریافت کر کے کامیابی سے اتار بھی لیا تھا اور شاید ہم بھی یہ کر سکیں، مگر تیل کے ذخائر نہیں ہیں اور خزانہ خالی ہے، پس یا تو تیل کے وافر ذخائر چاہئیں یا ڈالر کے انبار اور ہمارے ملک میں دونوں چیزوں کا قحط طاری ہے۔

ہماری اے پی سی بھی اسی طرح با کرامت ہوتی ہے، چند گھنٹوں میں اس کے لپٹن سے ایک قرارداد برآمد ہوتی ہے اور قومی ہو یا بین الاقوامی ہر مشکل سے مشکل مسئلہ دو چار گھنٹوں میں حل ہو جاتا ہے۔ قائدین کرام قرارداد پر دستخط کر کے باہر نکلتے ہیں اور پھر سب کی راہیں جدا ہو جاتی ہیں۔ سید منور حسن صاحب سے ایم کیو ایم کے بدلتے موقف کے

بارے میں یہی سوال ہوا، تو انہوں نے کہا کہ صرف قرارداد پر ان کے دستخط کو سچا ماننا چاہیے، باقی ان کی کسی بات کو سنجیدگی سے نہیں لینا چاہئے۔

میں ایک عرصے سے کہہ رہا ہوں کہ پاکستان میں پورا سچ بولنا مشکل بلکہ عملاً ناممکن ہوتا جا رہا ہے، اُس دن میں نے اچانک ٹیلی ویژن اسکرین پر قمر الزمان کارہ صاحب کو سنا، وہ فرما رہے تھے کہ سچ کوئی نہیں بولتا، ہر ایک کو اپنی جان کی امان چاہیے اور میں بھی ڈرتے ڈرتے یہ بات کہہ رہا ہوں کہ ریاست سے برسر پیکار لوگ ہمارے آئین و قانون کو نہیں مانتے۔ کارہ صاحب نے پانچ سال حکومت کی ہے، ان سے بہتر کون جانتا ہے کہ شمال و جنوب کی ہوائیں بڑی گرم ہوتی ہیں، ان کی حرارت ڈرون سے بھی زیادہ ہے۔ انہیں چاہیے کہ اپنے پنج سالہ حکومت کے صدقے کے طور پر آج کے حکمرانوں کو ٹھنڈے ایئر کنڈیشنڈ ماحول میں اپنا دورانیہ پورا کرنے دیں، ویسے وہ آج کل قدرے فارغ ہیں، کسی قریبی مدرسے میں چلے جائیں۔ رسول اللہ ﷺ نے ایسے نازک مواقع کے لئے نجات کا راستہ بتایا ہے کہ: جب پورا اور کھرا سچ بولنے میں جان کا خطرہ ہو تو صریح جھوٹ سے بچنے کے لئے کوئی ذومعنی کلمہ بول کر جان کی امان پالیا کریں، کیونکہ جان ہے تو جہان ہے، ارشاد نبوی ہے: صریح جھوٹ سے بچنے کے لئے تعریض کا شعار اپنانا چاہئے (یعنی ذومعنی بات کر کے حق بیان بھی کر دیں اور پھنس جائیں تو نجات کا راستہ بھی نکل آئے)۔ سب سے حقیقت پسندانہ بات قاری محمد حنیف جالندھری صاحب نے کی ہے کہ جب امریکا آپ کا جنم جنم کا ساتھی ہے، مڑبی ہے، کبھی گلے کا ہار بن جاتا ہے اور کبھی گلے کا طوق اور پاؤں کی زنجیر بن جاتا ہے، لہذا زیادہ بہتر صورت یہ ہے کہ اسے بھی On Board لیں یعنی جو کرنے جا رہے ہیں، اس پر ان کو بھی اعتماد لیں تاکہ نجات کی کوئی راہ نکل آئے۔

امریکی سفارت کار سے ایک تقریب میں سامنا ہوا تو میں نے اُن سے پوچھا کہ ڈرون کے مسئلے پر پر آپ اپنی پوری بات ہمارے مشیر خارجہ کو نہ سمجھا سکے یا وہ نہ سمجھ سکے، ہم جیسے اردو میڈیم لوگوں سے تو اہل مغرب کے ساتھ تفہیم و تفہیم یعنی سمجھنے سمجھانے میں غلطی

ہو سکتی ہے، لیکن ہمارے مشیر خارجہ جناب سرتاج عزیز تو انگلش میڈیم ہیں، تو یہ غلط فہمی انہیں کیسے ہو گئی کہ باہر آ کر انہوں نے پوری قوم کو بشارت سنائی کہ اب ڈرون حملے نہیں ہوں گے اور اگلے ہی روز ان کی پوری قوم کے سامنے سبکی ہو گئی۔ انہوں نے بتایا کہ ہم نے تو انہیں یہ بتایا تھا کہ ہم صرف اپنے مطلوب افراد کو نشانہ بناتے ہیں، آپ کے لوگوں سے ہمیں کوئی سروکار نہیں ہے اور ہمیں وہ لوگ مطلوب ہوتے ہیں جو ہمارے لوگوں کو مار چکے ہیں یا مارنے کی منصوبہ بندی کر رہے ہیں، معلوم نہیں ان کو سیدھی سی بات سمجھنے میں کیا دشواری آئی؟، میں نے کہا کہ کچھ لوگ جو پاکستان کو مطلوب ہوتے ہیں، وہ افغانستان میں آپ کے زیر سایہ رہتے ہیں یا آپ کی ان تک رسائی ہوتی ہے، لیکن آپ نے ان کو تو کبھی نشانہ نہیں بنایا۔ انہوں نے کہا کہ ہم سے حکومت پاکستان نے کبھی ایسا کوئی مطالبہ کیا ہی نہیں، واللہ اعلم بالصواب۔

کاش کہ من حیث القوم ہم پر ایسا وقت بھی آئے کہ ہم شام غریباں کے ماحول سے نکلیں اور صبح بہاراں بھی آئے۔ قوم کو کوئی حقیقی بشارت اور راحت بھی ملے۔ ویسے چوہدری ثار علی خان نے قومی اسمبلی میں جوشِ خطابت میں حزب اختلاف کو ایک غیر معمولی پیشکش کر دی ہے کہ آئیے! قومی اسمبلی کے سارے براہ راست منتخب ہونے والے 272 اراکین کے نتائج کی چھان بین کراتے ہیں اور جسٹس ریٹائرڈ وجیہہ الدین احمد کے ذمے یہ کارِ خیر سپرد کر دیتے ہیں۔ معلوم نہیں چوہدری صاحب نے اپنی پارٹی سے کسی ایسی کھلی پیش کش کی منظوری بھی لی تھی یا نہیں؟ یا ضرورت سے زیادہ خود اعتمادی کی وجہ سے ترنگ میں آگئے۔ مگر اندھے کو کیا چاہئے؟، دو آنکھیں۔ اپوزیشن تو ویسے ہی محروم اقتدار ہے، اسے اور کیا چاہئے کہ حکومت بھی گھر چلی جائے اور آزادانہ و غیر جانبدارانہ انتخاب کے نام پر ایک نیا میدان سج جائے۔ ان کے پاس گنوانے کے لئے تو کچھ نہیں یا تو لاٹری نکل آئے گی، ورنہ جہاں کھڑے ہیں وہ جگہ تو ان سے کوئی نہیں چھین سکتا۔ رسول اللہ ﷺ کا فرمان ہے: ”اچھی بات کہو، ورنہ خاموشی بہتر ہے۔“

مطبوعہ: 10، دسمبر 2013ء

حلفِ وفا

ایک اخباری نمائندے کا فون آیا کہ بعض سیاسی رہنما اپنی جماعت کے عہدیداران و کارکنان سے اپنی ذات کے ساتھ وفاداری کا حلف اٹھانے کا تقاضا کرتے ہیں، اس کی شریعت میں کس حد تک گنجائش ہے۔ میں نے عرض کیا کہ مجھے عصرِ حاضر کی سیاست و قیادت کے دستور اور منشور کا تو پتا نہیں، البتہ دینِ اسلام اور شریعتِ مصطفویٰ ﷺ میں غیر مشروط اطاعت و وفا صرف اور صرف اللہ تعالیٰ اور اس کے رسولِ مکرم ﷺ کی ذات کے ساتھ لازم ہے، کیونکہ اللہ تعالیٰ کی بندگی کا تقاضا اُس کے احکام کی غیر مشروط تعمیل اور تسلیم و رضا ہے، اس میں چوں و چرا کی بھی گنجائش نہیں ہے۔ اللہ تعالیٰ کا ارشاد ہے: ”اے ایمان والو! اللہ کی اطاعت کرو اور (اس کے) رسول کی اطاعت کرو اور (اُن کی بھی) جو تم میں سے صاحبانِ امر ہیں، پس اگر تمہارا کسی معاملے میں باہم اختلاف ہو جائے، تو اس متنازع مسئلے کو حتمی فیصلے کے لئے اللہ اور (اس کے) رسول کی طرف لوٹا دو، اگر تم اللہ اور قیامت کے دن پر ایمان رکھتے ہو، تمہارے لئے یہی (طرزِ عمل) بہتر ہے اور اس کا انجام سب سے اچھا ہے، (النساء: 59)۔“ مزید فرمایا: ”جس نے رسول کا حکم مانا، اُس نے (درحقیقت) اللہ ہی کا حکم مانا، (النساء: 80)۔“

اس آیت میں اللہ تعالیٰ نے حتمی اور قطعی طور پر فیصلہ فرما دیا کہ صرف اللہ عزوجل اور اس کے رسولِ مکرم ﷺ کی غیر مشروط اطاعت لازم ہے اور صرف رسول اللہ کی ذات حق کی معرفت کے لئے معیار ہے۔ مخلوق میں سے کوئی کتنا ہی بلند مرتبہ ہو، اس کی اطاعت مشروط ہے اور اُس کے صحیح یا غلط ہونے کے بارے میں سوال ہو سکتا ہے، اُس سے اختلاف کی گنجائش ہے۔ یعنی کون حق پر ہے اور کس کا موقف باطل ہے؟، اس کے حتمی فیصلے کے لئے کتاب اللہ اور سنتِ رسول اللہ ﷺ سے رجوع کیا جائے گا۔ چنانچہ رسول اکرم ﷺ کا فرمان ہے: ”میں تمہارے پاس دو عظیم المرتبت چیزیں چھوڑے جا رہا ہوں، جب تک ان

کے ساتھ مکمل طور پر وابستہ رہو گے، تم کبھی بھی گمراہ نہ ہو گے، یعنی اللہ کی کتاب اور اس کے نبی ﷺ کی سنت، (موطا امام مالک، کتاب القدر)۔ اور آپ ﷺ نے یہ بھی فرمایا: کسی بھی باطل امر میں مخلوق کی اطاعت لازم نہیں ہے، جو اللہ تعالیٰ کی نافرمانی کا سبب بنے، (صحیح مسلم: 4761)۔

نبی کریم ﷺ کے پہلے خلیفہ راشد حضرت ابو بکر صدیق رضی اللہ عنہ نے اپنے اولین خطبہ خلافت میں حکومت اسلامی کے دستور کی اساس یوں بیان فرمائی: ”اے لوگو! میں تم پر حاکم بنایا گیا ہوں حالانکہ (میرا ہرگز یہ دعویٰ نہیں ہے کہ) میں تم سب سے بہتر ہوں، سواگر میں (قرآن و سنت کے جادہ مستقیم پر) ٹھیک ٹھیک قائم رہوں، تو تم پر میری اطاعت لازم ہے اور اگر میں (اس جادہ مستقیم سے انحراف کرتے ہوئے) غلط روش اختیار کروں، تو تم مجھے سیدھا کر دو۔ اور خطبے کے اختتام پر ایک بار پھر آپ نے اس اصول کا اعادہ فرمایا: ”جب تک میں اللہ تعالیٰ اور اس کے رسول ﷺ کی اطاعت کروں، تو تم پر لازم ہے کہ میری اطاعت کرو اور اگر (خدا نخواستہ) میں راہ حق سے انحراف کروں، تو تم پر میری اطاعت (کسی بھی صورت میں) لازم نہیں ہے۔“ اسی طرز حکمرانی کو ”خلافت علیٰ منہاج البوۃ“ کہتے ہیں اور کوئی بھی مسلم حاکم یا سربراہ اس منہاج (Pattern) سے مستثنیٰ نہیں ہے۔

رسول اللہ ﷺ نے حدیث مبارک میں اس کی مزید وضاحت یوں فرمائی: ”جس نے محمد ﷺ کی اطاعت کی، اس نے (درحقیقت) اللہ ہی کی اطاعت کی اور جس نے محمد ﷺ کی نافرمانی کی، اس نے (دراصل) اللہ ہی کی نافرمانی کی، (کیونکہ) محمد ﷺ لوگوں کے درمیان حق و باطل کی معرفت کے لئے معیار اور کسوٹی ہیں (صحیح بخاری: 7281)۔“ اور صحابہ کرام رضی اللہ عنہم، رسول اکرم ﷺ کی غیر مشروط اطاعت کے اسی جادہ مستقیم پر چلتے ہوئے دنیا پر چھا گئے اور اپنے عہد کی واحد سپر پاور بن گئے۔ حضرت عمر فاروق رضی اللہ عنہ کے عہد خلافت میں اس وقت کی دو سپر پاورز اسلام کے آگے سرنگوں ہو گئیں۔ سو کسی بندے کا اپنے کسی ماتحت سے اس طرح کی

غیر مشروط اطاعت کا مطالبہ کرنا کہ جس سے اختلاف کی گنجائش نہ ہو، اُسے چیلنج نہ کیا جاسکے، اس کا فرمان حق کی کسوٹی بن جائے، یہ ”شُرک فی الرسالت“ ہے، کیونکہ غیر مشروط اطاعت صرف معصوم ہی کی ہو سکتی ہے اور وہ اللہ کے نبی اور رسول ہیں۔

شریعت کی رُو سے جائز امور پر حلفِ وفاداری اور پیمانِ وفا لیا جاسکتا ہے اور ایسے حلف کی پاس داری لازم ہے۔ یہی وجہ ہے کہ صحابہ کرام رضی اللہ عنہم نے قیادت سے وفاداری اور وفا شعاری کا معیار تعلیماتِ نبوی اور اسوہ رسول کو بنایا اور اس سے سِرِّ مؤاخرا ف نہیں کیا۔ چنانچہ حضرت علی رضی اللہ عنہ بیان کرتے ہیں کہ رسول اللہ ﷺ نے (کفار کے مقابلے کے لئے) ایک لشکر بھیجا اور ان پر ایک شخص کو امیر بنایا، اُس (امیر نے) آگ جلائی اور سپاہیوں سے کہا کہ اس آگ میں داخل ہو جاؤ، بعض لوگ (اطاعتِ امیر کو لازم سمجھتے ہوئے) اس کے لئے تیار ہو گئے، لیکن کچھ دوسرے سپاہیوں نے کہا کہ آگ سے بچنے کے لئے تو ہم نے اسلام قبول کیا ہے، اس واقعے کو (واپسی پر) رسول اللہ ﷺ کے سامنے بیان کیا گیا، تو آپ ﷺ نے اُن مجاہدین کو جو امیر کے حکم پر آگ میں داخل ہونے کے لئے تیار ہو گئے تھے، فرمایا: اگر تم (خدا نخواستہ) آگ میں داخل ہو جاتے تو قیامت تک آگ میں جلتے رہتے اور دوسرے گروہ (جنہوں نے آگ میں داخل ہونے سے انکار کیا تھا) کی تحسین فرمائی اور آپ ﷺ نے فرمایا: کسی ایسے امر میں جس سے خالق کی نافرمانی لازم آئے، مخلوق (خواہ اس کا منصب کوئی بھی ہو) کی اطاعت لازم نہیں ہے، اطاعتِ امیر صرف معروف میں ہے، (صحیح مسلم: 4761)۔“

ہم تو مسلمان ہوتے ہوئے بھی اپنے دین سے ایسی جفا کر رہے ہوتے ہیں کہ دشمن بھی سن کر اور دیکھ کر عیش عیش کراٹھے۔ علامہ اقبال نے دینِ اسلام کے ساتھ امتِ مسلمہ کی اس جفا کاری کی تصویر کشی ان اشعار میں کی ہے۔

گلہ جفائے وفا نما جو حرم کو اہل حرم سے ہے

کروں بتکدے میں اگر بیاں، کہے صنم بھی ہری ہری

یعنی اہل حرم اور دین اسلام کے نام لیوا و وفا کا لیبل لگا کر جو جفا کر رہے ہیں، ستم ڈھا رہے ہیں، خود کو اور اسلام کو بے آبرو کر رہے ہیں، اُن کے ان کرتوتوں کو دیکھ کر بت بھی زبانِ حال سے کہہ رہے ہوں گے کہ اسلام کو جتنے زخم مسلمانوں نے لگائے، اتنے زخم تو میرے پرستار کھلا دشمن ہوتے ہوئے بھی نہیں لگا سکے۔ آج ہماری صورتِ حال اس شعر کی ہو بہو تصویر ہے۔

کسے خبر تھی کہ ہاتھ میں لے کر چراغِ مصطفوی

زمانے بھر میں آگ لگاتی پھرے گی بولہبی

اگر کسی نے اپنے رہنما کی غیر مشروط وفاداری کا حلف اٹھایا ہو اور اُس کی طرف سے ایسا حکم آجائے کہ جس پر عمل کرنے سے اللہ تعالیٰ کی نافرمانی لازم آتی ہو، تو اُس پر لازم ہے کہ اس حلف کو فوراً توڑ دے اور وہ کام کرے جو اللہ تعالیٰ اور اُس کے رسول مکرم ﷺ کی رضا کے مطابق ہے۔ ارشادِ نبوی ہے: ”جس نے کسی بات کی قسم کھائی، پھر اُس پر آشکارا ہوا کہ (شریعت کی نظر میں) اُس پر عمل نہ کرنے میں خیر ہے، تو اس پر لازم ہے کہ اپنی قسم کا کفارہ ادا کرے اور وہ کام کرے جو (شریعت کی رو سے) خیر ہے، (سنن ابن ماجہ: 2111)۔“ اگر وہ کام حرام ہے تو اس کے کرنے کے بارے میں جو قسم کھائی ہے، اس کا توڑنا فرض ہے اور اگر وہ کام مکروہ تحریمی ہے، تو اُس قسم کا توڑنا واجب ہے۔

مطبوعہ: 16، دسمبر 2013ء

ماہرین معیشت ہماری رہنمائی فرمائیں

امریکا کی مخالفت میں ہم کس حد تک جا سکتے ہیں اور کس حد تک جانا چاہیے، یہ اس وقت کا ایک اہم سوال ہے۔ امریکا کا ساتھ دینے، حامی بننے اور تیزویری شراکت دار (Strategic Partner) بننے کے لئے فضا ناسازگار ہے، البتہ امریکا کی مخالفت عوامی سطح پر ایک مقبول عام اور پُر جوش نعرہ ہے اور اس موقف کی حمایت میں دلائل کا ایک انبار ہے، جس میں حقیقت بھی ہے اور یہ جذبات کو اپیل بھی کرتا ہے۔

اس کے برعکس قومی میڈیا میں ہمارے لبرل دانشور، اینکر پرسن اور کالم نگار نہایت اصرار اور تکرار کے ساتھ اس موقف کو بیان کرتے ہیں کہ امریکا کی مخالفت ہم برداشت نہیں کر سکتے، ہماری معیشت میں اتنی سخت نہیں ہے، بین الاقوامی تجارت کا توازن ہمارے حق میں نہیں ہے، یعنی ہماری درآمدات کی مالیت ہماری برآمدات سے بہت زیادہ ہے اور بین الاقوامی قرضوں کی ہر سال کی واجب الادا اقساط کا حجم بہت زیادہ ہے اور یہ ہماری معیشت کا وہ شعبہ ہے، جس سے ہم محض نوٹ چھاپ کر عہدہ برائے نہیں ہو سکتے اور روپے کی قدر میں مسلسل گراؤٹ سے اس شعبے پر دباؤ روز بروز بڑھ رہا ہے۔ اس طبقے کو ہم امریکا نواز، مغرب نواز، غلامانہ ذہنیت کے حامل یا سی آئی اے وغیرہ کا ایجنٹ کہہ کر اپنی نفسیاتی تسکین تو کر سکتے ہیں، لیکن اس سے مسئلہ حل نہیں ہو پاتا۔

امریکا میں تو کوئی بھی ملک اپنے بارے میں تاثر کو بہتر بنانے اور اپنے لئے وہاں کے کانگریس اراکین، مجالس مفکرین اور ملکی فیصلوں اور پالیسیوں پر اثر انداز ہونے والے افراد کو اپنے موقف کے حق میں نظریاتی طور پر ہموار کرنے کے لئے Lobbying کر سکتا ہے اور واشنگٹن میں باقاعدہ Lobbyist Firms موجود ہیں۔ ماضی میں محترمہ بے نظیر بھٹو نے اپنے بارے میں فضا ہموار کرنے کے لئے مارک سیگل کی فرم کی خدمات حاصل کی تھیں، لیکن ہمارے ملک میں اس طرح کا کوئی قانونی نظام موجود

نہیں ہے، اس لئے ہو سکتا ہے کہ بیرونی ایجنسیاں مخفی طور پر افراد کی خدمات حاصل کرتی ہوں، مگر یہ باتیں ہمارے ہاں بدگمانی کی حد تک رہتی ہیں، ہم قرائن و شواہد کی بنا پر کوئی رائے قائم کرتے ہیں، مگر اس کا پایہ ثبوت تک پہنچنا مشکل ہے۔ پھر ہمارا ہر سال کا جو بجٹ بنتا ہے، اس میں آمد و خرچ میں کم از کم 25 تا 30 فیصد کا فرق (Gap) ہوتا ہے اور اکثر اوقات مالیاتی تخمینوں میں محصولات (Revenue) کے اہداف بھی پورے نہیں ہوتے اور اخراجات کی مدد میں مقررہ حد سے تجاوز ہوتا ہے، اس لئے ہر سال قومی اسمبلی سے آئندہ سال کا بجٹ منظور کرانے کے ساتھ ساتھ گذشتہ سال کا ضمنی بجٹ بھی منظور کرایا جاتا ہے۔ لہذا قرضوں کی اقساط کی ادائیگی کے لئے مزید قرضے لینے پڑتے ہیں۔ ان ماہرین کا کہنا یہ ہے کہ چین و سعودی عرب سمیت کوئی دوست ملک ہمارے توازن ادائیگی کی کمی پورا کرنے کے لئے نقد زر مبادلہ دینے پر آمادہ نہیں ہے۔ چین صرف اپنی ترجیحات پر منصوبہ جاتی سرمایہ کاری کرتا ہے اور اس قرض کی ادائیگی بھی ہم پر عائد ہوتی ہے۔ تو ہمارے مالیاتی توازن کو قائم رکھنے یا خسارے سے نکلنے کے لئے صرف امریکا اور اس کے کنٹرول میں قائم مالیاتی ادارے آئی ایم ایف اور عالمی بینک وغیرہ جاتے ہیں اور امریکانے یہ لت ہمیں شروع سے لگا رکھی ہے۔ اور لبرل ماہرین کے مطابق ہمارے پاس اس کا کوئی متبادل نہیں ہے، لہذا جو بھی حکومت آتی ہے، اسے اسی آستانے پر جبیں سائی کرنی ہوتی ہے۔

پروفیسر خورشید احمد معاشی امور میں بڑا ڈاکر رکھتے ہیں، میں نے ان کی تحریر کا کافی توجہ سے پڑھی، ان کی بیان کردہ باتیں درست ہیں، اپیل بھی کرتی ہیں، کیونکہ امریکا 1990-91ء سے عراق پر پہلی یلغار کے بعد عالم اسلام کو روند رہا ہے، جمہوریت کو مسلم ممالک میں پنپنے نہیں دے رہا، مصر میں جمہوری طریقے سے منتخب صدر ڈاکٹر مرسی کو چلتا کیا اور سعودی عرب کو جنرل سبسی کا پشتیان بنا دیا۔ افغانستان اور پھر عراق پر دوبارہ حملہ کر کے من پسند حکومت قائم کی اور افغانستان پر یلغار کی سب سے بھاری قیمت پاکستان کو ادا کرنی پڑ رہی ہے۔ حقوق انسانی کی پامالی، پاکستان کی سرحدات کی تقدیس کی پامالی اور دیگر تمام

حوالے درست ہیں۔

یہ بھی درست ہے کہ امریکا اور مغرب میں ایک طبقہ عالمی سطح پر امریکی پالیسیوں سے اتفاق نہیں کرتا۔ اسی بنا پر شام پر امریکا کا حملہ موقوف کرنا پڑا اور یہ بھی ممکن ہے کہ یہ سب کچھ طے شدہ اسکرپٹ کے مطابق ہوا ہو۔ ایران کے ساتھ مفاہمت کے بعد پاکستان پر امریکا کا انحصار کم ہوگا اور اس کو افغانستان کو کنٹرول کرنے اور وسطی ایشیا تک زمینی رسائی کے لئے ایک متبادل ذریعہ مل جائے گا، مگر سوال یہ ہے کہ آیا پاکستان کے پاس امریکا کی اقتصادی غلامی سے نکلنے کے لئے بھی کوئی متبادل ہے؟۔ یہاں حال یہ ہے کہ حکومت کا خزانہ خالی ہونے کے باوجود قوم آسائشوں اور راحتوں کی طلب گار ہے اور بحیثیت مجموعی سیاست دان قوم کے سامنے سچ نہیں بول رہے، نہ ہی قوم کو حقائق سے آگاہ کر کے مشکلات کا مقابلہ کرنے کے لئے ذہنی طور پر تیار کر رہے ہیں، ان کی اولین ترجیح حکومت وقت یا ایک دوسرے کو نیچا دکھانا ہوتا ہے۔ ہم بیرونی زرمبادلہ کی بھاری مقدار میک اپ کے سامان، اشیاء تعیش، جن میں گھریلو ڈیکوریشن کے سامان سے لے کر انتہائی پر تعیش (Luxurious) گاڑیاں ہیں، امراء کے بنگلوں میں پیش تر سامان آرائش و زیبائش بیرونی ممالک سے درآمد کردہ ہے۔

بین الاقوامی سیاست اور معاشی ماہرین کے پاس اگر متبادلات ہیں تو وہ حقائق اور اعداد و شمار کی روشنی میں قوم کی رہنمائی کریں تاکہ عوام کو یک گونہ اعتماد حاصل ہو اور وہ اس کے لئے تیار ہوں یہی وہ صورت ہے جس کے مطابق ہم 66 سالہ امریکی غلامی کا طوق اپنے گلے سے اتار پھینکنے کے قابل ہو سکیں گے، تاکہ امریکا کی مخالفت محض ایک نعرے تک محدود نہ رہے بلکہ حقیقت کا روپ دھار سکے۔

پس جو سیاسی جماعتیں یا ماہرین صدق دل سے پاکستان کو ہمیشہ ہمیشہ کے لئے اغیار کی تہذیبی اور معاشی غلامی سے نکالنا چاہتے ہیں، ان پر لازم ہے کہ مختلف شعبوں بالخصوص اقتصادی اور بین الاقوامی ماہرین قانون کا ایک تحقیقی گروپ اور مجلس فکر بنائیں اور

وہ تمام حالات کا حقیقت پسندانہ اور زمینی حقائق پر مبنی معروض تجزیہ کریں اور پھر قوم کے سامنے ایک ٹھوس اور قابل عمل متبادل پیش کریں، اگر اس کے لئے قوم کی طرف سے پیش بہا قربانیاں دینا ضروری ہوں، تو پھر قوم کو اس کے لئے ذہنی اور عملی طور پر تیار کریں۔

یہ گزارشات میں نے اس لئے کی ہیں کہ ہم جیسے طالبان علم کو شرح صدر ہو سکے اور اپنے موقف کو قوی اور مسکت دلائل کے ساتھ پیش کرنے کا ہتھیار ہمیں مل جائے۔ لیکن یہ بھی ذہن میں رہے کہ جو انتظامی مشینری، نوکر شاہی یا اسٹیبلشمنٹ ہمارے پاس ہے، وہ اس ناقص، ناکام اور بوسیدہ نظام کو چلانے کے لئے ہے، جو استعماری حاکموں سے ہمیں ورثے میں ملا اور اس میں ہم نے جو اضافہ کیا ہے، وہ نااہلی، کرپشن اور بد انتظامی کا ہے۔ اس مشینری کے ساتھ کسی انقلابی نظام کو چلانا مشکل ہے۔ جیسے ہم ہوائی جہاز کی باڈی ہو بہو بنا دیں اور اس کے آگے موٹر کار کا انجن فٹ کر کے رن وے پر دوڑائیں، تو وہ ہوائی جہاز اڑ نہیں پائے گا، کیونکہ انجن میں اڑانے کی صلاحیت نہیں ہے۔ ہمارے حالات تو انقلاب کے لئے یقیناً سازگار ہیں، لیکن انقلاب ہم سے لاکھوں کوس دور ہے، کیونکہ معاشرتی اعتبار سے ہم انتشار (Polarization) کا شکار ہیں، مسلکی، علاقائی، صوبائی اور طبقاتی حتیٰ کہ ہم بظاہر تو ایک قوم ہیں، لیکن مجموعہ تضادات ہیں اور ایسی انقلابی قیادت بھی سامنے نہیں ہے جو ان منتشر اجزاء کو یک جا کر کے ایک باہم مربوط اور منتظم جسد ملی تشکیل دے سکے۔ ایرانی انقلاب کا سبب حد سے بڑھا ہوا شاہی جبر ہے، اہل ایران ایک زبان اور ایک غالب مسلک اور ان کے رہبر و امام خمینی کی پُر عزم اور غیر متزلزل قیادت تھی، جس کے آثار ہمارے ہاں مفقود ہیں۔

مطبوعہ: 17، دسمبر 2013ء

امام احمد رضا قادری محدث بریلی

10، شوال المکرم 1272ھ تا 25، صفر المظفر 1340ھ

(پہلی قسط)

گذشتہ سو سال میں برصغیر پاک و ہند میں جس دینی شخصیت کے ساتھ مسلمانوں نے غالب تعداد میں عقیدت و اتباع کا تعلق قائم کیا، وہ مجددِ دین و ملت اعلیٰ حضرت امام احمد رضا قادری محدث بریلی رحمہ اللہ تعالیٰ کی شخصیت ہے۔ آپ اس خطے کے سب سے ممتاز اور مایہ ناز فقیہ تھے، آپ کے فتاویٰ کا مجموعہ: ”العطایا النبویہ فی الفتاویٰ الرضویہ“ 33 ضخیم مجلدات پر مشتمل ہے۔ اس مجموعے میں شامل بعض فتاویٰ اتنے مدلل، مفصل، محقق اور واقع ہیں کہ ایک ایک فتوے پر پی ایچ۔ ڈی کی ڈگری عطا کی جانی چاہئے۔ دراصل یہ فقہ حنفی کا ایک جامع انسائیکلو پیڈیا ہے۔ اس کے علاوہ فقہ حنفی کی فتاویٰ کی انتہائی معتبر اور مستند کتاب ”ردالمحتار علی الدر المختار“ پر آپ نے مفصل حاشیہ لکھا اور بعض مقامات پر واقع دلائل سے علامہ ابن عابدین شامی سے اختلاف بھی کیا، عربی زبان میں آپ کا عظیم علمی شاہکار حال ہی میں تحقیق و تخریج کے ساتھ ”جد الممتار علی ردالمختار“ کے نام سے متحدہ عرب امارات نے سات ضخیم مجلدات میں شائع کیا ہے۔ مکمل فتاویٰ رضویہ کو بھی عربی میں منتقل کرنے کا کام جاری ہے۔ آپ کی عربی تصانیف میں ”الدولۃ المکیہ بالمادۃ الغیبیہ“ اور ”انباء الحی“ عالمی سطح پر قبولیت کا شرف حاصل کر چکی ہیں اور یہ کتب ”مکتبہ ایسک استنبول“ ترکی سے شائع ہو چکی ہیں۔ فتاویٰ رضویہ میں جو احادیث استدلال کے طور پر پیش کی گئی ہیں، ان کا مجموعہ تخریج و تحقیق کے ساتھ ”جامع الاحادیث“ کے نام سے دس جلدوں میں طبع ہو چکا ہے، اسی طرح فتاویٰ رضویہ میں اعلیٰ حضرت رحمہ اللہ تعالیٰ نے جہاں جہاں قرآن سے استدلال کیا ہے، اس کا مجموعہ ”فوائد تفسیریہ“ کے عنوان سے مولانا حافظ محمد عبدالستار سعیدی نے تین ضخیم جلدوں میں مرتب کیا ہے اور رضا فاؤنڈیشن نے اسے شائع کیا ہے۔ اقتصاد

مسئلے پر ”کفل الفقہ الفہم“ ان کا معرکہ الآراء فقہی شاہکار ہے، اس میں کرنسی نوٹوں کا شرعی حکم بیان کیا گیا ہے۔ معروف ہے کہ آپ کی عربی وارد و تصانیف مع شروح و حاشیہ جات کی تعداد تقریباً ایک ہزار ہے۔ انوارِ رضا میں قدیم و جدید علوم پر 548 کتب کی فہرست شائع ہو چکی ہے اور باقی پر کام جاری ہے۔

برطانوی استعمار کے عہد میں ہندوستان میں جب تحریکِ موالات چلی اور ”ملت و طنی“ کا پرچم بلند کرتے ہوئے ہندو مسلم بھائی بھائی کا نعرہ لگایا جانے لگا، تو امام احمد رضا قادری محدث بریلی رحمہ اللہ تعالیٰ نے انتہائی مدلل طریقے سے اس موقف کو رد کیا اور قرار دیا کہ غاصب برطانوی سامراج سے آزادی کے لئے جد و جہد بھی لازم ہے، لیکن اسلام میں ملت و قومیت کی اساس دین ہے، اس لئے ہندو مسلم بھائی بھائی نہیں ہو سکتے۔ اس نظریے کی وضاحت کے لیے ”ترکِ موالات“ کے عنوان سے انہوں نے مفصل و مدلل فتویٰ جاری کیا۔ آگے چل کر یہی فتویٰ ”نظریہ پاکستان“ یعنی ”دوقومی نظریے“ کی بنیاد بنا اور قائد اعظم محمد علی جناح کی قیادت میں مسلم لیگ نے تحریکِ پاکستان کی بنیاد ڈالی اور 14، اگست 1947ء، 27 رمضان المبارک کو اللہ تعالیٰ نے اس خطے کے مسلمانوں کو پاکستان کی صورت میں ایک آزاد وطن عطا کیا، جو آج ہماری پہچان ہے اور تمام تر مشکلات کے باوجود دنیا کی ساتویں ایٹمی طاقت ہے۔

گزشتہ امتوں میں جب ایک نبی اور رسول وصال فرما لیتے اور کچھ زمانہ گزرنے کے بعد ان کی شریعت اور اسلام کی تعلیمات کو لوگ فراموش کر دیتے یا حق میں باطل کی آمیزش کر دیتے یا اس عہد کے اعتبار سے بدعات، خرافات اور منکرات کو دین سے جوڑ دیتے، تو دین اور شریعت کو ہر قسم کی باطل کی آمیزش سے پاک کر کے اپنی اصل شکل پر لانے کے لئے اللہ تعالیٰ دوسرا نبی مبعوث فرماتا، جو دین کو ہر قسم کی خرافات سے پاک کر کے قوم کے سامنے پیش کرتا۔ مگر جب تاجدارِ کائنات سیدنا محمد رسول اللہ ﷺ اللہ تعالیٰ کے آخری کامل اور خاتم نبی اور رسول بن کر تشریف لائے، تو آپ کے بعد کسی اور نبی کے آنے

کا امکان ہمیشہ کے لئے ختم ہو گیا اور اللہ تعالیٰ نے اپنے بندوں پر دین کی تکمیل اور نعمت کے اتمام کا اعلان فرمادیا۔ یہی وجہ ہے کہ رسول اللہ ﷺ نے سن 10 ہجری کو اپنے حجۃ الوداع کے خطبے میں اس طرف اشارہ کرتے ہوئے فرمایا کہ مجھ سے دین کی تعلیمات حاصل کر لو، شاید کہ آئندہ سال میری تم سے یہاں ملاقات نہ ہو۔ پھر نبی کریم ﷺ نے تبلیغ دین کی ذمے داری اپنی امت کے علماء کو تفویض کرتے ہوئے فرمایا: ”آج جو لوگ یہاں پر موجود ہیں، وہ دین کا پیغام ان لوگوں تک پہنچادیں، جو یہاں پر موجود نہیں ہیں، بسا اوقات ایسا بھی ہوتا ہے کہ جس کو بالواسطہ دین کی تعلیمات پہنچتی ہیں، وہ براہ راست سننے والے سے بھی زیادہ ان کی حفاظت کرتا ہے۔“ اور آپ ﷺ نے یہ بھی فرمایا: ”اللہ تعالیٰ اس امت میں ہر صدی کے سرے (یعنی ایک صدی کے اختتام اور دوسری صدی کے اوائل میں) پر ایسی شخصیت کو مبعوث فرمائے گا جو اس امت کے لئے تجدید و احیاء دین کا فریضہ انجام دے گا۔“ چنانچہ مختلف صدیوں میں مختلف خطوں میں مجدد آتے رہے اور احیاء دین کا فریضہ انجام دیتے رہے، برصغیر میں اس حوالے سے شیخ احمد سرہندی مجدد الف ثانی رحمہ اللہ تعالیٰ کا نام ہر ایک کی نوک زبان پر ہے۔ اسی طرح اس خطبے کے علماء اہلسنت کا اجماع ہے کہ تیرہویں صدی ہجری کے اختتام اور چودہویں صدی ہجری کے اوائل میں برصغیر میں امام احمد رضا قادری نور اللہ مرقدہ نے تجدید و احیاء دین کا فریضہ انجام دیا۔

برطانوی سامراج نے برصغیر میں اقتدار مسلمانوں سے چھینا تھا اور ان کے ذہن میں یہ بات پیوست تھی کہ مسلمان ہی ان سے برسرِ پیکار ہو سکتے ہیں۔ اور وہ یہ بھی جانتے تھے کہ مسلمانوں میں جو چیز قوتِ ایمانی اور جہد و عمل پر ابھارتی ہے اور جس کی خاطر وہ اپنی متاعِ جاہ کو بھی قربان کرنا سعادت سمجھتے ہیں، وہ ناموسِ اُلُو ہیتِ جل و علا اور ناموسِ رسالت مآب ﷺ اور ناموسِ شعارِ دین ہے، علامہ اقبال نے اسی حقیقت کی طرف اشارہ کرتے ہوئے فرمایا۔

وہ فاقہ کش جو موت سے ڈرتا نہیں ذرا روح محمد اس کے بدن سے نکال دو
فکرِ عرب کو دے کر فرنگی تخیلات اسلام کو حجاز و یمن سے نکال دو

علامہ اقبال کے ان اشعار کا مطلب یہ ہے کہ دشمنانِ دین بھی بخوبی جانتے ہیں کہ اللہ عزوجل اور رسول اللہ ﷺ کی ذات سے بے پناہ عشق و محبت کا جذبہ اگر نکال دیا جائے، تو پھر یہ دینی حمیت اور ملی غیرت سے عاری ہو جائیں گے اور ان کے گلے میں غلامی کا طوق ڈالنا آسان ہو جائے گا۔ ہوا یہ کہ دین کا لیبل لگا کر اس طرح کی تحریریں منصفہ شہود پر آنے لگیں کہ جن سے ناموسِ اَلُوہیت جل و علا، ناموسِ رسالت ﷺ اور ناموسِ کتاب اللہ پر زور پڑ رہی تھی، چنانچہ امام رضا قادری رحمہ اللہ تعالیٰ اس کے لئے شمشیرِ براں بن کر میدانِ عمل میں آئے اور دلائل سے گرفت کی، جس کے نتیجے میں یہ سلسلہ رک گیا۔ اسی طرح مسلمانوں کے دلوں سے جذبہ جہاد کو مٹانے کے لئے قادیانیت کا بیج بویا گیا اور متنہی قادیان نے اعلان کیا کہ میں جہاد کو منسوخ کرنے کے لئے آیا ہوں، پہلے وہ عیسائی اور ہندو پنڈتوں کے خلاف مناظر کی صورت میں سامنے آیا تا کہ عام مسلمانوں کی توجہات کا مرکز بن جائے، پھر اس نے مسیح موعود اور مہدی آخر الزمان ہونے کا دعویٰ کیا اور پھر آگے چل کر نبوت کا دعویٰ کر دیا اور ایک مرحلے پر اپنے آپ کو افضل الانبیاء بھی قرار دیا۔ اپنے لئے جگہ بنانے کی خاطر اس نے رفعِ عیسیٰ علیہ السلام اور حیاتِ عیسیٰ علیہ السلام کے مسلمہ اجماعی عقیدے کا انکار کیا اور ان کی وفات کا دعویٰ کر دیا۔ امام احمد رضا قادری رحمہ اللہ تعالیٰ کی تمام تحریروں اور فتاویٰ کا مرکز و محور انہی فتنوں کی سرکوبی اور سدِّ باب تھا۔ امام احمد رضا قادری نے قرآن مجید کا ترجمہ بنام ”کنز الایمان“ تحریر کیا۔ اس ترجمہ قرآن کی خصوصیات اور تقابلی جائزے پر دنیا بھر کی متعدد یونیورسٹیوں سے پی ایچ۔ ڈی کی ڈگریاں عطا کی گئی ہیں اور اس وقت بھی ان کی علمی و فقہی خدمات کے حوالے سے کئی یونیورسٹیوں میں پی ایچ۔ ڈی کی سطح پر تحقیقی کام جاری ہے۔

مطبوعہ: 23، دسمبر 2013ء

جاری ہے۔۔۔۔

امام احمد رضا قادری اور ردِّ بدعات و منکرات

1272ھ تا 1340ھ

(آخری قسط)

امام احمد رضا قادری نور اللہ مرقدہ کثیر الجہات، جامع العلوم اور جامع الصفات شخصیت ہے۔ وہ اپنے عہد کے عظیم مفسر، محدث، فقیہ، متکلم، مؤرخ اور مصلح تھے، خانہ ساز تاریخ کی ستم ظریفی بلکہ سنگدلی یہ ہے کہ ان پر شرک و بدعت اور فروغ منکرات کی پھبتی کسی گئی، طعن و تشنیع کا نشانہ بنایا گیا، لیکن یہ سب اجتہادات و الزامات محض مفروضوں (Perceptions) کی بنیاد پر عائد کیے گئے، نہ کوئی حوالہ دیا گیا اور نہ ہی ان کے فتاویٰ اور تصانیف کو پڑھنے کی کوشش کی گئی، بقول شاعر

وہ بات سارے فسانے میں جس کا ذکر نہ تھا وہ بات اُن کو بہت ناگوار گزری ہے
اہلسنت و جماعت کو قبوری، قبر پرست اور قبروں کو سجدہ کرنے والے کہا جاتا رہا
ہے، امام احمد رضا قادری لکھتے ہیں: ”مسلمان! اے مسلمان! اے شریعتِ مصطفوی کے تابع فرمان! جان کہ سجدہ حضرت عزت جل جلالہ کے سوا کسی کے لئے نہیں، اس کے غیر کو سجدہ عبادت تو یقیناً اجماعاً شرکِ مہین و کفرِ مبین اور سجدہ شجیہ (تعطیسی) حرام و گناہِ کبیرہ بالیقین، اس کے کفر ہونے میں اختلافِ علماء دین، ایک جماعتِ فقہاء سے تکفیر منقول“۔
سجدہ عبادت تو بہت دور کی بات ہے، انہوں نے سجدہ تعطیسی کے حرام ہونے پر قرآن و سنت ہی اُصوص سے استدلال کر کے ”الزُبْدَةُ الزَّكِيَّةُ فِي حُرْمَةِ السَّجْدَةِ التَّحِيَّةِ“ کے نام سے ایک باقاعدہ رسالہ لکھا۔ امام احمد رضا نے فقہ حنفی کے مسلمہ فتاویٰ و ائمہ احناف کے حوالے سے لکھا: ”عالموں اور بزرگوں کے سامنے زمین پوجنا حرام ہے اور پوجنے والا اور اس پر راضی ہونے والا دونوں گناہگار، کیونکہ یہ بت پرستی کے مشابہ ہے“۔ مزید لکھتے ہیں: ”زمین بوسی حقیقت سجدہ نہیں کہ سجدے میں پیشانی رکھنا ضرور ہے، جب یہ اس وجہ سے

حرام اور مشابہ بت پرستی ہوئی کہ صورتاً قریب سجود ہے، تو خود سجدہ کس درجہ سخت حرام اور بت پرستی کا مشابہ تا تم ہوگا، وَالْعِبَادُ بِاللّٰهِ تَعَالٰی۔

مزید لکھتے ہیں: ”مزارات کو سجدہ (تعظیمی) یا اس کے سامنے زمین چومنا حرام اور حد رکوع تک جھکنا ممنوع“، اولیاء کرام کے مزارات کی بات تو چھوڑیے، وہ لکھتے ہیں: ”زیارتِ روضہ انور سید اطہر ﷺ کے وقت نہ دیوارِ کریم کو ہاتھ لگائے، نہ چومے، نہ اُس سے چمٹے، نہ طواف کرے، نہ زمین کو چومے کہ یہ سب بدعتِ قبیحہ ہیں“۔ شرح کباب کے حوالے سے لکھا: ”رہا مزار کو سجدہ، تو وہ حرامِ قطعی ہے، تو زائر جاہلوں کے فعل سے دھوکہ نہ کھائے، بلکہ علماء باعمل کی پیروی کرے، مزار کو بوسے میں (علماء کا) اختلاف ہے اور چھونا، چمٹنا اس کے مثل، احوط (یعنی شریعت کا محتاط ترین حکم) منع اور علت (یعنی ممانعت کا سبب) خلاف ادب ہونا“۔ فقہی حوالے کے ساتھ مزید لکھا: ”مزار کو سجدہ (تعظیمی) تو درکنار، کسی قبر کے سامنے اللہ عزوجل کو سجدہ جائز نہیں، اگرچہ قبلے کی طرف ہو (یعنی یہ بت پرستی کے مشابہ ہے)، قبرستان میں نماز مکروہ، کہ اس میں کسی قبر کی طرف رخ ہوگا اور قبر کی طرف نماز مکروہ ہے، البتہ قبرستان میں مسجد یا نماز کی جگہ بنی ہو، تو اس میں حرج نہیں ہے۔ قبر کی اونچائی کی بابت ان سے سوال ہوا تو لکھا: ”خلاف سنت ہے، میرے والد ماجد، میری والدہ ماجدہ اور بھائی کی قبریں دیکھئے، ایک بالشت سے اونچی نہ ہوں گی“۔

امام احمد رضا قادری سے مزاراتِ اولیاء کرام کے طواف کی بابت سوال ہوا، تو انہوں نے لکھا: ”بلاشبہ غیر کعبہ معلّمہ (بشمول روضہ رسول) کا طواف تعظیمی ناجائز ہے اور غیر خدا کو (تعظیماً) سجدہ ہماری شریعت میں حرام ہے اور بوسہ قبر میں علماء کو اختلاف ہے اور محتاط ترین قول ممانعت کا ہے، خصوصاً مزاراتِ طیبہ اولیائے کرام کہ ہمارے علماء نے تصریح فرمائی کہ کم از کم چار ہاتھ کے فاصلے پر کھڑا ہو، یہی ادب ہے، پھر تقبیل (چومنا) کیسے متصوّر ہو سکتا ہے۔ یہ وہ ہے جس کا فتویٰ عوام کو دیا جاتا ہے اور تحقیق کا مقام دوسرا ہے۔

امام احمد رضا سے سوال ہوا کہ بعض وظائف میں آیات اور سورتوں کو معکوس

(اُلٹ) کر کے پڑھنا کیسا ہے؟، انہوں نے فرمایا: ”حرام اور اشدّ حرام، کبیرہ اور سخت کبیرہ (گناہ)، کفر کے قریب ہے، یہ تو درکنار سورتوں کی صرف ترتیب بدل کر پڑھنا، اس کی نسبت عبداللہ بن مسعود رضی اللہ عنہ فرماتے ہیں: کیا ایسا کرنے والا ڈرتا نہیں کہ اللہ اس کے قلب کو اُلٹ دے، چہ جائے کہ آیات کو بالکل معکوس (اُلٹ) کر کے مہمل (بے معنی) بنا دینا۔“

آج کل جاہل پیر و مرشد بنے ہوئے ہیں، دین کے علم سے بے بہرہ ہیں، اپنی جہالت کا جواز اس طرح کی باتیں بنا کر پیش کرتے ہیں کہ طریقت باطنی اور روحانی اسرار و رموز کا نام ہے، علماء تو صرف الفاظ اور ظاہر کو جانتے ہیں، اُن کے دل نور سے خالی ہیں، گویا طریقت اور شریعت کو ایک دوسرے کی ضد قرار دیتے ہیں، امام احمد رضا قادری نے لکھا: ”شریعت اصل ہے اور طریقت اُس کی فرع، شریعت منبع (Source) ہے اور طریقت اس سے نکلا ہوا دریا، طریقت کی جدائی شریعت سے محال و دشوار ہے، شریعت ہی پر طریقت کا دار و مدار ہے، شریعت ہی اصل کار اور محک و معیار ہے، شریعت ہی وہ راہ ہے، جس سے وصول الٰہی اللہ ہے، اس کے سوا آدمی جو راہ چلے گا، اللہ تعالیٰ کی راہ سے دور پڑے گا، طریقت اس راہ کا روشن ٹکڑا ہے، اس کا اُس سے جدا ہونا محال و نامناسب ہے۔ طریقت میں جو کچھ منکشف ہوتا ہے، شریعتِ مطہرہ ہی کے اتباع کا صدقہ ہے، جس حقیقت کو شریعت رد فرمائے، وہ حقیقت نہیں، بے دینی اور زندقہ ہے۔“ امام احمد رضا قادری سے پوچھا گیا کہ ایک شخص شریعت کا عامل نہیں ہے، احکام شریعت کا تارک ہے، اُس کا مؤاخذہ کیا جائے تو کہتا ہے: ”احکام شریعت تو وصول اللہ کا ذریعہ ہیں اور میں تو واصل ہو چکا ہوں، یعنی منزلِ حق پر پہنچا ہوا ہوں، لہذا میں اب احکام کا مُکلف (جواب دہ Accountable) نہیں ہوں۔“ انہوں نے امام الصوفیاء حضرت عبدالوہاب شعرانی اور سید الطائفہ جنید بغدادی رحمہما اللہ تعالیٰ کے حوالے سے بتایا کہ: ”ہاں! واصل (پہنچا ہوا) تو ضرور ہے، مگر جہنم میں۔“ مزید لکھتے ہیں: ”صوفیائے کرام فرماتے ہیں: صوفی بے علم مسخرہ شیطان اُست۔ وہ جانتا ہی نہیں شیطان اُسے اپنی باگ ڈور پر لگا لیتا ہے، حدیث میں ارشاد ہوا: ”بغیر فقہ کے عابد بننے والا ایسا ہے، جیسے چکی میں گدھا“ کہ محنتِ شاقہ کرے اور حاصل کچھ

لغت میں بدعت ہر نئی چیز کو کہتے ہیں اور اصطلاح شرع میں ”دین میں ایسی چیز اختراع کرنا، جس کی اصل دین میں نہ پائی جائے، بدعت ہے، یعنی ہر وہ چیز جو کسی دلیل شرعی کے معارض (متصادم) ہو، بدعت شرعیہ ہے۔“

امام احمد رضا سے سوال ہوا کہ کیا فلاحِ آخرت کے لئے مُرشد ضروری ہے، انہوں نے جواب میں لکھا کہ یہ ضروری نہیں ہے، ایک مُرشد عام ہوتا ہے، فلاح ظاہر ہو یا فلاح باطن، اس مُرشد سے چارہ نہیں، جو اس سے جدا ہے، بلاشبہ کافر ہے یا گمراہ اور اس کی عبادت تباہ و برباد۔ اس کی مزید تشریح کرتے ہوئے فرمایا: عوام کارہنما: کلام علماء، علماء کا رہنما: کلام ائمہ، ائمہ کارہنما: کلام رسول اور رسول اللہ کارہنما: کلام اللہ عزَّ وَّجل۔ شیخ ایصال اور مُرشد کامل کے لئے انہوں نے چار کڑی شرائط بیان کی ہیں، جن پر لفظاً و معنی پورا اترنا ہر ایک کا منصب نہیں ہے۔ اس لئے انہوں نے بیعت کا معنی و مفہوم، بیعت کی اقسام ثلاثہ یعنی بیعت برکت، بیعت ارادت اور بیعت منفعت اور ان کی تفصیل اور احکام بیان کیے ہیں، جن کی تفصیل کی یہاں گنجائش نہیں ہے۔ ماہِ صفر المظفر کے آخری بدھ کے بارے میں لوگوں میں رائج رسومات کی بابت لکھتے ہیں: ”آخری چہار شنبہ کی کوئی اصل نہیں، نہ اس دن صحت یابی حضور سید عالم ﷺ کا کوئی ثبوت ہے۔ بلکہ مرض اقدس جس میں وفات مبارکہ ہوئی، اس کی ابتدا اسی دن سے بتائی جاتی ہے اور ایک حدیث مرفوع میں آیا کہ ”ابتدائی ابتلائے سیدنا ایوب علیہ الصلوٰۃ اسی دن تھی اور اسے نخس سمجھ کر مٹی کے برتن توڑ دینا گناہ اور مال کا ضائع کرنا ہے۔ بہر حال یہ سب باتیں بے اصل و بے معنی ہیں۔“

پیرزادہ علامہ سید محمد فاروق القادری زید مجدہ نے ”فاضل بریلوی اور امور بدعات“ کے عنوان سے ایک گرانقدر کتاب تالیف مرتب کی ہے، علمی و دینی ذوق رکھنے والوں کو اس کا بغور مطالعہ کرنا چاہیے۔

مطبوعہ: 24، دسمبر 2013ء

حقیقتِ افتخار

سابق چیف جسٹس آف پاکستان جسٹس (ر) افتخار محمد چوہدری عدالتی فعالیت کا ایک طویل دور گزار کررخصت ہوئے، انہوں نے جنرل پرویز مشرف کے دور میں عزیمت کی راہ کو اختیار کیا اور پاکستان کی تاریخ میں وکلاء برادری، الیکٹرانک و پرنٹ میڈیا، بیشتر سیاسی جماعتیں اور سول سوسائٹی، سب ان کی حمایت میں اٹھ کھڑے ہوئے۔ وہ ایک بھرپور تحریک اور سپریم کورٹ آف پاکستان کے فیصلے کے نتیجے میں بحال ہوئے، پھر معطل ہوئے اور سیاسی و احتجاجی دباؤ کے نتیجے میں حکومت وقت باوِلِ نخواستہ ان کو بحال کرنے پر مجبور ہوئی۔ اس کے بعد انہوں نے انتہائی متحرک اور فعال دور گزارا اور ریاست کے تمام اداروں پر عدالتِ عظمیٰ کی دھاک بٹھادی۔ جسٹس (ر) افتخار محمد چوہدری کو عالمی سطح پر بھی پذیرائی ملی اور اعزازات سے نوازا گیا، کیونکہ انہوں نے ایک آمرانہ دور میں استقامت کا مظاہرہ کیا، اپنے جائز موقف پر ڈٹ گئے اور قدرت نے بحیثیت مجموعی غیر متوقع طور پر حالات کو ان کے لیے سازگار بنا دیا۔ بہر حال وہ ایک بشر ہیں اور کوئی بھی بشر خطا سے معصوم نہیں ہوتا اور نہ ہی مافوق الفطرت ہوتا ہے، ہاں! البتہ یہ ضرور ہے کہ اللہ تعالیٰ بعض انسانوں کو بعض جہات سے غیر معمولی صلاحیتوں سے نواز دیتا ہے، کبھی ایسا بھی ہوتا ہے کہ عام حالات میں ایک عمل جاذبِ نظر نہیں ہوتا، لیکن مخصوص حالات میں وہ غیر معمولی اہمیت اختیار کر لیتا ہے۔ بہت سے مسائل میں انہوں نے از خود نوٹس لیا، ان کے بعض فیصلے نتیجہ خیز رہے اور بعض کو انتظامیہ نے تاخیری حربوں سے بے اثر بنا دیا۔ پارلیمنٹ اور حکومت سے ایک طرح کی محاذ آرائی کا تصور پیدا ہوا۔ الغرض یہ حکومت اور عدلیہ کے درمیان ایک ہجانی دور تھا، جو ان کی ریٹائرمنٹ تک جاری رہا۔ ان کی ریٹائرمنٹ کے بعد بالعموم ان کی تحسین کی گئی، انہیں عزت سے نوازا گیا، لیکن میڈیا کے کچھ حلقوں اور کچھ عناصر نے اپنے دل کی بھڑاس بھی نکالی، کچھ متاثرہ فریقوں نے اپنی نفسیاتی تسکین کے موقع سے بھرپور فائدہ اٹھایا۔

انہوں نے مسندِ عدل پر بیٹھے ہوئے جو شعرا اپنے لیے پسند کیا، یہ ان کا استحقاق تھا۔ انہیں ان کی عزیمت کی وجہ سے عزت ملی۔ بعض مخالفین ان کے ماضی کے حوالے بھی دیتے رہے کہ انہوں نے بھی ماضی میں پی سی او کا حلف اٹھایا تھا، تو جس فعل کا ارتکاب کسی نے خود کیا ہو، اس پر دوسرے کو ملامت کرنے اور دوسرے پی سی او حلف یافتہ ججوں کو عدلیہ سے برخاست کرنے کا کیا جواز رہ جاتا ہے؟۔ ہمارے نزدیک جب کسی نے اپنی ماضی کی غلطی کی تلافی کر دی ہے، تو اسے ماضی پر ملامت کرنا درست نہیں ہے، رسول اللہ ﷺ کا ارشاد ہے: ”جس نے اپنے بھائی کو کسی ایسے گناہ پر عار دلائی، جس سے وہ توبہ کر چکا ہو، تو ایسا عار دلانے والا موت سے پہلے خود اس گناہ میں مبتلا ہو جائے گا، (سنن ترمذی: 2505)۔“

ایک اور طویل حدیث مبارک میں ہے، ابن شماسہ بیان کرتے ہیں کہ ہم حضرت عمرو بن عاص کی مرض و وفات کے موقع پر ان کی عیادت کے لئے گئے، تو انہوں نے اپنا اسلام قبول کرنے کا واقعہ ان الفاظ میں بیان کیا: ”جب اللہ تعالیٰ نے میرے دل میں اسلام کی رغبت پیدا کی، میں رسول اللہ ﷺ کی خدمت میں حاضر ہوا اور عرض کیا: یا رسول اللہ صلی اللہ علیہ وسلم! اپنا دایاں ہاتھ بڑھائیے تاکہ میں آپ کے ہاتھ پر اسلام کی بیعت کر لوں، رسول اللہ ﷺ نے اپنا دایاں ہاتھ آگے بڑھایا تو میں نے اپنا ہاتھ کھینچ لیا، رسول اللہ ﷺ نے فرمایا: عمرو کیا بات ہے؟ میں نے عرض کیا: میں کچھ شرائط طے کرنا چاہتا ہوں، آپ ﷺ نے فرمایا: بولو کیا شرط ہے؟، میں نے عرض کیا: میرے سابقہ گناہ معاف ہو جائیں گے؟، آپ ﷺ نے فرمایا: کیا تمہیں معلوم نہیں کہ اسلام ماضی کے سارے گناہوں کو مٹا دیتا ہے اور ہجرت تمام پچھلے گناہوں کو مٹا دیتی ہے اور حج (مبرور) پہلے کے تمام گناہوں کو مٹا دیتا ہے، عمرو بن عاص بیان کرتے ہیں کہ: اُس وقت میری نظر میں رسول اللہ ﷺ کائنات کی محبوب ترین اور عظیم ترین شخصیت تھیں، مجھ پر آپ ﷺ کی شوکت و جلالت کا عالم یہ تھا کہ میں آنکھ بھر کر آپ کے رخِ انور کو دیکھنے کی ہمت بھی نہیں کر پا رہا تھا اور اگر اس وقت میری موت واقع ہو جاتی تو مجھے یقین ہے کہ میں جنتی ہوتا۔۔۔ آگے طویل حدیث

ہے، (صحیح مسلم: 221)۔ اس سے معلوم ہوا کہ اگر ماضی کی غلطیوں کی تلافی کر دی جائے، تو پھر ان پر ملامت کرنے اور عار دلانے کا کوئی جواز باقی نہیں رہتا، البتہ اُس کے بعد کے اعمال پر کلام ہو سکتا ہے۔ پس ہماری رائے میں جسٹس (ر) افتخار محمد چوہدری نے سلطان جابر کے سامنے انکار کر کے اپنی ماضی کی غلطی کی تلافی کر دی تھی، البتہ ان کے بعد کے افعال اور انداز سے اتفاق اور اختلاف کیا جاسکتا ہے۔ حکومتی ذمے داران کی کرپشن اور بے اعتدالیوں پر جو انہوں نے بروقت گرفت کی، اس سے سوائے متاثرین کے، شاید ہی کسی کو اختلاف ہو۔

البتہ جسٹس افتخار محمد چوہدری نے بہت سے سول و ملٹری اسٹیبلشمنٹ کے افسرانِ اعلیٰ کے ساتھ قدرے اہانت آمیز رویہ اختیار کیا، کاش کہ ایسا نہ ہوا ہوتا۔ عدالتِ عالیہ و عدالتِ عظمیٰ کو تو تحفظ حاصل ہوتا ہے، لیکن دوسرے کسی بھی اعلیٰ منصب کے حامل شخص کو عدالتِ عالیہ و عدالتِ عظمیٰ کے رُوبرو کوئی اس طرح کا تحفظ حاصل نہیں ہوتا، یعنی عدالت کی طرف سے سخت گیری ضرور ہونی چاہئے اور بعض اوقات یہ عدل کا ناگزیر تقاضا بھی ہوتا ہے، لیکن ہر ایک کی عزتِ نفس اور منصب کے وقار کی پاس داری کرنی چاہیے۔ بعض اوقات منصب انسان کے لئے عزت و افتخار کا باعث ہوتا ہے، لیکن ایسا بھی ہوتا ہے کہ کوئی عظیم المرتبت شخصیت منصب کے لئے باعثِ افتخار بن جاتی ہے اور یہی حقیقت و کمالِ افتخار بلکہ دوامِ افتخار ہے۔ یہ وہ شخصیات ہیں کہ منصب سے جدا ہونے کے بعد بھی ان کی عزت و وقار میں کمی نہیں آتی، بلکہ اضافہ ہوتا ہے اور لوگ انہیں ان کے اعلیٰ کردار کی وجہ سے یاد کرتے ہیں اور ایسے لوگ تاریخ میں امر ہو جاتے ہیں۔ اب مناسب وقت ہے کہ جسٹس (ر) افتخار محمد چوہدری بحیثیت چیف جسٹس آف پاکستان اپنے کردار کا جائزہ لیں اور پھر اپنے تجربات اور مثبت و منفی پہلوؤں سے خود قوم کو آگاہ کریں، خود احتسابی اللہ تعالیٰ کی بہت بڑی نعمت ہے، اللہ تعالیٰ کا ارشاد ہے: ”بلکہ انسان اپنے (نیک و بد) پر خود شاہد ہے، خواہ وہ کتنے ہی عذر تراشے (القیامہ: 15-14)۔“

اب موجودہ چیف جسٹس آف پاکستان جناب تصدق حسین جیلانی کا دور ہے، انہوں نے شروع ہی میں کہہ دیا تھا کہ از خود نوٹس پر تحدید ہونی چاہئے۔ بظاہر ان کے مزاج میں ٹھہراؤ ہے، اعتدال ہے اور یہ اُن کے منصب کے وقار کا تقاضا بھی ہے۔ بہتر ہے کہ وہ عدالتی فعالیت کو قائم رکھتے ہوئے توازن قائم کریں اور قدرت نے انہیں جو موقع عطا کیا ہے، اسے ماتحت عدلیہ کی اصلاح اور اسے فعال بنانے پر صرف کریں، عام آدمی کا زیادہ واسطہ ماتحت عدلیہ سے پڑتا ہے اور زیادہ خرابیاں اور کرپشن کی داستانیں بھی اسی کی طرف منسوب ہیں۔ انتظامیہ پر بھی لازم ہے کہ عدلیہ کا احترام کرے اور اُس کے احکام کو لفظاً و معنی نافذ کرے، ہر ایک کو جسٹس افتخار محمد چوہدری بننے پر مجبور نہ کرے۔ اسی طرح اعلیٰ عدلیہ کے قابل احترام ججوں کے تقرر کے بارے میں انگشت زنی ہوتی رہی ہے، بہتر ہے کہ اسے زیادہ شفاف بنایا جائے۔ اعلیٰ عدالتی مناصب کو پارلیمنٹ کے ہاتھوں کھلونا بننا بھی مناسب نہیں ہے اور ماضی میں پارلیمنٹ کی اجتماعی دانش نے بھی کچھ زیادہ شفافیت اور اعلیٰ معیار کا مظاہرہ نہیں کیا۔ اُس کی نمایاں مثال نگر اسیٹ اپ، الیکشن کمیشن آف پاکستان اور چیئرمین نیب کا تقرر ہے۔ حال ہی میں وزارت داخلہ نے انتہائی عجلت میں بوکھلاہٹ کے عالم میں بعض معزولیاں کیں، جنہیں عدالت نے فوری طور پر بحال کر دیا۔ کیا ایسا ممکن نہیں تھا کہ سرسزروں کے مطابق طریقہ کار کو اختیار کیا جاتا اور یہ رسوائی نہ ہوتی۔

مطبوعہ: 30، دسمبر 2013ء

کس قیامت کے یہ نامے

مجھے یہ جان کر خوش گوار حیرت ہوئی کہ روزنامہ ”دنیا“ کے قارئین کی بڑی تعداد علم و شعور سے آراستہ ہے اور اسے ویب سائٹ پر وزٹ کرنے والوں کی بھی ملک کے اندر اور بیرون ملک کثیر تعداد ہے۔ نہ صرف یہ کہ ہمارے قارئین کرام کالموں کا مطالعہ کرتے ہیں بلکہ ای میل کے ذریعے ان پر مثبت یا منفی رائے بھی دیتے ہیں۔ ”امام احمد رضا قادری اور ردِّ بدعات و منکرات“ کے عنوان پر کالم کے بارے میں تقریباً سب آراء مثبت تھیں، اس کی تحسین کی گئی اور اسے وقت کی ضرورت قرار دیا گیا، مگر ایک کرم فرما ابن صدیق قاضی نے منفی ردِّ عمل سے نوازا، وہ لکھتے ہیں: ”اگر جو کچھ کالم میں لکھا گیا ہے، سچ ہے تو پھر ملک بھر میں موجودہ درباروں پر جو شرکیہ رسوم بڑے تزک و احتشام سے منائی جاتی ہیں، ان کا کیا جواز ہے، کیا یہ کھلا تضاد نہیں ہے؟، کیوں سادہ لوح لوگوں کو اُتو بناتے ہو۔“

پہلی بات تو یہ ہے کہ کسی فعل کو شرکیہ قرار دینا بہت بڑی جسارت ہے اور مطلقاً شرعی حدود و قیود کے بغیر ایسا فتویٰ صادر کرنا بہت بڑی جسارت ہے اور ایسی ہر جسارت سے ہم اللہ تعالیٰ کی پناہ چاہتے ہیں، آپ چھوٹے ہی کسی کو مشرک قرار دے دیں، اس سے بڑا الزام اور اتہام کیا ہو سکتا ہے؟۔ رسول اللہ ﷺ نے فرمایا: ”تین چیزیں اصل ایمان سے ہیں: جو لا الہ الا اللہ کہے (یعنی توحید و رسالت کا اقرار کرے)، اُس سے (اپنی زبان کو) روک لو اور کسی گناہ کی بناء پر اس کی تکفیر نہ کرو اور کسی (ممنوع) عمل کی بناء پر اسے اسلام سے خارج نہ کرو، (ابوداؤد: 2524)۔“ ہم نے امام احمد رضا قادری رحمہ اللہ تالی کا فتویٰ شرعی حدود و قیود کے ساتھ نقل کیا ہے کہ کوئی شخص کسی قبر یا غیر اللہ کو عبادت کی نیت سے سجدہ کرتا ہے، تو یہ شرک و کفر ہے اور اگر وہ اپنی دانست میں تعظیم سمجھ کر کر رہا ہے تو حرام ہے۔

دوسری بات یہ کہ جب علانیہ طور پر منکرات و بدعات سے براءت کر دی گئی اور یہ ایک وسیع قومی اخبار میں چھپ گئی، اس سے پہلے ٹیلی وژن چینلز پر بھی میں ایک سے زائد

بار بیان کر چکا ہوں اور حضرت داتا گنج بخش رحمۃ اللہ علیہ کے عرس کی ایک نشست میں، میں نے یہی کچھ بیان کیا، تو اتمام حجت کے لیے یہ کافی ہے، ہم نے اپنا شرعی فریضہ ادا کر دیا۔ علماء کی ذمے داری زبان اور قلم سے کلمہ حق بیان کرنا ہے۔ جو انداز تکلم آپ نے میرے کالم پر اختیار کیا ہے، اس طرح تو آپ تمام علماء حق پر طعن کر رہے ہیں کہ آپ لوگ تبلیغ دین کے حوالے سے جو کچھ بول رہے ہیں یا لکھ رہے ہیں، یہ آپ سادہ لوح لوگوں کو آلو بنا رہے ہیں، معاشرے میں تو اس کے برعکس ہو رہا ہے۔ منکرات کو طاقت سے روکنا اہل اقتدار کی ذمے داری ہے اور ہر ایک سے اس کی حیثیت کے مطابق باز پرس ہوگی۔

امام احمد رضا قادری محدث بریلی رحمہ اللہ تعالیٰ کے فتاویٰ کی روشنی میں مزارات کے حوالے سے مسائل واضح طور پر بیان کر دیئے گئے ہیں اور وہ یہ ہیں: مزار کے آگے سجدہ عبادت شرک ہے اور سجدہ تعظیمی حرام ہے، قبر کے سامنے حد رکوع تک جھکنا منع ہے اور شرعی احتیاط اسی میں ہے کہ عوام کو مزار کو بوسہ دینے سے منع کیا جائے، کعبۃ اللہ کے سوا تعظیم کی نیت سے کسی بھی مزار حتیٰ کہ روضہ رسول کا طواف بھی منع ہے، روضہ رسول کی جالیوں کو چومنا خلاف ادب ہے، براہ راست یعنی کسی حائل کے بغیر قبر کے سامنے نماز پڑھنا مکروہ ہے، قبر کے اوپر بلا وجہ اگر بتی، لوہان یا چراغ جلانا منع ہے، قبرستان میں لوگوں کی سہولت کے لئے روشنی کا ضروری انتظام جائز ہے، لیکن اسراف منع ہے، خواتین کا مزارات پر جانا منع ہے، خواتین کا پیر سے پردہ واجب ہے، سوائے اس کے کہ ان کے درمیان محرم کا کوئی رشتہ ہو، مزارات پر مردوزن کا مخلوط اجتماع ممنوع ہے، مزارات پر دھمال، رقص اور خلاف شرع حرکات ممنوع ہیں، رسول اللہ ﷺ اور بزرگان دین کی صحیح تعظیم ان کی اطاعت میں ہے، ایصالِ ثواب جائز بلکہ مستحسن ہے، مزارات مقدسہ اور قبرستان جانا پسندیدہ بات ہے، اموات کے ایصالِ ثواب کا کھانا امراء نہ کھائیں صرف فقراء کو کھلایا جائے۔

مزارات تو محکمہ اوقاف کے کنٹرول میں ہیں اور جو ان کے کنٹرول سے باہر

ہیں، وہ سجادہ نشین حضرات کے تصرف میں ہیں اور وہی اس کے لیے جوابدہ ہیں۔ محکمہ اوقاف اور اکثر سجادہ نشین حضرات کو صرف اپنے معاشی مفادات سے غرض ہے، جن اکابر کے نام پر وہ دادِ عیش دے رہے ہیں، ان کے مشن سے انہیں کوئی غرض نہیں ہے، سوائے معدود چند کے وہ شریعت کی پابندیوں سے بھی آزاد ہو چکے ہیں۔ جاگیرداری اور وڈیرہ شاہی کی طرز پر طریقت کے نام پر ایک مفاداتی گروہ وجود میں آچکا ہے، بقول علامہ اقبال۔

میراث میں آئی انہیں مسد ارشاد
زاغوں کے تصرف میں عقابوں کے نشیمن
ہم کو تو میسر نہیں مٹی کا دیا بھی
گھر پیر کا بجلی کے چراغوں سے ہے روشن

تصوف تو تزکیہ باطن، عرفان اور احسان کا نام ہے، اس کے لئے کڑا معیار چاہئے۔ علم اور تقویٰ کسی کی میراث یا جاگیر نہیں ہے۔ اللہ تعالیٰ کا واضح ارشاد ہے: ”پیشک اللہ تعالیٰ کے نزدیک تم میں سے سب سے عزت والا وہ ہے، جو تقوے میں سب سے بالاتر ہو، (الحجرات: 13)“۔ تقویٰ اخلاص نیت، قول و فعل کی راستی اور صفائے قلب اور روحانی جلا سے حاصل ہوتا ہے۔ محض کسی بزرگ کی نسل میں ہونا یا ان کی صلیبی اولاد ہونا آخری نجات کا سبب نہیں بن سکتا۔ قرآن مجید میں ہے: ”اور نوح نے اپنے رب کو پکارا اور کہا: اے میرے رب! بے شک میرا بیٹا میرے اہل سے ہے اور یقیناً تیرا وعدہ سچا ہے اور تو سب سے بڑا حاکم ہے، (اللہ نے) فرمایا: اے نوح! وہ آپ کے اہل سے نہیں ہے، بے شک اس کے کرتوت اچھے نہیں ہیں، (ہود: 45-46)“۔ مقام غور ہے کہ جب نبی کا بیٹا ان کے شعار کو ترک کر دے، ان کی تعلیمات کے برعکس طرزِ عمل اپنائے، تو محض نسبی رشتے کی بناء پر وہ نجات نہیں پاسکتا، تو کسی ولی کا فرزند اللہ تعالیٰ کی اس سُنّتِ جاریہ سے کیسے مستثنیٰ ہو سکتا ہے، سوائے اس کے کہ اللہ تعالیٰ کسی پر مہربان ہو جائے اور اسے توبہ کی توفیق عطا فرمائے۔ ایک طویل حدیثِ پاک میں ہے: ”جس کا عمل اسے سست کر دے، اس کا نسب

(بلند درجہ پانے میں) اس کی رفتار کو تیز نہیں کر سکتا، (ترمذی: 2945)۔“

اس کے برعکس اصحابِ کہف سے وابستگی کی بنا پر اللہ تعالیٰ نے قرآن مجید میں ان کے کتے کا ذکر تقریباً نو مرتبہ فرمایا، حالانکہ کتا ایسا جانور ہے کہ اگر وہ برتن میں منہ ڈال لے تو اسے کم از کم تین بار دھونے کا حکم ہے، حفاظت یا شکار کی ضرورت کے بغیر اُس کا پالنا منع ہے، بقول شاعر۔

پسر نوح بابدان بنشست، خاندانِ نبوتش گم شد

سب اصحابِ کہف روزے، چند پئے نکاں گرفت، مردم شد

یعنی اصحابِ کہف کا کتا مردانِ باکمال کے ساتھ چند دن بیٹھا، تو وہ بھی نیک نام ہو گیا اور اس کے برعکس نوح علیہ السلام کے بیٹے نے بُروں کی صحبت اختیار کی تو خاندانِ نبوت کے شرف سے محروم ہو گیا۔ کیونکہ ”ال“ اور ”اہل“ کے ایک معنی ہیں کہ: کسی کے خاندان کا فرد ہونا یا اُس کی صُلُحی اولاد سے ہونا اور دوسرے معنی ہیں: کسی کا سچا پیرو کار ہونا، یہاں جو پسر نوح سے نوح علیہ السلام کا اہل ہونے کی نفی فرمائی، اُس سے دوسرے معنی مراد ہیں۔

بزرگانِ دین اور اولیاءِ کرام کے مزارات، جو اُن کے صحیح روحانی جانشینوں کی نگرانی میں ہیں، وہاں روحانی تربیت کا بھی انتظام ہے اور شریعت کے ساتھ پختہ وابستگی کی تعلیم بھی دی جاتی ہے اور مزارات کے متصل دینی ادارے بھی قائم ہیں، بعض مقامات پر خدمتِ خلق کے ادارے بھی ہیں۔ لیکن یہ سب کچھ وہاں ہے، جہاں سجادہ نشین یا اُن بزرگوں کے اَخلاف (Successors) اہلِ علم ہیں، اہلِ فکر و نظر ہیں، اہلِ درد ہیں، انہیں شریعت کا بھی پاس ہے، اُمت کا بھی درد ہے اور انسان دوستی بھی اُن کا شعار ہے۔

مطبوعہ: 31، دسمبر 2013ء

جنوری 2014ء

Click For More Books

<https://archive.org/details/@zohaibhasanattari>

پاکستان کا انتخابی نظام اور چند گذارشات

(پہلی قسط)

بظاہر دیکھا جائے تو پاکستان کا انتخابی نظام انڈیا کے مقابلے میں کافی شفاف ہے، یعنی اس کا طریقہ کار کھلی کتاب کی طرح ہے۔ پولنگ اسٹیشن پر پریذائیڈنگ افسر بیلٹ باکس کو تمام پولنگ ایجنٹوں کے سامنے کھول کر اندر سے خالی ڈبہ دکھاتا ہے اور پھر اسے سب کی موجودگی میں سیل (Seal) کر کے اس پر اپنے دستخط ثبت کرتا ہے اور اس سارے عمل کے شفاف ہونے کی پولنگ اسٹیشن میں موجود تمام پولنگ ایجنٹوں سے تصدیقی دستخط لیتا ہے۔ پھر پولنگ کا عمل شروع ہوتا ہے، پولنگ افسر ووٹر کا شناختی کارڈ چیک کر کے اُس کا نام پکارتا ہے اور وہ خود اور پولنگ اسٹیشن کے اندر موجود مختلف انتخابی امیدواروں کے پولنگ ایجنٹ اپنے پاس ووٹر لسٹ پر Tick کا نشان لگاتے ہیں۔ اگر کوئی پولنگ ایجنٹ ووٹر کو چیلنج کرنا چاہے کہ یہ وہ شخص نہیں ہے، جس کا نام پکارا گیا ہے، یعنی یہ جعلی ووٹر ہے، تو وہ اُسے مقررہ طریقہ کار کے مطابق چیلنج کر سکتا ہے، چیلنج کیے ہوئے ووٹ الگ لفافے میں سیل کیے جاتے ہیں۔ یہ سارا عمل کھلی فضا میں پولنگ اسٹیشن پر موجود تمام پولنگ ایجنٹوں کے سامنے ہوتا ہے۔ صرف ووٹر ووٹ کی پرچی پر مہر پردے کے پیچھے لگاتا ہے، مگر ووٹ کی پرچی بیلٹ بکس میں سب کے سامنے ڈالتا ہے، کیونکہ از اول تا آخر وقت بیلٹ باکس پریذائیڈنگ افسر کے سامنے میز پر رکھا ہوتا ہے۔

پولنگ کا مقررہ وقت ختم ہونے پر پریذائیڈنگ افسر تمام پولنگ ایجنٹوں کی موجودگی میں بیلٹ بکس کھولتا ہے اور گنتی شروع کر دیتا ہے، ووٹ کی مہر لگی ہوئی پرچی بھی سب کو دکھاتا ہے۔ پولنگ ایجنٹ کا یہ حق ہے کہ وہ پریذائیڈنگ افسر سے نتائج کی مصدقہ کاپی لے۔ لکھے ہوئے اور برتے جانے والے اس طریقہ کار میں بظاہر کوئی خرابی نہیں ہے اور یہ شفاف (Transparent) عمل ہے۔

لیکن تقریباً ہر انتخاب کے بعد دھاندلی یا انتخاب چرائے جانے کا الزام لگایا

جاتا ہے، جو بالعموم ہارنے والی جماعت یا جماعتیں لگاتی ہیں اور ریٹرننگ افسر مورڈ الزام قرار پاتا ہے۔ لیکن کیا اپنے ایجنٹوں کے ذریعے ہر پولنگ اسٹیشن کے پریڈائیڈنگ افسر سے حاصل کی ہوئی نتائج کی مُصدّقہ نقول حاصل کر کے اسے چیلنج نہیں کیا جاسکتا۔ مگر یہ صرف اُس صورت میں ہو سکتا ہے کہ ہر امیدوار کے پاس پولنگ ایجنٹوں کی دو مکمل ٹیمیں ہوں، ضرورت کے موقع پر ایک ٹیم یا ایک ایجنٹ دوسرے کو نماز پڑھنے، طبعی حاجات یا کھانے وغیرہ کے لیے فارغ (Relieve) کر سکے۔ پھر یہ پولنگ ایجنٹ وہ ہوں جو مقامی ووٹر کو جانتے ہوں، یعنی اسی حلقے سے تعلق رکھتے ہوں اور اسی طرح خواتین پولنگ اسٹیشن پر خواتین پولنگ ایجنٹ بھی مقامی حلقے کی رہائشی ہوں، جو مقامی باشندوں کو جانتی ہوں۔ مزید یہ کہ اُن میں اتنی جرأت و ہمت ہو کہ غلط کو غلط کہہ سکیں اور چیلنج کر سکیں، غالباً چیلنج ووٹ کی کچھ معمولی فیس بھی ہوتی ہے۔

اب ہوتا یہ ہے کہ انتخابی امیدواروں اور جماعتوں کے پاس اتنی بڑی تعداد میں تربیت یافتہ پولنگ ایجنٹ نہیں ہوتے، حالانکہ پولنگ اسٹیشن پر ہونے والی دھاندلی پر نظر رکھنے اور اسے چیلنج کرنے کا وہی موثر ابتدائی مرحلہ ہوتا ہے۔ بہت سے امیدواروں کے پولنگ ایجنٹ بعض مقامات پر ہوتے ہی نہیں ہیں اور اگر ہوتے ہیں تو مقامی رہائشی لوگ نہیں ہوتے، اس صورت میں وہ صرف تماش بین یا مبصر (Observer) کا کردار ہی ادا کر سکتے ہیں۔ پس اصل کمزوری بنیادی اکائی میں ہوتی ہے، پھر نا تجربہ کاری کا عنصر سب سے اہم ہوتا ہے، پولنگ ایجنٹ کو اس سے غرض نہیں ہونی چاہئے کہ اُس اسٹیشن سے باہر اس کا امیدوار جیت رہا ہے یا ہار رہا ہے۔ بہت سے نا تجربہ کار پولنگ ایجنٹ جیت یا ہار کا سن کر جشن منانے یا سوگ منانے چل پڑتے ہیں اور اپنا مورچہ خالی چھوڑ دیتے ہیں۔ ان کی تربیت یہ ہونی چاہئے کہ ان کا ہار جیت سے کوئی تعلق نہیں ہے، انہیں تو صرف اپنے اسٹیشن کی چوکس ہو کر نگرانی کرنی ہے اور پریڈائیڈنگ آفیسر سے مُصدّقہ نتیجہ لے کر جانا ہے اور نتیجے پر اپنے دستخط بھی مثبت کرنے ہیں کہ پوری گنتی کا کام میرے سامنے شفاف طریقے سے

انجام کو پہنچا اور یہی چیز پریڈائیڈنگ افسر کے بھی مفاد میں ہے۔
بعض اوقات سیاسی جماعتیں کھیل ہاتھ سے نکلتا دیکھ کر پولنگ کے دوران ہی
الیکشن کے بائیکاٹ کا اعلان کر دیتی ہیں، اس کا انہیں کوئی فائدہ نہیں پہنچتا بلکہ ان کے
فریق مخالف ہی کو فائدہ پہنچتا ہے کہ پورا پولنگ اسٹیشن ایک طرفہ طور پر ان کے کنٹرول میں
چلا جاتا ہے، جعلی ووٹر کو چیک کرنے والا اور چیلنج کرنے والا کوئی نہیں رہتا، تو فریق مخالف کی
وہ جیت جو چند سو یا چند ہزار کی برتری سے ہوتی، لاکھوں کی حدود میں داخل ہو جاتی ہے۔
سسٹم میں موجود رہتے ہوئے وہ بہت سی بے قاعدگیوں کو چیلنج کر سکتے ہیں، ریکارڈ پر لا سکتے
ہیں، ایسے میں الیکشن کمیشن بھی ان کی کوئی مدد نہیں کر سکتا۔

اس کے برعکس انڈیا جو آبادی کے لحاظ سے ہم سے پانچ گنا بڑا ملک ہے، وہاں
عام انتخابات متعدد مراحل میں ہوتے ہیں، تمام مراحل میں پولنگ ختم ہونے پر مہربند بیلٹ
بکس الیکشن کمیشن یا ریٹرننگ افسر کی تحویل میں چلے جاتے ہیں، وہی ان کی نقل و حمل کا
انتظام کرتے ہیں، گنتی بروقت اس لیے نہیں ہوتی کہ نتائج اگلے مرحلے پر اثر انداز نہ ہوں
اور کسی سیاسی پارٹی کو نقصان نہ پہنچے۔ آخری مرحلے کی تکمیل پر گنتی شروع ہوتی ہے اور نتائج
کا اعلان شروع ہوتا ہے۔ اگر ہمارے ہاں ایسا ہو تو شور مچ جائے کہ بیلٹ بکس چرا لیے گئے،
بدل دیئے گئے، جعلی ووٹوں سے بھرے ہوئے اضافی بیلٹ بکس ملا دیئے گئے، وغیرہ۔ لیکن
وہاں ایسا کچھ بھی نہیں ہوتا، پس معلوم ہوا کہ اصل چیز نظام کا اعتبار اور ساکھ ہوتی ہے اور یہی
چیز ہمارے ہاں مفقود ہے۔

منصفانہ انتخابات کے لیے ریٹرننگ کی ہڈی سیاسی جماعتوں کا منظم ہونا ہے اور پختی
سطح تک ان کا تنظیمی نیٹ ورک ہے، جو ہمارے ہاں بالکل نہیں ہے۔ انتخابات دو عناصر سے
جیتے جاتے ہیں، ایک پارٹی کی عوامی مقبولیت اور دوسرا انتخابی نظام کے مکمل طریقہ کار کو جاننا
اور اس کے لئے پولنگ کے عملے اور سیاسی جماعتوں کے پولنگ ایجنٹوں کی تربیت از حد
ضروری ہے اور ہمارے ہاں یہ دوسرا عنصر مفقود ہے۔

پھر ہمارے ہاں عدالتی فعالیت کے گزشتہ دور میں یہ باور کر لیا کہ ہر قومی و ملی مرض کی دوا اور درد کا درماں اعلیٰ عدالتوں کے حاضر یار ریٹائرڈ جج صاحبان ہیں۔ پس سارا نگران سیٹ اپ اور الیکشن کمیشن آف پاکستان ان معزز جج صاحبان کے حوالے کر دیا گیا، جو ایک مذاق بن کر رہ گیا۔ صرف پنجاب کے نگران چیف منسٹر نجم سیٹھی عدلیہ سے باہر کے تھے اور وہیں تھوڑی بہت حرکت اور فعالیت نظر آئی، بیورو کرہ کی بڑے پیمانے پر تبادلے ہوئے، وغیرہ۔ باقی سب جگہ کے حصے میں لطف اور شکایات ہی آئیں۔

پس معلوم ہوا کہ منصفانہ اور شفاف انتخابات ایک خالص انتظامی مسئلہ ہے اور اس کے لیے ایک پر اعتماد پر عزم، توانا اور قابل منتظم کی ضرورت ہے، جو بروقت متاثرہ مقام پر پہنچ سکے، بروقت فیصلے کر کے احکامات دے سکے اور ان پر عمل درآمد پر کڑی نظر رکھ سکے۔ اس کی دیانت و امانت شک و شبہ سے بالاتر ہو اور اس کا اعتبار اور ساکھ بھی ہو۔ ہندوستان میں ایک جج نہیں بلکہ غیر جانبدار اور سخت گیر منتظم چیف الیکشن کمشنر نے وہاں کے قومی انتخابات کی ساکھ قائم کی اور وہ بجا طور پر اس پر فخر کرتے ہیں کہ انڈیا دنیا کی سب سے بڑی اور مثالی جمہوریت ہے۔ چیف الیکشن کمشنر کو وسیع انتظامی اور مالی اخراجات بھی درکار ہوتے ہیں اور اس کے پاس انتخابی نظام پر مامور عملے کے خلاف تعزیری اور تادیبی کارروائی کے اختیارات بھی ہونے چاہئیں۔

گزشتہ انتخابات میں جسٹس (ر) فخر الدین جی ابراہیم کو سب سے معتبر اور غیر جانبدار گردان کر اتفاق رائے سے چیف الیکشن کمشنر مقرر کیا گیا تھا اور ابتدا میں ان کی سابقہ شہرت کے حوالے سے ان پر کسی نے انگلی نہیں اٹھائی اور نہ ہی کسی قسم کے تحفظات کا اظہار کیا گیا۔ مگر آج حال یہ ہے کہ وہ مستعفی ہونے کے بعد منظر سے غائب ہیں اور اپنی سابق نیک نامی سے بھی ہاتھ دھو بیٹھے ہیں۔

نوٹ: ہندوستان میں 2014ء کے عام انتخابات ایک ماہ سے زیادہ عرصے پر محیط رہے اور 9 مراحل میں مکمل ہوئے۔ ووٹرز کی کل تعداد پچاسی کروڑ سے متجاوز بتائی گئی ہے۔

مطبوعہ: 06، جنوری 2014ء

پاکستان کا انتخابی نظام اور چند گزارشات

(آخری قسط)

ہم من حیث القوم بھی اخلاقی پستی کا شکار ہیں۔ اسلام کا حکم یہ ہے کہ ہم دوسروں کے بارے میں حسن ظن رکھیں تا وقتیکہ قرآن و شواہد سے اس کے برعکس ثابت نہ ہو، ارشاد باری تعالیٰ ہے: ”اے اہل ایمان بہت سے گمانوں سے بچو، بے شک بعض گمان گناہ (کا سبب) ہوتے ہیں، (الحجرات: 12)“۔ اور رسول اللہ ﷺ کا ارشاد گرامی ہے: ”بدگمانی سے بچو، کیونکہ بدگمانی سب سے بڑا جھوٹ ہے، (صحیح: 5143)“۔

سو بدقسمتی سے ہمارے ہاں ہر ایک دوسرے کی نظر میں ناقابل اعتماد اور بددیانت ہے اور اس عمومی بدگمانی کے علل و اسباب بھی ہمارے اندر موجود ہیں، لیکن ہمیں اس اخلاقی زوال سے نکلنے کی تدبیر بھی کرنی ہوگی اور کسی حد تک ایک دوسرے پر اعتماد بھی کرنا ہوگا، ہم ”دودھ کا جلا چھا چھ بھی پھونک کر پیتا ہے“ کا مصداق بن چکے ہیں۔

جناب عمران خان نے قومی انتخابات پر عدم اعتماد کا اظہار کیا ہے، لیکن اس کے باوجود انہوں نے کہا کہ ہم نے جمہوریت کے تسلسل کو قائم رکھنے کی خاطر انتخابی نتائج قبول کر لیے ہیں، ان کی یہ بات قابل تحسین ہے، مگر ساتھ ہی یہ بھی کہا کہ ہم نے دھاندلی کو قبول نہیں کیا۔ بظاہر انتخابی نتائج قبول کرنے کے معنی یہ ہوتے ہیں کہ اُس کو خوبیوں اور خامیوں سمیت قبول کر لیا ہے۔ نادرا کی چیکنگ کا معاملہ بھی اب مشتبه قرار پایا ہے، تو پھر کیا یہ بہتر نہیں ہے کہ ہم آگے کا سوچیں۔ بہتر یہ ہوگا کہ پارلیمنٹ میں قابل ذکر جماعتوں کے پارلیمانی لیڈرز سر جوڑ کر بیٹھیں اور اس مسئلے کا حل نکالیں۔ اٹھارہویں ترمیم میں پارلیمنٹ کی اجتماعی دانش نے الیکشن کمیشن کی تشکیل کا جو حل نکالا، وہ ناکام ثابت ہوا اور ڈیڈ لاک کا سبب بنا، اس حوالے سے جو پارلیمانی کمیٹی بنائی گئی، وہ بھی اتفاق رائے تک نہ پہنچ سکی۔ یہ امر بھی ذہن میں رہے کہ عام طور پر ایسا اتفاق رائے کسی کمزور شخصیت ہی پر ہوتا ہے، جو کسی

Click For More Books

کو ناراض کرنے کی متحمل نہ ہو سکے۔

اعلیٰ عدلیہ کے ججوں کے تقرر کے طریقہ کار پر بھی پارلیمانی کمیٹی مطمئن نہیں ہے، اس لیے کہ آئین و قانون کی تعبیر و تشریح اور اس کی تطبیق کا منصب عدالتِ عظمیٰ کے پاس ہے، لہذا بالآخر عدالتِ عظمیٰ کا فیصلہ ہی حرفِ آخر ثابت ہو اور پارلیمانی کمیٹی یا پارلیمنٹ کے ارکان نے اسے اپنی بے توقیری پر محمول کیا، یاد بے لفظوں میں پارلیمنٹ کا حق غصب کرنے کے مترادف قرار دیا اور یہ کہ پارلیمانی کمیٹی اور صدر کا کام محض ربرا سٹپ رہ جاتا ہے۔ سو اس امر کا جائزہ لینا چاہیے کہ دنیا کے دیگر ممالک میں کیا طریقہ کار رائج ہے اور یہ کہ آیا ہم میں اتنی جمہوری بلوغت آگئی ہے کہ ہم اپنے ذاتی مفاد یا جماعتی مفاد کے حصار سے نکل کر ملک و ملت کے دیر پا مفاد کو ترجیح دے سکتے ہیں۔ ایک دوسرے پر تنقید تو آسان ہے، مگر تنقیح کے بعد مسئلے کا حل نکالنا دشوار ہے اور کسی بھی قوم یا ملک کی قیادت کا اصل امتحان اسی میں ہوتا ہے۔

عمران خان نے بلدیاتی یعنی مقامی انتخابات میں صوبہ خیبر پختون خوا میں بائیومیٹرک سسٹم کے تجربہ کرنے کا اعلان کیا ہے، اگر یہ تجربہ کامیاب ہو جاتا ہے تو اسے آئندہ پورے ملک میں روبرو عمل لایا جاسکتا ہے۔ یہ بھی سوال پیدا ہوتا ہے کہ ڈور دراز کے وہ مقامات جہاں بجلی نہیں ہے یا لوڈ شیڈنگ کی وجہ سے اچانک بجلی چلی جاتی ہے، وہاں یہ سسٹم کام کرے گا، اس کے لیے ضروری ٹیکنیک و مشنری کی فراہمی اور انتخابی عملے کی تربیت کا انتظام صوبائی حکومت کی ذمہ داری ہوگی یا الیکشن کمیشن کی، اس کے لیے اس مشین میں اس حلقے کے ووٹروں کا ڈیٹا کون Feed کرے گا، آیا الیکشن کمیشن یا ناڈرا کے پاس اتنے مختصر وقت میں یہ مہارت دستیاب ہے؟، جب کہ ہمارے ہاں حال یہ ہے کہ الیکشن کمیشن نے کہا ہے کہ جنوری کی مجوزہ تاریخ پر انتخابات کے انعقاد کے لئے مطلوبہ تعداد میں بیلٹ پیپر کی طباعت ناممکن ہے اور ترسیل کا مرحلہ تو بعد میں آئے گا۔

ایک اہم مسئلہ ہمارے ہاں آئے روز کے احتجاج اور دھرنوں کی سیاست ہے،

جس کے نتیجے میں معاشی سرگرمیاں متاثر ہوتی ہیں اور لوگوں کے روزمرہ کے معمولات میں خلل واقع ہوتا ہے، تعلیمی اور کاروباری ادارے بند ہو جاتے ہیں۔ بعض جماعتوں کے پاس انتخابی طاقت تو نہیں ہوتی، لیکن احتجاجی سیاست کی استعداد زیادہ ہوتی ہے، ان کے کارکن متحرک اور نظریاتی ہیں اور مختصر نوٹس پر بھی جمع ہو جاتے ہیں اور آج کل تو ہمارے الیکٹرانک میڈیا کو ہر وقت ہلا گلا چاہیے، اس پر بحث شروع ہو جاتی ہے کہ تعداد کتنی تھی، دعوے، چیلنج اور تردید کا ایک سلسلہ شروع ہو جاتا ہے۔ لیکن مسئلہ یہ ہے کہ آپ ملک بھر سے یا ڈور دراز علاقوں سے وسائل کے بل پر ایک بڑا جلسہ تو کر سکتے ہیں یا ایک بڑی ریلی تو نکال سکتے ہیں، خواہ تعداد ہزاروں میں ہو یا لاکھوں میں، لیکن اس کے بل پر آپ الیکشن نہیں جیت سکتے۔ ہمارے ہاں پارلیمانی نظام ہے، انتخابات چلی سطح سے لے کر صوبائی اور قومی اسمبلیوں تک حلقہ جاتی بنیاد پر ہوتے ہیں، لہذا الیکشن جیتنے کے لیے آپ کے پاس متعلقہ حلقہ انتخاب میں الیکشن کے دن کل ڈالے گئے ووٹوں کی اکثریت چاہئے، ورنہ اکیلے جماعت الدعویہ کے حافظ سعید بھی ایک بڑی ریلی نکال سکتے ہیں۔ سندھ میں الیکشن سے پہلے قوم پرستوں اور بعض دیگر جماعتوں کے اتحاد کی بڑی بڑی ریلیاں نکلیں اور بعض مقامات پر جلسے بھی ہوئے، مگر انتخابات میں وہ ناکام رہے۔

اب آتے ہیں انتخابی دھاندلی کی طرف، جس کا الزام ہمارے ہاں تقریباً ہر انتخاب پر لگتا رہا ہے۔ ایک ”اصطلاح قبل از انتخابات دھاندلی“ کی استعمال ہوتی ہے۔ اس کی مثال 2002ء کے انتخابات ہیں کہ جنرل احتشام ضمیر Probables اور Electables کو ہنکا کر قائد لیگ کے کیمپ میں لے آئے اور اس کے لئے ترغیب و ترہیب اور Carrot & Stick کا اصول اپنایا، یعنی ڈراوا اور لالچ، جس پر جو حربہ کام کر جائے۔ پیپلز پارٹی کے 20 کے قریب جیتے ہوئے ارکان کو بھی توڑا گیا، مگر میر ظفر اللہ جمالی کو صرف ایک ووٹ کی اکثریت سے وزیراعظم منتخب کرایا جاسکا، جب کہ فوجی حکومت قائم تھی۔ ایک مثال جنرل حمید گل کے ذریعے پیپلز پارٹی کے خلاف مختلف

سیاسی جماعتوں کو یک جا کر کے اسلامی جمہوری اتحاد (الواحد) کا قیام تھا۔ ایک صورت یہ ہوتی ہے کہ ممکنہ قابل انتخاب لوگوں کو ہمارے حساس ادارے غیبی اشارے سے کسی خاص جماعت کے کیمپ میں دھکیل دیتے ہیں۔ جمہوری دور میں کسی منظم اور ادارہ جاتی دھاندلی کے امکانات تو بظاہر کم ہیں، خدشات و شبہات کی بات الگ ہے، لیکن مقامی سطح پر دھاندلی کے امکانات کو کلی طور پر خارج از امکان قرار نہیں دیا جاسکتا۔ بعض اوقات کسی خاص علاقے میں کسی امیدوار یا جماعت کا اثر زیادہ ہوتا ہے یا اس کی دہشت ہوتی ہے اور انتخابی عملہ مقامی سرکاری ملازمین پر مشتمل ہوتا ہے اور وہ کسی فرد یا گروہ کے جبر کی مزاحمت نہیں کر سکتے اور کوئی خاص علاقہ یا پولنگ اسٹیشن ایک طرح سے ہائی جیک ہو جاتا ہے، اس کے لیے مجموعی طور پر پورے نظام کا موثر ہونا اور قانون کی حکمرانی ضروری ہے، اسی طرح مقامی عملے کا تحفظ بھی ضروری ہے، لیکن برسر زمین ایسی صورت حال موجود نہیں ہے۔ یہاں تو حال یہ ہے کہ گواہ سامنے آ کے جابر یا دہشت گرد کے خلاف گواہی نہیں دے سکتا، جج فیصلہ نہیں کر سکتا، قانون نافذ کرنے والے اداروں کے عمال بھی سہمے رہتے ہیں۔ اسی بناء پر تحفظ پاکستان آرڈی نانس جاری کیا گیا ہے، مگر پارلیمنٹ سے منظوری کے بعد اس کا قانون بن جانا دشوار ہے۔

ہمارے ان مسائل کا حل یہ ہے کہ ایسے سابق تجربہ کار بیوروکریٹس، آئینی و قانونی ماہرین اور اہل فکر و نظر پر مشتمل ایک غیر سرکاری فورم یا مجلس مفکرین (Think Tank) قائم ہو جو ہمارے ان الجھے ہوئے مسائل کو سلجھانے کے لیے ٹھوس اور قابل عمل تجاویز دیں اور پارلیمنٹ اور قانون ساز اداروں کی رہنمائی کریں اور پارلیمنٹ بھی ان تجاویز کو سنجیدگی لے، کیونکہ منتخب اراکین کے پاس عوام کی طرف سے نمائندگی کا حق تو ہوتا ہے، لیکن چند مستثنیات کو چھوڑ کر یہ حق نمائندگی کسی دانش یا قابلیت کی بنیاد پر تفویض نہیں ہوتی، اس کے اسباب اور ہوتے ہیں، جن کا آئے دن میڈیا میں تذکرہ ہوتا رہتا ہے۔ شاید اس طرح ہم من حیث القوم ایک دوسرے کے بارے میں بدگمانی اور اپنے نظام پر بے اعتمادی کی فضا سے نکل سکیں، اللہ کرے ایسا ہو جائے۔

مطبوعہ: 07، جنوری 2014ء

میلاد النبی ﷺ کی شرعی حیثیت

(قسط اول)

”میلاد“ کے معنی ہیں: ”پیدائش کا وقت“ اور ”مولد“ کے معنی ہیں: ”پیدائش کی جگہ یا وقت“، دراصل یہ ظرف، کا صیغہ ہے اور ظرف زمانی بھی ہوتا ہے اور مکانی بھی، یعنی کسی واقعے کے رونما ہونے کا زمانہ یا مقام، یعنی زمانہ ولادت یا مقام ولادت۔

میلاد النبی ﷺ کے معنی ہیں: ”نبی کریم ﷺ کی ولادت باسعادت کے احوال بیان کرنا“۔ حدیث پاک کی مستند کتاب ”سنن ترمذی“ میں ہے: ”بَابُ مَا جَاءَ فِي مِيلَادِ النَّبِيِّ ﷺ“، ”یعنی میلاد النبی ﷺ کا بیان“۔ اس باب کے تحت امام ابو عیسیٰ ترمذی اپنی سند کے ساتھ قیس بن مخزوم سے روایت کرتے ہیں کہ انہوں نے کہا: میں اور رسول اللہ ﷺ ”عام الفیل“ میں پیدا ہوئے اور حضرت عثمان نے ثبات بن اشیم سے پوچھا: عمر میں آپ بڑے ہیں یا رسول اللہ ﷺ؟ تو انہوں نے کہا: (مرتبے میں تو یقیناً) رسول اللہ ﷺ مجھ سے بڑے ہیں، البتہ میری ولادت اُن سے پہلے ہوئی۔ رسول اللہ ﷺ عام الفیل میں پیدا ہوئے (سنن ترمذی: 3619)۔ اس حدیث میں رسول اللہ ﷺ کے زمانہ ولادت بیان کرنے کو ”میلاد النبی ﷺ“ کا عنوان دیا گیا۔

اللہ تعالیٰ کا ارشاد ہے: ”(حضرت یحییٰ علیہ السلام کے بارے میں فرمایا:) اور ان پر سلام ہو جس دن وہ پیدا ہوئے اور جس دن ان کی وفات ہوگی اور جس دن وہ زندہ اٹھائے جائیں گے، (مریم: 15)۔“ (حضرت عیسیٰ علیہ السلام فرماتے ہیں) اور مجھ پر سلام ہو جس دن میں پیدا کیا گیا اور جس دن میری وفات ہوگی اور جس دن میں (دوبارہ) زندہ اٹھایا جاؤں گا، (مریم: 33)۔“ ان دونوں آیات مبارکہ سے معلوم ہوا کہ انبیاء کرام کی ولادت کے دن اُن پر سلام بھیجنا سنت الہیہ ہے اور خود سنت انبیاء بھی ہے۔ اور یہ مسلمہ اصول ہے کہ سابق انبیاء کرام کے حوالے سے جو امور قرآن مجید میں بطور فضیلت بیان

فرمائے گئے ہیں اور ان کی ممانعت نہیں فرمائی گئی، وہ ہماری شریعت میں بھی جائز ہیں۔
مسلمانوں کے میلاد النبی ﷺ منانے کا مقصد اس کائنات میں رسول اللہ ﷺ کی تشریف آوری پر اللہ تعالیٰ کی بارگاہ میں تشکر کا اظہار کرنا، رسول اللہ ﷺ کے ولادتِ باسعادت کے احوال، آپ کے نسبِ پاک اور فضائل کا بیان کرنا ہے اور یہ خود رسول اللہ ﷺ سے ثابت ہے: ابوقنادہ انصاری رضی اللہ عنہ بیان کرتے ہیں: ”رسول اللہ ﷺ سے سوموار کے روزے کی بابت پوچھا گیا، آپ ﷺ نے فرمایا: اس دن میری ولادت ہوئی اور اسی دن میری بعثت (اعلانِ نبوت) ہوئی یا مجھ پر (پہلی بار) وحی نازل ہوئی، (صحیح مسلم: 2745)۔“ اس حدیثِ پاک سے معلوم ہوا کہ رسول اللہ ﷺ اپنی ولادتِ باسعادت کے شکرانے کے طور پر سوموار کے دن نقلی روزہ رکھا کرتے تھے اور ولادتِ مصطفیٰ ﷺ کا تشکر خود رسول اللہ ﷺ کی سنت ہے۔ اس حدیث کی شرح میں ملا علی قاری لکھتے ہیں: ”اس حدیث میں اس بات پر دلالت ہے کہ جس جگہ اور جس زمانے میں کوئی مبارک و مسعود واقعہ ہوا ہو، تو اس کی وجہ سے اس زمان و مکان کو شرف و برکت مل جاتی ہے، (مرقاۃ المفاتیح، جلد: 4، ص: 475)۔“ سنن ترمذی: 746 اور سنن ابوداؤد: 2452 اور سنن نسائی: 2419 میں بھی نبی کریم ﷺ کے سوموار کے نقلی روزے کا بیان ہے۔ اسی طرح رسول اللہ ﷺ سے اپنے نسبِ پاک کا بیان بھی ثابت ہے۔ ”وائلہ بن اسقع رضی اللہ عنہ بیان کرتے ہیں کہ میں نے سنا: رسول اللہ ﷺ فرما رہے تھے: اللہ تعالیٰ نے اولادِ اسماعیل میں سے کنانہ کو چن لیا اور کنانہ کی اولاد سے قریش کو چن لیا اور قریش میں سے بنو ہاشم کو چن لیا اور بنو ہاشم میں سے مجھے چن لیا، (صحیح مسلم: 2276)۔“ حضرت انس بن مالک رضی اللہ عنہ بیان کرتے ہیں کہ رسول اللہ ﷺ نے خطبہ دیتے ہوئے اپنے والد ماجد حضرت عبداللہ سے بانیسویں پشت پر حضرت عدنان تک اپنا نسب بیان فرمایا اور فرمایا: جب بھی لوگوں کے دو گروہ ہوئے، اللہ تعالیٰ مجھے ان میں سے بہتر گروہ میں رکھا، میں (جائز) ماں باپ سے پیدا کیا گیا ہوں، مجھے زمانہ جاہلیت کی

بدکاری سے کوئی چیز نہیں پہنچی۔ میں نکاح سے پیدا کیا گیا ہوں، بدکاری سے پیدا نہیں کیا گیا، حضرت آدم و حوا سے لے کر نسب کی پاکدامنی کا یہ سلسلہ میرے والدین تک قائم رہا، میں بطور شخصیت کے تم سب سے بہتر ہوں اور بطور باپ کے تم سب سے بہتر ہوں، (دلائل النبوة، جلد: 1، ص: 175-174)۔“

آپ ﷺ سے روایت کردہ احادیث کا مفہوم یہ ہے کہ آپ کا نور نبوت اور نسب حضرت آدم و حوا علیہما السلام سے لے کر حضرت عبداللہ و آمنہ تک مسلسل پاک پشتوں سے پاکیزہ ارحام میں منتقل ہوتا رہا اور آپ کے تمام آباء اور اُمہات میں عہد اسلام کے طریقہ نکاح کے مطابق رشتہ ازدواج قائم ہوا، لہذا آپ کا پورا سلسلہ نسب طیب و طاہر اور کائنات میں سب سے اعلیٰ ہے۔ بیہقی کی ”دلائل النبوة“ اور محمد بن یوسف صالحی کی ”سُبُلُ الْهُدَى وَالرِّشَادِ فِي سِيرَةِ خَيْرِ الْعِبَادِ“ اور دیگر کتب سیرت میں یہ احادیث موجود ہیں۔ اس میں کوئی شک نہیں کہ رسول اللہ ﷺ اس کائنات میں اللہ تعالیٰ کی سب سے بڑی نعمت ہیں اور اس کی بے شمار نعمتوں میں سے واحد نعمت ہے کہ جس کا اس نے بطور خاص اہل ایمان پر احسان بھی جتلایا ہے، ارشاد ہوا: ”يَقِينًا اللَّهُ تَعَالَى نَعَى اَهْلِ اِيْمَانٍ پَر اِحْسَانٍ فرمایا کہ ان کے درمیان انہی میں سے رسول عظیم کو مبعوث فرمایا، جو ان پر آیات الہی کی تلاوت کرتے ہیں اور ان کے (قلوب و اذہان) کا تزکیہ کرتے ہیں اور انہیں کتاب و حکمت کی تعلیم دیتے ہیں، اگرچہ وہ اس سے پہلی کھلی گمراہی میں تھے، (آل عمران: 164)۔“ اور اللہ تعالیٰ کا یہ بھی حکم ہے: ”اور اپنے رب کی نعمت کا خوب چرچا کرو، (الضحیٰ: 11)۔“

قرآن مجید میں عید کا ذکر: اللہ تعالیٰ کا ارشاد ہے: ”عیسیٰ ابن مریم نے دعا کی: اے ہمارے رب! ہم پر آسمان سے کھانے کا خوان نازل فرما، (تاکہ) وہ دن ہمارے اگلوں اور پچھلوں کے لئے عید ہو جائے اور تیری طرف سے (قدرت کی) نشانی ہو جائے اور ہمیں رزق عطا فرما اور تو سب سے بہتر رزق عطا فرمانے والا ہے (المائدہ: 114)۔“ اس آیت مبارکہ میں حضرت عیسیٰ علیہ السلام نے ”خوانِ نعمت“ کے نزول کے دن کو یوم

عید قرار دیا اور قرآن مجید میں اللہ تعالیٰ نے ان کی اس دعا کا ذکر فرمایا۔ پس معلوم ہوا کہ نزولِ نعمت یا حصولِ نعمت کے موقع کو عید سے تعبیر کر سکتے ہیں۔ چنانچہ سعودی عرب میں ملک عبدالعزیز کی بادشاہت کے قیام کے دن کو "عید الوطنی" کہا جاتا ہے اور سعودی عرب کے علماء سمیت کسی نے بھی اسے بدعت سے تعبیر نہیں کیا۔ بعض حضرات یہ کہتے ہیں کہ وہ تو دنیاوی معاملہ ہے، جبکہ میلاد النبی ﷺ کو دین کا شعار سمجھ کر کیا جاتا ہے، اس لئے اس کی مخالفت کی جاتی ہے۔ ہم شروع میں بیان کر آئے ہیں کہ رسول اللہ ﷺ اپنی ولادت مبارکہ اور بعثت کے دن کا شکر روزہ رکھ کر مناتے تھے اور رسول اللہ ﷺ کا فعل شعارِ دین ہی قرار پائے گا، کیونکہ نعمت کا تعلق بھی دین سے ہے۔ اسی طرح حدیثِ پاک میں ہے: "جب نبی ﷺ مدینہ تشریف لائے تو دیکھا کہ یہود یومِ عاشورہ کا روزہ رکھتے ہیں، تو آپ ﷺ نے اس کی وجہ پوچھی؟، صحابہ نے عرض کی! یہ نیک دن ہے، اس دن اللہ نے بنی اسرائیل کو ان کے دشمنوں سے نجات عطا فرمائی تھی، تو موسیٰ علیہ السلام نے (اس کے شکرانے کے طور پر) روزہ رکھا۔ (نبی کریم ﷺ نے) فرمایا: میرا موسیٰ سے تعلق تمہاری بہ نسبت زیادہ ہے، پس آپ نے خود بھی روزہ رکھا اور (صحابہ کرام کو بھی) روزہ رکھنے کا حکم دیا، (صحیح بخاری: 2004)۔" دوسری احادیثِ مبارکہ میں ہے کہ رسول اللہ ﷺ نے یہود کی مشابہت سے بچنے کے لئے صحابہ کرام کو دس محرم کے ساتھ ایک دن پہلے (یعنی نو محرم) یا ایک دن بعد (یعنی گیارہ محرم) کو ملا کر دو دن کا نفلی روزہ رکھنے کا حکم فرمایا، اس سے یہ منشاء رسالت معلوم ہوا کہ اگر کوئی کام فی نفسہ شریعت کی نظر میں پسندیدہ ہے اور کسی جہت سے اس میں مشابہت کا عنصر پایا جاتا ہے، تو محض مشابہت کی وجہ سے اس پسندیدہ کام کو ترک نہیں کیا جائے گا بلکہ مشابہتِ صوری سے بچنے کے لئے کوئی بہتر حکمتِ عملی اختیار کی جائے گی۔

مطبوعہ: 13، جنوری 2014ء

میلاد النبی ﷺ کی شرعی حیثیت

(آخری قسط)

شیخ الحدیث علامہ غلام رسول سعیدی نے شرح صحیح مسلم، جلد: 3، ص: 169 تا 190 میں میلاد النبی ﷺ کے موضوع پر تفصیلی گفتگو کی ہے۔ انہوں نے احناف کے مسلمہ اکابر علامہ ابن عابدین شامی کی ”شرح المولد لابن حجر بحوالہ: جواهر البحار، جلد: 3، ص: 340“ اور ملا علی قاری کی ”المولد الروی فی المولد النبوی، ص: 8-7“ کے حوالے سے ثابت کیا کہ یہ اکابر امت بھی میلاد النبی ﷺ کے جواز کے قائل تھے۔

برصغیر کی مسلمہ دینی و علمی شخصیت شاہ ولی اللہ محدث دہلوی ”الذکر الثمین فی مبشراة النبی الامین“ میں لکھتے ہیں: ”میلاد کا اہتمام میرے والد گرامی (شاہ عبدالرحیم) فرماتے تھے کہ میں یوم میلاد کے موقع پر کھانا پکوا یا کرتا تھا۔ اتفاق سے ایک سال کوئی چیز میسر نہ آسکی کہ کھانا پکواؤں، صرف بھنے ہوئے چنے موجود تھے، چنانچہ یہی چنے میں نے لوگوں میں تقسیم کیے۔ خواب میں دیکھا کہ آنحضرت ﷺ تشریف فرما ہیں، یہی چنے آپ کے سامنے رکھے ہیں اور آپ نہایت خوش اور مسرور دکھائی دے رہے ہیں، (رسائل شاہ ولی اللہ دہلوی: 254)۔“ یعنی میلاد کا یہ اہتمام رسول اللہ ﷺ کی نظر میں محبوب تھا۔

شیخ عبداللہ بن محمد بن عبدالوہاب نجدی ”مختصر سیرة الرسول“ میں لکھتے ہیں: ”ثویبہ ابولہب کی باندی تھی، جب نبی کریم ﷺ کی ولادت ہوئی، تو اس نے اپنے آقا کو بھتیجے کی ولادت کی خوشخبری سنائی، اس خوشی میں ابولہب نے انگلی کے اشارے سے اُسے آزاد کر دیا، بعد میں ثویبہ نے آپ ﷺ کو دودھ بھی پلایا۔ ابولہب کی وفات کے بعد کسی نے اسے خواب میں دیکھا اور پوچھا کہ تمہارے ساتھ کیا سلوک ہوا؟۔ اس نے بتایا: تم سے جدا ہونے کے بعد عذاب میں مبتلا ہوں، مگر ہر پیر کے دن انگلی سے ٹھنڈک ملتی ہے۔ پس

مقامِ غور ہے کہ جب ابولہب جیسے دشمنِ رسول کافر کو ولادتِ محمد بن عبد اللہ کی خوشی منانے پر جہنم میں راحت مل سکتی ہے، تو ایک مسلمان کو محمد رسول اللہ ﷺ کی ولادت کی خوشی منانے پر بے پایاں اجر کیوں نہیں ملے گا؟ یہ عبارت کا خلاصہ ہے۔ امام محمد بن اسماعیل بخاری نے بھی قدرِ اختصار کے ساتھ اسی واقعہ کو بیان کیا ہے، (صحیح بخاری: 5101)۔

علامہ سعیدی نے علماء دیوبند کے شیخِ طریقت حاجی امداد اللہ مہاجر کی کا یہ قول نقل کیا: ”اور مشرب فقیر کا یہ ہے کہ محفلِ مولد میں شریک ہوتا ہوں، بلکہ ذریعہ برکات سمجھ کر ہر سال منعقد کرتا ہوں اور قیام میں لطف و لذت پاتا ہوں، (فیصلہ ہفت مسئلہ: 05)۔۔۔“ وہ مزید لکھتے ہیں: ”ہمارے علماء مولد شریف میں بہت تنازعہ کرتے ہیں، تاہم علماء جواز کی طرف بھی گئے ہیں، جب صورت جواز کی موجود ہے، پھر کیوں ایسا تشدد کرتے ہیں اور ہمارے واسطے اتباعِ حریم کافی ہے، البتہ وقتِ قیام کے، اعتقاد تو تولد کا نہ کرنا چاہئے، اگر احتمالِ تشریف آوری کیا جاوے، مصلحتاً (حرج) نہیں، کیونکہ عالمِ خلق مقید بہ زمان و مکان ہے، لیکن عالمِ مردونوں سے پاک ہے، پس قدم رنجا فرمانا ذاتِ بابرکات کا بعید نہیں۔۔۔“ وہ مزید لکھتے ہیں: ”مولد شریف تمام اہلِ حریم کرتے ہیں، اسی قدر ہمارے واسطے حجت کافی ہے اور حضرت رسالت پناہ کا ذکر کیسے مذموم ہو سکتا ہے؟، البتہ جو زیادتیاں لوگوں نے اختراع کی ہیں، نہ چاہئیں اور قیام کے بارے میں کچھ نہیں کہتا، ہاں مجھ کو ایک کیفیت، قیام میں حاصل ہوتی ہے۔۔۔“ وہ مزید لکھتے ہیں: ”اگر کسی عمل میں غیر مشروع عوارض (خارجی امور) لاحق ہوں، تو ان عوارض کو دور کرنا چاہئے، نہ یہ کہ اصل عمل سے انکار کر دیا جائے، ایسے امور سے انکار کرنا خیر کثیر سے باز رکھنا ہے، جیسے قیام مولد شریف، اگر بوجہ آنے نام آنحضرت کے کوئی شخص تعظیماً قیام کرے تو اس میں کیا خرابی ہے؟، جب کوئی آتا ہے تو لوگ اس کی تعظیم کے واسطے کھڑے ہو جاتے ہیں، اگر سردارِ عالم و عالمیاں (روحی فداہ) کے اسمِ گرامی کی تعظیم کی گئی تو کیا گناہ ہوا، (شائم امدادیہ: 47, 50, 68)۔“

علماء دیوبند کے مسکنہ پیشوا علامہ اشرف علی تھانوی نے اس آخری جملے پر حاشیہ

میں لکھا ہے: ”البتہ اصرار کرنا کہ تارکین سے نفرت کرنا زیادتی ہے، (امداد المشتاق: 68)۔“
اس عبارت سے ہمیں اتفاق ہے، کیونکہ کسی مستحب یا پسندیدہ امر کو ترک کرنے پر ملامت کرنا اسے واجب قرار دینا ہے اور یہ درست نہیں ہے۔ اس حاشیے پر علامہ غلام رسول سعیدی نے یہ اضافہ کیا ہے: ”اور میں کہتا ہوں کہ اس سے بھی بڑی زیادتی یہ ہے کہ محفلِ میلاد کو ”بدعتِ سیئہ“ قرار دیا جائے اور میلاد شریف کرنے والوں سے نفرت کی جائے اور انہیں اہل بدعت کے نام سے پکارا جائے۔“

ہمارا موقف بھی یہی ہے کہ فی نفسہ میلاد النبی ﷺ جائز بلکہ مستحسن ہے، لیکن میلاد النبی ﷺ کے عنوان سے قائم مجالس اور جلوسوں کو ہر قسم کی بدعات، منکرات اور خرافات سے پاک ہونا چاہئے تاکہ چند لوگوں کی بے اعتدالیوں کی بنا پر ایک مستحسن امر کے خلاف منفی پروپیگنڈے کا جواز نہ مل سکے۔

مشہور اہلحدیث عالم علامہ وحید الزمان لکھتے ہیں: ”اس حدیث (یعنی رسول اللہ کا پیر کا روزہ رکھنے) سے ایک جماعت علماء نے آپ کی ولادت کی خوشی یعنی مجلسِ میلاد کرنے کا جواز ثابت کیا ہے۔ اور حق یہ ہے کہ اگر اس مجلس میں آپ کی ولادت کے مقاصد اور دنیا کی رہنمائی کے لئے آپ کی ضرورت اور امور رسالت کی حقیقت کو بالکل صحیح طریقہ پر اس لئے بیان کیا جائے کہ لوگوں میں اس حقیقت کا چرچا ہو اور سننے والے یہ ارادہ کر کے سنیں کہ ہم کو اپنی زندگیوں کی اسوۂ رسول کے مطابق گزارنا ہیں اور ایسی مجالس میں کوئی بدعت نہ ہو، تو مبارک ہیں ایسی مجالس، اور حق کے طالب ہیں ان میں حصہ لینے والے، بہر حال یہ ضرور ہے کہ یہ مجالس عہد صحابہ میں نہ تھیں، (لغات الحدیث، جلد: 3، ص: 119)۔“

یہ بات درست ہے کہ موجودہ ہیئت پر جو مجالس میلاد النبی ﷺ منعقد ہوتی ہیں یا جلوس کا شعار ہے، یہ جدید دور کی معروف اقدار ہیں اور دین کے بہت سے شعبوں میں ہم نے دور جدید کے شعار اور اقدار کو اپنایا ہے، مثلاً: مصحفِ مبارک میں سورتوں کے نام، آیات کی علامات، اعراب لگانا وغیرہ۔ کتب احادیث بھی دوسری صدی ہجری میں

یا اس کے بعد مرتب ہوئیں۔ قرآن و حدیث کو سمجھنے کے لئے تمام معاون علوم بعد میں ایجاد اور مُدَوَّن ہوئے، عالی شان مساجد اور مدارس قائم ہوئے، دینی لٹریچر کی جدید انداز میں نشر و اشاعت کا انتظام ہوا۔ اور کسی نظریے سے وابستگی کے اظہار کے لئے یا کسی غلط بات کے استرداد اور اس پر احتجاج ریکارڈ کرانے کے لئے جلوس نکالنے کی روش قائم ہوئی۔ تقریباً تمام مکاتب فکر نے دینی مقاصد کے لئے جلوس نکالے، مثلاً: شوکتِ اسلام، نفاذِ شریعت، ناموسِ رسالت اور عظمتِ صحابہ وغیرہ کے نام پر جلوس نکالے جاتے رہے ہیں اور یہ تمام سرگرمیاں دین اور مقاصدِ دین سے تعلق رکھتی ہیں اور انہیں اس دور میں قبولِ عام مل چکا ہے۔ اسی طرح دینی جماعتوں کا قیام، تبلیغی اجتماعات کا انعقاد، افتتاحِ بخاری یا ختمِ بخاری کی تقریبات، مدارس کے سالانہ جلسے یا پچاس سالہ اور ڈیڑھ سو سالہ جشن، سیرت النبی ﷺ کے جلسوں کا انعقاد، انٹرنیٹ کا درسِ قرآن اور دین کے ابلاغ کے لئے استعمال وغیرہ۔ مقامِ حیرت ہے کہ اس طرح کی تمام سرگرمیوں پر کبھی کسی نے کوئی فتویٰ صادر نہیں کیا، تو صرف محافل و جلوس میلاد النبی ﷺ کو ہدفِ تنقید بنانا یا بدعت قرار دینا انتہائی زیادتی ہے۔

میلاد النبی ﷺ کو بدعت قرار دینے والوں کا کام آسان ہے کہ وہ فتویٰ دے کر اپنے فرض سے سبکدوش ہو جاتے ہیں، لیکن میرا درد اس سے سوا ہے۔ میری خواہش ہے کہ ان مجالس کو دینی تعلیم و تربیت کا موثر ذریعہ بنانا چاہئے اور محبتِ رسول اللہ ﷺ کا اثرِ اطاعت و اتباعِ نبوی کی صورت میں ظاہر ہونا چاہئے۔ پیشہ و روا عظیمین، موضوعِ روایات بیاں کر کے لوگوں کی عقیدت کو اپنی دنیا سنوارنے کے لئے ابھارتے ہیں اور اسے روحانی سرور کا ذریعہ بنا لیا گیا ہے۔ خیر کا کام اس انداز سے ہونا چاہئے کہ اُس کے مثبت نتائج برآمد ہوں، لاؤڈ اسپیکر کا استعمال بقدرِ ضرورت اور مناسب وقت تک ہو، یہ نہ ہو کہ لاؤڈ اسپیکر کے شور سے لوگوں میں بیزاری اور نفرت پیدا کی جائے، کسی اور کی غلط روش کو اپنے لئے جواز نہ بنایا جائے۔ چراغاں کے لئے بجلی کا استعمال قانون کے دائرے میں ہونا چاہئے،

ناجائز طریقے اختیار کر کے اُسے سعادت یا باعثِ اجر سمجھنا غیر شرعی فعل ہے، اللہ تعالیٰ فرماتا ہے: ”اے ایمان والو! (اللہ کی راہ میں) اپنی پاکیزہ کمائی میں سے اور اُن چیزوں میں سے خرچ کرو جو ہم نے تمہارے لئے زمین سے نکالی ہیں، اور ناقص چیزیں خرچ کرنے کا ارادہ نہ کرو، جن کو تم خود بھی چشم پوشی کیے بغیر (خوشدلی سے) نہ لو، (بقرہ: 267)۔“۔
مالِ حرام کو حرام سمجھتے ہوئے اللہ کی راہ میں صدقہ کرنا اور اس پر اجر کی امید کرنا، ایمان کے منافی ہے۔

مطبوعہ: 14، جنوری 2014ء

بوکھلا ہٹیں

حکومت کا ماڈہ (Origin) حکم اور حکمت ہے۔ حکم کے معنی ہیں: ”اقتدار، Writ اور حکمت کے معنی ہیں: ”بصیرت اور دانش“۔ صحیح اور کامیاب حکومت وہی ہے جو ان دونوں معانی کی عملی تصویر اور تعبیر ہو۔ اگر حکومت ہے مگر اس حکومت کا تحکم (Writ) نہیں ہے، تو وہ حکمرانی کے وقار پر ایک دھبہ ہے اور اگر اس حکمرانی میں دانش اور بصیرت نہیں ہے، تو وہ حکومت بے فیض ہے۔ حضرت عمر فاروق رضی اللہ تعالیٰ عنہ کا قول ہے: ”ہم نے مدنی دور میں اور اس کے بعد حکومت کی تو ہمیں معلوم ہوا کہ رعایا کی فلاح کس میں ہے اور کئی دور میں ہمیں محکومیت کا تجربہ ہوا، تو ہمیں معلوم ہوا کہ حاکم کن خوبیوں کا حامل ہونا چاہئے“۔ یعنی ان دونوں ادوار کے عملی تجربے نے ہمیں حکمرانی کا جوہر عطا کیا۔ لیکن بد قسمتی یہ ہے کہ ہمارے حکمران نہ تو دنیا کے تجربے سے استفادہ کرتے ہیں، نہ ہی تاریخ عالم کا مطالعہ کرتے ہیں اور خود اپنے تجربات سے بھی سیکھنے کے لیے تیار نہیں ہیں۔ ہماری دو بڑی سیاسی جماعتیں پاکستان مسلم لیگ (ن) اور پاکستان پیپلز پارٹی عروج و زوال کے مختلف ادوار سے گزری ہیں۔ 1999ء سے 2008ء تک ان دونوں جماعتوں کی قیادت نے جلا وطنی کا دور بھی گزارا ہے، ابتلا و آزمائش کے دور سے بھی گزریں، لیکن ایسی کوئی علامت نظر نہیں آتی کہ انہوں نے اپنی ابتلاء اور زوال سے بھی کچھ سبق سیکھا ہو، یہ ہمارا قومی المیہ ہے۔

بجا طور پر یہ توقع کی جا رہی تھی کہ مسلم لیگ (ن) پوری تیاری کے ساتھ اقتدار سنبالے گی اور جن بے تدبیریوں اور بے احتیاطی کے سبب پیپلز پارٹی کی حکومت تضحیک کا نشانہ بنتی رہی، سوچے سمجھے بغیر انہوں نے اعلیٰ مناصب پر میرٹ کو نظر انداز کر کے تقرریاں کیں، تو عدالت عظمیٰ نے ان کو کالعدم قرار دیا اور بدعنوانیوں کی داستانیں بھی زبان زدِ خاص و عام ہوئیں۔ لیکن صد افسوس کہ کچھ یہی صورت حال موجودہ حکومت کی بھی ہے۔

نادرا کے چیئرمین کی معزولی و بحالی اور پھر استعفیٰ، ہیرا کے چیئرمین کی معزولی و بحالی اور پھر استعفیٰ، اکاؤنٹینٹ جنرل آف پاکستان کی برطرفی و بحالی اور پاکستان کرکٹ بورڈ کے معاملات اس کی نمایاں مثالیں ہیں۔ کیا رولز آف بزنس ہمارے حکمرانوں کو معلوم نہیں تھے اور اعلیٰ عدلیہ کے جارحانہ رویے کا انہوں نے مشاہدہ نہیں کیا تھا۔ پیپلز پارٹی نے تو اس طرح کے انداز حکمرانی کو اپنا شعار بنا لیا تھا اور شاید انہیں پے درپے ناکامیوں پر کوئی پچھتاوا بھی نہ تھا، لیکن کیا موجودہ حکومت کے لئے فکری پختگی کو اپنا دُشوار تھا۔ ابوالعباس البردی کی ”الکامل“ عربی لغت، ادب اور تاریخ کی ایک معرکہ الاراء کتاب ہے اور اسے عربی کلاسیکل ادب کی چار نمایاں کتابوں میں شمار کیا گیا ہے، اس میں ایک قول ہے: ”کسی بھی حتمی فیصلے اور اقدام سے پہلے خوب سوچ بچار کرو، ہم ہر ایسی رائے سے اللہ کی پناہ چاہتے ہیں، جس پر بعد میں نادم ہونا پڑے۔“

بوکھلاہٹ پر مبنی اقدامات سے حکمرانوں کی دانش کے بارے میں اچھا تاثر قائم نہیں ہوتا، بطور خاص اس تناظر میں کہ ہمارا لیکٹرانک میڈیا سیاستدانوں بالخصوص حکمرانوں کی بوکھلاہٹوں کی تلاش میں رہتا ہے، کیونکہ انہیں اپنی اسکرین کی رونقیں قائم رکھنے سے غرض ہوتی ہے، حکمرانوں کی توقیر ان کا مسئلہ نہیں ہے۔ ہماری سیاسی جماعتوں کا ایک دوسرے کی تقلید کے حوالے سے شعار بھی تقریباً وہی ہے، جو رسول اللہ ﷺ نے بنی اسرائیل کے حوالے سے اُمت مسلمہ کا بیان فرمایا: ”تم پچھلی اُمتوں کے غلط روش کی پوری پوری پیروی کرو گے حتیٰ کہ اگر وہ کسی گاوہ کے سوراخ میں گھسے تھے، تو تم بھی ایسا ہی کرو گے، ہم (صحابہ کرام) نے عرض کیا: یا رسول اللہ! کیا گذشتہ امتوں سے آپ کی مراد یہود و نصاریٰ ہیں؟، آپ ﷺ نے فرمایا: تو اور کون؟، (سنن ترمذی: 7320)۔“

چوہدری شاعر علی خاں کو مسلم لیگ (ن) کا ایک سلجھا ہوا، پختہ کار اور سنجیدہ سیاست دان سمجھا جاتا تھا اور وفاق کی سطح پر اپنی جماعت میں وزیر اعظم کے بعد ان کو سب سے سینئر اور موثر ترین رہنما سمجھا جا رہا تھا، مگر انہوں نے بھی مایوس کیا۔ اسلام آباد اور پوری قوم کی

نبض کو ایک مخبوط الحواس شخص سکندر حیات نے دسیوں گھنٹے ساکت و جامد رکھا اور الیکٹرانک میڈیا نے بھی ایک نان ایشو کو سب سے اہم مسئلہ بنانے میں کوئی کسر نہ چھوڑی۔ اس واقعے نے پوری دنیا پر عیاں کر دیا کہ وزیر داخلہ بروقت قوت فیصلہ سے عاری ہیں، پھر اس کے بارے میں انہوں نے تجسس پر مبنی بیان دیا، لیکن اس کے بعد کچھ برآمد نہ ہوا۔

کچھ یہی صورت حال ریاست سے متصادم عناصر سے مذاکرات کی ہے۔ کسی کو نہیں معلوم کہ مذاکرات ہو رہے ہیں یا نہیں ہو رہے، اگر ہو رہے ہیں تو کس سے ہو رہے ہیں اور کن اصولوں پر ہو رہے ہیں، ہر چیز ایک چیستان اور معمہ (Puzzle) بنی ہوئی ہے، کبھی کہا جاتا ہے کہ مذاکرات شروع ہوا ہی چاہتے تھے کہ معطل ہو گئے، کبھی کہا جاتا ہے کہ اب بھی پس پردہ اس پر کام ہو رہا ہے، الغرض حکومت کبھی ایک جانب لپکتی ہے اور کبھی دوسری جانب، کبھی مولانا فضل الرحمن کو مدد کے لئے پکارا جاتا ہے اور کبھی مولانا سمیع الحق کو اور اب تو وزیر اعظم نے عمران خان اور سید منور حسن کو بھی مدد کے لئے پکارا ہے۔ سید منور حسن نے اس پر یہ تبصرہ کیا ہے کہ یہ حکومت کی جانب سے اپنی ناکامی کا اعلان ہے۔

سوال یہ ہے کہ اس حوالے سے حکومت کی سوچ اور سمت واضح کیوں نہیں ہے؟۔ پس بہتر یہ ہے کہ وزیر اعظم جناب محمد نواز شریف، جناب آصف علی زرداری یا سید خورشید احمد شاہ صاحب، جناب عمران خان، مولانا فضل الرحمن، مولانا سمیع الحق، سید منور حسن صاحب، چیف آف آرمی اسٹاف اور ڈی جی آئی ایس آئی بند کمرے میں بیٹھیں اور اس مسئلے کے تمام مثبت اور منفی پہلوؤں پر غور کریں، ایک حکمت عملی ترتیب دیں اور اس پر عملانیہ پیش قدمی کریں۔ ان میں سے باقی تمام جماعتیں تو کسی نہ کسی حیثیت میں ہمارے نظام حکومت کا حصہ ہیں، یعنی سسٹم میں "IN" ہیں، مولانا سمیع الحق حکومتی نظام سے تو باہر ہیں، مگر بجا طور پر ان کا دعویٰ ہے کہ شورش زدہ علاقے اور ریاست سے متصادم گروہوں میں وہ کسی نہ کسی طرح "IN" ہیں۔ اگر انہیں کامیابی نصیب ہو جاتی ہے، تو یہ تمام زعماء اپنی حکمت عملی کی کامیابی کا کریڈٹ لے سکتے ہیں اور ناکامی کی صورت میں اس

کی ذمے داری بھی قبول کریں اور نتائج کا بھی مل کر سامنا کریں۔

صورتِ حال یہ ہے کہ مذاکرات کی حامی جماعتیں یا عناصر بھی تسلیم کرتے ہیں کہ ریاست سے متصادم تمام عناصر کا مذاکرات یا مصالحت پر آمادہ ہونا عملاً ناممکن ہے، کیونکہ ان کی مُربی (Sponsor) داخلی اور خارجی قوتوں کے اپنے اپنے ایجنڈے ہیں۔ لہذا دبے لفظوں میں اب یہ سب تسلیم کرنے لگے ہیں کہ وہ عناصر جو کسی بھی صورت میں مذاکرات اور مصالحت پر آمادہ نہ ہوں، تو ان سے جنگ ہی آخری چارہ کار ہوگا۔

یہاں پھر سوال پیدا ہوتا ہے کہ جوڑ علماء کہتے ہیں کہ جنگ مسئلے کا حل نہیں ہے، وہ آخری مرحلے پر اس ناگزیر جنگ پر کیسے متفق ہوں گے، خواہ یہ جنگ ایک مُتخارب گروپ کے خلاف ہو یا کئی گروپوں کے خلاف۔ اور اس صورت میں باقی مُتخارب گروپ ریاست کے ساتھ کھڑے ہوں گے یا تحویلِ قبلہ کر لیں گے۔ اور جو مُتخارب عناصر مذاکرات یا مصالحت پر آمادہ ہوں گے، تو ان کے مطالبات کی بھی ایک طویل فہرست ہوگی، مثلاً اُن کے تمام قیدیوں کو غیر مشروط رہائی، اُن کے لئے عام معافی کا اعلان اور وزیرستان اور قبائلی علاقے سے پاکستانی افواج کا انخلا، یعنی اُس علاقے پر ریاستی عملداری سے دستبرداری اور ان کو مطلوبہ معاوضے ادا کرنا، اس کے بعد نفاذِ شریعت کا مسئلہ آئے گا۔ اس لئے ہم سمجھتے ہیں کہ یہ مسئلہ جس سنجیدگی کا متقاضی ہے، ابھی تک اُس سنجیدگی کا مظاہرہ نہیں کیا گیا، حکومت صرف وقت گزاری سے کام لے رہی ہے، جسے پنجاب کے محاورے میں ”ڈنگ ٹپاؤ“ کہتے ہیں، حالانکہ یہ ریاست کی سچھتی، سالمیت، استحکام اور بقا کا مسئلہ ہے۔

مطبوعہ: 20، جنوری 2014ء

قومی سیرت کانفرنس کا موضوع

ماضی کی روایات کے مطابق اس سال بھی بارہ ربیع الاول (یعنی میلاد النبی ﷺ کے دن) کو ایوان صدر اسلام آباد میں صدر اسلامی جمہوریہ پاکستان جناب ممنون حسین کی صدارت میں قومی سیرت کانفرنس منعقد ہوئی۔ کانفرنس کا موضوع تھا: ”سرکاری مناصب اور ذرائع کا صحیح استعمال“۔ یہ موضوع بلاشبہ حسب حال تھا اور ہماری قومی ضرورت بھی، بشرطیکہ ہم سیرت النبی ﷺ سے زبانی دعووں سے ایک قدم آگے بڑھ کر رہنمائی بھی حاصل کرنے پر آمادہ ہوں۔ مجھے بھی اس مبارک مجلس میں حاضری اور اظہار خیال کا موقع ملا۔

ریاستی اور حکومتی مناصب امانت ہوتے ہیں اور اس کے بارے میں اللہ تعالیٰ کا ارشاد ہے: ”بے شک اللہ تم کو یہ حکم دیتا ہے کہ امانتیں ان کے (صحیح) حق داروں کے سپرد کرو اور جب تم لوگوں کے درمیان فیصلہ کرو تو عدل کے ساتھ کرو بے شک اللہ تمہیں کیسی عمدہ نصیحت فرماتا ہے، (النساء: 58)۔“ امانت ایک وسیع المعنی کلمہ ہے اور یہ فرد سے لے کر ریاست تک ہر شعبے پر محیط ہے۔ رسول اللہ ﷺ کے اشادات مبارکہ ہیں: (۱) ”جو امانت دار نہیں، وہ صاحب ایمان نہیں اور جسے اپنے عہد کا پاس نہیں اس کا کوئی دین نہیں (مسند احمد: 12383)۔“ (۲) منافق کی نشانیاں بیان کرتے ہوئے فرمایا: ”جب اسے امین بنایا جائے تو خیانت کرتا ہے، (بخاری: 33)۔“ (۳) ”جس سے مشورہ مانگا جائے، وہ امین ہوتا ہے (یعنی مشورہ دیتے ہوئے دھوکا نہیں دینا چاہئے)، (ترمذی: 2822)۔“ (۴) مجلس میں کہی ہوئی بات امانت ہوتی ہے، (یعنی مجلس میں کسی سے بات سنی ہو تو اس کی اجازت کے بغیر اسے افشا کرنا خیانت ہے)، (ابوداؤد: 4836)۔“ (۵) ”خیانت اور امانت ایک جگہ جمع نہیں ہوتے (یعنی دونوں ایک دوسرے کی ضد ہیں)، (مسند احمد: 8593)۔“

لیکن سب سے اہم امانت ریاستی اور حکومتی منصب ہے اور اسے نااہلوں کے سپرد

نہیں کرنا چاہئے۔ نبی کریم ﷺ سے سوال ہوا: قیامت کب آئے گی، آپ ﷺ نے فرمایا: ”جب امانت ضائع کر دی جائے گی“، سائل نے دریافت کیا: ”امانت کیسے ضائع ہو جاتی ہے؟“، آپ ﷺ نے فرمایا: ”جب قوم کی زمام اقتدار نااہلوں کے سپرد کر دی جائے، تو پھر قیامت کا انتظار کرو، (بخاری: 59)۔“ اس حدیث پاک سے معلوم ہوا کہ قومی معاملات کی باگ ڈور یعنی ریاستی اور حکومتی مناصب امانت ہیں اور لازم ہے کہ یہ امانت ان کے سپرد کی جائے جو اس امانت کی حفاظت کے اہل ہیں، ورنہ قیامت صغریٰ کا منظر برپا ہوگا۔ حضرت یوسف علیہ السلام نے شاہ مصر سے کہا تھا: ”مجھے اس ملک کے خزانوں پر حاکم بنا دیں بے شک میں حفاظت کرنے والا، علم والا ہوں، (یوسف: 55)۔“ یعنی میں یہ بھی جانتا ہوں کہ کس سے لیا جائے اور کس کو دیا جائے اور قومی خزانوں کی حفاظت کرنا بھی جانتا ہوں۔ حضرت شعیب علیہ السلام کی بیٹیوں نے اپنے باپ سے موسیٰ علیہ السلام کے بارے میں کہا: ”بے شک وہ بہترین شخص جسے کسی کام پر مقرر کیا جائے، وہ طاقت ور اور امانت دار ہونا چاہئے، (القصص: 26)۔“ پس قومی اور ملی منصب جسے تفویض کیا جائے اسے ان چار خوبیوں کا حامل ہونا چاہئے، یعنی اسے حفیظ، علیم، قوی اور امین ہونا چاہئے۔ علامہ اقبال نے کہا ہے۔

قہاری و غفاری و قدوسی و جبروت
یہ چار عناصر ہوں، تو بنتا ہے مسلمان

معلوم ہوا کہ نظام ریاست و حکومت کی استواری میں بنیادی اینٹ یہ ہے کہ مناصب ان کو سپرد کیے جائیں جو ان سے عہد براء ہونے کے اہل ہوں، امانت دار ہوں، خائن نہ ہوں اور صاحب جرأت و استقامت ہوں، اگر خستہ اول ہی غلط رکھ دی جائے تو نظام ریاست و حکومت کی عمارت کتنی ہی بلند و بالا کیوں نہ ہو جائے، اس میں ہمیشہ کچی ہی رہے گی اور کسی بھی وقت دھڑام سے گر جائے گی۔

خستہ اول چوں نہد معمار کج تاثریامی رود دیوار کج

اس کے بعد ریاستی اور حکومتی اختیارات اور وسائل کے استعمائے کا مرحلہ آتا ہے۔

اس کے بارے میں شعرا رسول یہ ہے، ابو حمید ساعدی بیان کرتے ہیں کہ نبی ﷺ نے ابنُ الأَْتیبَہ (ایک روایت میں ابنُ اللُتیبَہ ہے) کو بنو سلیم کے صدقات کی وصولیابی پر مقرر فرمایا۔ جب وہ رسول اللہ ﷺ کے پاس آئے اور حساب پیش کیا اور کہا: ”یہ صدقات کا مال ہے اور یہ مال مجھے ہدیہ کیا گیا ہے۔“ آپ ﷺ نے فرمایا: ”اگر تم سچے ہو تو تم اپنے ماں باپ کے گھر میں کیوں نہ بیٹھے رہے کہ تمہارے پاس یہ تحائف آتے۔“ پھر رسول اللہ ﷺ کھڑے ہوئے، آپ نے خطبہ ارشاد فرمایا اور حمد و صلوة کے بعد کہا: ”میں تم میں سے کسی شخص کو کسی کام پر مقرر کرتا ہوں، تو وہ آکر مجھ سے کہتا ہے: ”یہ آپ کا مال ہے اور یہ مجھے ہدیہ کیا گیا ہے، تو وہ اگر سچا ہے تو کیوں نہ اپنے ماں باپ کے گھر میں بیٹھا رہا کہ اس کے پاس یہ تحائف آتے، اللہ کی قسم! تم میں سے کوئی اس مال میں سے ناحق کوئی چیز نہیں لے گا، ورنہ وہ (قیامت کے دن) اس مال کو اٹھائے ہوئے اللہ تعالیٰ کی عدالت میں حاضر ہوگا، مجھے نہیں معلوم کہ کوئی شخص اللہ کے پاس اونٹ کو لے کر آئے گا جو بلبلار ہا ہو گا یا گائے لے کر آئے گا جو ڈکرا رہی ہوگی یا بکری لے کر آئے جو مننار ہی ہوگی، پھر آپ نے اپنے دونوں ہاتھ بلند فرمائے یہاں تک کہ آپ کی دونوں بغلوں کی سفیدی نظر آئی اور آپ نے فرمایا: کیا میں نے اللہ کا پیغام (ٹھیک ٹھیک) پہنچا نہیں دیا؟“ (بخاری: 7197)۔ ایک اور حدیث میں نبی کریم ﷺ خطبے کے لئے کھڑے ہوئے آپ نے مالی امور میں خیانت کا ذکر کیا اور اسے بڑا جرم قرار دیتے ہوئے فرمایا: ”میں تم میں سے کسی کو قیامت کے دن اس حال میں نہ پاؤں کہ وہ اپنی گردن پر (خیانت سے حاصل کی ہوئی) بکری اٹھائے ہوئے ہو اور وہ مننار ہی ہو یا گھوڑا ہو جو ہنہنار ہا ہو یا (خیانت سے حاصل کیا ہوا) سونا، چاندی یا کپڑوں کا گٹھا ہو اور وہ مجھ سے کہے: یا رسول اللہ! میری مدد کیجئے اور مجھے یہ کہنا پڑے کہ میں تمہارے کام نہیں آسکتا، (بخاری: 3073)۔“ ایک اور حدیث میں نبی کریم ﷺ نے فرمایا: ”اے لوگو! تم میں سے جس کو ہم کسی (مالیاتی) ذمے داری پر مامور کریں اور وہ (صدقات کے مال میں سے) ایک سوئی یا اس سے بھی کم تر چیز ہم سے چھپائے گا، تو یہ خیانت ہے اور

آئینہ ایام

اسے لے کر اسے قیامت کے دن آنا ہوگا، (المصنّف لابن ابی شیبہ: 34220)۔ حضرت عمر فاروق بیان کرتے ہیں کہ رسول اللہ ﷺ نے فرمایا: ”جو خیانت کرے، اس کے ساز و سامان کو جلا دو، (المصنّف: 34228)۔“

آج کل ہمارے ہاں ایسے ایسے ماہر و کلاء ہیں جو سیاہ کو سفید اور سفید کو سیاہ ثابت کر سکتے ہیں۔ رسول اللہ ﷺ کا فرمان ہے: ”تم میرے پاس اپنے مقدمات لے کر آتے ہو اور ہو سکتا ہے کہ تم میں سے کوئی شخص اپنے حریف کے مقابل اپنے موقف کو زیادہ موثر دلائل سے پیش کرے اور (بفرض محال) میں مقدمے میں پیش کردہ شواہد کی روشنی میں اس کے حق میں فیصلہ دے دوں، سو جس شخص کو میں اس کے بھائی (فریق مخالف) کے حق میں سے کوئی ایسی چیز دے دوں (جس کا وہ حق دار نہیں ہے)، تو وہ اسے نہ لے لے، اس لئے (اسے جان لینا چاہئے) کہ میں اسے آگ کا ایک ٹکڑا دے رہا ہوں، (مسلم: 4470)۔“

رسول اللہ ﷺ کو تو اللہ تعالیٰ حقائق اشیاء پر مطلع فرمادیتا تھا، لیکن ہر حاکم یا قاضی کا یہ مقام نہیں ہے، اس لئے اگر کسی عدالت سے کسی کے حق میں کوئی فیصلہ آجائے اور اس کے نتیجے میں اسے ایسی چیز مل جائے، جس کا درحقیقت وہ حق دار نہیں ہے، تو حاکم کا فیصلہ ظاہر اور قانوناً تو نافذ ہو جاتا ہے، لیکن وہ حقیقت کو تبدیل نہیں کرتا اور اللہ تعالیٰ کے ہاں آخرت میں حقائق پر فیصلہ ہوگا۔

اس حدیث مبارک کا منشا یہ ہے کہ لوگ اس دنیا کی حکومت اور نظامِ عدل کو حرفِ آخر نہ سمجھیں، بلکہ ان کا ایمان اور یقین ہونا چاہئے کہ ایک عدالت قیامت کے دن بھی سجے گی، وہ اللہ تعالیٰ کی عدالت ہوگی، وہاں کوئی جرب زبانی، باطل دلائل اور شواہد کی فراوانی، کوئی حیلہ اور مکر و تدبیر اللہ تعالیٰ کے حقیقی احتساب اور حتمی اور قطعی عدل اور تعزیر و تعذیب سے بچا نہیں سکے گا، کاش! کہ ہمیں یہ قطعی حقیقت اس دنیا میں سمجھ میں آجائے اور ہمیں آخرت کے عذاب سے نجات مل جائے۔

مطبوعہ: 21، جنوری 2014ء

میڈیا مالکان کی خدمت میں چند عاجزانہ گزارشات

الحمد للہ ہمارا میڈیا آزاد ہے اور ہماری دعا ہے کہ آزاد رہے، لیکن بہت زیادہ آزاد ہے، البتہ جہاں آزاد میڈیا کے بھی پر جلتے ہیں، وہ نازک اور حساس مقامات انہیں بھی معلوم ہیں اور ہمیں بھی۔ تاہم ہر آزادی کی کچھ نہ کچھ حدود ہوتی ہیں اور سب سے بہتر شعار یہ ہے کہ ذمے دار لوگ اپنی حدود کا خود تعین کریں، لہذا کوئی نہ کوئی ضابطہ اخلاق ہونا چاہیے۔ آزاد الیکٹرانک میڈیا کی رونقیں اگرچہ ان کے پروگراموں کے میزبان حضرات، ڈائریکٹر، پروڈیوسر، ہیڈ آفس اور میدان عمل میں موجود ان کے کارکنان کی محنتوں کا ثمر ہوتی ہیں، لیکن بہر حال اس کی باگ ڈور مالکان کے ہاتھ میں ہوتی ہے۔ مالکان کی اولین ترجیح کاروباری مسابقت ہے، کیونکہ یہ بہر حال ایک پھیلتا ہوا کاروبار ہے۔ میڈیا کے پاس ایک طرح کی Nuisance Value یعنی صلاحیت انتشار یا پریشانی میں مبتلا کرنے یا سکون سلب کرنے کی صلاحیت موجود ہے۔ اس لئے کوئی طبقہ خواہ وہ حاکم وقت ہی کیوں نہ ہو، میڈیا سے چھیڑ چھاڑ نہیں کرتا اور نہ ہی میڈیا سے جھگڑا مول لیتا ہے، سوائے اس کے کہ اس کے لئے گریز کا کوئی راستہ نہ رہے۔ اس طرح کی بے قابو آزادی ایک افتخار بھی ہے اور امتحان بھی۔ امتحان صرف اس صورت میں ہے کہ کوئی طبقہ یا فرد اپنے آپ کو قوم و ملک اور دین و ملت کے حوالے سے بعض اصولوں، نظریات اور اقدار کا پابند سمجھے، یہ پابندی ایک طرح سے خود عائد کردہ (Self Imposed) ہوتی ہے اور اس کی پابندی کرتے ہوئے انسان ایک روحانی راحت و مسرت بھی محسوس کرتا ہے کہ وہ اپنی دینی، ملی، قومی اور ملکی ذمے داریوں سے عہد ابراہوا۔ ہر قوم کی طرح ہماری کچھ تہذیبی، ثقافتی اور معاشرتی اقدار بھی ہیں، لہذا ان کی پاس داری بھی لازم ہے۔

بلاشبہ یہ کھلے پن کا دور ہے اور حقائق کو پردہ خفا میں مستور رکھنا کسی کے لئے عملاً ممکن نہیں رہا۔ لیکن ہمارے میڈیا مالکان کو باہم مل کر کوئی کم از کم تہذیبی اور اخلاقی معیار

ضرور وضع کرنا چاہئے اور اسے ملحوظ بھی رکھنا چاہئے۔ ہماری نوجوان نسل کو ہیڈ لائن یا ترجمہ خبر کے طور پر کیا یہ بتانا ضروری ہے کہ انڈیا کی فلاں فلم کا ٹائٹل سوئنگ ہٹ ہو گیا ہے، انڈین اداکاروں کی برسی اور سالگرہ، وزن کی کمی اور بیشی اور مقبولیت کے گراف کے بارے میں لمحہ بہ لمحہ خبریں دینا کیا ضروری ہے؟۔ اسی طرح رپورٹنگ کے نام پر بے حیائی کے ایسے مناظر دکھانا، جس میں اخلاقیات کی ساری حدیں پامال ہو جائیں، کیا ضروری ہے؟۔ اللہ تعالیٰ ارشاد فرماتا ہے: (۱) ”بے شک جو لوگ یہ چاہتے ہیں کہ ایمان والوں میں بے حیائی کی بات پھیلے، ان کے لئے دنیا اور آخرت میں دردناک عذاب ہے اور (تمہارے افعال کا انجام) اللہ جانتا ہے اور تم نہیں جانتے، (النور: 19)۔“ (۲) ”اور جب وہ کوئی بے حیائی کا کام کرتے ہیں تو کہتے ہیں کہ ہم نے ان کاموں پر اپنے باپ دادا کو پایا ہے اور ہمیں اللہ نے ان کاموں کا حکم دیا ہے، آپ کے لئے بے شک اللہ بے حیائی کا حکم نہیں دیتا، کیا تم اللہ کی طرف ایسی باتیں منسوب کرتے ہو، جن کا تمہیں علم نہیں ہے، (الاعراف: 28)۔“

رسول اللہ ﷺ کا ارشاد ہے: (۱) ”حیا بھی ایمان کی ایک شاخ ہے، (بخاری: 09)۔“ (۲) ”جب تم میں حیا نہ رہے، تو پھر جو چاہو کرتے پھرو (کیونکہ حیا ہی نفسِ انسانی کا ایسا وصف ہے، جو اخلاقیات کی حدوں کو پامال کرنے سے روکتا ہے)، (بخاری: 6120)۔“ (۳) حیا اور کم گوئی ایمان کی دو شاخیں ہیں، فحش کلامی اور کثرتِ کلامِ نفاق کی دو شاخیں ہیں، (ترمذی: 2027)۔“ (۴) ”نبی کریم ﷺ گالی دینے والے، فحش کلامی کرنے والے، لعنت کرنے والے اور فحاشی کرنے والے کو پسند نہیں فرماتے تھے، (سنن دارمی)۔“

اسی طرح موت کے مناظر کو کس حد تک دکھانا چاہئے اور اگر میت کے ہیئت بم بلاسٹ یا آگ میں جل جانے کی وجہ سے مسخ ہو گئی ہے، تو شریعت کا حکم میت کے عیوب پر پردہ ڈالنا ہے، اسی طرح اگر ڈاکٹر نے پوسٹ مارٹم رپورٹ میں لکھ دیا ہے کہ سر، سینے اور جسم کی ساری ہڈیاں ٹوٹ گئی ہیں اور محض کسی ایک جزو بدن سے اسے پہچانا گیا۔ کیا یہ تمام

تفصیلات ٹیلی وژن پر بتانا ضروری ہیں اور کیا اس سے میت کے لواحقین اور متعلقین کے ذہنوں میں یہ خدشات پیدا نہیں ہوں گے کہ تابوت میں کیا ہے، ہم نے کس کا جنازہ پڑھا اور کس کی تدفین کی؟۔ لہذا دوسروں کے انسانی جذبات کا خیال رکھنا چاہئے۔ ایک محبوب الحواس شخص سکندر حیات کے ڈراموں کو مسابقت کی فضاء میں گھنٹوں دکھایا گیا، بلکہ بعض چینلز نے تین تین کیمرے فٹ کر رکھے تھے کہ بیک وقت کوئی بھی پہلوناظرین کی آنکھوں سے اوچھل نہ ہو، کیا بیس کروڑ پاکستانی اور بیرون ملک پاکستانیوں کی نبض کو اتنے عرصے تک ساکت و جامد رکھنا ضروری تھا؟۔

امریکا اور مغربی ممالک جہاں سے ہم نے میڈیا اور صحافت کی آزادی کی روایات لیں، وہاں بھی انکا ڈگڈگ دہشت گردی کے واقعات ہو جاتے ہیں، لیکن گھنٹوں اور دنوں تک سانسیں روک کر اس طرح کی کوریج نہیں دی جاتی، انہیں اپنی قومی ترجیحات بھی معلوم ہیں اور آزادی کی حدود بھی معلوم ہیں، لیکن شاید ہمیں اس فکری پختگی تک پہنچنے میں یقیناً کچھ وقت لگے گا۔

طنز و مزاح ہمارے بلکہ دنیا کے ہر ادب کی ایک مقبول صنف ہے اور اب الیکٹرانک میڈیا سے بہت مہارت کے ساتھ استعمال کر رہا ہے، شخصیات کے تھری ڈی کارٹون بھی عجلت میں بن جاتے ہیں۔ لیکن کیا یہ مناسب نہیں کہ تحقیر، تذلیل، اہانت اور طنز و مزاح میں فرق ملحوظ رکھا جائے۔ رسول اللہ ﷺ نے بھی چند مواقع پر مزاح فرمایا، لیکن نہایت لطیف اور حسین پیرایہ اظہار کو آپ نے اختیار فرمایا، مثلاً: (۱) ”ایک شخص نے رسول اللہ ﷺ سے عرض کیا کہ مجھے سواری کے لئے جانور عطا فرما دیجئے، آپ ﷺ نے فرمایا: ”میں تجھے اونٹ کے بچے پر سوار کرتا ہوں“، سائل نے عرض کیا: یا رسول اللہ! میں اونٹنی کے بچے کا کیا کروں گا؟، آپ ﷺ نے فرمایا: ”ہر اونٹ کسی اونٹنی کا بچہ ہی تو ہوتا ہے“، (شمائل ترمذی: 246)۔

(۲) ”ایک بوڑھی خاتون نبی کریم ﷺ کے پاس حاضر ہوئیں اور عرض کیا

یا رسول اللہ! اللہ تعالیٰ سے دعا فرمائیے کہ وہ مجھے جنت میں داخل فرمادے، آپ ﷺ نے (اس خاتون کا نام لے کر) فرمایا: اے ام فلاں! جنت میں کوئی بڑھیا داخل نہیں ہوگی، راوی بیان کرتے ہیں کہ یہ سن کر وہ خاتون روتے ہوئے لوٹنے لگیں، تو آپ ﷺ نے فرمایا: اسے بتاؤ کہ بڑھاپے کی حالت میں یہ جنت میں داخل نہیں ہوگی (بلکہ اللہ تعالیٰ اہل جنت کو دوبارہ جوان بنا دے گا)، اللہ تعالیٰ فرماتا ہے: ”ہم نے ان عورتوں کو اس طرح بنایا ہے کہ وہ ہمیشہ کنواریاں ہی رہتی ہیں، (الواقعة: 35 تا 37)، (شمائل ترمذی: 246)۔“

قرآن مجید مختلف مقامات پر اللہ عزوجل نے مردوں اور عورتوں کو ایک دوسرے کا حقارت آمیز انداز میں تمسخر اڑانے، ایک دوسرے کی عیب جوئی کرنے، ایک دوسرے کو توہین آمیز ناموں سے پکارنے، ایک دوسرے کے بارے میں بدگمانی کرنے، دوسروں کے پوشیدہ احوال کا سراغ لگانے اور غیبت کرنے سے منع فرمایا اور غیبت کے گھناؤنے پن کو ایک عبرت ناک مثال کے ذریعے بیان فرمایا، اسی طرح دوسروں کی (صورت و سیرت کے بارے میں الفاظ، اشارات و کنایات، تحریر کے ذریعے) عیب جوئی کرنے اور طعن و تشنیع کرنے والوں کو سخت وعید فرمائی۔

لہذا میڈیا مالکان سے ہم عاجزانہ گزارش کرتے ہیں کہ رضا کارانہ طور پر باہمی اتفاق رائے سے کوئی نہ کوئی حدود مقرر کریں، جو قانونی بندھن کے ذریعے نافذ نہ ہوں بلکہ اخلاقی بندھن کے ذریعے نافذ ہوں، یعنی ہر ادارے کا سربراہ اپنے آپ کو قانون کے سامنے جوابدہ سمجھنے کے بجائے اپنے ضمیر اور اللہ تعالیٰ کی عدالت میں جوابدہ سمجھے، کیونکہ ہم آئے دن کھلی آنکھوں سے دیکھتے ہیں کہ چھوٹے اور بڑے کے لئے، غریب اور امیر کے لئے باوسائل اور بے وسیلہ کے لئے قانون کی تعمیز کے معیارت بدل جاتے ہیں، قانون کو فریب دیا جاسکتا ہے، قانون کو خرید جاسکتا ہے، دولت، جبر، رسوخ، دہشت اور اقتدار کی طاقت سے قانون کو بے بس بنایا جاسکتا ہے، مگر اللہ تعالیٰ کی ذات قادر مطلق ہے، اس پر کسی کا زور اور فریب نہیں چلتا۔

مطبوعہ: 27، جنوری 2014ء

قومی اتفاقِ رائے کی ضرورت

بجا طور پر یہ کہا جا رہا ہے کہ موجودہ مشکلات کے دور سے نکلنے کے لئے ہمیں وسیع پیمانے پر قومی اتفاقِ رائے کی ضرورت ہے اور اگر یہ گرانقدر گوہر مقصود ہمیں مل جائے، تو موجودہ وقت میں یہ سب سے بڑی نعمت ہے۔ لیکن قرنِ اول سے یہ بحث چلی آرہی ہے کہ آیا مکمل اتفاقِ رائے یا اجماعِ کلی (Total Consensus) ممکن ہے؟۔ یہ عقلاً تو ناممکن نہیں ہے، لیکن عادتاً اس کا حصول ممکن نہیں رہتا۔ اسی لئے متقدمین نے ہر عہد کے اہل الرائے کے ”اجماعِ کلی“ کو کافی قرار دیا ہے۔ ہماری سیاست بھی منقسم ہے اور دہشتگردی سے نکلنے کے لئے کسی ایک حکمتِ عملی پر اتفاقِ رائے بھی نہیں ہے۔ ماضی میں ہماری سیاست اور صحافت میں دائیں بائیں کی تقسیم تھی، اب یہ تقسیم موجود نہیں ہے، کیونکہ جب بائیں بازو کا قبلہ ہی نہیں رہا تو اب وہ کس کی طرف رخ کر کے اقتدار کریں۔ عالمی سیاست پر تاحال امریکا کی اجارہ داری ہے۔ ہمارے ہاں صحافت میں کچھ لوگ لبرل کہلاتے ہیں اور دوسروں کو آپ قدامت پسند یا مذہبی رجحانات کا حامل کہہ سکتے ہیں، اس لیے انتشار اور تفریق بہر حال موجود ہے۔

اگر مکمل اتفاقِ رائے پر اہم پالیسی امور کو موقوف کر دیا جائے تو ایک طرح سے تعطل پیدا ہو جائے گا اور قومی پالیسی بے عملی اور جمود کا شکار ہو جائے گی اور ہم بحیثیت قوم قوتِ فیصلہ سے محروم ہو کر حالات کے رحم و کرم پر رہ جائیں گے۔ ہمارے ہاں سیاست گروہی مفادات تک محدود رہتی ہے اور بد قسمتی سے ہماری سیاسی قیادتیں اپنے اپنے محدود گروہی مفادات سے بلند تر ہو کر قومی ترجیحات کو اختیار کرنے میں ہچکچاتی ہیں۔ یہی سبب ہے کہ باہمی منافقت اور مقابل سیاسی حریف کو نیچا دکھانے یا ناکام دیکھنے میں ہم اپنی کامیابی سمجھتے ہیں، خواہ اس روش سے ملک کو کتنا ہی نقصان پہنچے۔

لہذا مکمل اتفاقِ رائے کی تخیلاتی منزل (Utopia) کے سحر میں مبتلا رہنے کے

بجائے پہلے مرحلے میں باہمی اعتماد سازی کو ترجیح دینی چاہئے، خواہ کتنی ہی کل جماعتی کانفرنسیں منعقد کر لی جائیں براہ راست ذمے داری برسر اقتدار حکمران ہی کو قبول کرنی ہوتی ہے، دوسرے اگر اس قدر تعاون کر لیں کہ حکومت وقت کو کمزور نہ کریں تاکہ ملک اس مشکل سے سرخرو ہو کر نکل جائے تو اسے بھی نینیت سمجھنا چاہئے۔ سیاسی محاذ آرائی کا راستہ ہمیشہ کھلا رہتا ہے۔ یہ اتنا حساس اور نازک مرحلہ ہے کہ مذہبی رہنما بھی دو ٹوک بات نہیں کرتے محتاط انداز میں بات کرتے ہیں، نجی مجالس میں ریاست سے متصادم عناصر کے موقف اور اقدامات کو غلط قرار دیں گے، مگر برسر عام ذمہ داری بات کریں گے۔ سب جانتے ہیں کہ مذاکرات ایک انتہائی پیچیدہ مہم ہے، جس کا نہ سر ہے نہ پاؤں، کس سے کریں اور کس سے نہ کریں، کون آمادہ ہے اور کون نہیں ہے، جو مذاکرات پر آمادہ نہیں ہیں ان سے کیسے نمٹا جائے گا، آپ کے پاس دینے کو کیا ہے اور اس سودا کاری میں حاصل کیا ہوگا، کسی کے پاس واضح جواب نہیں ہے، بس ہم ایک تاریکی کی طرف چلے جا رہے ہیں۔

مولانا فضل الرحمن مسلمہ طور پر ایک زیرک سیاست دان ہیں، انہوں نے اس حقیقت کا ادراک کر لیا ہے کہ مروجہ سیاست میں اقتدار میں شامل رہنا اپنے سیاسی مفادات کے تحفظ کے لئے ناگزیر ہے۔ جناب آصف علی زرداری کو بھی ان کی اسی قدر خیرات پر اکتفا کرنی پڑی اور اب جناب نواز شریف کے حصے میں یہی تعاون آیا ہے۔ لہذا وہ حکومتی مناصب اور مفادات سے بھی مستفید ہوتے ہیں اور حکومتی پالیسیوں کی ذمے داری بھی اپنے سر نہیں لیتے، نہایت صفائی کے ساتھ دامن جھاڑ کر نکل جاتے ہیں، البتہ ان میں اتنی وضع داری ضرور ہے کہ حکومت کے لئے مسائل پیدا نہیں کرتے اور شاید اس قدر حمایت کو بھی حکومت غنیمت سمجھتی ہے۔ موجودہ صورت حال کے بارے میں مذہبی سیاسی جماعتیں اور علماء کے موثر طبقات مصلحت کا شکار ہیں یا وہ ایسا کرنے پر مجبور ہیں، کیونکہ ریاست سب کو تحفظ فراہم کرنے میں ناکام ہے۔ میں نے مولانا سمیع الحق کا کچھ عرصہ قبل یہ بیان پڑھا تھا کہ احسان اللہ احسان جو طالبان کے ترجمان کے طور پر میڈیا سے روابط قائم کیے ہوئے

ہے، درحقیقت اس نام کا کوئی شخص موجود نہیں ہے، لیکن بعد میں احسان اللہ احسان، شاہد اللہ شاہد اور حال ہی میں اعظم طارق نے میڈیا سے روابط قائم کر کے اپنا موجود ہونا ثابت کیا ہے۔

صورتِ حال یہ ہے کہ صوبہ خیبر پختونخوا اور قبائلی علاقوں کے بیشتر رہنما و زعماء عملاً علاقہ بدر ہیں، باوسائل لوگ اسلام آباد منتقل ہو چکے ہیں اور کچھ نے دیگر مقامات پر رہائش اختیار کر لی ہے۔ پاکستان میں دہشت گردی کے واقعات میں کافی پھیلاؤ آ گیا ہے، اس کے معنی یہ ہیں کہ یہ عناصر اب ملک میں ہر جگہ موجود ہیں اور کوئی مقام یا فرد ان کی رسائی سے باہر نہیں ہے۔ یہ مقام حیرت ہے کہ منوں کے حساب سے بارودی مواد اور انتہائی حساس جدید ترین آتشیں اسلحہ، جاسوسی کی ٹیکنیک اور پیشہ وارانہ مہارت اور پیغام رسانی کا جدید ترین نظام جو حساس اداروں کی گرفت سے ماورا ہو کر کام کرے، ان عناصر کو کیسے حاصل ہوا اور اس کی گہرائی اور گیرائی کا دائرہ اتنا وسیع کیسے ہوا کہ وہ جب چاہیں اور جہاں چاہیں اپنے ہدف کا تعین بھی کر سکتے ہیں اور اسے نشانہ بھی بنا سکتے ہیں، یہ پوری قوم کے لئے لمحہ فکریہ ہے، اس صورت میں جب کہ ہماری مسلح افواج اگر جدید ترین نہیں تو جدید تر ضرور ہیں۔

جناب عمران خان شاید خود بھی کنفیوژڈ ہیں اور میڈیا بھی ان کی پالیسی، ترجیحات اور دانش کے بارے میں سوال اٹھا رہا ہے۔ ان کا وزیر اعظم نواز شریف سے سیاسی اختلاف اور رقابت بجا، لیکن یہ پاکستان کی سلامتی کی قیمت پر نہیں ہونی چاہئے اور وزیر اعظم، چیف آف آرمی اسٹاف اور ڈی جی آئی ایس آئی کے ساتھ ان کی ایک مشترکہ میٹنگ بھی ہونی چاہیے، کیونکہ دستیاب حقائق کی روشنی میں قومی سلامتی کے کسی کم از کم ایجنڈے پر اتفاق رائے ضروری ہے اور اس کے لئے وزیر اعظم کو خود پیش قدمی کرنی چاہئے۔

ہمیں نہایت افسوس سے کہنا پڑتا ہے کہ قومی تاریخ کے اس نازک موڑ پر داخلی سلامتی کے ذمہ دارانہ منصب پر فائز ہونے کے بعد وزیر داخلہ جناب چوہدری شاعر علی خان

نے کسی اعلیٰ دانش یا اہلیت کا مظاہرہ نہیں کیا۔ قائد حزب اختلاف کی حیثیت سے ان کا جوہر خطابت مسلم، مگر اب ملک کو ایک صاحب بصیرت اور قوت فیصلہ کے حامل وزیر داخلہ کی شدید ضرورت ہے۔ وزیر داخلہ نے اس حساس مسئلے پر صرف ایک مکتبہ فکر کے علماء پر اعتماد کیا اور انہی کو اعتماد میں لیا اور دیگر مذاہب فکر کے علماء کو انہوں نے قابل اعتماد نہیں سمجھا، یا یہ خاموش پیغام دیا کہ ریاست و حکومت کی نظر میں وہی علماء قابل اعتماد ہیں، جن کے مخصوص طبقات کے ساتھ روابط ہیں۔ ہماری نظر میں یہ ان علماء کا بیک وقت مثبت پہلو بھی ہے اور منفی بھی، کیونکہ اس سے پہلے مدارس کی تنظیمات بھی بر ملا یہ اعلان کرتی تھیں کہ مدارس کا کسی انتہا پسند تحریک، گروہ یا طبقے سے کوئی تعلق نہیں ہے، مدارس کا کام صرف دینی تعلیم کا فروغ اور نشر و اشاعت ہے، مدارس کے سربراہان کی طرف اس حوالے سے انگلی اٹھائی جائے اور نہ ہی ان سے کوئی جواب طلبی کی جائے، مگر اب یہ امر تو طے ہو گیا کہ ریاست و حکومت اور ان علماء نے ان عناصر سے روابط کو بھی تسلیم کیا اور ان پر اپنے اثر انداز ہونے کی صلاحیت کو بھی ایک کریڈٹ کے طور پر لیا ہے۔

اس وقت پاکستان مسانکستان بنا ہوا ہے، مہنگائی کا عفریت، بجلی کا بحران، بے روزگاری میں روزمرہ اضافہ الغرض مسائل کا انبار ہے، لیکن سب سے اہم مسئلہ ملک کی داخلی اور خارجی سلامتی کا ہے، جب لوگوں کی جان، مال اور آبرو کو خطرات لاحق ہوں اور کوئی اپنے آپ کو محفوظ نہ سمجھے تو باقی سارے مسائل پس پشت چلے جاتے ہیں اور ہماری مسلح افواج اگر مستقل طور پر داخلی خلفشار کو قابو پانے میں مصروف رہیں، تو ملکی سرحدات پر ان کی دفاعی صلاحیت یقیناً متاثر ہوگی۔ فی الوقت ہماری افواج کا تربیتی نظام بیرونی جارحیت کے خلاف ہے اور اگر داخلی فساد ایک حد سے تجاوز کر جائے تو پھر مسلح افواج کو اسے کنٹرول کرنے کے لئے اپنے پورے تربیتی نظام پر نظر ثانی کرنی ہوگی یا متبادل فورس اور نظام وضع کرنا ہوگا اور ہمارے محدود وسائل کے اندر رہتے ہوئے مشکلات پیدا ہوں گی۔

مطبوعہ: 24، جنوری 2014ء

امریکہ میں مسلمانوں کے احوال

(قسط اوّل)

امتِ مسلمہ کا اصولی موقف اور دعویٰ تو یہی ہے، جسے علامہ اقبال نے اپنے پرتا شیر کلام میں منظوم کیا ہے کہ۔

بتانِ رنگ و خوں کو توڑ کر ملت میں گم ہو جا نہ ایرانی رہے باقی، نہ تورانی، نہ افغانی

مولانا جامی نے بھی بہ اندازِ دیگر یہی پیغام دیا:۔

بندۂ عشق شدی ترک نسب کن جامی کہ دریں راہ فلاں ابن فلاں چیزے نیست

لیکن عہدِ حاضر میں یہ اکیڈمک یا ٹیکسٹ بک تصورِ اسلام بن کر رہ گیا ہے۔ آج

کا مسلمان عملاً ایک ملت اور امت کے تصور میں ڈھل نہیں سکا، نہ بتانِ رنگ و خوں کو توڑ

سکا، نہ نسبی تفاخر کے حصار سے نکل سکا، بلکہ اس نے کئی اور بت تراش لیے۔ غالب نے کہا

تھا: ع ”کردیا کافران اَصنامِ خیالی نے تجھے“۔ اور فارسی شاعر نے کلمہ گو مسلمان کی تصویر

کشی یوں کی: ”برزبان تسبیح، و در دِل گاؤ خَر“۔ لہذا امتِ مسلمہ کا حال قابلِ رحم ہے۔

میں چند روز کے لئے دینی پروگراموں میں شریک ہونے امریکا آیا ہوا ہوں۔

میں جب بھی آتا ہوں میرا ایک پروگرام ٹینیسی اسٹیٹ کے شہر جانسن سٹی میں ہوتا ہے۔

ڈاکٹر خالد اعوان نے ورجینیا اسٹیٹ میں ایک علمی حلقہ بنایا ہوا ہے، اپنی پیشہ وارانہ

مصروفیات کے علاوہ وہ پورا وقت دینی اور علمی کاموں پر صرف کرتے ہیں اور ہر ہفتے ایک

واقع علمی نشست منعقد ہوتی ہے۔ انہوں نے تقریباً تمام مکاتبِ فکر کے علماء کی اُردو میں

دستیاب تفاسیر و شروحِ حدیث کو نہ صرف لائبریری کی زینت بنا رکھا ہے بلکہ تمام تر گہرائی

اور گیرائی کے ساتھ ان کا مطالعہ بھی کر رکھا ہے، بحیثیتِ مجموعی وہ ہمارے شیخ الحدیث علامہ

غلام رسول سعیدی سے بہت متاثر ہیں، انہوں نے تفسیر تبیان القرآن، شرح صحیح مسلم اور

نعمۃ الباری شرح بخاری کا تفصیلی مطالعہ کیا ہوا ہے۔ ٹینیسی اسٹیٹ میں ڈاکٹر شہرام ملک

جواں عمر ہیں، دین دار ہیں اور اہل دین سے محبت کرتے ہیں۔ یہاں پاکستانی کمیونٹی محدود ہے، مگر تقریباً تمام حضرات پروفیشنل ڈاکٹر، آئی ٹی اسپیشلسٹ، پروفیسرز یا سائنس اور ٹیکنالوجی کے شعبے سے وابستہ ہیں، اکثر حضرات میاں بیوی دونوں پروفیشنل ہیں، یہی صورت حال ہندوستانی مسلمانوں کی ہے۔

ڈاکٹر شہرام ملک اور ان کی بیگم بہت مہمان نواز بھی ہیں اور اپنے گھر پر نشست کا اہتمام کرتے ہیں اور ٹینیسی اور ورجینیا دونوں ریاستوں سے اپنے ہائی پروفیشنل دوستوں کو ان کی فیملی سمیت بلاتے ہیں اور رات کا بیشتر حصہ خطاب کے بعد سوال و جواب کی نشست ہوتی ہے۔ ان لوگوں کو اسلام اور پاکستان کے ساتھ قلبی لگاؤ ہے، عربی کا مقولہ ہے کہ اشیاء کی حقیقت یا اہمیت کا صحیح ادراک ان کے اُضداد (Opposites) کو جاننے، برتنے اور تقابل (Comparison) کے بعد ہوتا ہے، اس کا مجھے ان لوگوں کے ساتھ طویل نشستیں کرنے سے بخوبی اندازہ ہوا اور مجھے خود بھی ان حضرات کی مجالس سے بہت کچھ سیکھنے کا موقع ملتا ہے۔ یہ لوگ سوڈیٹھ سو میل بلکہ بعض اوقات اس سے بھی زیادہ فاصلہ طے کر کے آتے ہیں۔ درحقیقت یہ وہ لوگ ہیں جو مسلم "By Chance" کی موروثی روش سے ارتقاء کر کے مسلم "By Option" کی منزل کو پالیتے ہیں۔ یعنی محض موروثی اور روایتی مسلمان نہیں ہیں بلکہ انہوں نے شعوری طور پر اسلام کو قبول کیا ہے اور ایسے لوگ ہی دراصل اسلام کا اثاثہ ہوتے ہیں۔

امریکہ اور کینیڈا پر مشتمل براعظم کو نارتھ امریکا کہتے ہیں، یہ دونوں ممالک رقبہ کے لحاظ سے بہت وسیع ہیں، کینیڈا کا رقبہ امریکا سے بھی بڑا ہے، جیسا کہ تمام باشعور قارئین جانتے ہیں کہ آج کی دنیا تین اکائیوں میں منقسم ہے، یعنی ترقی یافتہ ممالک، ترقی پذیر ممالک اور پسماندہ ممالک۔ پسماندہ ممالک کو تیسری دنیا کہا جاتا ہے، دوسری دنیا ترقی پذیر ممالک پر اور پہلی دنیا ترقی یافتہ ممالک پر مشتمل ہے، جن کو کبھی G-8 اور کبھی G-18 کا نام دیا جاتا ہے، معاشی ترقی کے اعتبار سے یہ تین الگ الگ کلب ہیں۔ لیکن یہاں آکر یہ

حقیقت معلوم ہوئی کہ سائنس اور سپر ٹیکنالوجی کے اعتبار سے امریکا اور ترقی یافتہ ممالک میں بھی فاصلہ (Gap) بہت ہے۔

اصل قیادت امریکا ہی کے پاس ہے، جیسے معروف کہاوت ہے کہ شیر جب شکار کر کے خود سیر ہو جاتا ہے، تو اس کا پس خوردہ جنگل کے دوسرے جانور آ کر کھاتے ہیں، بالکل اسی طرح امریکا جب سائنس، ٹیکنالوجی اور جدید علوم میں ارتقا کے سفر میں اگلی منزل پر قدم رکھتا ہے، تو اس کا سائنٹیفک اور ٹیکنالوجیکل پس خوردہ بتدریج دوسری اقوام کے حھے میں آتا ہے، یعنی علمی، فنی اور سائنسی میدان میں اس کا اثاثہ جب اس کے لئے ازکار رفتہ (Out Bated) ہو جاتا ہے، تو کوڑے دان میں پھینکنے کے بجائے وہ اسے سونے کے بھاؤ یا من پسند قیمت اور شرائط پر دوسروں پر فروخت کرتا ہے۔

یہ حقائق بیان کرنے کا مقصد ہرگز یہ نہیں ہے کہ لوگ امریکا کی خدائی پر ایمان لے آئیں اور اس کے آگے سجدہ ریز ہو جائیں، بلکہ بیان کرنے کا مقصد یہ ہے کہ یہ مقام اس نے ذہانت و قابلیت، وسائل کے حصول، ان کے صحیح استعمال، مسلسل محنت اور جانفشانی سے حاصل کیا ہے۔ اس میں حکمت و تدبیر، بہتر منصوبہ بندی، اپنی قوم اور وطن سے وفا اور دور بینی و دور اندیشی بنیادی عناصر ہیں۔ ماضی قریب کی سپر پاورز نے امریکا پر احسان کر کے اس کے لئے جگہ خالی نہیں کی بلکہ امریکا نے طاقت و حکمت سے انہیں پیچھے دھکیل کر قیادت پر قبضہ کیا ہے اور تاحال اس کے لئے مستقبل دیدہ (Near Future) میں کوئی بڑا چیلنج نظر نہیں آرہا۔ یقیناً اخلاقی اور بعض دیگر شعبوں میں امریکا کی کمزوریاں اور منہی پہلو بھی بہت ہیں، جن کی نشاندہی ہمارے دانشور کرتے رہتے ہیں، مگر بعض حقائق بادلِ خواستہ تسلیم کرنا پڑتے ہیں۔

امتِ مسلمہ کے لئے ان رفعتوں کو حاصل کرنے میں رکاوٹ ہم خود ہیں، قدرت کی طرف سے کسی کے آگے جابرانہ رکاوٹیں (Barrier) نہیں ہیں، یہ مقابلے اور مسابقت کی دنیا ہے اور انسانی تاریخ کے ہر دور میں اُس عہد کی فرعونوں اور نمرودی قوتوں کا

آئینہ ایام

سکہ راج الوقت یا شعار Survival of the Fittest ہی رہا ہے، یعنی باعزت و باوقار اور قابل افتخار حیثیت میں جینے کا حق اسی کو حاصل ہے، جو مادی طاقت کے بل پر اپنے آپ کو اس کا اہل ثابت کرے۔ صرف انبیاء کرام اور رسل عظام علیہم السلام اور بطور خاص خاتم النبیین سیدنا محمد رسول اللہ ﷺ کا استثنا ہے کہ آپ نے مادی غلبے اور فتح مبین کے بعد بھی طاقت کو الہامی ہدایت اور اخلاقی برتری کے تابع رکھا اور اپنی عظمت کے آگے گردنوں کو سرنگوں کر کے اپنی انا کی تسکین کا سامان نہیں کیا، بلکہ اپنے تراشے ہوئے بتوں کے آگے سجدہ ریز انسانوں کو سر بلند کر کے معبود مطلق کے آگے سر بسجود کر دیا اور لوگوں کے دل آپ کی عظمت کے آگے خود سراپا عقیدت و محبت بن گئے اور کسی نے سچ کہا ہے کہ ع: ”جو دلوں کو فتح کر لے، وہی فاتح زمانہ“

مادی برتری پر زوال آتا رہا ہے اور آتا رہے گا، لیکن اخلاقی برتری کو وقت گزرنے کے ساتھ ساتھ زیادہ پذیرائی (Acceptability) ملتی رہی ہے اور ملتی رہے گی۔ آج نمرود کا نام لیوا کوئی نہیں ہے، جب کہ ابراہیم علیہ السلام کا نام و مقام آج پہلے سے بھی زیادہ سر بلند ہے، آج ابو جہل کا ہمنوا کوئی نہیں ہے، لیکن رحمۃ للعالمین سیدنا محمد رسول اللہ ﷺ کے نام پر جان فدا کرنے والے کروڑوں کی تعداد میں ہیں۔ آج کوئی بھی سر عام افتخار کے ساتھ اپنے آپ کو یزید اور یزیدیت کی طرف منسوب نہیں کرتا، مگر امام حسین رضی اللہ عنہ کے نام لیوا ان سے نسبت اور ان کی ذات سے عقیدت و محبت کو اپنے لئے سب سے بڑا افتخار سمجھتے ہیں۔

لیکن یہ بھی سنت الہیہ ہے کہ امامت (Leadership) دینی ہو یا دنیاوی، اس منصب پر فائز ہونے کے لئے اپنی اہلیت کو ثابت کرنا ہوگا اور قوموں کے عروج و زوال کا جو میرٹ اور معیار ہے، اس پر پورا اترنا ہوگا، ارشاد باری تعالیٰ ہے: ”اے اہل ایمان! تم میں سے جو اپنے دین سے پھر جائے گا، تو عنقریب اللہ تعالیٰ تمہاری جگہ لینے کے لئے ایک ایسی (اہلیت کی حامل) قوم کو لائے گا، جن سے وہ محبت کرے گا اور وہ اس سے محبت کریں

گے اور جو مومنوں کے لئے (اپنے دل میں) نرمی رکھیں گے اور کافروں کے مقابلے میں سخت ہوں گے، وہ اللہ کی راہ میں جہاد کریں گے اور (دین کے معاملے میں) کسی ملامت کرنے والے کی ملامت کی پروا نہیں کریں گے، یہ اللہ کا فضل ہے، وہ جسے چاہتا ہے عطا فرماتا ہے اور اللہ بڑی وسعت والا اور خوب علم والا ہے، (المائدہ: 45)۔

مطبوعہ: 31، جنوری 2014ء

جاری ہے۔۔۔۔۔

فروری 2014ء

امریکہ میں مسلمانوں کے احوال

(آخری قسط)

امریکا میں اعلیٰ تعلیم یافتہ مسلمانوں نے اپنی پہلی تنظیم مسلم اسٹوڈنٹس ایسوسی ایشن 1963ء میں قائم کی اور اس کی پہلی کانفرنس یونیورسٹی آف الونائے میں منعقد ہوئی۔ 1982ء میں اس تنظیم نے ”اسلامک سوسائٹی آف نارٹھ امریکا (ISNA)“ کے نام سے اپنی تشکیل نو کی اور ”اسلامک میڈیکل ایسوسی ایشن“ اور ”ایسوسی ایشن آف مسلم سوشل سٹڈنٹس اینڈ انجینئرز“ بھی اس میں ضم ہو گئیں۔ 2001ء تک ڈاکٹر منزل صدیقی اس کے صدر تھے اور اب وہ غالباً اس کی ”فتویٰ کونسل آف نارٹھ امریکا“ کے سربراہ ہیں۔ اور اب محمد ماجد اس کے صدر ہیں، جن کی دوسری مدتِ صدارت 2014ء میں مکمل ہوگی اور صفاز زور اس کے سیکریٹری جنرل ہیں۔ سعودی عرب میں جب سے دولت کی فراوانی ہوئی ہے، وہ اس طرح کی تنظیموں کو دل کھول کر مالی وسائل فراہم کرتا ہے تاکہ اُس کے مذہبی نظریات ان تنظیموں پر غالب رہیں۔ یہی وجہ ہے کہ یہ تنظیم اپنی وحدت قائم نہ رکھ سکی اور اس کے بطن سے ”اسلامک کونسل آف نارٹھ امریکا (ICNA)“ وجود میں آئی، اگرچہ ان دونوں گروپوں میں کوئی بڑا نظریاتی فرق نہیں ہے۔

امریکا میں مسلمانوں کی ایک معتد بہ تعداد ہے، مگر یہاں کی سول سوسائٹی میں ان کا وزن اور سیاسی و سماجی اثر و رسوخ ان کی آبادی کے تناسب کے مطابق نہیں ہے اور اُس کا سبب وہی تقسیم ورتقسیم کا عمل ہے۔ چنانچہ ہوتا یہی ہے کہ ایسی تنظیموں میں قیادت کے منصب پر فائز لوگ اپنی حیثیت کو امریکی اسٹیبلشمنٹ میں اپنا ذاتی اثر و رسوخ بڑھانے کے لیے استعمال کرتے ہیں اور مسلمانوں کا اجتماعی مفاد پس پشت ڈال دیتے ہیں۔ اس کے لیے یہ ضروری ہوتا ہے کہ یہ لوگ اپنے آپ کو زیادہ سے زیادہ لبرل، روشن خیال اور نظریاتی اعتبار سے ہر طرح کے ماحول میں ڈھل جانے والا (Adjustable) ثابت کریں اور

Click For More Books

<https://archive.org/details/@zohaibhasanattari>

ISNA کے ساتھ بھی یہی ہوا۔

امریکا میں ایک گروپ LGBT ہے، یعنی LIZBIAN (ہم جنس پرست خواتین)، G A Y S (ہم جنس پرست مرد یعنی قوم لوط کا عمل کرنے والے)، B y s e x u a l (دونوں طرح کا جنسی شوق رکھنے والے) اور Transgender (اپنی مرضی سے مرد یا عورت کی صنف اختیار کرنے والے لوگ)۔ قوم لوط نے گناہ اور غیر فطری عمل پر شرمسار ہونے کے بجائے اسے افتخار بنا دیا اور اس جرم کی پاداش میں ان پر اللہ کا عذاب آیا، ان کی بستی تہ و بالا کر دی گئی، آسمان سے ان پر سنگ باری ہوئی اور ان کا نام و نشان صفحہ ہستی سے مٹا دیا گیا۔ اُردن میں سدوم کی تباہ شدہ بستی آج بھی انسانیت کے لئے درسِ عبرت ہے۔

یہ گروپ کافی عرصے سے ایک مہم چلا رہا تھا اور ان کی اس مہم کے نتیجے میں آخر کار ENDA یعنی اس طبقے کے لئے ملازمتوں میں عدم امتیاز کا قانون 2013ء میں امریکی سینٹ سے پاس ہو گیا۔ اس قانون پر امریکی سینٹ کی کمیٹی برائے صحت، تعلیم، لیبر اور ثقافت (HELC) میں کئی عشروں سے کام ہو رہا تھا اور حقوقِ انسانی کی مہم (HRC) کے نام سے ایک NGO اس پر کام کر رہی تھی۔ 1995ء سے کانگریس اس قانون کی مزاحمت کرتی چلی آرہی تھی، مگر بالآخر یہ قانون سینٹ سے پاس ہو گیا۔

اس پس منظر کو بیان کرنے کا مقصد یہ ہے کہ ساٹھ دوسرے مذہبی گروپوں کے ساتھ اسلامک سوسائٹی آف نارٹھ امریکا نے بھی اس کی حمایت کی۔ HRC کی ڈائریکٹروں گرو نے لکھا: ”LGBT کے نظریات کے حامل مسلمانوں کو ISNA جیسی تنظیموں کی آواز کو سننا چاہئے تاکہ انہیں پتا چلے کہ بحیثیتِ مسلمان ان کے ہم جنس پرستی کے نظریات کو تسلیم کیا جا چکا ہے۔“ اور HRC کے نیچر مائیکل تو مایان نے لکھا: ”آج مسلمان LGBT کمیونٹی کا اہم جُز یعنی Cornerstone ہیں۔“ یہ کارنامہ ISNA نے خاموشی سے انجام دیا تھا، مگر HRC نے اپنی ویب سائٹ پر ڈال کر یہ راز طشت از پام کر دیا اور اس

نے باشعور اور اعلیٰ تعلیم یافتہ مسلمانوں کو ہلا کر رکھ دیا۔ اسی طرح ISNA رویت ہلال کے مسئلے پر بھی امریکی مسلمانوں کی تقسیم در تقسیم کا باعث بنی اور اس سال ان کا رمضان المبارک اور عید کے موقع پر سعودی عرب سے بھی اختلاف رونما ہوا۔

ڈاکٹر خالد اعوان نے اس پر انگریزی میں ایک انتہائی مفصل اور مدلل مقالہ لکھا، یہ ایک دقیق علمی دستاویز ہے۔ اس مقالے میں انہوں نے قرآن، حدیث اور فقہ سے مفصل دلائل دیئے ہیں۔ اس کے ساتھ ساتھ انہوں نے بائبل یعنی عہد نامہ قدیم اور عہد نامہ جدید سے بھی حوالے دیئے ہیں کہ زنا، عملِ قومِ لوط اور اس طرح کے اخلاقی جرائم کا ارتکاب کرنے والے سزائے موت کے حقدار ہیں۔ ڈاکٹر خالد اعوان نے بہت محنت کی ہے اور امریکہ میں ہمارے اعلیٰ تعلیم یافتہ طبقے کی ایک گرانقدر علمی کاوش ہے۔ مگر مجھے حیرت ہوئی کہ نیویارک وغیرہ میں ہمارے عام علماء اس سے بے خبر تھے، حالانکہ انہیں علمی میدان میں مسلمانوں کی مثبت انداز سے رہنمائی کرنی چاہئے۔ ڈاکٹر خالد اعوان نے ISNA کو ”ابلیسی سوسائٹی آف نارٹھ امریکا“ قرار دیا اور ان کے اس اقدام کو دین اسلام سے انحراف اور بغاوت قرار دیا۔ IENDA ایکٹ کی منظوری نہ تو مسلمانوں کی حمایت پر موقوف تھی اور نہ ہی مسلمانوں کو اس پر رائے دینا ضروری تھا۔ چنانچہ ”عذر گناہ بدتر از گناہ“ کے مصداق ISNA کے صدر نے اپنا موقف تاریک بکوت کی طرح انتہائی بودے انداز میں بیان کیا:

ISNA نے ENDA کی حمایت میں خط کیوں لکھا؟۔ ISNA نے خود (یعنی کسی کے پوچھے بغیر) ایک سوال اٹھایا کہ: ”آیا ایک مستاجر (Employer) کو یہ حق حاصل ہے کہ ایک اجیر (Employee) کو کارکردگی کے علاوہ کسی اور وجہ سے ملازمت سے برطرف کر سکے؟، یعنی کیا ایک ملازم کو اس کے مذہبی یا ثقافتی معمولات کی بنا پر ملازمت سے نکالا جاسکتا ہے، جیسے حجاب کا استعمال یا جنسی بے راہ روی“۔ حجاب کی بنا پر تو فرانس، ہالینڈ اور سویٹزر لینڈ وغیرہ میں امتیازی قوانین بن چکے ہیں۔ ISNA کے صدر نے ہم جنس

پرستی کو مذہبی تعلیمات اور اقدار کے برابر درجہ دیا اور اسے ثقافتی عمل کا نام دیا۔ ISNA کے صدر ماجد نے لکھا: ”ہم نے خود سے سوال کیا کہ کیا ہم مذہبی و اخلاقی اقدار اور حقوق انسانی کے درمیان کوئی خط امتیاز کھینچ سکتے ہیں؟“۔ وہ ہم جنس پرستی کو کبھی Cultural Practice (ثقافتی عمل) اور کبھی Lifestyle (شعائر زندگی) سے تعبیر کرتے ہیں۔ وہ لفظوں کے ہیر پھیر سے کام لے کر قرار دیتے ہیں کہ ہم کسی کے طرز زندگی یعنی Life Style سے اختلاف کا حق تو رکھتے ہیں، لیکن اس کے لئے اپنا من پسند طرز زندگی یعنی ہم جنس پرستی کو اختیار کرنے کے حق کی حمایت کریں گے۔ یہی وہ طرز استدلال ہے جس کے تحت امریکا اور اہل مغرب ”اظہار رائے کی آزادی“ کے عنوان کے تحت اہانتِ رسول اور اہانتِ مذہب کا شعار اختیار کرنے والوں کو تحفظ دیتے ہیں اور اسے ان کا بنیادی حق قرار دیتے ہیں۔ الغرض ان امور میں اسلامک سوسائٹی آف نارٹھ امریکا کا اصولی موقف اہل مغرب اور امریکا کے ساتھ ہے۔

یہ ”ماروں گھٹنا پھوٹے آنکھ“ یا ”آئیل مجھے مار“ والی بات ہے، کیونکہ اپنے دستور اور منشور کے اعتبار سے ISNA پر یہ لازم نہیں ہے کہ وہ اسلامی تعلیمات اور اسلام کے قطعی احکام سے متصادم کسی بات کے حق میں یا خلاف رائے دیں، یعنی اگر ان میں اظہار حق کی جرأت نہیں ہے تو باطل کی حمایت کی مذموم جسارت تو نہیں کرنی چاہئے، لیکن بد قسمتی کی بات ہے کہ ISNA کے صدر نے امریکی اسٹیٹسمنٹ میں اپنی ذاتی پذیرائی اور مقبولیت کا دائرہ بڑھانے کے لئے انتہائی عیاری کے ساتھ ISNA کے پلیٹ فارم کو استعمال کیا اور اس طرح حقوق انسانی کی مہم چلانے والوں (HRC) نے ہم جنس پرستی کو اسلام میں قابل قبول قرار دیا۔

ہر سال ISNA کی بہت بڑی کانفرنس ہوتی ہے، سفید فام نو مسلم حمزہ یوسف مسلم نوجوانوں میں انتہائی مقبول مقرر ہیں اور انہوں نے کیلی فورنیا اسٹیٹ میں ”زیتونا“ کے نام سے ایک ادارہ قائم کر رکھا ہے۔ ISNA کی گذشتہ سالانہ کانفرنس میں وہ اہم مقرر

کے طور پر مدعو تھے اور ہر سال انہیں بلایا جاتا ہے، ISNA کی انہی پالیسیوں کی وجہ سے وہ اسٹیج پر آئے، اپنا موقف بیان کیا، کلمہ شہادت پڑھا اور احتجاجاً کانفرنس سے چلے گئے اور کہا کہ آئندہ میں ISNA کی کانفرنس میں نہیں آؤں گا۔ ISNA والوں نے ان کا موقف اور تقریر اپنی ویب سائٹ پر بھی نہیں ڈالی۔

علماء اہلسنت میں سے ٹیمز ریور اسلامک سنٹر نیوجرسی کے خطیب علامہ مقصود احمد قادری نسبتاً بہتر انداز میں کام کرنے کی صلاحیت رکھتے ہیں، کیونکہ وہ اردو کے علاوہ انگریزی اور عربی میں بھی اظہار خیال پر قدرت رکھتے ہیں اور آج کل نئی نسل کے لئے ایسے علماء کی شدید ضرورت ہے اور جہاں اس طرح کے علماء موجود ہوں، وہ مساجد اور اسلامی مراکز عرب و عجم کے مسلمانوں کے لئے ایک مخلوط اسلامی سوسائٹی تشکیل دینے میں مُمد و معاون ثابت ہوتے ہیں۔ اسی طرح اسلامک سنٹر آف گریٹر ہیوسٹن کے تحت بہت خوبصورت ”جامع مسجد النور“ قائم ہے، جسے ہمارے کراچی کے تعلیم یافتہ لوگ چلا رہے ہیں اور وہاں ایک اسلامی مدرسہ بھی قائم کر لیا ہے، اختر عبداللہ صاحب، ڈاکٹر سلیم گوپلانی صاحب اور ظفر ہاشمی صاحب اور ان کے ساتھ ایک اچھی ٹیم اس مرکز میں کام کر رہی ہے، جہاں امریکا میں پلے بڑھے طلبہ دینی تعلیم حاصل کر رہے ہیں۔

مطبوعہ: 3، فروری 2014ء

اپنے اندر جھانکنے کی ضرورت!

امریکا میں ہزاروں سال سے جو قوم امن وامان کے ساتھ آباد تھی، اسے Native American یا اصل امریکی کہا جاتا ہے۔ کرسٹوفر کولمبس نے جب امریکا دریافت کیا، تو انہیں انڈین کا نام دیا، جو بعد میں Red Indian بن گیا، کیونکہ جب یہ لوگ لڑتے تھے تو چہروں پر سرخ رنگ لگا لیتے تھے۔ جب اہل یورپ نے امریکا کا رخ کیا اور طاقت ور پوزیشن میں آگئے، تو انہوں نے ان Native American کا قتل عام شروع کیا، جس کی مثال انسانی تاریخ میں نہیں ملتی، یہ لوگ بنیادی طور پر فطرت پرست اور ارواح پرست تھے، یہ لوگ کسی نہ کسی انداز میں ایک برتر اور عظیم تر ہستی کے قائل تھے۔ ان میں سے قتل و غارت گری کے بعد جو لوگ بچ گئے، انہیں عیسائی مذہب اختیار کرنے پر مجبور کر دیا گیا۔ آج یہ اصل امریکن سمٹ کر چھوٹی چھوٹی بستیوں (Reservations) میں رہ رہے ہیں، امریکا میں ان Reservations کی کل تعداد تقریباً 310 ہے، جو کہ کل امریکی رقبے کا تقریباً دو فیصد ہے، یعنی اپنے ہی قدیم آبائی وطن میں ان کا حصہ فقط دو فیصد ہے۔

پھر جب امریکا میں زرعی ترقی کا دور شروع ہوا، تو براعظم افریقا سے افریقیوں کو بحری جہازوں میں بھر کر بطور غلام لایا گیا، ان افریقی غلاموں کی اکثریت کا مذہب اسلام تھا، ان غلاموں کو بھی زبردستی عیسائی بنا دیا گیا، شاید سیاہ فام امریکیوں میں نسبتاً تیزی سے اسلام کے پھیلنے کا ایک فطری سبب یہ بھی ہے۔ انسانوں کی غلامی کا یہ سلسلہ سترہویں صدی سے لے کر انیسویں صدی تک چلتا رہا۔ آخر کار 1860ء میں آزادی کی تحریک برپا ہوئی اور اس کے نتیجے میں امریکا میں سیاہ فام لوگوں کی غلامی کا دور اختتام کو پہنچا، لیکن اس سے پہلے بڑے پیمانے پر قتل و غارت گری ہوئی۔ ایک محتاط اندازے کے مطابق 1864ء میں عہد غلامی کے اختتام سے پہلے امریکا میں غلاموں کی تعداد تقریباً چار ملین تھی۔

امریکا میں عورتیں بھی حقوق سے محروم تھیں، شادی کے بعد ان کو یہ حق حاصل نہیں تھا کہ وہ اپنی جائیداد پر حق ملکیت کا دعویٰ کریں، شادی ہوتے ہی تمام مال کا نہ حقوق شوہر کو منتقل ہو جاتے، قانونی طور پر خاندانی امور میں بھی عورت کو رائے دینے کا حق حاصل نہیں تھا۔ امریکا میں 1848ء میں ”حقوق نسواں“ کی تحریک شروع ہوئی اور عورتوں نے اپنے لئے حقوق کا مطالبہ شروع کیا اور ایک طویل جدوجہد کے نتیجے میں آخر کار امریکی آئین کی انیسویں ترمیم کے نتیجے میں 1920ء میں خواتین کو ووٹ کا حق ملا، اس کے باوجود تاحال امریکا میں کوئی خاتون صدر منتخب نہیں ہو سکی۔

سو یہ امریکا کا وہ ”حسین اور روشن چہرہ“ ہے جو آج عالم انسانیت کو حقوق انسانیت، حقوق نسواں، حقوق اطفال، حق آزادی اظہار، آزادی مذہب، تحمل و برداشت، روشن خیالی اور جدیدیت کا درس دے رہا ہے اور ان اقدار کا پیام بر اور محافظ بنا ہوا ہے، اسی کیفیت کو ہٹلر نے ان الفاظ میں بیان کیا تھا ”Brotus you too“ (برٹس تم بھی؟)۔

لیکن آج کے امریکا کا ایک اور رخ بھی ہے، جس سے ہم کچھ سیکھ سکتے ہیں۔ امریکا اپنی آبادی کی غالب ترین اکثریت کے اعتبار سے بنیادی طور پر تارکین وطن (Immigrants) کا ملک ہے، جو شرق و غرب، شمال و جنوب الغرض دنیا کے گوشے گوشے سے آکر یہاں آباد ہیں اور امریکی قومیت کے حامل ہیں۔ امریکا کی مجموعی آبادی میں ایک محتاط اندازے کے مطابق سفید قام تقریباً 72.4 فیصد، افریقن امریکن 12.6 فیصد، Native American یا Alaska Native 0.9 فیصد، ایشین امریکن 4.8 فیصد، Hispanic یا لاطینی امریکن سولہ فیصد سے متجاوز ہیں، انہیں Spanish کہا جاتا ہے اور غیر Hispanic یا غیر لاطینی امریکن تقریباً اسی فیصد سے متجاوز ہیں۔

اس پس منظر کو بتانے کا مقصد یہ ہے کہ امریکن قوم زبان، نسلی پس منظر اور رنگت کے اعتبار سے منتشر اور متفرق اجزائے ترکیبی کا مجموعہ ہے، مذہبی تفاوت کا عالم یہ ہے کہ

صرف پروٹسٹنٹ عیسائیوں کے 313 ذیلی مکاتبِ فکر (Denominations) ہیں۔ لیکن اس کے باوجود امریکن ایک متحد و منظم قوم ہیں، بے انتہا وسیع رقبے، قدرتی حسن و جمال اور قدرتی وسائل کے اعتبار سے امریکا ایک نہایت حسین اور پرکشش ملک ہے، آبادی تقریباً اکتیس کروڑ ہے۔ لیکن نہ کہیں لسانی تصادم، نہ مذہبی محاذ آرائی، نہ رنگت اور قومیت کی بنا پر تصادم، نہ طبقاتی آویزش، بس پوری قوم ترقی کی شاہراہ پر سپر سائیک رفتار سے دوڑ رہی ہے اور عالمی سیاست و معیشت، جدید سائنس و ٹیکنالوجی، علومِ جدیدہ میں ایجاد و اختراع کی باگ ڈور اسی کے ہاتھ میں ہے، عالمی وسائل و معیشت کا بہت بڑا حصہ امریکا کے قبضے میں ہے، سمندروں اور فضاؤں پر اُس کی حکمرانی ہے اور یہ سب کچھ سائنس اور سپر ٹیکنالوجی کی بدولت ہے، ساری دنیا سے ذہانت و قابلیت کا بہاؤ (Brain Drain) اسی کی طرف ہے، جدید علوم کا جو ہر قابل (Talent) اور عالی دماغ لوگ جہاں کہیں بھی ہوں، وہ امریکا کی طرف کھچے چلے آتے ہیں، امریکا اُن کا خریدار ہے اور اُن کی ذہانت و قابلیت سے استفادے کا گرج بھی اسے آتا ہے اور ہمارے ہاں اگر اتفاق سے کوئی جوہر قابل پیدا بھی ہو جائے، توہ بین الاقوامی مارکیٹ میں قابلِ فروخت جنس بن جاتا ہے، وہ اپنے وطن میں خود کو غیر محفوظ، بے توقیر، بے قدر اور بے مصرف سمجھتا ہے، ہماری پوری قوم اور قیادت کو سوچنا چاہئے کہ ایسا کیوں ہے اور یہ سلسلہ کب تک چلتا رہے گا؟۔

میں امریکا کے دو ہفتے کے سفر سے واپسی پر دورانِ پرواز یہ سطور قلمبند کر رہا ہوں، میں چاہتا تو آپ کو امریکا کے اخلاقی زوال کی طرف متوجہ کرتا، خاندانوں کے بتر بتر ہونے کے مناظر بیان کرتا، اُن کی لاندہنیت اور اخلاق باختگی کے قصے آپ کو سناتا، جس سے ہمیں ایک گونہ طمانیت نصیب ہوتی ہے، لیکن طفلِ تسلیوں سے کچھ حاصل نہیں ہوتا، آنکھوں میں محض خود فریبی اور خوش فہمی کے خواب سجانے سے تو میں سر بلند و سرفراز نہیں ہوتیں، عمل کے میدان میں اپنا مقام بنانا پڑتا ہے۔

مجھے یہاں کے اہل نظر نے بتایا کہ یہ لوگ اپنے اسکولوں اور ابتدائی نظامِ تعلیم

آئینہ ایام

میں اپنے ملک و قوم پر تفاخر اور حب الوطنی کا جذبہ اپنی نوخیز نسل کے ذہنوں میں راسخ کرتے ہیں اور یہ کہ وہ کوئی خصوصیات ہیں، جن کی بنا پر امریکا دنیا پر حکمرانی کر رہا ہے۔ کبھی کبھی میں CNN وغیرہ سنتا اور دیکھتا ہوں کہ امریکن دانشور کہہ رہے ہوتے ہیں کہ آخر کوئی تو سبب ہے کہ ہر ایک امریکا آنے کے لئے مضطرب و بے قرار ہے، ان کے بقول اس کا سبب عدل و مساوات پر مبنی اُن کا نظام ہے۔

اس کے برعکس ہم ترقی پزیر ہیں، انتشار و درانتشار اور تفریق در تفریق کے مہلک قومی مرض میں مبتلا ہیں، باہم برسریکا رہیں، قتل و غارت کا کریڈٹ لیتے ہوئے ہمارا ضمیر بالکل ہمیں ملامت نہیں کرتا بلکہ اس کو ہم اپنے لئے باعث افتخار سمجھتے ہیں۔ دین اسلام ہی ہمیں مضبوطی سے جوڑے رکھنے کا واحد ذریعہ تھا، یہ ایک Binding Force تھی، وہ بھی ہمیں جوڑ نہ سکی اور اردو زبان ہمارے لئے رابطے کا موثر ذریعہ ہے۔ میں بار بار عرض کرتا ہوں کہ ہمیں اپنے اندر جھانکنے کی ضرورت ہے، اپنی کمزوریوں کا جائزہ لے کر اُن پر قابو پانے کی ضرورت ہے، کیا اب بھی وقت نہیں آیا کہ ہم ایک لمحے کے لئے رکیں، اپنی پستی اور زوال کے سفر کو بریک لگائیں اور یوٹرن لے کر، ایک ملک اور ایک قوم بن کر دوبارہ عزت و سرفرازی کا سفر شروع کریں، اللہ تعالیٰ کا ارشاد ہے: ”کیا اب بھی وقت نہیں آیا کہ مومنوں کے دل اللہ کے ذکر کے لئے اور جو حق اس نے نازل کیا ہے، اس کے لئے نرم ہو جائیں، (الحمدید: 16)۔“

ہماری سیاسی جماعتیں اور قیادتیں قوم کی تقسیم و در تقسیم کے اس عمل کو ملک تک ہی محدود نہیں رکھتیں بلکہ ضروری سمجھتی ہیں کہ ہر جماعت کی ایک ذیلی شاخ یا تائید و حمایت کا حلقہ امریکا، برطانیہ، یورپ، مشرق وسطیٰ، مشرق بعید الغرض بیرون ملک بھی ہر جگہ موجود ہو۔ ضرورت اس امر کی تھی کہ پاکستانی تارکین وطن کسی ایک پلیٹ فارم پر منظم ہوتے تاکہ اُن ملکوں کی داخلی سیاست میں ان کا ایک حلقہ اثر پیدا ہو، انہیں اہمیت دی جائے اور وہاں کے ذہن ساز طبقات (Opinion Makers)، مجالس مفکرین (Think Tanks) اور ارکان کانگریس پر وہ

اثر انداز ہوں اور پاکستان کے حق میں فضا کو ہموار کر سکیں، جس طرح انڈیا کے بااثر لوگ امریکا و برطانیہ میں اپنی قوم و ملک کے لئے نسبتاً بہر طور پر اور موثر انداز میں یہ کردار ادا کر رہے ہیں۔ پاکستان کی طرف جب کبھی امریکی حکومت کا تھوڑا بہت جھکاؤ ہوتا ہے، وہ By Choice یا By Option نہیں بلکہ حالات کے جبر کا نتیجہ ہوتا ہے، اس لئے یہ تعلق دیر پا نہیں ہوتا بلکہ ضرورت کی حد تک ہوتا ہے اور ضرورت ختم ہونے پر وہ آنکھیں پھیر لیتے ہیں اور ہم اُن کی بیوفائی کے شکوے کرتے رہتے ہیں۔

مطبوعہ: 14، فروری 2014ء

مذاکرات کا کوہِ گراں

ہزاروں خدشات اور اندیشوں کے باوجود مذاکرات کا اونٹ آخر کسی کروٹ بیٹھ ہی گیا اور اچھا ہی ہوا۔ تسلسل کے ساتھ یہ سوال بھی کیا جا رہا تھا کہ دونوں کمیٹیاں کس حد تک باختیار ہیں اور دلچسپ بات یہ ہے کہ یہی سوال دونوں کمیٹیوں نے بھی ایک دوسرے کے بارے میں اٹھایا۔ اس سوال کا درست جواب یہ ہے کہ دونوں کمیٹیاں باختیار نہیں ہیں اور یہ بات ہر ایک کے لئے قابلِ فہم اور قابلِ قبول ہونی چاہئے، صرف اعتراض برائے اعتراض سے کچھ حاصل نہیں ہوتا۔ ہاں! یہ بات درست ہے کہ دونوں کمیٹیاں اپنے اپنے فریق کے لیے قابلِ اعتماد ہیں۔ طالبان کی کمیٹی کے پروفیسر ابراہیم تو واضح طور پر کہہ چکے ہیں کہ ہمیں آپ Mediator یا Facilitator کہہ سکتے ہیں، یعنی فریقین کو سہولت فراہم کرنے والے اور رابطہ کار اور یہ لوگ بجا طور پر اس کے اہل ہیں۔ طالبان نے اپنی ترجمانی کرنے اور اپنا مقدمہ لڑنے کے لئے جن لوگوں کا انتخاب کیا ہے، وہ کسی کو پسند ہوں یا ناپسند، یہ ان کے لیے بہترین چناؤ ہے۔ حکومتی امن کمیٹی بھی سنجیدہ اور سلجھے ہوئے لوگوں پر مشتمل ہے، سو فریقین نے Soft Face سامنے رکھا ہے۔ پہلے اجلاس کے اعلامیے کی زبان و بیان سے یہ حقیقت واضح ہو گئی ہے کہ فیصلہ کرنے اور اسے لفظاً و معنی نافذ کرنے کے مراکز کہیں اور ہیں اور فیصلہ کن مراحل میں حقیقی سودے بازی کہیں اور ہوگی، یعنی دونوں کمیٹیوں کا بے اختیار، بے ضرر اور بے خوف و خطر ہونا اور بظاہر ایک درجہ قابلِ احترام ہونا ہی ان کی اصل اخلاقی قوت ہے، جس کے ذریعے وہ فریقین کو کسی مشترکہ ایجنڈے یا معاہدے کے قریب لاسکتے ہیں۔

سب کو معلوم ہونا چاہئے کہ ابتدائی ملاقات میں راہ و رسم آسان ہوتی ہے، فریقین خیر سگالی کے جذبات کا اظہار کرتے ہیں، لوگوں کو یقین دلانے کی کوشش کرتے ہیں کہ امید کی کوئی نہ کوئی کرن اور خیر مستور کہیں نہ کہیں موجود ہے۔ اصل مشکل ورکنگ سیشن

سے شروع ہوتی ہے اور یقیناً یہ مراحل نہایت پیچیدہ، خم دار اور تناؤ کے حامل ہوں گے اور مذاکراتی کمیٹیوں سے بالابالا کچھ اور حلقے بھی اس میں شریک کار ہوں گے۔ طالبان کمیٹی نے کہہ دیا ہے کہ ہماری ملاقات وزیراعظم، چیف آف آرمی اسٹاف اور ڈی جی آئی ایس آئی یعنی اصل مقتدرہ سے کرائی جائے، ہماری رائے میں طالبان کمیٹی کا یہ مطالبہ جائز تو ہے، لیکن قبل از وقت ہے۔ دونوں کمیٹیوں کا اصل کام فریقین کے لئے ایک ورکنگ پیپریا عبوری دستاویز کی تیاری ہے، جس میں گرین اور ریڈ ایریا کے درمیان ایک Blue Area کی نشاندہی ہو، جس پر آخری مراحل میں فریقین کے درمیان سودے بازی ہوتی ہے اور ”کچھ لو اور کچھ دو“ کی بنیاد پر معاملات طے ہوتے ہیں۔

یہ کہنا کہ کس کے پاس کتنا اختیار ہے، بہت مشکل سوال ہے، ایسا حتمی قطعی اور لامحدود اختیار تو کسی ایک فرد کے پاس نہیں ہو سکتا، وزیراعظم کو بھی اپنے سینئر رفقاء سے مشاورت کرنی ہوتی ہے، قومی سلامتی کے اداروں اور حساس اداروں کو بھی اعتماد میں لینا ہوتا ہے اور قومی اسمبلی میں قائد حزب اختلاف اور اہم اپوزیشن رہنماؤں سے بھی با معنی مشاورت ناگزیر ہے تاکہ تمام اہم فریق اس ممکنہ معاہدے کے اسٹیک ہولڈر اور ضامن (Guarantor) بنیں اور نتائج کی ذمہ داری بھی قبول کریں۔

سب سے اہم سوال یہ ہوگا کہ طالبان کا ضامن کون بنے گا، یہ طالبان کمیٹی کے بس کی بات بھی نہیں ہے۔ یہ بات درست ہے کہ دونوں کمیٹیوں کے ارکان کے درمیان باہمی احترام کا ایک رشتہ موجود ہے اور کوئی بڑا نظریاتی اور فکری بُعد بھی نہیں ہے۔ اس لئے عرفان صدیقی صاحب کا یہ کہنا کہ مذاکرات کے دوران ایسا لگا کہ ہم دونوں ایک ہی کمیٹی ہیں، کسی حد تک درست ہے۔ حکومتی کمیٹی کی بے اختیاری اس سے عیاں ہوئی کہ وزیر داخلہ چوہدری نثار علی خان مولانا سمیع الحق اور اپنی کمیٹی کے ساتھ مستقل رابطے میں رہے، حالانکہ ابھی تو شروعات کے لئے ایک ترجیحی فہرست مرتب ہونی تھی۔ لہذا ہماری رائے میں یہ بہتر ہوگا کہ چوہدری نثار علی خان مذاکرات میں خود حکومتی ٹیم کی قیادت کریں تاکہ پس پردہ ڈور

ہلانے کے بجائے اپنی دانش اور اختیارات سے کام لیتے ہوئے معمولی رکاوٹوں کو موقع پر ہی خود دور کریں۔

ہم جیسے بے ضرر لوگوں کا کام یہ ہے کہ نہایت خلوص کے ساتھ مذاکرات کی کامیابی کے لئے دعا کریں کہ اللہ کرے یہ مذاکرات اخلاص پر مبنی ہوں، مثبت، تعمیری اور نتیجہ خیز ہوں، کیونکہ ملک میں خوں ریزی بہت ہو چکی، بے شمار لوگ ظلماً اور ناحق قتل کیے گئے، تباہ شدہ املاک کا آج تک صحیح تخمینہ معلوم ہی نہیں ہے، ان میں انتہائی قیمتی دفاعی تنصیبات بھی شامل ہیں۔ اہل پاکستان کا امن و سکون درہم برہم ہو گیا اور آج پورا ملک ایک غیر یقینی صورت حال سے دوچار ہے۔

جب مذاکرات کا ڈول ڈالا جا رہا تھا تو کچھ افراد اور تنظیموں کے Ticker ٹیلیویژن اسکرین پر نظر آجاتے تھے کہ دہشت گردوں سے مذاکرات کی اجازت نہیں دی جاسکتی۔ اب جب کہ مذاکرات شروع ہو چکے ہیں، یہ معلوم نہیں ہو سکا کہ ان حضرات نے حکومت اور مذاکرات کی اجازت دے دی ہے یا ان سے بالا ہی بالا تمام مراحل سر ہو گئے، ان حضرات کو ہمارا عاجزانہ مشورہ ہے کہ بولنے سے پہلے تول لیا کریں تاکہ بعد میں ندامت نہ ہو۔

حکومت کا مسئلہ یہ ہے کہ اس نے مذاکرات کی غیر مشروط پیشکش کی ہے، جب کہ طالبان نے ایسا نہیں کیا، انہوں نے اپنے ہاتھ کھلے رکھے ہیں، چونکہ حکومت ایک طرفہ طور پر دست بستہ ہو گئی ہے، لہذا آخر میں خدا نخواستہ کسی ممکنہ ناکامی کی صورت میں ملامت اسی کے حصے میں آئے گی۔ طالبان کے مطالبات تو حکومت کے سوا ہر ایک کو معلوم ہیں اور وہ یہ ہیں: (۱) چونکہ ان کے دعوے کے مطابق حکومت جارح ہے، لہذا جنگ بندی میں یک طرفہ طور پر پہل وہ کرے، (۲) پاکستانی جیلوں میں پابند سلاسل ان کے تمام قیدیوں کی غیر مشروط رہائی اور ان پر قائم مقدمات سے حکومت کی دست برداری، (۳) ان کے جانی و مالی نقصانات کی ان کے تخمینوں کے مطابق ادائیگی، (۴) قبائلی علاقوں سے فوج کا

انخلاء، (۵) اور شریعت کا نفاذ۔ اگرچہ حکومتی کمیٹی نے معاملات کو شورش زدہ علاقوں تک محدود رکھنے کی خواہش ظاہر کی ہے، لیکن طالبان کا ایجنڈا تو پورے پاکستان میں شریعت کا نفاذ ہے۔

مولانا عبدالعزیز نے آنے والے حالات کی ایک جھلک نہایت ہوشیاری سے دکھا دی ہے، کوئی اپنی آنکھیں بند رکھنے پر مُصر ہو تو اس کی مرضی، ارشادِ باری تعالیٰ ہے: ”درحقیقت بات یہ ہے کہ آنکھیں اندھی نہیں ہوتیں بلکہ عقل و بصیرت پر پردے پڑ جاتے ہیں، (الحج: 46)۔“ اگر طالبان اور ان کی کمیٹی نے اپنے ابتدائی مطالبات اور اہداف یک طرفہ طور پر حاصل کر لیے اور پھر کسی مرحلے پر مذاکرات میں تعطل (Deadlock) پیدا ہو گیا یا معاملہ Point of No Return یعنی جدائی کے مرحلے میں پہنچ گیا تو حکومت کے ہاتھ خالی ہوں گے اور اس کے پاس کفِ افسوس ملنے کے سوا کوئی چارہ نہیں رہے گا اور پھر میڈیا کے لبرل عناصر اپنی اپنی چھری کانٹے تیز کر کے اس کی خوب خبر لیں گے۔

تحریک طالبان پاکستان سے پابندی اٹھانا ایک تکنیکی مسئلہ ہے اور اس کے مُضمرات پر ماہرینِ قانون ہی روشنی ڈال سکتے ہیں۔ لیکن عملی صورتِ حال یہ ہے کہ ہمارے ہاں بعض جماعتوں یا گروہوں کو ممنوع قرار دینے یا ان پر پابندی (Ban) لگانے یا ان کو کالعدم (Defunct) قرار دینے سے عملی منظر نامے میں کوئی تبدیلی واقع نہیں ہوتی، کیونکہ ہمارے ہاں یہ پابندی اسم پر لگتی ہے، مُسمی (Named Person) پر نہیں لگتی، لہذا بے نام طریقے سے یا متبادل ناموں کے ساتھ کام جاری رہتا ہے۔ افراد میدانِ عمل میں موجود رہتے ہیں اور ان کی سرگرمیاں بھی جاری و ساری رہتی ہیں اور حساس اداروں کے ساتھ روابط بھی کسی نہ کسی صورت میں قائم رہتے ہیں، جب کہ امریکا افراد کو دہشت گردوں کی فہرست میں شامل کرتا ہے، ان کے اثاثے منجمد کرتا ہے اور بعض صورتوں میں ان کے سر کی قیمت (Head Money) مقرر کرتا ہے۔

مولانا عبدالعزیز کا یہ تبصرہ تو بر محل ہے کہ جن پارلیمنٹیرین کو سورہ اخلاص نہیں آتی، وہ قرآن و سنت کو کیا سمجھیں گے اور اُس کے مطابق قانون سازی کیا کریں گے اور وہ قانون شریعت کس پر نافذ کریں گے اور کس منہ سے کریں گے، ع: بات سچ ہے مگر بات ہے رسوائی کی۔

الغرض مذاکرات کا کوہِ گراں سر کرنا ہے اور مذاکرات میں شامل فریقین نے ملک و قوم کو امن کی سوغات دینی ہے اور عافیت و سلامتی کی خیرات بانٹنی ہے، اللہ تعالیٰ سے صدقِ دل سے دعا کریں کہ یہ خواب شرمندہ تعبیر ہو جائے اور ہم جیتے جاگتے کھلی آنکھوں سے اس کی تعبیر دیکھیں اور قوم امن کی نعمتوں میں پھلے اور پھولے۔ یہ ہماری ہمالیہ سر کرنا مشکل ضرور ہے، لیکن اللہ تعالیٰ کا فضل شامل حال ہو جائے تو ناممکن ہرگز نہیں ہے۔

مطبوعہ: 17، فروری 2014ء

نبی کریم ﷺ بحیثیت مُقَدِّمِ و شَارِعِ مَجَاز

تحریک طالبان پاکستان کے برقرار یا مُعطل ترجمان مولانا عبدالعزیز نے ٹیلیویشن پر ارشاد فرمایا: ”بات یہ ہے کہ قرآن و سنت آسمانی قانون ہے، آسمانی قانون کے ہوتے ہوئے اس انگریز کے قانون کی ہمیں اجازت نہیں۔۔۔ انگریز تو انگریز، مسلمان قانون نہیں بنا سکتا، بلکہ محمد ﷺ کو ”شارح“ قرار دیا گیا ہے، آپ بھی قانون نہیں بنا سکتے، قانون صرف اور صرف کائنات کے خالق و مالک اللہ کا چل سکتا ہے۔“ میں نے براہِ راست یہ پروگرام نہ دیکھا، نہ سنا، تاہم اس پر مسلمانوں کے دل مضطرب ہوئے، ان کے جذبہ عقیدت کو ٹھیس پہنچی اور سب نے دکھ کا اظہار کیا۔

ایک دین کا درد رکھنے والے اور حُبِ رسول ﷺ سے سرشار صاحبِ نظر محمد شمیم خاں صاحب نے Net سے مولانا عبدالعزیز کے مندرجہ بالا کلمات نقل کر کے مجھے ارسال کیے اور خواہش ظاہر کی کہ میں اس پر شریعت کی روشنی میں اپنا موقف بیان کروں۔ شریعت کی من پسند تعبیر و تشریح اور اس پر عمل درآمد کے دل دہلا دینے والے مناظر تو مختلف ویب سائٹس اور نیٹ پر عرصے سے موجود ہیں، مگر اب بات اس سے بھی آگے بڑھ کر مقام رسالت، شان رسالت اور منصب رسالت مآب ﷺ کو چیلنج کرنے پر آگئی ہے۔ لہذا میں نے مناسب سمجھا کہ عام مسلمانوں کی تشفی کے لئے چند کلمات تحریر کروں۔

سچ بات یہ ہے کہ مولانا کا منصب رسالت ﷺ کے بارے میں یہ بیان نہایت بے باکی اور ناپاک جسارت پر مبنی ہے، ان کا یہ تبصرہ سن کر دل رنجیدہ ہوا اور خدشہ لاحق ہوا کہ اگر دین کے معاملے میں بے باکی کی روش اسی طرح عام ہوئی اور اس پر کوئی روک ٹوک عائد نہ کی گئی، تو ملک کا امن و امان تو پہلے ہی غارت ہے، دین و ایمان بھی ایسے لوگوں کی دست برد سے محفوظ نہیں رہے گا۔

حقیقت یہ ہے کہ اس امر میں غلام احمد پرویز یا منکرین حدیث کے سوا کبھی کسی

آئینہ ایام

کا کوئی اختلاف نہیں رہا کہ رسول اللہ ﷺ اللہ تعالیٰ کی طرف شارعِ مجاز (Authorized Lawgiver)، مُقَنَّس (Legislature) اور واجب الاتباع اور واجب الطاعت ہیں۔ جب موسیٰ علیہ السلام نے بنی اسرائیل کے لئے اللہ تعالیٰ سے دنیا اور آخرت کی بھلائی کی التجا کی اور عرض کیا: ”(اے پروردگار!) ہمارے لئے دنیا اور آخرت کی بھلائی لکھ دے (یعنی مقدر فرما دے)، بے شک ہم نے تیری طرف رجوع کیا، (تو اللہ عزوجل نے) فرمایا: میں جسے چاہوں گا، اسے میرا عذاب پہنچے گا اور میری رحمت ہر چیز پر محیط ہے، (تم نے جو کچھ مانگا ہے) میں عنقریب یہ (اعزاز) اُن (خوش نصیبوں) کے لئے لکھ دوں گا، جو (ہمیشہ) تقویٰ اختیار کرتے ہیں، (باقاعدگی سے) زکوٰۃ دیتے ہیں اور جو ہماری آیات پر ایمان لاتے ہیں، (درحقیقت یہ) وہ لوگ ہیں جو اُس رسول نبی امی کی (ہمیشہ) پیروی کریں گے، جس کو وہ (پہلے سے) اپنے پاس تورات اور انجیل میں لکھا ہوا پاتے ہیں، (جن کا منصب یہ ہے کہ) وہ انہیں نیکی کا حکم دے گا اور برائی سے روکے گا اور جو ان کے لئے پاکیزہ چیزوں کو حلال قرار دے گا اور ناپاک چیزوں کو حرام قرار دے گا اور جو اُن کے بوجھ اتارے گا اور ان کے گلوں میں پڑے ہوئے (جاہلیت کے) طوق بھی اتارے گا، سو جو لوگ اس پر ایمان لائے اور ان کی تعظیم کی اور اُن کی نصرت و حمایت کی اور اس نور (ہدایت قرآن) کی پیروی کی جو اُس کے ساتھ نازل کیا گیا ہے، (درحقیقت) وہی لوگ فلاح پانے والے ہیں، (اعراف: 156-157)۔“

اللہ تعالیٰ نے اس آیت مبارکہ میں اپنے رسولِ مکرم سیدنا محمد رسول اللہ ﷺ کو امر و ناہی اور مُحَلِّل (حلال قرار دینے والا) اور مُحَرِّم (حرام قرار دینے والا) فرمایا ہے اور قانون ساز (Legislature) وہی تو ہوتا ہے، جو کسی چیز کو حلال قرار دینے یا حرام و ممنوع (Unlawful & Prohibited) قرار دینے کا ایسا اختیار رکھتا ہو، جسے کوئی چیلنج نہ کر سکے اور کسی کے پاس انکار کی گنجائش نہ ہو بس قرآن کی رُو سے یہی منصب رسالت اور شان رسالت ہے۔ اس کے بعد کسی کا یہ کہنا کہ: ”بلکہ محمد ﷺ کو بھی شارح قرار دیا

Click For More Books

<https://archive.org/details/@zohaibhasanattari>

گیا ہے، آپ بھی قانون نہیں بنا سکتے، دراصل یہ رسول اللہ ﷺ کو اللہ عزوجل کی جانب سے عطا کی ہوئی قانون سازی کی اس مطلق اتھارٹی کو چیلنج کرنا ہے یا اس کا صریح انکار ہے اور کسی مومن صادق سے اس کی توقع نہیں کی جاسکتی۔ مولانا عبدالعزیز نے یہ کلمات شعوری طور پر کہے ہیں یا سبقت لسانی سے ان کی زبان سے ادا ہوئے، بہر حال انہیں اسی فورم پر ان سے رجوع کرنا چاہئے اور اللہ تعالیٰ سے توبہ کرنی چاہئے، کیونکہ اللہ عزوجل نے اپنے رسول مکرم ﷺ کو قانون بنانے کا یہ اختیار مطلقاً عطا کیا ہے، اس میں کوئی قید یا شرط نہیں ہے، نہ ہی کوئی If یا But یا Proviso ہے۔

اسی طرح اللہ تعالیٰ نے اپنی اطاعت کی طرح اپنے رسول مکرم ﷺ کی اطاعت کو بھی غیر مشروط اور لازم قرار دیتے ہوئے فرمایا: ”اے ایمان والو! اطاعت کرو اللہ کی اور اطاعت کرو اس رسول کی اور ان کی جو تم میں صاحبان امر ہیں، پس اگر تمہارا ان صاحبان امر سے کسی معاملے کے (حق یا باطل ہونے کے) بارے میں تنازع پیدا ہو جائے، تو (حتمی اور قطعی فیصلے کے لئے) اس معاملے کو اللہ اور اس کے رسول کی طرف لوٹا دو، یہی (شعار) بہتر اور انجام کے اعتبار سے احسن ہے، (النساء: 59)۔“ اس آیت مبارکہ میں بھی اللہ عزوجل نے نبی کریم ﷺ کی اطاعت کو غیر مشروط طور پر لازم قرار دیا، جبکہ کسی بھی بڑے سے بڑے صاحب اختیار یا حاکم اعلیٰ یا مقتنہ (یعنی پارلیمنٹ) کی اطاعت کو غیر مشروط طور پر لازم قرار نہیں دیا، اسے چیلنج کیا جاسکتا ہے اور قرآن و سنت کے خلاف ہونے کی صورت میں رد کیا جاسکتا ہے۔

اور اللہ تعالیٰ نے یہ بھی فرمایا: ”اور جس نے رسول کی اطاعت کی، اُس نے درحقیقت اللہ ہی کی اطاعت کی اور جس نے (اطاعت رسول سے) روگردانی کی، تو (اے رسول مکرم!) ہم نے آپ کو اس پر نگہبان بنا کر نہیں بھیجا، (النساء: 80)۔“ اس سے معلوم ہوا کہ اللہ تعالیٰ کی اطاعت کا ہمارے پاس معلوم پیمانہ صرف اطاعت رسول ہی ہے۔ قرآن مجید میں اللہ عزوجل نے یہ بھی فرمایا: ”اور (اے مومنو!) جو حکم تمہیں رسول دیں

اسے لے لو اور جس چیز سے رسول روکیں، اُس سے (کسی تڑد کے بغیر) رک جاؤ، (الحشر: 07)۔ اللہ تعالیٰ نے قرآن مجید میں یہ دو ٹوک ضابطہ اس لئے مقرر فرمایا کہ نبی معصوم ہیں، اُن کا نطق بھی معصوم ہے اور اُن سے خطا کا صادر ہونا ناممکن ہے، ارشادِ باری تعالیٰ ہے: ”اور وہ (رسول) اپنی خواہشِ نفس سے کوئی بات نہیں کہتے، وہ وہی کہتے ہیں، جس کا انہیں وحی کے ذریعے حکم ہوتا ہے، (النجم: 4-3)۔“

رسول اللہ ﷺ کو یقیناً اس بات کا علم تھا کہ ایک ایسا وقت آئے گا کہ لوگ قرآن مجید کی آڑ میں شانِ رسالت اور مقامِ رسالت کا بالواسطہ انکار کرتے ہوئے شارعِ مجاز اور باختیارِ مُقَدَّن کی حیثیت سے آپ کے منصب کا انکار کریں گے اور یہ انکار ”حاکمیتِ الہی“ کے پرکشش اور خوبصورت عنوان سے ہوگا، اسی لئے آپ ﷺ نے اس کی پیش بندی کرتے ہوئے فرمایا: ”سنو! مجھے قرآن عطا کیا گیا ہے اور اس کی مثل (واجبِ اطاعت قانونِ میری سنت کی صورت میں) اس کے ساتھ ہی عطا کیا گیا ہے، سنو! ممکن ہے کہ ایک شخص خوب سیر شدہ (عیش و عشرت میں مست) اپنی مسند پر ٹیک لگائے ہوئے ہوگا اور کہے گا: بس اس قرآن کو لازم پکڑو، سو جو کچھ تم اس میں حلال پاؤ، اسے حلال مانو اور جو کچھ تم اس میں حرام پاؤ اسے حرام مانو، (نہیں حلال و حرام قرآن تک محدود نہیں ہے) تمہارے لئے پالتو گدھے کا گوشت اور کچلیوں (سامنے کے دانتوں) سے شکار کرنے والے درندے حلال نہیں ہیں، (سنن ابی داؤد: 4594)۔“ یعنی ان کی حرمت کا بیان قرآن میں نہیں ہے، مگر میں قرآن میں دیئے ہوئے تشریحی اختیار سے اس نوع کے تمام جانوروں کو حرام قرار دیتا ہوں، ان میں شیر، چیتا، بھیریا، کتا، بلی اور اس قبیل کے تمام جانور شامل ہیں۔ اسی طرح عرباض بن ساریہ بیان کرتے ہیں: ”(ایک دن) رسول اللہ ﷺ (خطبہ دینے کے لئے) کھڑے ہوئے اور فرمایا: تم میں سے کوئی شخص اپنی مسند پر براجمان ہو کر یہ گمان کرے گا کہ اللہ تعالیٰ نے جو بھی چیز حرام کی ہے، اس کا بیان قرآن میں ہے، (نہیں ایسا ہرگز نہیں)، سنو! بخدا میں نے حکم جاری کیے ہیں اور نصیحت کی ہے اور بعض امور

سے منع کیا ہے، تو ان کی حرمت قرآن کی حرمت کی طرح قطعی بلکہ اس سے بھی زیادہ ہے، (سنن ابی داؤد: 4599)۔ حضرت مالک بن انس بیان کرتے ہیں: رسول اللہ ﷺ نے فرمایا: ”میں تمہارے درمیان دو (اہم) چیزیں چھوڑ کر جا رہا ہوں اور وہ ہیں: کتاب اللہ اور سنت رسول، جب تک تم ان دونوں کے ساتھ مضبوطی کے ساتھ وابستہ رہو گے، کبھی گمراہ نہ ہو گے، (رواہ مؤطا امام مالک)۔“

مطبوعہ: 21، فروری 2014ء

آئین یا شریعت

حالیہ مذاکرات کے تناظر میں تحریک طالبان پاکستان کے ترجمان شاہد اللہ شاہد اور لال مسجد والے مولانا عبدالعزیز صاحب کا نفاذ شریعت کے حوالے سے بیان سامنے آیا تو ہمارے الیکٹرانک میڈیا کی رونقوں کو چار چاند لگ گئے، اینکر پرسن اور ماہرین آئین و قانون کیل کانٹے سے لیس ہو کر ٹیلیویژن اسکرین پر نمودار ہوئے اور مباحثے اور مکالمے کا بازار سج گیا۔ اس سے بظاہر یہ تاثر پیدا ہوا کہ آئین و شریعت کا یکجا ہونا محال ہے، یہ ایک دوسرے کی ضد ہیں، جہاں آئین ہے وہاں شریعت کا داخلہ بند اور جہاں شریعت ہوگی، وہاں آئین کی گنجائش نہیں۔ ہماری رائے میں یہ سب لفظی بحثیں ہیں اور بزم کی رونق سجانے کے لئے میڈیا کی ضرورت ہے۔

اسلامی جمہوریہ پاکستان کے دستور اور نفاذ شریعت میں کوئی تضاد نہیں ہے، جو کچھ طالبان پاکستان اب تک کرتے چلے آئے ہیں، اس کا شرعی جواز ہماری فہم سے بالاتر ہے بلکہ بے قصور انسانوں کے جان و مال اور آبرو کی حرمت کو پامال کرنا شریعت کی رُو سے حرامِ قطعی ہے اور اس کے لئے کوئی بھی جواز (Justification) قابلِ قبول نہیں ہے۔ دوسری جانب جو حضرات دستور پاکستان کی تقدیس (Sanctity) کی باتیں کر رہے ہیں، وہ بتائیں کہ اس دستور پر لفظاً و معنی (In Letter & Spirit) کب عمل ہوا؟۔ دستور میں ریاست کا نام ”اسلامی جمہوریہ پاکستان“ ہے، دستور کی رُو سے ریاست کا سرکاری مذہب اسلام ہے۔ اور دستور کے آرٹیکل ۲ (الف) کی رُو سے قراردادِ مقاصد ملک کا جوہری اور اساسی قانون (Substantive Law) ہے اور اس کی دفعات مؤثر و نافذ العمل ہیں۔ قراردادِ مقاصد کی دفعہ 1 میں ہے: ”کائنات میں اقتدارِ اعلیٰ کا مالک اللہ تعالیٰ ہے“۔ دفعہ 2 میں ہے: ”ملک کا قانون قرآن و سنت پر مبنی ہوگا اور کوئی بھی قانون یا انتظامی حکمنامہ، جو قرآن و سنت کے منافی ہو، نافذ العمل نہیں ہوگا“۔ دستور

پاکستان کے آرٹیکل 31 میں ہے: ”پاکستان کے مسلمانوں کو انفرادی اور اجتماعی طور پر اپنی زندگی اسلام کے بنیادی اصولوں اور اساسی تصورات کے مطابق مرتب کرنے کے قابل بنانے اور انہیں ایسی سہولتیں مہیا کرنے کے لئے اقدامات کیے جائیں گے، جن کی مدد سے وہ قرآن پاک اور سنت کے مطابق زندگی کا مفہوم سمجھ سکیں۔“ دستور پاکستان کا آرٹیکل نمبر: 227 ریاست کو اس امر کا پابند بناتا ہے کہ: ”تمام موجودہ قوانین کو قرآن پاک اور سنت میں منضبط اسلامی احکام کے مطابق بنایا جائے گا، جن کا اس حصے میں بطور اسلامی احکام حوالہ دیا گیا ہے اور ایسا کوئی قانون وضع نہیں کیا جائے گا، جو مذکورہ احکام کے منافی ہو۔“ دستور کا آرٹیکل 228 تا 231 اسلامی نظریاتی کونسل کی تشکیل، اس کے ارکان کی اہلیت اور تمام طریقہ کار (Rules of Business) کا ذکر ہے۔ اس کی رو سے حکومت پر لازم ہے کہ اسلامی نظریاتی کونسل کی حتمی سفارشات کو پارلیمنٹ میں بحث کے لیے پیش کرے اور پھر اس کے مطابق قانون سازی کی جائے، لیکن آج تک ایسا نہیں ہوا۔

پس ہمارے ہاں آئین کی تقدیس کا نعرہ تو بہت لگایا جاتا ہے لیکن لفظاً و معنی آئین کی روح پر عمل نہیں ہوتا۔ پھر آئین میں ایک طرف تو قرآن و سنت کی بالادستی کا اقرار و میثاق ہے اور اسی کے ساتھ ایسی دفعات بھی موجود ہیں جو قرآن و سنت کی تعلیمات سے مطابقت نہیں رکھتیں، مثلاً: صدر کا اپنے عہدِ صدارت میں عدالت کے سامنے جوابدہی سے استثناء (Immunity)، جبکہ قرآن و سنت کی تعلیمات تو یہ ہیں کہ رسول اللہ ﷺ نے نہ صرف حالتِ جنگ بلکہ عین میدانِ جنگ میں اپنے آپ کو قصاص کے لئے پیش فرمایا، حالانکہ آپ پر قصاص واجب نہیں تھا، کیونکہ اللہ تعالیٰ کا ارشاد ہے: ”نبی مومنوں کی جانوں سے بھی زیادہ ان کے قریب ہیں، (الاحزاب: 6)۔“ ولایت کے ایک معنی تصرف و اختیار کے بھی ہیں اور اسی معنی کی مناسبت سے بعض مترجمین نے اس آیت کا یہ ترجمہ کیا ہے: ”نبی ایمان والوں کی جانوں سے بھی زیادہ ان کے مالک ہیں۔“ اسی طرح حضرت عمر فاروق رضی اللہ عنہ اور حضرت علی رضی اللہ عنہ نے اپنے آپ کو مقدمے کے فریقِ مخالف کے ساتھ

مساوی حیثیت میں عدالت میں پیش کیا۔ ایک حدیث پاک میں ہے: حضرت ابو ہریرہ رضی اللہ عنہ بیان کرتے ہیں کہ ایک شخص نے رسول اللہ ﷺ سے (اپنے قرض کی واپسی کا) تقاضا کیا اور (مطالبے میں) سختی کی، اس پر صحابہ کرام رضی اللہ عنہم نے (اس کو ڈانٹنے یا مارنے کا) ارادہ کیا، تو رسول اللہ ﷺ نے فرمایا: اس کو چھوڑ دو، کیونکہ جس کا کسی پر حق ہو، اس کے لئے بات کرنے (یعنی سختی کے ساتھ مطالبہ کرنے) کی گنجائش ہوتی ہے (اور فرمایا) اسے اونٹ خرید کر دے دو، صحابہ نے عرض کیا: ہمارے پاس اس سے زیادہ عمر کا اونٹ موجود ہے، آپ ﷺ نے فرمایا: وہی اونٹ خرید کر اسے دے دو، کیونکہ تم میں بہترین شخص وہ ہے جو قرض اچھی طرح سے ادا کرے، (صحیح بخاری: 2390)۔“

1993ء میں جب اُس وقت کے وزیر اعظم نواز شریف کی حکومت کو اُس عہد کے صدر غلام اسحاق خان نے برطرف کیا، تو معزول یا برطرف وزیر اعظم نے سپریم کورٹ آف پاکستان میں اپنی حکومت کی بحالی کے لئے آئینی پیشین (استدعا) دائر کی، اسی دوران ایک اور شخص نے دستور کے آرٹیکل نمبر: 2A کا حوالہ دے کر اس دفعہ کی رو سے صدر کی نااہلی کی پیشین دائر کر دی۔ اس کے جواب میں اُس وقت کے چیف جسٹس آف پاکستان جسٹس (ر) ڈاکٹر نسیم حسن شاہ نے فرمایا کہ دستور کے تمام دفعات اپنی اپنی جگہ مستقل بالذات ہیں اور کوئی ایک دفعہ دوسری دفعہ پر حاکم نہیں ہے، یعنی ایک دفعہ دوسری کو Over Rule نہیں کر سکتی اور اس بنیاد پر اُس آئینی پیشین کو مسترد کر دیا۔ تو پھر سوال یہ ہے کہ جب پارلیمنٹ، اسٹیبلشمنٹ اور عدلیہ کی سوچ کا انداز (Approach) یہ ہو تو دستور میں قرآن و سنت کی بالادستی کی دفعہ محض آزمائشی اور نمائشی بن کر رہ جاتی ہے اور یہ عملاً موثر نہیں رہتی اور اس انداز فکر سے دستور کی روح مجروح بلکہ مفلوج ہو جاتی ہے۔

پس ضرورت اس امر کی ہے کہ دستور کے اندر تضادات (Contradictions) اور ابہامات (Ambiguities) کو سنجیدگی کے ساتھ دور کیا جائے۔ اس امر میں کوئی شک نہیں ہے کہ 1973ء کے دستور کی تیاری میں تمام مکاتب فکر

کے علماء کا اہم کردار ہے اور ان کے اس پر تصدیقی، تائیدی اور توثیقی دستخط مثبت ہیں۔ لیکن ان کی توثیق دستور کے تحریری ميثاق کے لئے حجت ہے، بعد میں دستور سے جو انحراف یا اغماض برتا گیا، اس کی تائید و حمایت ان علماء کرام نے کبھی نہیں کی۔

1973ء کا اصل دستور اگر آج من و عن (As It Is) نافذ العمل ہوتا، تو قومی اسمبلی میں صرف 217 براہ راست منتخب نشستیں ہوتیں، نہ غیر مسلموں کی مخصوص نشستیں ہوتیں اور نہ ہی خواتین کی، یہ سب (Indemnity Bills) کے ذریعے دستور میں کی گئی اضافی ترمیمات اور فوجی آمروں کے غیر آئینی فیصلوں کو آئینی جواز عطا کرنے (Validation) کے لئے پارلیمنٹ کی جانب سے بالترتیب آٹھویں اور سترہویں دستوری ترمیم کا ثمرہ ہے۔ بحیثیت قوم ہماری بد قسمتی یہ ہے کہ ہم تضادات سے نکل نہیں پارے اور جب کوئی افتاد آتی ہے تو ٹانگ ٹویاں مارتے ہیں۔

آج ایسے دانشوروں، ماہرین آئین و قانون اور اہل علم کی کمی نہیں ہے، جو وقتاً فوقتاً از سر نو یہ بحثیں چھیڑ دیتے ہیں کہ قائد اعظم نے تو سیکولر ریاست کا خواب دیکھا تھا۔ اور کبھی یہ راگ الاپنا شروع کر دیں گے کہ کون سا اسلام، کس کا اسلام؟ اس کا جواب تو اسلامی نظریاتی کونسل کی سفارشات میں موجود ہے کہ پبلک لاء یعنی قانون عامہ کے بارے میں مسالک کے درمیان کو بڑا اور جوہری تفاوت نہیں ہے۔ اور احوالِ شخصیہ (Personal Law) عبادت، نکاح، طلاق، وقف اور وراثت وغیرہ میں ریاست کو کسی زحمت اور ترؤد میں مبتلا ہونے کی ضرورت نہیں ہے، بس یہ سب شریعت سے گریز کے حیلے بہانے اور چونچلے ہیں، جو ہر دور میں کسی مولانا عبدالعزیز یا طالبان کے لئے ریاستی معاملات میں نفوذ کی گنجائش پیدا کرتے رہتے ہیں۔

مطبوعہ: 25، فروری 2014ء

پاکستان کا نظامِ عدل

2009ء سے 2013ء تک جناب افتخار محمد چودھری چیف جسٹس آف پاکستان اور اعلیٰ عدلیہ کے مُعطل جج صاحبان کی ایک پُر زور تحریک کے نتیجے میں بحالی کے بعد پاکستان نے عدالتی فعالیت کا ایک مثالی دور دیکھا۔ وزراء نے اعظم اور سول و ملٹری افسرانِ اعلیٰ عدالتوں میں طلب کیے گئے، سب پر ایک لرزہ طاری رہتا تھا، محترم چیف جسٹس آف پاکستان اور عدالتِ عظمیٰ کے باوقار جج صاحبان کے تبصرے (Observations) الیکٹرانک و پرنٹ میڈیا کی زینت بنتے رہے، شاید عدالتِ عظمیٰ کی جانب سے Suo Moto ایکشن کا یہ ایک عالمی ریکارڈ ہو۔ حکومت کے انتظامی حکمنامے (Executive Orders) مُعطل ہوتے رہے، ایک وزیر اعظم دو منٹ کی سزا کے بعد پانچ سال کے لیے نااہل قرار پائے۔ الغرض ریاست کے سارے ستون ایک ستون کے سامنے لرزہ بر اندام نظر آئے، اس حوالے سے میڈیا پر بھی رونقیں لگی رہیں، یقیناً اس کے کچھ مثبت نتائج بھی برآمد ہوئے، حکومت کی بعض مالی بے اعتدالیوں پر گرفت ہوئی، بے جانوازشات اور بیوروکریسی کی میرٹ کے برعکس ترقیاں غیر موثر قرار پائیں، اگرچہ ایگزیکٹو نے بھی ڈھیٹ پن میں کوئی کسر نہ چھوڑی اور یہ ثابت کیا کہ انتظامیہ تاخیری حربوں (Delaying Tactics) سے عدالتِ عظمیٰ کے فیصلوں اور احکامات کو بے اثر کر سکتی ہے، ان کے تیز دانتوں کی کاٹ کو گند کر سکتی ہے، لیکن اس کے باوجود ایک دہشت اور رعب و دبدبے کا تاثر قائم رہا تا آنکہ موجودہ چیف جسٹس آف پاکستان نے ایک ٹھیراؤ اور توازن کی کیفیت قائم کی۔

لیکن کیا اس عدالتی فعالیت سے بحیثیت مجموعی پاکستان میں انصاف سستا ہو گیا؟، اس کی رفتار میں غیر معمولی تیزی آگئی؟، عام آدمی نے سکھ کا سانس لیا؟، مظلوم کو انصاف اُس کی دہلیز پر ملنے لگا؟، زیریں اور متوسط درجے کی عدلیہ سے رشوت کا خاتمہ

ہو گیا؟، فوری فیصلے ہونے لگے؟، جج بے خوف و خطر فیصلے کرنے لگے؟، گواہ ہر قسم کے خطرات اور انتقام کے خدشات سے بے نیاز ہو کر عدالتوں میں پیش ہو کر گواہیاں دینے لگے؟، تفتیشی ادارے مثالی بن گئے، انتہائی خطرناک اور بااثر دہشت گردوں کو عدالتوں میں پیش کیا جانے لگا، عدالتوں میں کئی عشروں سے زیر التوا مقدمات کی فائلوں سے گرد جھاڑ کر سرعت کے ساتھ فیصلے ہونے لگے؟، دنیا پاکستان میں بے لاگ اور شفاف فیصلوں کو دیکھ عیش عیش کراٹھی؟، بے کس اور بے بس دادرسی کے طلبگاروں کو دھڑا دھڑا انصاف ملنے لگا؟، وہ منصفوں کی درازی عمر اور بلندی درجات اور حکمرانوں کی عدل گستری کے باعث اُن کے طولِ اقتدار اور دوامِ اقتدار کی دعائیں مانگنے لگے؟، قتل و غارت، دہشت و فساد، ظلم و عدوان اور لوٹ مار قصہ پارینہ بن گئے؟، ملک کرپشن سے پاک ہو گیا اور نظام ریاست و حکومت کا ہر کل پرزہ ٹھیک ٹھیک کام کرنے لگ گیا؟..... سچ اور حق یہ ہے کہ ان تمام سوالات کا جواب نفی میں ہے، عملی میدان میں کوئی بڑی اور جوہری تبدیلی و رنما نہیں ہوئی، حبیب جالب نے کہا تھا۔

پھر گئے دن فقط وزیروں کے ہیں وہی رات دن فقیروں کے

ایسا کیوں ہے؟۔ حق بات یہ ہے کہ ہمارا نظام عدل از کار رفتہ، انتہائی بے فیض، بودا اور ناکارہ ہو چکا ہے۔ اس میں مظلوموں اور انصاف کے طلبگاروں کو فیض رسانی (Delivery) کی صلاحیت نہیں رہی، کیفیت کچھ یوں ہے کہ

تن ہمہ داغ داغ شد پنبہ کجا کجا نیم

یعنی جسد ملی کے زخموں پر پھایا کہاں کہاں رکھوں، مرہم کہاں کہاں لگاؤں، پورا بدن تو پارہ پارہ ہو چکا ہے، بلکہ ناکارہ ہو چکا ہے۔ جناب والا! اس نظام کی مکمل تشکیل نو (Overhauling) اور جراحی (Surgery) کی شدید ضرورت ہے۔ لیکن اس کا دور دور تک کوئی امکان نظر نہیں آیا۔ اعلیٰ عدالتوں کے عزت مآب، باوقار اور فاضل جج صاحبان برائہ منائیں تو حقیقت یہ ہے کہ یہ نظام

بوسیدہ ہو چکا ہے۔ علامہ اقبال نے کہا تھا۔

سچ کہہ دوں اے برہمن!، گر تو برانہ مانے

تیرے صنم کدے کے بت ہو گئے پرانے

ایک طرف عام آدمی کے لیے انصاف عنقا ہے اور دوسری جانب جب ہم دستور کے آرٹیکل 184 کے تحت بنیادی حقوق کی تقدیس اور حرمت (Sanctity) کی طویل اور تھکا دینے والی اور بال کی کھال اتارنے والی فاضل وکلاء کی طویل بحثیں اخبارات میں پڑھتے ہیں، تو عام آدمی کا خون کھولنے لگتا ہے کہ کیا بنیادی حقوق کے حق دار صرف وہ بااثر طبقات ہیں، جو فاضل و قابل وکلاء کی لاکھوں روپے کی فیسیں ادا کرنے کی سکت رکھتے ہیں، غریب و نادار کا کوئی بنیادی حق نہیں ہوتا؟۔

مقدمے کے حقائق و واقعات سے قطع نظر خصوصی عدالت کئی مہینوں کی جہد مسلسل اور محنت شاقہ کے باوجود جنرل (ر) پرویز مشرف کو عدالت کے کٹہرے میں کھڑا کر کے فردِ جرم عائد کرنے کے قابل نہیں ہو سکی، سردست یہ سوال غیر متعلق ہے کہ وہ ملزم (Accused) ہی رہیں گے، باعزت و باوقار بری ہو جائیں گے یا مجرم (Convict) قرار پائیں گے۔ صرف اس جانب توجہ دلانا ہے کہ زیر دست اور بالا دست کے لئے انصاف کے پیمانے الگ الگ ہیں۔ اس کے باوجود کہا جا رہا ہے کہ انصاف ہونا کافی نہیں ہے، لازم ہے کہ انصاف ہوتا ہوا نظر بھی آئے اور یہ کہ یہ تو Selective Justice یعنی ”من پسند انصاف“ ہے۔

1973ء میں پاکستان کا متفقہ دستور بنا تو اس میں آرٹیکل نمبر: 6(2) موجود تھا

اور چوہدری ظہور الہی مرحوم اس میں شریک تھے، اس کے بعد کی تقریباً 20 دستوری ترامیم میں چوہدری شجاعت حسین شریک رہے، کسی کو نہ سوچھی کہ High Treason یا ”ریاست سے غداری“ کا لفظ سابق فوجی سربراہ کے مقام عالی کے شایان شان نہیں ہے، اسے آئین شکنی یا کوئی اور نام دے دیا جائے، حضور یہ بھی کر کے دیکھ لیں، کچھ نہیں ہوگا، کوئی

شید اٹلی تو آ کر آئین نہیں توڑے گا، توپ و تفنگ سے لیس کوئی فوجی سربراہ ہی یہ کام کر سکتا ہے، تو کیوں نہ آئین میں ایک اور ترمیم کر کے اسے ایک اعزاز قرار دیا جائے۔ کہا جاتا ہے کہ بیچ اور بار کا اشتراک شفاف اور مثالی عدل کا ضامن ہے، پس دعا کریں کہ یہ بیچ اور بار سلامت رہیں، عدل کم یاب، نایاب یا ہمیشہ کے لئے مفقود الخیر خواب (Missing Dream) بن جائے، تو بھی حرج کی بات نہیں ہے۔

اب ذرا آنکھیں بند کر کے اور دل پر ہاتھ رکھ کر چشم تصور میں سوچئے کہ بفرض محال طالبان اسلام آباد میں آ کر بیٹھ جاتے ہیں اور نفاذ شریعت کا اعلان کرتے ہیں۔ آپارہ کے قریب کسی پارک میں کھلی عدالت لگتی ہے، پانچ دس سرکشوں کی گردنیں اڑائی جاتی ہیں اور اعلان کرتے ہیں کہ آؤ اپنے اپنے مقدمات لے کر آؤ، گھنٹوں اور دنوں میں فیصلے ہوں گے۔ تو ذرا بتائیے! کہ ستم رسیدہ مفلوک الحال اور پے ہوئے لوگ لاکھوں روپے فیس لینے والے وکلاء کا بستہ اٹھائے ہائی کورٹ یا سپریم کورٹ میں جائیں گے یا ان کھلی عدالتوں کا رخ کریں گے؟۔ ہو سکتا ہے سو فیصد انصاف نہ ہو پائے اور یقیناً نہیں ہو پائے گا، کیونکہ کوئی بھی انسان خطا سے پاک نہیں ہے۔ لیکن دسیوں سالوں کی اذیت و انتظار، ذلت اور زسوائی اور پیسے کی بربادی سے تو نجات مل جائے گی۔ آخر قیامت کے دن عرصہ محشر میں بھٹکتے پھرتے پریشاں حال لوگ، جن میں صالحین متقین بھی ہوں گے اور عصاة اور فاسقین بھی ہوں گے، کسی شفیع کی تلاش میں نکل کھڑے ہوں گے کہ عدالت تو لگے، جو ہونا ہے ہو جائے، اس اذیت سے تو نجات ملے۔ کیا ہمارے اہل اقتدار اور نظام انصاف و قانون کے محافظ پاکستان کی سر زمین کسی ایسی قیامت برپا ہونے کے انتظار میں ہیں، جب مدامت کے سوا ان کے ہاتھ کچھ نہیں آئے گا۔

پس آفتاب نصف التہار کی طرح روشن اور واضح بات یہ ہے کہ ہمارا ضابطہ فوجداری (Criminal Procedure Code) اور ضابطہ دیوانی (Civil Procedure Code) شفاف اور جلد انصاف (Speedy Justice) کی راہ

آئینہ ایام

میں سب سے بڑی رکاوٹ ہے، اسے ہم نے اپنے زمینی حقائق، درپیش صورتِ حال، عصری تقاضوں اور مظلومین کی فلاح کے لئے حقیقت پسندانہ سانچے میں ڈھالا ہی نہیں ہے، نہ ہی یہ سوچا اور دیکھا کہ ہمارے عوام کو انصاف فراہم کرنے کی صلاحیت ان ضوابط میں ہے یا نہیں اور ہمارے عوام میں اس کا مالی بوجھ اٹھانے کی سکت ہے بھی یا نہیں اور ہمارے تفتیشی اداروں کو جدید وسائل و اسباب دستیاب ہیں یا نہیں؟۔ خدارا سوچئے : بابا بلھے شاہ نے کہا تھا:۔

عقل نہ ہوئے تے موجا ای موجاں

عقل ہووے تے سوچاں ای سوچاں

اور علامہ اقبال نے کہا تھا:۔

سخت ہیں فطرت کی تعزیریں

حذر! اے چیرہ دستاں

یہ تعزیر فطرت ہی تو ہے کہ ریاست اپنے منخریفین اور باغیوں سے کہہ رہی ہے کہ ہماری کوئی شرط نہیں، آئیے ہم سے مذاکرات کیجئے!، اور وہ کہہ رہے ہیں کہ پہلے اپنی نیک نیتی اور اخلاص کے ثبوت کے طور پر ہماری شرائط مانئیے!

مطبوعہ: 28، فروری 2014ء

مارچ 2014ء

کراچی کی حالت زار

کراچی پاکستان کا سب سے بڑا شہر ہے، اس کی آبادی کے صحیح اعداد و شمار حکومت کے پاس بھی نہیں ہیں؛ کیونکہ ڈیڑھ عشرے سے پاکستان میں مردم شماری نہیں ہوئی، تاہم ڈیڑھ تا دو کروڑ کے درمیان اس کی آبادی کا تخمینہ بتایا جاتا ہے۔ کراچی پاکستان کی معیشت کی رگِ جاں ہے، کراچی رواں دواں رہے، تو پاکستان کی معیشت کی رگوں میں تازہ خون کی روانی ہوتی ہے، کراچی جامد و ساکت ہو جائے تو پاکستان کی معیشت پر جمود طاری ہو جاتا ہے۔ بلوچستان کے غیر یقینی حالات کے سبب گوادر کی بندرگاہ پوری طرح بروئے کار (Operational) نہیں لائی جاسکتی۔ لہذا پاکستان کی تمام درآمدات و برآمدات کا انحصار کراچی پر ہے۔

آج میرا موضوع کراچی کا امن و امان، آپریشن اور اس کے نتائج، سیاسی و سماجی آمیزش اور بد امنی اور فساد کے مسائل نہیں ہیں۔ بہت سے کالم نگار اور صحافی حضرات کراچی اور بطور خاص نائن زیرو کا چند گھنٹوں کا دورہ کر کے بزعم خویش کراچی کے مسائل کے ماہر بننے کا دعویٰ کر بیٹھتے ہیں اور ایک طبیبِ حاذق کی طرح مرض کی تشخیص بھی کر لیتے ہیں اور شرطیہ کامیاب علاج بھی تجویز کر دیتے ہیں۔ میں 19 دسمبر 1964ء سے کراچی میں مستقل طور پر رہائش پذیر ہوں اور میٹرک کے بعد میرے تمام تعلیمی مراحل یہیں تکمیل کو پہنچے اور ساری عملی زندگی اسی شہر میں گزاری۔ دسمبر 1965ء سے میری رہائش فیڈرل بی ایریا میں نائن زیرو سے تھوڑے ہی فاصلے پر رہی۔ کراچی کے مسائل اور مصائب پر ایک مبسوط کتاب لکھی جاسکتی ہے، لیکن بارہا اپنے کالموں میں لکھ چکا ہوں کہ پورا سچ بولنا اگر ناممکن نہیں تو مشکل ترین ضرور ہے اور اس کی قیمت بھی چکانی پڑتی ہے۔

اندرون سندھ کے تقریباً سارے وڈیرے، میر و پیر اور اہل ثروت و سیاست دان مستقل طور پر کراچی ہی میں رہتے ہیں، زیادہ تر کی رہائش گاہیں ڈی ایچ اے کراچی میں ہیں، اسی طرح بلوچستان کے بیشتر قبائلی سرداروں اور سیاست دانوں کا قیام بھی کراچی

بالخصوص ڈی ایچ اے میں ہے۔ اپنے آبائی علاقوں سے ان سب کا تعلق حکمرانی اور مفادات سمیٹنے کی حد تک ہے۔

اکیسویں صدی کے شروع میں سٹی ڈسٹرکٹ گورنمنٹ کا جو نیا نظام متعارف ہوا اور نعمت اللہ خان ایڈوکیٹ سٹی ناظم بنے، تو انہوں نے کراچی شہر کے بنیادی ڈھانچے (Infrastructure) کی ترقی کے لئے ایک بہتر شعور (Vision) سے کام لیا اور اس وقت کے صدر پاکستان جنرل (ر) پرویز مشرف کو قائل کیا کہ کے پی ٹی، ڈی ایچ اے اور پاکستان اسٹیل جیسے ادارے جو اس شہر کے انفراسٹرکچر کو استعمال کرتے ہیں، وہ اس کی ترقی میں حصہ لیں، چنانچہ فلائی اوور پل، فری ایکسپریس وے اور بہت سے مقامات پر ٹریفک کی روانی میں رکاوٹیں دور کرنے کے سلسلے کا آغاز ہوا۔ بعد ازاں مصطفیٰ کمال سٹی ناظم بنے، ان کی خوش قسمتی کہ صوبائی حکومت بھی ایک طرح سے ان کے گورنر کے کنٹرول میں تھی، صدر پاکستان کی بھی ان کو حمایت حاصل تھی، اس لیے انہوں نے اس کام کو بہت تیزی سے آگے بڑھایا اور کسی حد تک کراچی ایک جدید شہر کی صورت اختیار کرتا جا رہا تھا۔ اس سے پہلے یہ ہوتا تھا کہ سڑکیں بنتی تھیں اور ایک ہی بارش میں نیست و نابود ہو جاتی تھیں۔ مصطفیٰ کمال صاحب نے یہ اہتمام کیا کہ سڑک کے ساتھ نئی سیوریج لائن ڈالنے کا بھی انتظام کیا، جس کے نتیجے میں وہ سڑکیں کافی حد تک محفوظ رہیں۔

جب سے پیپلز پارٹی کی حکومت نے زمام اقتدار سنبھالی، کراچی کے ساتھ سوتیلی ماں کا سلوک کیا، نئے ترقیاتی منصوبے بنانا تو درکنار، جو سڑکوں اور سیوریج لائن کا انفراسٹرکچر بنا تھا، اس کی تعمیر و مرمت پر بھی توجہ نہ دی۔ چنانچہ آج حال یہ ہے کہ کراچی کا حالیہ بگڑ چکا ہے، سڑکیں دوبارہ کھنڈر بن رہی ہیں، واٹر لائن اور سیوریج لائن جگہ جگہ سے ٹوٹی پڑی ہیں، سیوریج کا پانی واٹر لائن میں مکس ہو رہا ہے اور سڑکیں تباہ و برباد ہو رہی ہیں۔ ایسا لگتا ہے کہ اس شہر کا کوئی والی وارث نہیں ہے، یہ شہر ناپرساں ہے، صوبائی حکومت کو اس شہر سے کوئی غرض نہیں ہے اور بلدیاتی ادارے نہ تو موجود ہیں اور سپریم کورٹ کی سعی بسیار کے

باوجود ان کی بحالی کا مستقبل قریب میں بظاہر کوئی امکان نہیں ہے۔

لیاری ایکسپریس وے جس پر قومی خزانے سے بہت بڑی رقم خرچ ہوئی، وہ اب بھی نامکمل ہے اور کوئی پوچھنے والا نہیں ہے کہ اگر اس کو اسی طرح سے نامکمل و نامتام چھوڑنا تھا تو لوگوں کو در بدر کرنے اور قومی خزانے کو تباہی کی نذر کرنے کا جواز کیا تھا۔

وزیراعظم پاکستان نے جہاں کراچی کے لائینڈ آرڈر پر توجہ دی ہے، ان کی ذمہ داری ہے کہ کراچی کی سڑکوں کی بربادی اور حالت زار کو بھی دیکھیں اور اس کے انفراسٹرکچر کی بحالی کے لئے ہنگامی پروگرام ترتیب دیں، جس میں بڑا حصہ صوبائی حکومت ڈالے، لیکن ایک معتد بہ حصہ وفاقی حکومت کو بھی ڈالنا چاہئے، بلکہ ضرورت اس امر کی ہے کہ وفاقی بجٹ میں کراچی کی بحالی اور ترقی کے لئے ایک مناسب حصہ مختص ہونا چاہئے۔

کراچی کی ٹریفک کی صورت حال اس سے بھی ابتر اور بدتر ہے۔ ساری ٹریفک انتہائی بے ہنگم اور غیر منظم انداز میں چل رہی ہوتی ہے، گھنٹوں ٹریفک جام ہوتا ہے اور اسی صورت حال میں ڈکیتیاں ہوتی ہیں، گن پوائنٹ پر لوگوں سے نقد رقوم اور پرس چھین جاتے ہیں اور کوئی پُرساں حال نہیں ہوتا، ٹریفک پولیس کا دور دور تک پتا نہیں ہوتا اور عوام کو مزاج یہ بن چکا ہے کہ وہ ٹریفک پولیس کی ہدایات کی پرواہ بھی نہیں کرتے ہیں۔ اس کے برعکس جب سٹی ڈسٹرکٹ گورنمنٹ کے تحت جو سیویلیٹن سٹی وارڈنز ٹریفک کنٹرول کرنے کے لئے مقرر کیے گئے، تو ان کے ایک ادنیٰ اشارے سے پوری ٹریفک رک جاتی تھی اور کسی کو ان کے حکم سے سرتابی کی مجال نہ تھی۔ پس ایک اہم مسئلہ لا قانونیت کا ہے، قانون کی بے توقیری کا ہے اور قانون نافذ کرنے والے اداروں کے عمال کے رعب و داب کے نہ ہونے کا ہے۔

آئے دن شہر میں رونما ہونے والے واقعات کے نتیجے میں بسیں جلادی جاتی ہیں اور پھر ستر کی دہائی کی بوسیدہ بسیں جن کا انگ انگ فریاد کر رہا ہوتا ہے، کوئی چیز سلامت نہیں ہوتی، لوگ بھیڑ بکریوں کی طرح ان کے اندر ٹھس کر سفر کرنے پر مجبور ہوتے ہیں۔ یہ بسیں جہاں چاہتی ہیں، مسافروں کو بٹھانے اور اتارنے کے لئے رُک جاتی ہیں، حتیٰ کہ انڈر پاسز اور فلائی

اور کے ابتدا اور انتہا پر بھی رُک جاتی ہیں، انسانی جانوں کے ممکنہ نقصان یا ٹریفک کی روانی میں خلل ڈالنے سے بھی گریز نہیں کرتے۔ شاید ہی دنیا کے کسی اتنے بڑے شہر میں شہری ٹریفک کا اتنا اتر حال ہو۔ یہی کراچی کی سڑکوں پر چلنے والے رکشاؤں اور ٹیکسیوں کا ہے اور بیشتر گاڑیاں غیر رجسٹرڈ ہیں، اس لئے ان کا کوئی منظم ریکارڈ یا اعداد و شمار کسی حکومتی ادارے کے پاس نہیں ہیں، چنگ چرکے خود وگھاس کی طرح شہر کی سڑکوں پر رواں دواں ہیں۔ ایمپریس مارکیٹ جو کبھی کراچی کے سیاحوں کے لئے توجہات کا مرکز ہوا کرتی تھی، آج سڑکیں چوڑی ہونے کے باوجود کوئی شریف آدمی وہاں سے گزر نہیں سکتا۔ پرائیویٹ ٹریفک میں روز افزوں اضافہ ہو رہا ہے اور منظم باوقار شہری ٹریفک نہ ہونے کی وجہ سے اپنی گاڑیوں پر سفر کرنے پر مجبور ہیں، اس کی وجہ سے ٹریفک کارش ناقابل کنٹرول ہو گیا ہے اور شہر کی آلودگی میں بے انتہا اضافہ ہو گیا ہے۔ شاہراہ پاکستان جس پر پہلے W11 کی شہرت دور دور تک پہنچ رہی تھی، اب اس پر چنگ چرکی کی زگ زگ اور بن کھاتے ہوئے رکشاؤں کا راج ہے اور پرائیویٹ کاروں والے اپنے گاڑیوں کے تحفظ کے لیے دعائیں کرتے ہوئے جاتے ہیں۔

ساحل سمندر جو کراچی کے شہریوں کے لیے ہفتے بھر کی مشغول زندگی کے بعد راحت کا سامان فراہم کرتا تھا اور اندرون ملک و بیرون ملک سے سیاح بڑے شوق سے اس کا رخ کرتے تھے، اب وہ اوباشوں اور لٹیروں کی آماجگاہ ہے، جرائم کے بڑھتے ہوئے واقعات کے سبب ڈی ایچ اے نے دو دریا جانے والا راستہ بند کر دیا ہے اور یہ بھی سننے میں آیا ہے کہ نو دو لٹے امراء کی اوباش اولاد کی اخلاق بافہ حرکات کا مرکز بھی ڈی ایچ اے اور پوش آبادیاں ہیں اور بہت سے دہشت گرد بھی ان معزز آبادیوں میں اپنی پناہ گاہیں اور کمین گاہیں بنا لیتے ہیں۔ قائد اعظم کے مزار کے تقدس کو جس طرح پامال کیا جاتا ہے، اس کی داستان میڈیا پر آچکی ہے۔ میرا عاجزانہ سوال ہے؟ اس شہر کا کوئی والی وارث ہے، تو سامنے آئے اور یہاں کے رہنے والوں کو ان گونا گوں اذیتوں سے نجات دلانے کا کوئی سامان کرے۔

مطبوعہ: 7، مارچ 2014ء

حسد

ہماری سیاسی امراض کی اصلاح کا بیڑا تو ماشاء اللہ ہمارے میڈیا نے رضا کارانہ طور پر اٹھا رکھا ہے، یہ الگ بات ہے کہ روزانہ کے دھواں دار مناظرے اور مباحثے کے بعد جب وہ اپنے پروگرام کی بساط لپیٹتے ہیں تو ناظرین کے دامن میں فکری انتشار، بے یقینی اور قنوطیت کے سوا کچھ باقی نہیں بچتا۔ لہذا بہتر ہے کہ ہم آج اصلاح ذات اور پاکیزگی نفس کی بات کریں۔ رسول اللہ ﷺ تعلیم امت کے لیے اکثر اپنے خطبات مبارکہ میں یہ کلمات ارشاد فرماتے تھے: ”ہم اپنے نفس کی شرارتوں سے اللہ کی پناہ میں آتے ہیں۔“ انسان کو جو اخلاقی اور نفسانی (Psychic) عوارض لاحق ہوتے ہیں، ان میں سے ایک حسد ہے، اسے ہم اردو میں ”جلنا“ اور انگریزی میں ”Jealousy“ کہتے ہیں۔ اس کے مقابل جو پسندیدہ صفت ہے، اسے عربی میں ”غِبْطَہ“ اور اردو میں ”رشک“ کہتے ہیں۔

کسی کو جمال، مال، صحت، علم یا جاہ و منصب جیسی نعمتوں میں پھلتا پھولتا دیکھ کر یہ تمنا کرنا کہ اُس سے یہ نعمت چھن جائے اور مجھے مل جائے، حسد کہلاتا ہے۔ یہ اتنی قبیح نفسانی صفت ہے کہ اللہ تعالیٰ نے ”سُورَةُ الْفُلُقِ“ میں حاسد کے حسد سے پناہ مانگنے کی تعلیم دی ہے۔ نعمتیں عطا کرنے والی ذات اللہ تعالیٰ کی ہے اور وہی بہتر جانتا ہے کہ کسے نعمت تفویض کرے اور کسے نعمت سے محروم کر دے یا کون نعمت کا حق دار ہے اور کون نہیں ہے اور یہ کہ کس کے لیے اُس کی ساری عطائیں انعام کے طور پر ہیں اور کس کے لیے امتحان اور ابتلاء کے طور پر ہیں؟

حاسد دراصل اللہ کی تقدیر اور تقسیم پر اعتراض کرتا ہے، اللہ تعالیٰ کا ارشاد ہے: (۱) ”کیا یہ لوگ اُس چیز پر حسد کرتے ہیں جو اللہ نے ان کو (یعنی اپنے پسندیدہ بندوں) کو اپنے فضل سے عطا فرمائی ہے، (النساء: 54)۔“ (۲) اللہ نے تم میں سے بعض

کو بعض پر جو فضیلت دی ہے، اس (کے چھن جانے) کی تمنا نہ کرو، (النساء: 32)۔ ایسی تمنا تو وہ کرے گا، جس کا یہ ایمان ہو کہ اللہ کے خزانے میں اتنا ہی تھا، جو اس شخص کو دے دیا، اب میرے لیے کچھ نہیں بچا۔ مومن کا تو یہ اعتقاد ہونا چاہئے کہ اللہ تعالیٰ کی نعمتوں کے خزانے بے حد بے حساب ہیں، وہ جتنا بھی کسی کو عطا کرے، اس کے خزانوں میں کوئی کمی نہیں آتی۔ پس مومن کو تو یہ تمنا کرنی چاہئے کہ اے اللہ! یہ بھی تیری نعمتوں میں پھلتا پھولتا رہے اور مجھے بھی اپنے فضل و کرم سے نواز دے، چنانچہ فرمایا: ”اور اللہ سے اُس کے فضل کا سوال کرو، (النساء: 32)۔“ مشرکین مکہ نے اعتراض کیا کہ اگر اللہ تعالیٰ کو نبوت عطا کرنی ہی تھی تو مکہ اور طائف کی بستیوں میں سے کسی بڑے سردار یا رئیس کو عطا کی جاتی، ظاہری اعتبار سے وسائل نہ رکھنے والے حضرت عبداللہ و آمنہ کے یتیم فرزند کو کیوں عطا کر دی گئی؟، اللہ عز و جل ارشاد فرماتا ہے: ”اور انہوں نے کہا: یہ قرآن ان دو شہروں (مکہ اور طائف) کے کسی بڑے آدمی پر کیوں نہ نازل کیا گیا؟ (اللہ تعالیٰ نے ان کے اس اعتراض کا جواب دیا)، کیا یہ (کفار) آپ کی رحمت کو تقسیم کرتے ہیں؟، ہم نے (اپنی حکمت سے) ان کے درمیان دنیاوی زندگی میں (اسباب) معیشت کو تقسیم کیا ہے، (الزخرف: 31-32)۔“ اس آیت میں بتایا کہ دنیا یا آخرت کی نعمتوں کو اللہ تعالیٰ اپنی حکمت سے تقسیم فرماتا ہے، اس کے لیے وہ کسی کو جوابدہ نہیں ہے۔

رسول اللہ ﷺ نے فرمایا: ”حسد نیکیوں کو اس طرح کھا جاتا ہے، جیسے آگ لکڑی کو کھا جاتی ہے اور صدقہ گناہوں کو ایسے دھو ڈالتا ہے، جیسے پانی آگ کو بجھا دیتا ہے اور نماز مومن کا نور ہے اور روزہ جہنم سے (بچاؤ کے لیے) ڈھال ہے، (سنن ابن ماجہ: 4210)۔“ آپ ﷺ نے ایک طویل حدیث میں فرمایا: ”مومن کے دل میں ایمان اور حسد دونوں بیک وقت جگہ نہیں پاسکتے، (سنن نسائی: 3109)۔“ رسول اللہ ﷺ سے پوچھا گیا: ”تمام لوگوں میں افضل کون ہے؟، آپ ﷺ نے فرمایا: ”ہر وہ شخص جو نرم دل اور زبان کا سچا ہو، صحابہ کرام رضی اللہ عنہم نے عرض کی: زبان کا سچا ہونے کو تو ہم

پہچانتے ہیں، یہ ”مَخْمُومُ الْقَلْبِ (نرم دل)“ کون ہے؟، آپ ﷺ نے فرمایا: وہ جو متقی ہو، اس کا دل پاکیزہ ہو، اس نے کوئی گناہ اور سرکشی نہ کی ہو اور وہ اپنے دل میں کسی کے لئے کینہ اور حسد نہ رکھتا ہو، (ابن ماجہ: 4216)۔“

یہود مدینہ ان آیات و علامات سے سید المرسلین ﷺ کو جان چکے تھے کہ یہی وہ نبی ہیں جن کی بشارت سارے انبیاء کرام علیہم السلام دیتے چلے آئے ہیں اور ان کی نشانیاں تورات کی آیات میں موجود ہیں اور وہ اللہ تعالیٰ کے اس آخری نبی کے منظر بھی تھے۔ اور قرآن نے یہ بھی بتایا کہ اپنے عہد کے کفار کے مقابلے میں وہ آنے والے نبی آخر الزمان ﷺ کے وسیلے سے فتح کی دعائیں بھی مانگتے تھے، لیکن جب خاتم النبیین سیدنا محمد رسول اللہ ﷺ تشریف لے آئے، تو صرف اور صرف اس حسد کی بنا پر، کہ یہ آخری نبی اور سارے انبیاء کے تاجدار، بنی اسرائیل کی بجائے بنو اسماعیل میں کیوں بھیجے گئے، آپ پر ایمان نہ لائے اور آپ کی نبوت کو تسلیم کرنے سے انکار کر دیا، چنانچہ اللہ تعالیٰ فرماتا ہے: ”اور جب ان کے پاس اللہ تعالیٰ کی طرف سے وہ کتاب آئی، جو اس آسمانی کتاب کی تصدیق کرنے والی ہے، جو ان کے پاس (پہلے سے موجود) ہے اور وہ اس سے پہلے (اسی نبی آخر الزمان کے وسیلے سے) کفار کے خلاف فتح کی دعا کرتے تھے، پس جب وہ ان کے پاس آگئے، جن کو انہوں نے (تورات میں بیان کر دہ نشانیوں سے) پہچان لیا، تو انہوں نے ان کے ساتھ کفر کیا، (البقرہ: 89)۔“ اللہ تعالیٰ نے فرمایا: ”جن لوگوں کو ہم نے کتاب دی ہے، وہ اس نبی اس طرح پہچانتے ہیں، جس طرح اپنے بیٹوں کو پہچانتے ہیں، (البقرہ: 146)۔“ اس سے معلوم ہوا کہ حسد اخلاقی اور اعتقادی اعتبار سے اتنی مہلک بیماری ہے کہ اس کے باعث انسان نعمت ایمان سے محروم ہو جاتا ہے اور بعض اوقات ایک پوزی امت اس کے نتیجے میں آخرت کی تباہی اور اور بربادی کا شکار ہو جاتی ہے۔

اسی لیے رسول اللہ ﷺ نے تاکید فرمایا: ”بدگمانی سے بچو، بدگمانی سب سے بڑا جھوٹ ہے اور تم لوگوں کی (پوشیدہ) باتیں نہ سناؤ اور لوگوں کے عیوب کی چھان بین نہ

کر اور جس چیز کو خریدنے کا ارادہ نہ ہو، اس کے قیمت بڑھانے کے لیے بولی نہ لگاؤ اور ایک دوسرے کے ساتھ حسد نہ کرو اور ایک دوسرے کے ساتھ بغض نہ کرو اور پیٹھ پیچھے ایک دوسرے کی برائی نہ کرو اور اے اللہ کے بندو! بھائی بھائی بن جاؤ۔“ کفار، رسول اللہ ﷺ کے ساتھ حسد بھی کرتے تھے، مختلف طریقوں سے ایذا بھی پہنچاتے تھے اور نظر بد بھی لگاتے تھے، جبرائیل امین آئے اور یہ دعائیہ کلمات پڑھ کر آپ کو دم کیا: ”ہر اس چیز سے جو آپ کو ایذا پہنچائے اور حسد کرنے والے ہر نفس اور آنکھ کے شر سے بچنے کے لیے میں اللہ کے نام سے میں آپ کو دم کرتا ہوں، اللہ کے نام سے میں آپ کو دم کرتا ہوں، اللہ آپ کو شفا عطا فرمائے، (ترمذی: 972)۔“

حسد ہی وہ مرض ہے جس میں شیطان مبتلا ہوا، اللہ تعالیٰ نے آدم علیہ السلام کو مسجود ملائک بنا کر جو عظمت عطا کی، وہ اس سے برداشت نہ ہوئی اور اسی نفسانی مرض کے نتیجے میں وہ اللہ تعالیٰ کا نافرمان ہوا اور اللہ کی رحمت سے ہمیشہ کے لئے محروم ہو گیا۔ آج ہمارے گھرانوں میں اور ماحول میں یہ اخلاقی بیماری بہت عام ہے۔ حاسد کے حسد سے پناہ مانگنے کی تعلیم اللہ تعالیٰ نے اسی لیے عطا فرمائی کہ حاسد آتش انتقام میں جل کر کوئی بھی قدم اٹھا سکتا ہے۔ لیکن زیادہ تر صورتوں میں حاسد اپنا ہی نقصان کرتا ہے، اپنے ہی اعمال خیر کو برباد کرتا ہے اور اپنے ہی دل و دماغ میں بھڑکائی ہوئی آگ میں جلتا اور کڑھتا رہتا ہے، دوسرے کا نقصان کم ہی کر پاتا ہے، اسی لیے اللہ کے نیک بندے یہ دعا کیا کرتے ہیں: ”اے اللہ! مجھے حاسد نہ بنا، محسود بنا۔“ محسود اسے کہتے ہیں جس سے حسد کیا جائے اور ظاہر ہے کہ حسد اسی سے کیا جائے گا، جس میں کوئی کمال ہو، خوبی ہو، صورت و سیرت کا جمال ہو، اللہ تعالیٰ نے اسے اپنی نعمتوں سے نوازا ہو۔ پس حسد کی آگ میں جلنے سے بہتر ہے کہ بندہ اللہ تعالیٰ سے اس کی رحمت، نعمت، رافت اور فضل و کرم کا سوالی بن کر رہے، اس کے خزانے میں کوئی کمی نہیں ہے اور اس کی عطا لامحدود ہے، نعمت ملے تو شکر کرے، مشکل کا سامنا ہو تو صبر کرے۔

مطبوعہ: 10، مارچ 2014ء

تکبر و استکبار

انسان کے اخلاقی، روحانی اور مہلک نفسانی عوارض میں سے ایک عجب (Arrogance)، تکبر اور استکبار ہے۔ اسی قبیح خصلت نے شیطان کو ہمیشہ کے لیے راندہ درگاہ کیا، اللہ عزوجل کا ارشاد ہے: ”اور جب ہم نے فرشتوں سے فرمایا: آدم کو سجدہ کرو، تو ابلیس کے سوا سب فرشتوں نے سجدہ کیا، اس نے انکار کیا اور تکبر کیا اور کافر ہو گیا، (البقرہ: 44)۔“ عجب کے معنی ہیں: ”غرور میں مبتلا ہونا“ اور ”تکبر و استکبار“ کے معنی ہیں: ”خود کو بڑا گرداننا یا بڑا سمجھنا“۔ ”الْمُتَكَبِّرُ“ اللہ تعالیٰ کی صفتِ جلیلہ ہے، حقیقی کبریائی اور بڑائی صرف اسی کی شان ہے، اسی لیے سورۃ الحشر آیت: 23 میں جہاں اللہ تعالیٰ کی ایک سے زائد صفاتِ جلیلہ کو ایک مقام پر بیان فرمایا ہے، ان میں ”الْمُتَكَبِّرُ“ کی صفت بھی ہے، اس کے معنی ہیں: ”بڑائی والا، عظمت والا“۔ بقول شاعر سروری زیبا فقط اُس ذاتِ بے ہمتا کو ہے حکمراں ہے اک وہی، باقی بتانِ آزری

حدیثِ قدسی میں رب ذوالجلال فرماتا ہے: ”کبریائی میری ”رداء“ اور عظمت میری ”ازار“ ہے، سو (بندوں میں سے) جو ان صفات میں مجھے چیلنج کرے گا، تو میں اسے جہنم میں داخل کر دوں گا“۔ اور ایک روایت میں ہے: ”جہنم میں پھینک دوں گا، (سنن ابن ماجہ: 4175)۔“ جب ”رداء“ اور ”ازار“ کی نسبت اللہ کی ذات کی طرف کی جائے، تو اس کے وہی معنی مراد ہوں گے جو اس کے شایانِ شان ہیں۔ اللہ تعالیٰ کی ذاتِ جسم، جسمانیات، ان کے عوارض، لوازم اور مُتعلقات سے پاک ہے، مقدّس ہے اور معرّی ہے۔ قرآن و حدیث میں اس طرح کی نسبتیں انسانوں کو سمجھانے کے لیے ارشاد فرمائی گئی ہیں، ان سے ان کے حقیقی معنی مراد نہیں ہوتے بلکہ ذاتِ الوہیتِ جل و علاء کے شایانِ شان جو بھی معنی مراد ہوں، ان پر ہمارا ایمان ہے۔ یہ ایسا ہی ہے جیسے ہماری مثالی دنیا میں اعلیٰ مناصب کے لیے ایک خاص یونیفارم یا لباس ہوتا ہے۔ حدیثِ پاک سے مراد یہ

ہے کہ ”مُتَكَبِّرٌ“ گویا اللہ تعالیٰ کی شانِ کبریائی کو چیلنج کرتا ہے یا اس جیسا بننے کا دعویٰ کرتا ہے یا اپنے آپ کو ایسا سمجھتا ہے، اسی بنا پر اس کا ٹھکانا جہنم کو قرار دیا گیا ہے۔

اللہ تعالیٰ کو اپنے بندوں میں عجز و نیاز اور تواضع و انکسار کی صفات پسند ہیں، بلکہ عبادت کے معنی ہی اللہ تعالیٰ کی بارگاہ میں انتہائی تذلل (Submissiveness) کے ہیں، ارشادِ باری تعالیٰ ہے: ”بے شک اللہ تعالیٰ مغرور، متکبر کو پسند نہیں فرماتا، (النساء: 36)۔“ (۲) ”اسی طرح اللہ ہر جبار متکبر کے دل پر (اس کی سرکشی کے وبال کے طور) مہر لگا دیتا ہے، (المؤمن: 35)۔“ رسول اللہ ﷺ نے فرمایا: ”قیامت کے دن متکبرین کو (انسانی شکل میں) چھوٹی چھوٹی چونٹیاں بنا کر اٹھایا جائے گا، لوگ انہیں روندیں گے، ہر چھوٹی چیز بھی ان پر مسلط ہوگی، پھر انہیں جہنم کے اُس قید خانے کی طرف لے جایا جائے گا، جسے ”یولس“ کہتے ہیں اور ایسی آگ کے شعلے ان پر بلند ہوں گے، جو آگ کو بھی جلا ڈالے، انہیں زہریلی مٹی اور جہنیوں کے زخموں کی پیپ پلائی جائے گی، (ترمذی: 2492)۔“ اس کے برعکس جو اللہ کے حضور تواضع کرے، اللہ تعالیٰ اسے سر بلندی عطا فرماتا ہے، ارشادِ نبوی ہے: ”جو شخص اللہ تعالیٰ کے لیے ایک درجہ تواضع کرتا ہے، اللہ اس کا ایک درجہ بلند فرماتا ہے اور جو شخص اللہ کے سامنے ایک درجہ تکبر کرتا ہے، اللہ اس کو ایک درجہ پست کر دیتا ہے، حتیٰ کہ اللہ تعالیٰ اس کو سب سے نچلے طبقہ میں کر دیتا ہے، (سنن ابن ماجہ: 4176)۔“ رسول اللہ ﷺ نے ارشاد فرمایا: بدترین بندہ وہ ہے جو تکبر کرے اور حد سے تجاوز کرے اور ”جبارِ اعلیٰ“ کی ہستی کو بھول جائے، جو گھمنڈ میں مبتلا ہو اور اترائے اور خداوندِ کبیر و متعال کو بھول جائے اور جو (احکامِ خداوندی سے) غافل ہو جائے اور انہیں نظر انداز کر دے اور قبر اور اس میں گلنے سڑنے کو بھول جائے، جو سرکشی اختیار کرے اور (احکامِ الہی سے) بغاوت کرے اور اپنے آغاز و انجام کو بھول جائے، (ترمذی: 2448)۔“

”عبداللہ بن مبارک نے کہا: کمالی تواضع یہ ہے کہ انسان دنیاوی اعتبار سے

اپنے سے کم تر کے ساتھ تواضع کرے، یہاں تک کہ اسے احساس ہو جائے کہ دنیاوی جاہ و منصب کی بنا پر آپ کو اس پر کوئی فضیلت حاصل نہیں ہے اور یہ کہ جو دنیاوی اعتبار سے اس سے برتر ہے، اپنے آپ کو اس کے آگے ذلیل نہ کرے تاکہ اسے معلوم ہو جائے کہ اس کی دنیاوی برتری حقیقت میں فضل و کمال نہیں ہے۔ قتادہ نے کہا: جسے اللہ تعالیٰ نے مال یا جمال یا علم یا اسباب ظاہری سے نوازا، ہو اور پھر وہ تواضع نہ کرے تو قیامت کے دن یہی نعمتیں اس کے لیے وبال بنیں گی۔ ایک روایت میں ہے: اللہ تعالیٰ نے عیسیٰ علیہ السلام کو وحی فرمائی کہ جب میں آپ کو نعمتوں سے نوازوں تو آپ عاجزی اختیار کریں تاکہ میں تکمیلِ نعمت کروں، (احیاء علوم الدین، جلد: 3، ص: 419)۔

متکبر کی ایک پہچان اڑیل پن، ہٹ دھرمی اور کٹ جتنی ہوتی ہے، وہ حق کے آگے سر تسلیم خم نہیں کرتا بلکہ عقلی دلائل سے اسے رد کرتا ہے، حالانکہ ایمان کی حقیقت اور مومن کی پہچان یہ ہے کہ وہ اللہ تعالیٰ اور اس کے رسول مکرّم ﷺ کے فرمان کے آگے بلا چون و چرا سر تسلیم خم کر دیتا ہے۔ اسے عقل کی کسوٹی پر نہیں پرکھتا بلکہ عقل کی راستی اور اصابت (Righteousness) کے لیے وحی ربانی کو کسوٹی بناتا ہے اور اسی نتیجہ پر فکر کو راست اور حق سمجھتا ہے، جو وحی کی کسوٹی پر پورا اترے، جو عقل کو مطلقاً معرفتِ حق کے لیے میزان اور کسوٹی بنائے، وہ زندیق ہے اور یہی ابلیس کا شعار ہے۔ اللہ تعالیٰ ارشاد ہے: ”اور (اے آدم!) ہم نے تم کو پیدا کیا، پھر تمہاری صورت بنائی، پھر ہم نے فرشتوں سے کہا: آدم کو سجدہ کرو تو ابلیس کے سوا سب نے سجدہ کیا (اور) وہ سجدہ کرنے والوں میں شامل نہ ہوا، (اللہ تعالیٰ نے) فرمایا: تجھ کو سجدہ کرنے سے کس چیز نے منع کیا، جبکہ میں نے تمہیں حکم دیا تھا؟، اُس نے کہا میں اس سے بہتر ہوں، تو نے مجھ کو آگ سے پیدا کیا ہے اور اس کو مٹی سے پیدا کیا ہے، (اللہ تعالیٰ نے) فرمایا: تو یہاں سے اتر، تجھے یہاں گھمنڈ کرنے کا کوئی حق نہیں پہنچتا، (الاعراف: 12-13)۔“ یعنی آگ لطیف ہے اور مٹی کثیف، اور لطیف چیز کثیف سے افضل ہے، تو میں اپنے جوہرِ تخلیق کے اعتبار سے افضل ہو کر ادنیٰ کے سامنے

سجدہ کیسے کروں؟، اسے عقل نہیں مانتی، دلیل اس کا ساتھ نہیں دیتی۔ سو اس نے عقلی دلیل سے اللہ تعالیٰ کے حکم کو رد کر دیا اور راندہ درگاہ ہوا۔ اور فرشتوں نے بلاچوں و چرا اللہ تعالیٰ کے حکم کو تسلیم کیا اور آدم علیہ السلام کے سامنے سجدہ ریز ہو گئے۔ فرشتوں کو معلوم تھا کہ کمال نہ آگ میں ہے، نہ ذرہ خاک میں ہے، کمال تو رب ذوالجلال کی عطا میں ہے، وہ چاہے تو ذرے کو آفتاب سے بالا کر دے، قطرے کو سمندر کر دے اور خاک کے پتلے آدم کو رشک ملائک بنا دے۔

پس متکبر کی ایک پہچان خود سری، خودی فریبی اور اپنی ذات کو راستی فکر (Self Righteousness) کا حامل سمجھنا ہے، ایسے شخص پر اللہ تعالیٰ معرفت حق کے دروازے بند کر دیتا ہے اور فریب نفس میں مبتلا ہو کر وہ اپنی خطا کو صواب، باطل کو حق، ظلم کو عدل اور ناروا کو روا سمجھنے لگتا ہے۔ آج ہم اپنے پورے ماحول اور نظام کا جائزہ لیں تو ہم پر عیاں ہوگا کہ بحیثیت مجموعی ہم اسی مرض میں مبتلا ہیں۔ یہ فریب نفس انفرادی بھی ہوتا ہے اور گروہی اور طبقاتی بھی۔ یہی وجہ ہے کہ آج ہم میں کتنے ہی گروہ ہیں جنہوں نے شریعت کے مسلمہ معیارات کو رد کر کے اپنے اپنے معیارات وضع کر لئے ہیں، علامہ اقبال کا یہ فرمان سچ ہے۔

حقیقت خرافات میں کھو گئی یہ اُمت روایات میں کھو گئی

بندہ جب خود رانی، خود نگری، خود فریبی اور عجب نفس میں مبتلا ہوتا ہے، تو خود کو بڑا سمجھنے لگتا ہے اور دوسروں کو اپنے مقابلے میں حقیر جاننے لگتا ہے، حدیث پاک میں ہے: (۱) ”رسول اللہ ﷺ نے فرمایا: جس کے دل میں ذرہ بھر بھی تکبر ہوگا، وہ جنت میں داخل نہیں ہوگا، ایک شخص نے عرض کی: (یا رسول اللہ صلی اللہ علیہ وسلم!) انسان چاہتا ہے کہ اس کا لباس اچھا ہو، جوتے اچھے ہوں، (کیا یہ تکبر ہے؟)، آپ ﷺ نے فرمایا: (نہیں)، بے شک اللہ تعالیٰ (اپنی ذات، صفات اور افعال میں) جمیل ہے اور اپنی صفت جمال کا ظہور (اپنی مخلوق میں بھی) پسند فرماتا ہے، تکبر تو حق کے انکار اور لوگوں کو (اپنے مقابلے میں) حقیر جاننے کا نام ہے، (مسلم: 147)۔“

مطبوعہ: 11، مارچ 2014ء

خطیب بے بدل

لیے دیئے، کھچے کھچے، رچے بے، سب سے سوا، سب سے جدا، خطیب بے بدل، اپنے انداز کے علم الکلام کے ماہر، سینٹ سے بے دل اور قومی اسمبلی میں گاہے بگاہے درشن کرانے والے، یعنی یہ ہمارے مایہ ناز وزیر داخلہ جناب چوہدری نثار علی خان ہیں۔ اخبارات سے معلوم ہوا تھا کہ اس بار انہوں نے وزارت داخلہ اپنی پسند سے لی تھی اور سب کچھ ٹھیک کرنے کے عزم سے انہوں نے یہ منصب حاصل کیا تھا۔ اُن کے سیاسی قد کاٹھ کو دیکھتے ہوئے بجا طور پر اُن سے کافی امیدیں بھی وابستہ تھیں۔ اُن کی شعلہ نوائی اور خطابت کے شکوہ و بدبہ کا تو ایک زمانہ معترف ہے، قومی اسمبلی میں قائد حزب اختلاف اور پبلک اکاؤنٹس کمیٹی کے چیئرمین کی حیثیت سے اُن کا انداز باوقار اور آن بان والا تھا۔ عام میل جول سے وہ ہمیشہ گریزاں رہے اور میڈیا سے بھی بالعموم فاصلے پر رہتے ہیں یا اپنی پسند پر کسی اینکر پرسن کے پروگرام میں آتے ہیں۔

وزارت داخلہ میں ان کے پیش رو (Predecessor) جناب عبدالرحمن ملک ذرا مختلف قسم کے آدمی تھے۔ میڈیا کے ساتھ ان کے روابط (Interaction) کا عالم یہ تھا کہ اسلام آباد سے انہیں میڈیا رخصت کرتا اور کراچی ایئر پورٹ پر استقبال کے لیے موجود ہوتا، کوئی میٹنگ ہو، میڈیا سر کے بل حاضر ہوتا، حتیٰ کہ ایک بار سابق وزیراعظم سید یوسف رضا گیلانی کو کہنا پڑا کہ ملک صاحب فوٹو سیشن میں میرے برابر آجائے، آپ کی برکت سے ہماری تصویر بھی آجائے گی اور انہی کا یہ قول زریں ہے کہ: ”میں تو بے وضو ملک صاحب کا نام بھی نہیں لیتا“۔ پیپلز پارٹی اور ایم کیو ایم میں مصالحت کے وہ متخصّص (Specialist) تھے۔ ظاہر ہے روٹھنے کے بعد مل جانے کا لطف ہی کچھ اور ہوتا ہے۔ وہ صاحبِ کرامت بھی تھے، بروقت بتا دیتے تھے کہ فلاں شہر میں اتنے خودکش حملہ آور داخل ہو گئے ہیں۔ اگر اس شہر کے باسیوں کی شومی قسمت سے اُن کی پیشین گوئی کے مطابق

خود کش حملہ ہو جاتا تو اُن کی کرامت برحق ہو جاتی اور فرماتے کہ میں نے پہلے ہی خبردار کر دیا تھا اور اگر اُن کی خوش نصیبی سے یہ حملہ ٹل جاتا تو یہ اُن کی حسن تدبیر کا واضح ثبوت ہوتا، اس لئے دو چار پیشین گوئیاں اُن کی نوک زبان پر ہوتیں۔

ہمارے ممدوح چوہدری نثار علی خان صاحب کو پہلا جھٹکا سکندر حیات نے فاتح اسلام آباد بن کر لگایا۔ فاتح عالم سکندر اعظم کی روح اگر یہ سب منظر دیکھتی تو سکندر حیات کی قسمت پر رشک کرتی کہ اسلام آباد کے چھوٹے سے ریڈزون کا فاتح اور چہار دانگ عالم میں اُس کی شہرت کے ڈنکے اس شان سے بج رہے ہیں کہ اس کے مقابلے میں میری عالمی فتوحات ہیچ نظر آتی ہیں۔ وہ تو زمر د خان نے رنگ میں بھنگ ڈال دی، ورنہ چوہدری نثار علی خان صاحب کے حسن انتظام اور حکیمانہ تدبیر کا عالمی ریکارڈ قائم ہو جاتا۔ وہاں سے جو سلسلہ چلا ہے تو رکنے کا نام نہیں لیتا۔

اس دوران اُن کے منہ سے نکلے ہوئے ”یہ کیا تماشا لگا رکھا ہے؟“ کے جملے نے سینٹ کی آبرو خطرے میں ڈال دی اور تب سے آج تک یہ گتھی سلجھ نہیں پار ہی اور ”سینٹ آف پاکستان“ اُن کی خطابت کو ترس رہی ہے، حالانکہ اگر چوہدری پرویز الہی بلیک میلنگ سے ڈپٹی پرائم منسٹر بن سکتے ہیں، تو ہمارے چوہدری صاحب میں کس چیز کی کمی ہے، مگر اپنی اپنی قسمت، کسی کی مجبوری بھی اُن کی مختاری نہیں بن پار ہی۔

حالیہ سانحہ سیکٹر 8-F اسلام آباد کا ہے، جس نے اسلام آباد کی فول پروف سیکورٹی کا نہ صرف پول کھول دیا بلکہ پہلے سے خوف زدہ حکمرانوں کو اور خوف زدہ کر دیا۔ ہمارے حکمران (یعنی پارلیمنٹ کی دستوری کمیٹی کے فاضل اراکین) جب مہینوں پردے کے پیچھے بیٹھ کر اٹھارہویں آئینی ترمیم تصنیف فرما رہے تھے، تو انہیں اندازہ ہی نہ ہوا کہ وہ ملک کو وفاق یعنی فیڈریشن سے کنفیڈریشن کی طرف دھکیل رہے ہیں۔ اب آپ لاکھ قومی سلامتی کی پالیسیاں بنائیں، صوبوں کی رضا مندی کے بغیر آپ کی حکمرانی اسلام آباد تک محدود ہے۔ لائیڈ آرڈر یعنی امن و امان صوبائی سبجیکٹ ہے۔ ہمارے اہل جنون کے لیڈر اور سونامی کی

وعید سنانے والے کو بھی یہ اندازہ نہ تھا کہ قومی اسمبلی میں اکثریت کے بل پر آپ صرف قومی بجٹ پاس کر سکتے ہیں، کسی بھی قسم کی قانون سازی کے لیے ایوان بالا میں سادہ اکثریت لازمی ہے۔ یہی وجہ ہے کہ ”تحفظ پاکستان ایکٹ“ پاس نہیں ہو پارہا۔ مولانا فضل الرحمن اور ایم کیو ایم ویسے ہی مشکل موضوع ہیں، کیونکہ یہ دونوں جماعتیں اپنے حصے کے مطابق یا کچھ زائد لینے کے بعد بھی بیک وقت اقتدار و اختلاف سے لطف اندوز ہوتے ہیں اور صاحب اقتدار کڑھتے رہتے ہیں۔ سردست مولانا فضل الرحمن حکومت میں شامل ہونے کے باوجود ”تحفظ پاکستان آرڈی نانس“ کی علانیہ مخالفت کر رہے ہیں اور ایم کیو ایم اپنے کارڈ عین وقت پر اوپن کرے گی اور لازماً کوئی نہ کوئی سودا بازی (Bargaining) ہوگی۔

چوہدری صاحب کے حصے میں دوسری رسوائی سیکٹر 8-F میں عدالت پر دہشتگردوں کے حملے، حج سمیت 12 افراد کے قتل اور متعدد افراد کے زخمی ہونے اور تقریباً 45 منٹ تک کسی مزاحمت کے بغیر قتل و غارت کی کارروائی جاری رہنے کے نتیجے میں آئی۔ چوہدری اپنے سحر خطابت سے رات کو دن ثابت کر سکتے ہیں، لیکن خطابت کے جوہر اور الفاظ کے ہیر پھیر سے نہ حقائق بدلتے ہیں، نہ زخم بھرتے ہیں اور نہ ہی جن کے پیارے بچھڑ گئے ہیں، ان کے صدمے کم ہوتے ہیں۔ عوام کو تبدیلی اُس وقت محسوس ہوگی، جب دہشتگردی اور تخریب کاری کی کارروائی کو موقع پر ہی کامیابی کے ساتھ کاؤنٹر کیا جائے اور انہیں کیفر کردار تک پہنچایا جائے، ورنہ بعد از مرگ واویلا اور مرثیہ پڑھنے اور انتظامی ناکامیوں کی نئی نئی تاویلات و توجیہات پیش کرنے سے قوم کی بے یقینی، احساسِ عدم تحفظ اور سلامتی کے اداروں اور نظام پر عدم اعتماد میں اضافہ ہوگا۔

نئی قومی سلامتی پالیسی کے پورے خدو خال ہمارے سامنے نہیں ہیں۔ میڈیا کے ذریعے فلٹر ہو کر جو متفرق معلومات سامنے آرہی ہیں، اس سے معلوم ہوتا ہے کہ ہم زمینی حقائق کے ادراک سے عاری ہیں، فوری خطرات کے سدباب کا ہمارے پاس کوئی میکنزم یا حکمت عملی نہیں ہے، بس آئیڈیل ازم اور صفحہ قرطاس پر بہتر۔ بہتر ڈرافٹ تصنیف کرنے

میں مصروف ہیں، جس کے فضائل پر پارلیمنٹ میں ایک اچھی تقریر ہو سکے اور میڈیا پر مباحثے کا اسٹیج سج جائے اس کی حتمی تشکیل مسلم لیگ (ن) کے موجود دور لینے کے بقیہ چار سال میں ہو پائے گی یا نہیں، اس کا کسی کو علم نہیں۔

قوم کو اس سے بھی کوئی غرض نہیں کہ نئی قومی سلامتی پالیسی ہمارے وزیر داخلہ اور ان کے تحت قائم اداروں کے حکماء و فلاسفہ کا نتیجہ فکر ہے یا یو این او یا کسی اور ادارے کی ویب سائٹ سے لی گئی ہے، جیسا کہ بعض کالم نگاروں اور تجزیہ نگاروں نے دعویٰ کیا ہے۔ لیکن مریض کو تو شفا سے غرض ہوتی ہے، اس سے کوئی غرض نہیں ہوتی کہ دوا کس نے بنائی اور کہاں سے آئی۔

پس حد درجہ احترام کے ساتھ عرض ہے کہ چوہدری صاحب نے مایوس کیا، ان سے جو توقعات وابستہ تھیں وہ پوری نہ ہو سکیں۔ اسے قوم یا اہل نظر کی غلطی اور کوتاہی قرار دیا جائے کہ چوہدری صاحب کی امکانی فکری و عملی استعداد (Potential) کے بارے میں انہوں نے غلط اندازہ لگایا، بلا سبب غیر معمولی توقعات وابستہ کر لیں اور پھر ظن و تخمین اور اندازوں کا آئینہ کرچی کرچی ہوتا نظر آیا تو انہیں صدمہ ہوا۔ یا پھر اس کا سبب یہ ہے کہ ہمارا پورا حکمران طبقہ خوف میں مبتلا ہے اور خوف و دہشت کی کیفیت نے ان کی صلاحیتیں مفلوج کر دی ہیں اور ان کی قوت فیصلہ کو سلب کر لیا ہے۔ یہ فکری انتشار اور یک سوئی کا فقدان اہل اقتدار تک ہی محدود نہیں، حزب اختلاف کی نمایاں پارٹیاں بھی اسی میں مبتلا ہیں۔ فرق اتنا ہے کہ حزب اختلاف کے پاس کسی بھی مسئلہ میں پیش قدمی اور پس پائی کی گنجائش زیادہ ہوتی ہے۔ وہ لفظوں کے ہیر پھیر سے بھی کام لے لیتے ہیں تاکہ حسب توقع نتائج نہ آنے پر ان کے لیے Face Saving کی گنجائش رہے اور کہہ سکیں کہ ہم نے تو پہلے ہی خبردار کر دیا تھا۔ جب کہ اس کے برعکس بروقت اور درست فیصلہ کرنے کی اصل ذمہ داری حزب اقتدار پر عائد ہوتی ہے اور کامیابی کا کریڈٹ بھی انہیں کو جاتا ہے اور ناکامی کی ذمہ داری بھی انہی پر عائد ہوتی ہے اور ان کے لیے ذمہ داری قبول کرنے سے گریز یا فرار کا کوئی راستہ باقی نہیں رہتا اور نہ ہی کف افسوس ملنے سے ناقص فیصلوں اور اقدامات کے نتائج کی تلافی ہوتی ہے۔

مطبوعہ: 14، مارچ 2014ء

اب جب کہ

اب جب کہ ہزار ہا اندیشوں اور خدشات اور ابتدائی ریہرسل کے بعد مذاکرات کے فیصلہ کن راؤنڈ کے لیے فضا ہموار ہو گئی ہے، حکومت کی اصل کمیٹی تشکیل پا چکی ہے اور مذاکرات کے پر زور داعی جناب عمران خان اور حکومت ایک بیج پر آگئے ہیں اور یہ بھی تاثر دیا جا رہا ہے کہ اس سارے عمل کو مسلح افواج کی آشریہ بھی حاصل ہے، تو پوری قوم کو اخلاص کے ساتھ دعا مانگنی چاہئے کہ یہ مذاکرات کامیاب ہوں اور نتیجہ خیز ثابت ہوں۔ پاکستان اور اہل پاکستان نے بہت ظلم سہہ لیے ہیں اور بہت کشت و خون ہو چکا ہے۔ وزیراعظم کے بقول اگر کوئی مزید قطرہ خون بہائے بغیر امن مل جائے، تو اس سے بڑی خوشی کی خبر اور کیا ہو سکتی ہے۔ وزیراعظم جناب محمد نواز شریف نے بڑے پن کا مظاہرہ کیا اور خود چل کر خان صاحب کی رہائش گاہ پر چلے گئے اور سرکاری کمیٹی پر ان دونوں رہنماؤں کا اتفاق رائے بھی ہو گیا، تو بظاہر مذاکرات کا فیصلہ کن راؤنڈ شروع کرنے میں کوئی رکاوٹ باقی نہیں رہی۔ مولانا سمیع الحق بدستور آن بورڈ ہیں، مولانا فضل الرحمن کو یقیناً نظر انداز کیے جانے کا احساس ہوگا، کیونکہ وہ بجا طور پر اپنے آپ کو ایک اہم اسٹیک ہولڈر سمجھ رہے تھے۔ چونکہ کسی بھی ممکنہ آپریشن کے نتیجے میں صوبہ خیبر پختونخوا کی حکومت قبائلی عوام کے بعد سب سے اہم متاثرہ فریق ہوتی، لہذا اس کا آن بورڈ ہونا اور اسے بھی اعتماد میں لیا جانا ضروری تھا، سو یہ مرحلہ بھی بحسن و خوبی سر ہو گیا۔

سابق سرکاری کمیٹی کے ارکان عزت سادات بچا کر گھروں کو لوٹے، سوائے سربراہ کمیٹی کے کہ ان کے معاصر کالم نگار اور صحافی بھائیوں نے ان کی خوب خبر لی اور انہیں بہر حال اس کی قیمت ادا کرنی پڑی۔ جماعت اسلامی چونکہ خیبر پختونخوا حکومت کا حصہ ہے، سو اس حوالے سے بالواسطہ انہیں بھی آن بورڈ سمجھئے، لیکن مذاکرات کی غیر معمولی حامی جماعت، جماعت اسلامی کو حکومت نے براہ راست اعتماد میں نہیں لیا، تاہم پروفیسر ابراہیم

کی صورت سے وہ طالبان کی مذاکراتی ٹیم کا حصہ ہیں اور اس سارے عمل کے عینی شاہد بھی ہوں گے اور ہو سکتا ہے کہ کچھ مثبت کردار بھی ادا کر سکیں۔

پاکستان پیپلز پارٹی اور عوامی نیشنل پارٹی کا موقف واضح نہیں ہے، یہ دونوں پارٹیاں بیک وقت دونوں موقف اپنائے ہوئے ہیں، البتہ ان کا اصل رجحان فوجی آپریشن کی جانب ہے، تاہم ایم کیو ایم کا موقف واضح ہے۔ نظام اقتدار سے باہر کی مذہبی جماعتیں ٹی وی اسکرین پر ٹکر چلوا کر یا موقع ملنے پر ٹیلیویژن مباحثوں میں حصہ لے کر اپنا موقف بیان کرتے رہتے ہیں اور اپنے وجود کا احساس دلاتے رہتے ہیں۔ لیکن جدید جمہوری اور بطور خاص پارلیمانی نظام جمہوریت میں انہیں قابل توجہ نہیں سمجھا جاتا تا وقتیکہ وہ سسٹم کو جام کرنے یا مفلوج کرنے کی صلاحیت ثابت نہ کریں۔ یعنی شرافت، امن پسندی یا صلاحیت فساد و انتشار (Nuisance Value) کا نہ ہونا کمزور اور بے اثر ہونے کی دلیل سمجھا جاتا ہے۔

تحریک طالبان پاکستان اور ان کے اتحادی یا حامی گروپوں کے مطالبات تو سب کو معلوم ہیں اور وہ یہ ہیں: (۱) جنگ بندی، پہلے ان کا مطالبہ یہ تھا کہ چونکہ حکومت جارح ہے، اس لئے جنگ بندی میں پہل بھی وہی کرے، تاہم بعد میں انہوں نے خود پہل کر کے ایک ماہ کی جنگ بندی کا اعلان کر دیا اور اب انہیں چاہئے کہ اس میں غیر مشروط توسیع کریں تاکہ مذاکرات نسبتاً پر امن اور خوش گوار ماحول میں جاری رہیں اور نتیجہ خیز ثابت ہوں۔ (۲) پاکستان کی جیلوں میں ان کے قیدیوں کی رہائی، اور ظاہر ہے کہ ان پر قائم مقدمات کی واپسی ان کی رہائی کی جانب پہلا قدم ہوگی، کیونکہ اگر ان کے خلاف کوئی مقدمہ درج ہے، تو ان کی ضمانت پر رہائی عدالتوں کی منظوری سے ہوگی اور غیر مشروط رہائی مقدمات کی واپسی کی صورت میں ہوگی اور طالبان کو بھی اپنے ہاں برغالی بندوں کو رہا کرنا ہوگا۔ (۳) املاک اور جانوں کے نقصان کا معاوضہ، جس کا تخمینہ یقیناً وہ لگائیں گے اور اس شق پر طویل بحث مباحثہ اور اعصاب شکن بارکیٹنگ (سودا بازی) ہوگی۔ (۴) قبائلی

علاقوں سے پاکستانی مسلح افواج کا انخلا۔ حکومت کا مستقل جنگ بندی اور امن کے علاوہ کوئی اور دو ٹوک مطالبہ سامنے نہیں آیا، سوائے اس کے کہ مذاکرات پاکستان کے دستوری نظام کے تابع ہوں گے، لیکن یہ ایک علامتی سامطالبہ ہے، اس سے کوئی اساسی یا جوہری تبدیلی مذاکراتی عمل میں پیدا ہوتی ہوئی نظر نہیں آتی۔ (۵) طالبان پاکستان کا آخری مطالبہ، نفاذ شریعت ہوگا۔

جرگہ یا ڈائلاگ قبائلی روایات کا حصہ ہے اور اس میں وہ ملکہ تامہ اور مہارت کاملہ رکھتے ہیں اور اس حوالے سے ان کے اعصاب کافی مضبوط ہیں۔ میری رائے میں طالبان پوائنٹ ٹو پوائنٹ یعنی بتدریج آگے بڑھنا چاہیں گے، کیونکہ ان کا فائدہ اسی میں ہے کہ وہ بتدریج اپنے اہداف حاصل کرتے رہیں گے اور آخر میں نفاذ شریعت کے مسئلے پر معاہدے میں بریک ڈاؤن کا مرحلہ بھی آسکتا ہے۔ بریک ڈاؤن کی صورت میں طالبان کی جیب خالی نہیں ہوگی، وہ کچھ نہ کچھ حاصل کر چکے ہوں گے اور ناکامی کا ملبہ بھی آسانی سے حکومت پر ڈال سکیں اور حکومت کا دامن اس مرحلے پر خالی ہوگا۔

اس لیے حکومت کا فائدہ پوائنٹ ٹو پوائنٹ مراحل طے کرنے کی بجائے ایک جامع معاہدے (Package Deal) میں ہوگا تاکہ وہ قوم کے سامنے سرخ رُو ہو سکے۔ ورنہ کفِ افسوس ملنے اور گلے شکوے سننے اور سنانے کے سوا کچھ حاصل نہیں ہوگا۔ حکومت کے لیے یہ مرحلہ قابلِ رحم ہوگا۔

آگے آگے دیکھئے ہوتا ہے کیا؟ قوم کو بہترین کی توقع ضرور رکھنی چاہئے، لیکن خدا نخواستہ مذاکرات کی ناکامی کی صورت میں بدترین نتائج اور ردِ عمل کے لئے بھی تیار رہنا چاہئے۔ یہ بھی ممکن ہے کہ طالبان اپنی قوت اب مجتمع اور محفوظ رکھنا چاہتے ہوں تاکہ افغانستان سے غیر ملکی افواج کے انخلا کے بعد وہ کابل پر حکمرانی کا دور واپس لاسکیں اور پھر اسے Base Camp بنا کر دنیا بھر میں نفاذ شریعت کی راہ ہموار کر سکیں۔

ہماری رائے میں مولانا سمیع الحق اور پروفیسر ابراہیم پر بھی بھاری ذمہ داری عائد ہوتی ہے، ان کی حیثیت صرف یہی نہیں ہے کہ وہ مذاکرات میں طالبان کی نمائندگی کر رہے ہیں یا ان کا نام ”طالبان کمیٹی“ ہے۔ ان کا ایک دینی اور علمی چہرہ بھی ہے اور اسی وجاہت

نے انہیں یہ مقام عطا کیا ہے۔ پس اُن کی ترجیحی دینی و اخلاقی ذمہ داری یہ ہے کہ وہ طالبان کے ترجمان کے بجائے حکم اور ثالث کا کردار ادا کریں اور دونوں کے غلط کو غلط اور صحیح کو صحیح کہیں۔ وہ اللہ تعالیٰ کے سامنے بھی جواب دہ ہیں اور قرآن کی ہدایت یہی ہے: ”اور کسی قوم کی عداوت تمہیں اس بات پر برا بیچتے نہ کرے کہ عدل نہ کرو، عدل کرو، یہی شعار تقویٰ کے قریب ترین ہے، (المائدہ: 8)۔“ اسی طرح اُن اکابر علماء مشائخ کی بھی دینی و ملی ذمہ داری ہے، جن کے ساتھ طالبان کا استاذی شاگردی یا پیری مریدی کا تعلق ہے کہ وہ انہیں اپنے پاس بلا کر یا اُن کے پاس جا کر اُن پر اتمام حجت کریں کہ اُن کا فہم شریعت ناقص ہے اور پاکستان میں داخلی طور پر جو بھی دہشت و تخریب، قتل و فساد اور اغوا کی کارروائیاں کی جا رہی ہیں یا کی گئی ہیں، شریعت میں اُن کا کوئی جواز نہیں بنتا اور اس پر انہیں اپنی عاقبت سنوارنے کے لیے اللہ تعالیٰ اور تمام متاثرہ مظلومین سے معافی مانگنی چاہیے۔

جہاں تک عمران خان اور سید منور حسن کا تعلق ہے، اُن کا موقف تو یہ ہے کہ ساری دنیا سے بے نیاز ہو کر اور الگ تھلگ رہ کر ہمیں اپنے معاملات سنوارنے چاہئیں، ع: ”تجھ کو پرانی کیا پڑی، اپنی نیڑ تو“۔ پس اصل سوال یہ ہے کہ کیا حکومت بیرونی دنیا سے مکمل لا تعلق Afford کر سکتی ہے، یعنی اس کی متحمل ہو سکتی ہے۔ سو امریکا اور مغربی دنیا اس سارے سلسلے کو مانیٹر کریں گے اور اپنے عالمی مفادات کی میزان پر انہیں پرکھیں گے۔ اس سلسلے میں بارش کا پہلا قطرہ یورپی یونین کی پارلیمنٹ کی 35 نکات پر مشتمل قرارداد کی صورت میں سامنے آچکا ہے، انہوں نے کہا ہے کہ یورپین یونین میں جی ایس پی پلس حیثیت ملنے کے بعد اس کے نتیجے میں عائد ذمہ داریوں کو پورا کرنا ہوگا۔ پس ہماری قیادت کو چاہئے کہ آنکھیں کان اور ذہن کے دریچے کھلے رکھے اور جو بھی اقدامات وہ طے کریں، ان کے متوقع اثرات و نتائج کو ذہن میں رکھتے ہوئے پارلیمنٹ اور پوری سیاسی قیادت کو مستقل اعتماد میں لیں تاکہ پوری قوم کی حمایت اور تعاون سے کسی بھی ناخوش گوار صورت حال کا مقابلہ کیا جاسکے۔

مطبوعہ: 17، مارچ 2014ء

میں بیمار تھا

حضرت ابو ہریرہ رضی اللہ عنہ بیان کرتے ہیں: رسول اللہ ﷺ نے فرمایا: ”اللہ عز وجل قیامت کے دن (اپنے بندے سے) فرمائے گا: اے فرزندِ آدم! میں بیمار تھا تو نے میری عیادت نہ کی، (بندہ) عرض کرے گا: اے پڑورڈگار! میں تیری عیادت کیسے کرتا؟ تو تورب العالمین ہے (اور ان عوارض سے پاک ہے)، اللہ عز وجل فرمائے گا: کیا تو نہیں جانتا کہ میرا فلاں بندہ (تیرے سامنے) بیمار ہوا، تو تو نے اس کی عیادت نہ کی، تجھے نہیں معلوم کہ اگر تو اس کی عیادت کرتا تو مجھے اس کے پاس ہی پاتا؟، (اللہ عز وجل پھر فرمائے گا:) اے بنی آدم! میں نے تجھ سے کھانا مانگا، تو تو نے مجھے نہ کھلایا، (بندہ) عرض کرے گا: اے پڑورڈگار! میں تجھے کیسے کھلاتا؟، تو تورب العالمین ہے (اور بھوک و پیاس بندوں کی حاجات ہیں)، اللہ عز وجل فرمائے گا: کیا تو نہیں جانتا کہ میرے فلاں بندے نے تجھ سے کھانا مانگا، تو تو نے اسے نہ کھلایا، کیا تو نہیں جانتا کہ اگر تو (میرے اس محتاج) بندے کو کھلاتا، تو تو اُسے میرے پاس ہی پاتا (یعنی مجھے اپنے قریب ہی پاتا)، (اللہ عز وجل پھر فرمائے گا:) اے بنی آدم! میں نے تجھ سے پانی مانگا، تو تو نے مجھے نہ پلایا، بندہ عرض کرے گا: اے پڑورڈگار! میں تجھے کیسے پانی پلاتا؟، تو تورب العالمین ہے (اور ان حاجات سے پاک ہے)، اللہ عز وجل فرمائے گا: تجھ سے میرے فلاں پیاسے بندے نے پانی مانگا، تو تو نے اسے نہ پلایا، اگر تو نے اسے پانی پلایا ہوتا، تو اسے میرے پاس ہی پاتا، (مسلم: 2569)۔“

بندوں کے لیے غور و فکر اور عبرت کا مقام ہے کہ اللہ عز وجل نے اپنے محتاج بندے کی بیماری کو اپنی بیماری، اس کی بھوک کو اپنی بھوک اور اس کی پیاس کو اپنی پیاس سے تعبیر فرمایا، حالانکہ اللہ تعالیٰ کی ہستی ان تمام عوارض سے مبرا ہے، پاک، بے عیب اور بالاتر ہے۔ پھر اُس ذاتِ عالی صفات نے بیمار کی عیادت کو اپنی عیادت اور محتاج کو کھانا کھلانے

اور پانی پلانے کو اپنی ذات کی طرف منسوب فرمایا، حالانکہ اس کی ذات ان تمام حاجات سے پاک اور بے عیب ہے۔

محدثین کرام نے اس حدیث کی شرح میں فرمایا: اس حدیثِ قدسی کا منشا یہ ہے کہ بیمار کی عیادت، محتاج بھوکے کو کھلانا اور پیاسے کو پانی پلانا، یہ بالواسطہ اللہ کی عبادت اور اس کے حبیبِ مکرم ﷺ کی سنتِ جلیلہ ہے۔ حدیثِ پاک کی ترتیب سے یہ بھی معلوم ہوا کہ بیمار کی عیادت اور تیمارداری کا ثواب بھوکے کو کھانا کھلانے اور پیاسے کو پانی پلانے سے بھی زیادہ ہے۔ اللہ تعالیٰ کا یہ ارشاد کہ: ”اے بنی آدم! اگر تو بیمار کی عیادت کرتا، بھوکے کو کھانا کھلاتا اور پیاسے کو پانی پلاتا تو، مجھے اس کے قریب ہی پاتا۔“ یعنی ان کاموں سے اللہ تعالیٰ کی رضا اور اس کا قرب حاصل ہوتا ہے، بندہ اللہ کے قریب ہو جاتا ہے اور اللہ کی رحمت بندے پر سایہ فگن ہو جاتی ہے، اللہ تعالیٰ اپنے دکھی بندوں کے دکھوں کا مداوا کرنے والوں کو اپنا قرب عطا کرتا ہے۔ چنانچہ حدیثِ قدسی ہے، اللہ عزوجل فرماتا ہے: ”میں اپنے ان بندوں کے قریب ہوتا ہوں، جو خشیتِ الہی سے لرز اٹھتے ہیں اور بے بسی و بے کسی کے عالم میں شکستہ دل ہو کر مجھے پکارتے ہیں، (مرقاۃ المفاتیح)۔“

یہ حدیثِ پاک میں نے صحرائے تھر کی حالیہ خشک سالی اور اُس کے نتیجے میں رونما ہونے والی بچوں کی اموات اور وہاں کی عوام کے افلاس اور بے بسی و بے کسی کے تناظر میں بیان کی ہے۔ ایسا نہیں تھا کہ صوبائی حکومت کے پاس ان بیماروں کے علاج اور مصیبت زدہ لوگوں کی بھوک اور پیاس کو مٹانے کے لئے وسائل نہیں تھے، بلکہ اصل مسئلہ حکمرانوں کی بے اعتنائی، بے نیازی اور غیر ذمے دارانہ رویہ ہے۔ اگر الیکٹرانک اور پرنٹ میڈیا ان آفت زدہ لوگوں کے حالات رپورٹ نہ کرتا، تو شاید اور کافی عرصے تک وہ اپنے بچوں کے لاشے اٹھاتے رہتے اور بھوک و پیاس سے تڑپتے رہتے۔

اللہ عزوجل کا فرمان ہے: (۱) ”پس وہ دشوار گھائی میں داخل نہ ہوا اور تو کیا جانے کہ وہ گھائی کیا ہے؟، وہ (قرض یا غلامی سے) گردن چھڑانا یا بھوک کے دن کھانا

کھلانا ہے، ایسے یتیم کو جو رشتے دار بھی ہو یا کسی خاک نشین مسکین کو، (البلد: 16-11)۔“
(۲) ”بات یہ نہیں ہے، بلکہ تم یتیم کی عزت نہیں کرتے ہو اور تم ایک دوسرے کو کھانے
کھلانے کی طرف راغب نہیں کرتے ہو اور تم وراثت کا سارے کا سارا مال ہڑپ کر جاتے
ہو اور تم مال سے بہت زیادہ محبت کرتے ہو، (الفجر: 20-17)۔“

زیادہ سنگ دلی اور دکھ کی بات یہ ہے کہ صوبائی حکومت اپنے عوام کے حالات
سے بے خبر، ثقافت کے نام پر رنگ رلیاں منانے میں مصروف تھی اور اُسے سندھ کی خدمت
سے تعبیر کیا جا رہا تھا، جب کہ اس دوران سندھ کے مفلوک الحال عوام اور نومولود بچے موت
وحیات کی کشمکش میں مبتلا تھے۔ قومی خزانے کی وہ امانتیں جو اس کے حق داروں کو لوٹائی جانی
چاہئیں تھیں، وہ گویوں اور رقاصوں پر لٹائی جا رہی تھیں اور اسے لبرل ازم اور روشن خیالی
کا نام دیا جا رہا تھا۔

اب میڈیا کے متوجہ کرنے پر وفاقی حکومت، صوبائی حکومت اور صوبہ پنجاب
و خیبر پختونخوا کی حکومتیں اور مخیر حضرات اس طرف متوجہ ہوئے ہیں، ہم اس کا خیر مقدم
کرتے ہیں، کچھ نہ ہونے سے ہونا ہی بہتر ہے، خواہ بعد از خرابی بسیار ہی کیوں نہ ہو۔ اس
مرحلے پر ہم اس امر کی جانب بھی متوجہ کرنا چاہتے ہیں کہ ان قدرتی مصائب کے موقع پر
جب وسائل کو اس جانب موڑا جاتا ہے، تو جلد بازی میں بعض اوقات Overlapping
ہو جاتی ہے، اس کو عربی میں ”تراکب اور تداخل“ کہتے ہیں، یعنی وسائل کی غیر منصفانہ
تقسیم یا چند افراد کو ان کے حصہ استحقاق (Share Deserved) سے زیادہ مل جانا
اور بعض افراد کا سرے سے محروم رہ جانا۔

وفاقی حکومت، حکومت سندھ، پنجاب اور خیبر پختونخوا کی حکومت اور مخیر حضرات
کی جانب سے معتد بہ (Sizeable) رقوم کا اعلان ہو چکا ہے۔ بیماروں کے علاج اور
افلاس زدہ انسانوں اور مویشیوں کی فوری ضرورتوں کو ترجیح اولیٰ ملنی چاہئے، لیکن امدادی
رقوم اور اعانتی سامان کی تقسیم کے لیے مناسب Survey، یعنی تفصیلی جائزہ لیا جانا چاہئے

اور اس کا شفاف ہونا بھی از حد ضروری ہے۔ اس تفصیلی جائزے میں سیاسی ترجیحات کی بجائے ضرورت کو استحقاق کی بنیاد بنانا چاہئے۔ میڈیا اور قابل اعتماد فاہی تنظیموں کو بھی اس پر نظر رکھنی چاہئے، ورنہ بروقت امداد نہ پہنچنے کے نقصان سے امداد کی غیر شفاف اور غیر منصفانہ تقسیم کا نقصان افقی (Horizontally) اور عمودی (Vertically) اعتبار سے زیادہ اور دیر پا ہوگا۔ بد قسمتی سے صوبہ سندھ کی بیوروکریسی کی شہرت بھی دوسرے صوبوں کے مقابلے میں زیادہ داغ دار ہے۔

اکثر یہ سوال اٹھتا ہے کہ صوبہ سندھ کے حکمران اور سیاست دان عوام کے مسائل سے لا تعلق (Irrelevant) کیوں ہوتے ہیں، انہیں عوام کے دکھ درد کا احساس کیوں نہیں ہوتا، ان کی حکومت کی فیض رسانی (Delivery) اور انداز حکمرانی (Governance) پر ہمیشہ انگلیاں کیوں اٹھتی ہیں؟۔ اس کی وجہ یہ ہے کہ سندھ کے عوام نے 1970ء سے 2013ء تک کبھی بھی میرٹ اور کارکردگی کی بنیاد پر ووٹ نہیں دیا۔ خاص طور پر اندرون سندھ کے عوام نے پیپلز پارٹی کی حمایت کو ایک طرح سے عقیدے کا درجہ دے دیا ہے، تو پھر حکمرانوں کے بارے میں ان کے گلے شکوے کا کوئی جواز پیدا نہیں ہوتا۔ انسان اکثر اپنے تجربات سے سیکھ کر اپنی سوچ اور فیصلوں کا انداز بدل لیتا ہے، سندھ میں سیلاب اور قدرتی آفات پہلے بھی آتی رہی ہیں اور ان کا نتیجہ بھی آج سے کوئی مختلف نہیں تھا، لیکن اس سے عوام کی سیاسی وابستگی پر کوئی اثر مرتب نہیں ہوا، بقول شاعر۔

اطہر تم نے عشق کیا، کچھ تم بھی کہو کیا حال ہوا؟

کوئی نیا احساس ملا، یا سب جیسا احوال ہوا

سوچ اور سچ یہ ہے کہ ماضی کے تجربات نے سندھ کی عوام میں کوئی نیا احساس پیدا نہیں کیا، انتخابات کے موقع پر حکمرانوں کے احتساب کا کوئی سیاسی کلچر پروان نہیں چڑھا، اسی لئے یہاں کے انداز حکمرانی میں کبھی کوئی جوہری تبدیلی رونما نہیں ہوتی۔ چنانچہ شیطان کے بیروکار دنیا میں کی گئی اپنی بد اعمالیوں کا ملہ جب آخرت میں شیطان پر ڈال کر

اپنی ذمہ داری سے دامن چھڑانا چاہیں گے، تو شیطان کا جواب قرآن کے کلمات مبارکہ میں یہ ہوگا: ”جب حشر کی کارروائی پوری ہوگئی، تو شیطان نے کہا: بے شک اللہ نے تم سے جو وعدہ کیا تھا، وہ برحق وعدہ تھا اور میں نے تم سے جو وعدہ کیا تھا، سو میں نے اس کے خلاف کیا، (لیکن) میرا تم پر کوئی زور تو نہیں چلتا، سوائے اس کے کہ میں نے تمہیں (گناہ کی طرف) بلایا، تو تم نے میری دعوت پر لبیک کہا، سو (آج) تم مجھ کو ملامت نہ کرو، (بلکہ) اپنے آپ کو ملامت کرو، (ابراہیم: 22)۔“

مطبوعہ: 20، مارچ 2014ء

صوفی اسلام

تصوف دراصل قلب و ذہن کی پاکیزگی (جسے قرآن مجید میں ”تزکیہ“ سے تعبیر فرمایا گیا ہے)، روحانی جلا، اخلاص، تسلیم و رضا اور اعمال و عبادات میں درجہ احسان کا نام ہے، جسے حدیث جبرائیل میں رسول اللہ ﷺ نے واضح فرمادیا: ”احسان یہ ہے کہ تم اللہ کی عبادت حضورِ قلب کے ساتھ اس طرح کرو کہ گویا تم اللہ کو دیکھ رہے ہو، پس اگر تم اپنی بصارت کی نارسائی کے سبب اسے نہیں دیکھ پاتے، تو وہ یقیناً تمہیں دیکھ رہا ہے۔“ یہی روح تصوف ہے۔

جہاد افغانستان کے دوران امریکا اور پوری مغربی استعماری دنیا اس کی پشت پناہ بھی تھی اور اس کے لیے تمام تر مالی اور حربی وسائل بھی فراہم کیے جا رہے تھے، عالمی میڈیا اس کی حوصلہ افزائی کر رہا تھا۔ دنیا بھر سے مجاہدین کو لا کر صوبہ خیبر پختونخوا اور قبائلی علاقے میں جمع کر دیا گیا، جن میں عرب، ازبک، تاجک، افریقی اور محدود تعداد میں سفید فام لوگ بھی شامل تھے۔ سوویت یونین، جس کا سرکاری نام ”یونین آف سوویت سوشلسٹ ریپبلک“ تھا، مشترکہ دشمن قرار پایا۔ مسلمانوں کے نزدیک اس لیے کہ سوویت یونین نے ایک مسلم ملک افغانستان پر فوج کشی کی تھی اور امریکا اور مغربی دنیا اس لیے کہ ان کے سرمایہ دارانہ جمہوری نظام کو سوویت یونین کے آمرانہ اور اشتراکی نظام سے خطرات لاحق تھے۔

آخر کار سوویت یونین نے افغانستان سے اپنی بساط لیٹی اور بعد ازاں دنیا کے نقشے پر اس کا نام بھی باقی نہ رہا۔ کئی نئے آزاد ممالک دنیا کے نقشے پر ابھر کر سامنے آئے۔ مثلاً وسطی ایشیا کے ممالک ازبکستان، تاجکستان، قزاقستان، کرغیزستان، آرمینیا اور آذربائیجان، مشرقی یورپ کے ممالک: یوکرین، جارجیا، پولینڈ، چیکوسلاویکیا، ہنگری اور وجود میں آئے۔ دیوار برلن گری اور عوامی جمہوریہ جرمنی (سابق مشرقی جرمنی) وفاقی جمہوریہ جرمنی میں ضم ہوا اور متحدہ جرمنی وجود میں آیا۔ اس کے علاوہ لٹویا، لٹوانیا، لٹوانیا اور

آئینہ ایام

اسٹونیا کی آزاد بالٹک ریاستیں قائم ہوئیں۔ اسی طرح یوگوسلاویا کی فیڈریشن بھی ٹوٹ گئی اور بوسنیا ہرزگووینا، کروایشیا اور سربیا کی آزاد ریاستیں وجود میں آئیں اور سابق سوویت یونین کی تحلیل کے بعد صرف رشین فیڈریشن باقی رہی۔

جہاد افغانستان کے نتیجے میں ایک طرف تو اشتراکی نظام پون صدی کے تجربے کے بعد ناکامی سے دوچار ہوا اور دنیا جو دو سپر پاورز کے حلقہ ہائے اثر میں منقسم تھی، اب سوویت یونین کی تحلیل اور اشتراکی نظام کی ناکامی کے بعد یک قطبی ہو گئی۔ اب تاحال دنیا میں ایک ہی سپر پاور امریکا ہے، جو دنیا کو اپنی مرضی اور منشا کے مطابق چلانا چاہتا ہے، اس میں خواستہ و ناخواستہ یورپی یونین اس کی حلیف ہے۔ جب دنیا میں دو سپر پاورز موجود تھیں، تو کسی حد تک تحدید و توازن کا نظام موجود تھا، مگر سوویت یونین کی تحلیل کے بعد امریکا شتر بے مہار بن گیا، اقوام متحدہ اور اس کی سلامتی کونسل اس کی باندی بن گئیں، ان دونوں اداروں سے مہر تصدیق مثبت کر کے جس پر چاہا فوج کشی کر دی اور جس کا چاہا ناطقہ بند کر دیا اور مشکلیں گس دیں۔

9/11 کے بعد محبت و نفرت اور دوستی و دشمنی کے پیمانے بدل گئے، ماضی کے محبوب اب مبغوض (Hateful) ہو گئے، دوستی دشمنی میں بدل گئی۔ امریکا نے افغانستان پر فوجی یلغار کر دی اور طبل جنگ بجاتے ہوئے اُس وقت کے امریکی صدر جارج ہربرٹ بش نے کہا: ”اس میں کسی کو شک نہیں ہونا چاہئے کہ یہ جنگ ہم ہی جیتیں گے۔“

مگر یہ دشمن جسے تر نوالہ سمجھا گیا تھا، وہ لوہے کے چنے ثابت ہوا، دانت گھس گئے، مگر یہ چنے چبائے نہ گئے۔ اس تلخ تجربے کے بعد امریکا اور مغربی مفکرین نے ”صوفی اسلام“ کا پرچم سر بلند کرنے، اس کی پذیرائی کرنے اور اسے پروموٹ کرنے کا منصوبہ بنایا۔ اس مقصد کے لیے ڈالر، پاؤنڈ اور یورو کی تجوریاں کھول دی گئیں، مغرب و مشرق میں ”صوفی کانفرنسیں“ اور ”سیمینار“ منعقد کیے جانے لگے، آنیاں جانیاں لگ گئیں، حتیٰ کہ چوہدری شجاعت حسین ”صوفی کونسل“ کے سربراہ قرار پائے اور اس وقت کی امریکی سفیرہ

این پیٹرن نے بعض مساجد اور مزارات کے دورے کیے اور ان کی تزئین و آرائش کے لیے گرانٹ منظور کی۔

انہیں دراصل تصوف سے کوئی غرض نہ تھی، ان کی نظر میں ”صوفی اسلام“ سے مراد ”بے ضرر اور غیر مزاحمتی اسلام“ تھا کہ جب چاہو اور جسے چاہو روند ڈالو، کچل دو، کسی بھی طرف سے رد عمل کے طور پر ”چوں“ کی آواز بھی نہ آئے۔ اس پر کچھ ہمارے سادہ لوح دوستوں نے سمجھا کہ اب ”صوفی اسلام“ کے غلبے کا دور آچکا، صبح نو طلوع ہو چکی اور ماضی قریب قصہ پارینہ بننے والی ہے۔ یہ خود فریبی اور خوش فہمی تھی، میں نے دوستوں سے کہا: ایسا بھی کوئی ایمان اور اسلام ہے، جسے پروموٹ کرنے کا بیڑا امریکا اٹھائے۔ لیکن عزیمت سے عاری اور حقیقت سے نظریں چرانے والے لوگ دن میں کھلی آنکھوں سے خواب دیکھنے کے متمنی ہوتے ہیں اور ایسی ہی من پسند خوابوں کی دنیا میں رہنا چاہتے ہیں، یا تو انہیں نوشتہ دیوار اور سامنے کے حقائق کا ادراک نہیں ہوتا اور یا وہ ان کا سامنا کرنے کا حوصلہ اپنے اندر نہیں پاتے۔ اس دوران امریکا اور مغرب کے سفراء، مفکرین یا ان کے صحافیوں سے مکالمہ ہوتا، تو میں انہیں یہ کہتا کہ آپ کی یہ تدبیر کارگر نہیں ہو سکتی، کیونکہ جس فکری رجحان (Phenomenon) اور جہادی یا عسکری جنون کا آپ کو سامنا ہے، اس کی تاریخ تین چار دہائیوں پر مشتمل ہے۔ اس کی فکری آبیاری، مالی وسائل اور جدید ترین اسلحہ و حربی ٹیکنالوجی کی فراہمی اور بین الاقوامی روابط کے قیام میں آپ لوگوں کا بڑا حصہ تھا اور آپ کے اشارے پر بعض عرب ممالک نے بھی اپنے خزانوں کے درکھول دیئے تھے۔ اب یہ کیسے ممکن ہے کہ آن واحد میں آپ کمپیوٹر کا بٹن دبائیں اور کوئی دوسری قوت ان کے مقابل آکھڑی ہو اور آپ فاتح عالم بن کر نکل جائیں۔ یہ وہ جن ہے جسے بوتل سے نکلنے کا منتر تو معلوم ہو جاتا ہے، لیکن واپس بند کرنے کا منتر کسی کو نہیں آتا۔

جب یہ تدبیر کارگر ثابت نہ ہوئی تو پھر امریکا نے طالبان کی صفوں کا ایک سرے کر کے ان میں سے کچھ اچھے طالبان کی تلاش شروع کر دی اور ان سے مکالمے کی تدبیریں

آئینہ ایام

سوچی جانے لگیں، مگر یہ حیلہ بھی کارگر ثابت نہ ہوا۔ یہ سطور لکھنے کا خیال مجھے اس لیے آیا کہ ایم کیو ایم جو اپنے دعوے کے مطابق سیکولر پارٹی ہے، اس کے قائد جناب الطاف حسین کو اچانک ”صوفیاء کرام کانفرنس“ منعقد کرنے کا خیال آیا۔ میں نے ان دوستوں سے کہا: اس سگے کو تو امریکا آزما کر دیکھ چکا، اس میں کوئی حرارت یا انقلابی ولولہ اب نہیں رہا۔ چند مستثنیات کے سوا تصوف کے آستانے تو کب کے ویران ہو چکے، اب عقابوں کے نشیمن زاغوں کے تصرف میں ہیں، اب وہاں ایک جدید قسم کی روحانی جاگیرداری جڑ پکڑ چکی ہے اور اس کے لئے صرف کسی بزرگ سے نسبی اور ضلعی نسبت کا ہونا کافی ہے۔ علم و عمل، تقویٰ و کردار، تزکیہ، شعارِ طریقت اور معیارِ شریعت، الغرض کسی چیز کی کوئی ضرورت نہیں ہے۔ اسی لیے وہ آستانے جو کبھی علم و عمل اور شریعت و طریقت کا مرکز تھے، اب وہاں عشرتیں ہیں، دادِ عیش ہے، حکومتی مناصب ہیں، اقتدار کے ایوانوں تک رسائی ہے، شاہ ہیں، مخدوم ہیں، شہزادے ہیں، صاحبزادے اور پیرزادے ہیں، جن کے چہرے مہرے، وضع قطع اور اطوار سے شریعت و طریقت کی کسی ظاہری علامت کی بھی کوئی جھلک نظر نہیں آتی۔ اولیاءِ کاملین اپنے مزارات میں آرام فرما ہیں اور ان کی شریعت و طریقت کی میراث کی مارکیٹنگ کسی اہلیت و معیار کے بغیر اپنی دنیا سنوارنے کے لیے کی جا رہی ہے۔

افسوس کی بات ہے کہ ان غیر متدین اور غیر متشرع سجادگان کی مارکیٹنگ کے لئے ایسے واعظ اور خطباء پیدا ہو گئے، جو معمولی نذرانوں کے عوض یہ خدمات بجالا رہے ہیں، انہیں عوام کی نفسیات سے بھی کھیلنا آتا ہے اور ان کی سادہ لوحی اور عقیدت کو بھی کیش کرنا خوب آتا ہے۔ امریکا کی ہارورڈ یونیورسٹی، نیل یونیورسٹی، برطانیہ کی آکسفورڈ اور کیمبرج یونیورسٹی کے مارکیٹنگ گریجویٹ بھی ملٹی نیشنل کارپوریشنز کے لیے شاید ایسی مارکیٹنگ نہ کر پائیں، جو ہمارے ہاں کے واعظ اور خطباء ان نااہل سجادگان کے لیے کرتے ہیں۔ وہ بھی دین کے نام پر دنیا کھاتے ہیں اور ان کی بھی دین کے نام پر دنیا سنور جاتی ہے۔ اب کلاشکوف کی گولی، راکٹ، بمب اور خودکش حملوں کا جواب مزارات پر قوالی کی

مخفلوں، رقص و دھمال اور حقیقت سے عاری ”وجد“ اور ”تواجد“ سے نہیں دیا جاسکتا۔
تصوف تو دراصل اللہ تعالیٰ کی ذات پر ایمان و ایقان اور صفات الہی کا مظہر بننے
کا نام ہے، جس کی بنا پر صاحب ایمان باطل کے مقابلے میں ڈٹ جاتا ہے اور باطل سے
سمجھوتہ نہیں کرتا۔ علامہ اقبال نے شیخ احمد سرہندی مجدد الف ثانی رحمہ اللہ تعالیٰ کو خراج
تحمین پیش کرتے ہوئے کہا تھا۔

گردن نہ جھکی جس کی جہانگیر کے آگے
اُس کے نفس گرم سے ہے، گرمی احرار
وہ ہند میں سرمایہ ملت کا نگہبان
اللہ نے بروقت کیا جس کو خیر دار

ملوکیت کا دور ہے اور صوفیاء کا امام استقامت کے ساتھ میدان میں کھڑا نظر آتا
ہے۔ علامہ اقبال کے بقول وہ حریت کا پاسبان اور سرمایہ ملت کا نگہبان ہے، اس کی گردن اللہ
کے سوا کسی جابر سلطان کے سامنے نہیں جھکتی۔ یہی صورت حال غوث الاعظم محی الدین
عبدالقادر الجیلانی نور اللہ مرقدہ کی ہے۔ خلیفہ ابوالمنظف المستجد باللہ سونے اور چاندی کی
تھیلیاں بھر کر نذرانہ پیش کرنے آتا ہے، آپ وہ تھیلیاں ہاتھوں میں دباتے ہیں تو ان سے
خون ٹپکنے لگتا ہے، آپ نے فرمایا: ”اے ابوالمنظف! تمہیں اللہ سے حیا نہیں آتی کہ لوگوں کا
خون چوستے ہو اور مجھے اس کے نذرانے پیش کرتے ہو، خدا کی قسم اگر رسول اللہ ﷺ کے
تعلق کا پاس نہ ہوتا، تو یہ خون بہتا ہوا خلیفہ کے محل تک جا پہنچتا“۔ وقت کے جابر سلاطین
کے لیے آپ کی دعا یہ ہوتی تھی: ”اے اللہ ایا تو انہیں ہدایت عطا فرما اور یا ان کی شوکت کو
توڑ دے۔“

مطبوعہ: 21، مارچ 2014ء

جہاد کا اعجاز

”صوفی اسلام“ کے عنوان سے کالم جمعہ 21، مارچ کو شائع ہوا اور اس پر ای میل کے ذریعے فوری طور پر ملک اور بیرون ملک سے متعدد حضرات کا مثبت ردِ عمل موصول ہوا۔ بہت سے حضرات نے تفصیلی تاثرات لکھے، اُن میں سے ایک مہربان منصور احمد صاحب نے لکھا: ”مفتی صاحب! مانا کہ جہاد افغانستان کے موقع پر تو امریکا، نیٹو، بلکہ پوری مغربی دنیا، چین، عالمِ عرب، الغرض سارا عالم ہی سوویت یونین کے خلاف میدانِ عمل میں آ گیا تھا اور اس بنا پر جہاد افغانستان میں اخلاقی، مالی اور حربی امداد کا راستہ کھل گیا تھا۔ مگر 2001ء تا 2014ء میں امریکا و نیٹو سمیت اٹھائیس ممالک کی تقریباً ڈیڑھ لاکھ مسلح افواج نے جدید ترین سامانِ حرب، مشترکہ اٹیلی جنس نیٹ ورک اور مالی ترغیبات سے آراستہ ہو کر افغانستان پر فوج کشی کر دی اور زمین پر فوج اُتارنے سے پہلے جدید ترین جنگی جہازوں کے ذریعے بمباری کر کے افغانستان کی اینٹ سے اینٹ بجادی۔ وہاں ایک کٹھ پتلی حکومت بھی قائم کی، افغانستان کی مقامی فوج بھی تیار کی اور اُسے تربیت دے کر جدید ترین اسلحہ سے آراستہ بھی کر دیا۔ طالبان کی حکومت تو شروع ہی میں ختم ہو چکی تھی، مجاہدین کے لیے اب نہ کوئی جائے پناہ رہی اور نہ ہی بیرونی مالی و حربی امداد کے ذرائع باقی رہے، نہ پیٹرول ڈالر کا سیلاب کہ بعض بندگانِ اغراضِ سیم و زر اور ڈرہم و دینار کی چکا چوند دیکھ کر اس طرف مائل ہو جاتے۔ ہر صاحبِ نظر کو معلوم ہے کہ سعودی عرب اور اس کے زیر اثر ممالک اور مصر وغیرہ خواستہ و ناخواستہ براہِ راست امریکا کے تابع ہیں، لہذا وہ امریکا کی مرضی کے خلاف کسی کو امداد دینے کا سوچ بھی نہیں سکتے۔

سوال یہ پیدا ہوتا ہے کہ اب امریکا جدید ترین سامانِ حرب و ضرب کے انبار کے ہوتے ہوئے خائب و خاسر ہو کر اور اپنے مقاصد میں ناکام رہ کر افغانستان سے اپنے اتحادیوں سمیت بوریابستر کیوں لپیٹ رہا ہے؟۔ کیا اُسے جذبہ جہاد اور مجاہدین کی قوت

ایمانی کے سوا کوئی اور نام دیا جاسکتا ہے، اس کی اور کیا توجیہ کریں گے؟۔ پس یہ مان لینے کے سوا کوئی چارہ کار نہیں ہے کہ جذبہ جہاد کا نہ کوئی متبادل ہے اور نہ ہی اس کا کوئی توڑ، اللہ تعالیٰ کے ہاں اُس کی حکمت کے تحت دیر ہو سکتی ہے، مگر اندھیر نہیں۔“

یہ میں نے اپنے قاری کے تاثرات کو اپنے الفاظ میں ذرا مرتب انداز میں تحریر کیا ہے، تاکہ اس ذہنی سوچ کا ابلاغ بہتر انداز میں ہو سکے۔ میں تسلیم کرتا ہوں کہ یہ بات بہت حد تک درست ہے۔ یہی وجہ ہے کہ کچھ عرصہ پہلے تک ہمارے روشن خیال اور لبرل ماہرین اسٹوڈیوز میں بیٹھ کر دھڑلے سے یہ کہتے تھے کہ افغانستان میں امریکا کی فتح یقینی ہے۔ مگر جب سے امریکا نے افغانستان سے 2014ء میں اپنی بساط پسینے کا قطعی اعلان کیا ہے، تو اُن ماہرین کا لب و لہجہ اور سُر بدل گیا ہے اور Tone بھی پہلے جیسی نہیں رہی اور اب وہ یہ کہنے لگے ہیں کہ طالبان افغانستان کا غلبہ واضح ہے، وہ افغانستان کے بیشتر حصے پر ان کے کنٹرول اور حکم (Writ) کو بھی تسلیم کرتے ہیں۔ اب وہ دبے لفظوں میں یہ بھی کہنے لگے ہیں کہ امریکا اور اُس کے اتحادیوں کے مقابلے میں طالبان افغانستان کی اخلاقی برتری واضح ہے، کیونکہ وہ غیر ملکی قابض اور غاصب استعماری افواج کے مقابل اپنے ملک کی آزادی کی جنگ لڑ رہے ہیں، جب کہ امریکا ایک غاصب اور قابض بیرونی قوت ہے۔

اگر جہاد افغانستان کے نتیجے میں سوویت یونین بطور ریاست صفحہ ہستی سے مٹ گیا تھا، تو اب امریکی رعب و دبدبے کی بھی وہ پہلے جیسی آن بان نہیں رہی۔ چنانچہ یوکرین کے ایک حصے ”کریمیا“ میں روس سے الحاق کے لیے ایک طرفہ ریفرنڈم اور اُس کے نتیجے میں رشین فیڈریشن کے ساتھ الحاق کے خلاف امریکا اور اس کے اتحادیوں نے علامتی اقدامات پر اکتفا کی اور زیادہ جارحانہ انداز نہیں اپنایا، یہ رُحمان (Phenomenon) ایک بدلتے ہوئے منظر کی نشاندہی کر رہا ہے۔ یہ سوال اپنی جگہ ہے کہ امریکا کے مقابل ایسی سپر پاور جو اس کی برتری کو چیلنج کرے یا اس کے مظالم کے آگے ایک سید راہ بن جائے، کب اور کتنی قوت کے ساتھ کھڑی ہوتی ہے؟، اس کا علم تو اللہ تعالیٰ ہی کو ہے، کوئی بھی یقینی اور قطعی

پیشین گوئی نہیں کر سکتا۔

جہاد کا اعجاز کوئی نئی بات نہیں ہے۔ حضرت ابو بکر صدیق رضی اللہ عنہ نے اپنے اولین خطبہ خلافت میں، جسے ہم کسی بھی مہذب و متمدن اسلامی ریاست کا منشور قرار دے سکتے ہیں، فرمایا تھا: ”جب بھی قوم مسلم شعائر جہاد کو ترک کرے گی، تو اس پر ذلت مسلط کر دی جائے گی اور جب بھی امت مسلمہ میں فحاشی (Obscenity) عام ہو جائے گی، تو اس پر آفات کا نزول ہوگا“۔ پس حق اور سچ یہ ہے کہ اسلام اور مسلمانوں کی حرمت اور وقار کا راز جذبہ جہاد میں مضمر ہے۔ اگرچہ جہاد کے عنوان کا غلط استعمال اور شریعت کی منشا کے خلاف اس کی تطبیق بجائے خود ایک المیہ ہے۔

ہم جس ذہنی افتاد (Mind Set) کے مخالف ہیں اور اسے دین اسلام اور شریعت کی رُو سے کسی بھی درجے میں جائز نہیں سمجھتے اور اس کے باطل ہونے میں ہمیں کوئی شک و شبہ نہیں ہے، یہ وہ دہشت گردی، قتل و غارت اور تخریب و فساد ہے جو پاکستان کی سرحدوں کے اندر برپا ہے اور اس کے نتیجے میں پاکستان میں ہزاروں کی تعداد میں بے قصور انسانی جانوں کا اِتلاف ہوا ہے اور بعض تجزیہ نگاروں کے دعوے کے مطابق جانی نقصان کے اعداد و شمار پچاس ہزار سے متجاوز ہیں، جب کہ پاکستان کو مالی اعتبار سے سوارب ڈالر کا نقصان ہو چکا ہے۔ اسے یکسر بند ہونا چاہئے اور یہ سلسلہ حتمی اور قطعی طور پر ختم ہونا چاہئے۔ اگر مذاکرات پر امن طریقے سے ہو سکیں تو پاکستان کے لیے بہت بڑی کامیابی ہے، ورنہ ہر قیمت پر ملک و قوم کو امن و سلامتی فراہم کرنا ریاست کی ذمہ داری ہے۔

تصوف کے سوتوں کے خشک ہو جانے اور مراکز تصوف کے ویران ہو جانے کا جو میں نے ذکر کیا ہے، تمام قارئین نے اس کی تائید کی ہے۔ یہ مبارک و مقدس سلسلے چند مستثنیات کے سوا اب مٹش کی بجائے معاش بن چکے ہیں۔ ہونا تو یہ چاہئے تھا کہ بزرگان دین کے مزارات سے متصل دینی تعلیم، تزکیہ اور تربیت کے ادارے قائم ہوتے، انسانی فلاح و رفاه کے کام ہوتے، شریعت و طریقت کی شمعیں روشن ہوتیں، راہِ راست سے بھٹکے

ہوئے انسانوں کو دوبارہ ”صراطِ مستقیم“ پر گامزن کیا جاتا، خدا فراموش بندوں کو خدا شناسی کی راہ پر لگایا جاتا اور تاریک دلوں میں حُبِ الہی اور عشقِ مصطفیٰ ﷺ کی شمعیں روشن کی جاتیں اور مسلمانوں کو بے عملی کی کیفیت سے نکال کر کردار و عمل کا پیکر بنایا جاتا۔ ان آستانوں سے وابستہ ساری افرادی قوت سپاہِ عزیمت بنتی اور آج جس بے کسی اور بے بسی کا ماتم کیا جا رہا ہے، اس گریہ وزاری کی نوبت نہ آتی، بقول علامہ اقبال۔

محروم تماشا کو پھر دیدہ بینا دے
دیکھا ہے جو کچھ میں نے، اوروں کو بھی دکھلا دے
بھٹکے ہوئے آہو کو پھر سوئے حرم لے چل
اس شہر کے خوگر کو پھر وسعتِ صحرا دے

جب حق میں باطل کی آمیزش کر دی جائے یا دین کے نام پر دنیا سنواری جائے، تو علماءِ ربانیین اور علماءِ حق کا کام ہوتا ہے کہ کسی ملامت کرنے والے کی ملامت کی پرواہ کیے بغیر کلمہ حق بیان کریں اور اولیاءِ کرام سے محبت کرنے والے سادہ لوح مسلمانوں کو اچھے اور برے کی تمیز سکھائیں اور بتائیں کہ ہر چمکدار چیز سونا نہیں ہوتی اور صحرا میں چمکتی ہوئی ریت سُر اب ہوتی ہے، سرچشمہ خیر نہیں ہوتی۔ لیکن مشکل یہ ہے کہ عقابوں کے نشیمن پر قابض زانگوں نے پیشہ وروا عظیمین اور خطباء کو نہایت ہوشیاری اور عیاری سے اپنا مارکیٹنگ ایجنٹ اور سیلز مین بنا لیا ہے اور دونوں کے اشتراک سے سادہ لوح عوام شکار ہو رہے ہیں۔ وہ تصوف جو کبھی طاقت تھا اور وقت کے ملوک اور سلاطین بھی ان اہل اللہ کی وجاہت، قوتِ ایمانی اور روحانی سطوت و شوکت سے لرزتے تھے، اب مُتصوِّفین کے حصار میں ہے اور یہی وجہ ہے کہ جن کو دین سے کوئی واسطہ نہیں، وہ ”صوفی اسلام“ کے پرچارک اور پروموٹر بن گئے ہیں، فیالجب!۔ پس وقت کا تقاضا یہ ہے کہ حقیقی صوفیاءِ کرام اور علماءِ حق اس خطرے کا اور تارک اور اس کی تلافی کی تدبیر کریں۔ حضرت سید علی ہجویری رحمہ اللہ تعالیٰ کے عہد تک تو مُتصوِّف (جعلی صوفی) کم از کم ظاہرداری کے لیے دین کا لبادہ اوڑھ لیتے تھے، اب تو اس اداکاری کی بھی ضرورت نہیں رہی۔

مطبوعہ: 24، مارچ 2014ء

ہاہا کار

لگتا ہے مولانا محمد خان شیرانی کا ہمارے الیکٹرانک میڈیا کے اینکر پرسنز اور اخباری کالم نگاروں سے کوئی روحانی رشتہ یا فکری رابطہ ضرور ہے۔ جب بھی ہمارے میڈیا کو موضوعات کی قلت کا سامنا ہوتا ہے، ٹیلی ویژن اسکرین کی رونقیں ماند پڑنے لگتی ہیں، کالم کی کاٹ دار چھری کی آب و تاب ماند پڑنے لگتی ہے، این جی اوز کی بیگمات اور ماہرین کی طلب میں کمی آتی ہے، تو مولانا ان کی مدد کو آتے ہیں اور اسلامی نظریاتی کونسل کی کوئی قرارداد یا سفارش چپکے سے میڈیا کے حوالے کر دیتے ہیں اور پھر چاروں طرف رونقیں لگ جاتی ہیں۔ ایسا لگتا ہے کہ ٹیلی ویژن اسکرین یا کالموں کی بہار سے کوئی انقلاب برپا ہونے کو ہے۔ چنانچہ مولانا اور میڈیا کی یہ نظریاتی رفاقت جاری و ساری ہے اور ان کی اسلامی نظریاتی کونسل کی چیئرمین شپ کے دوام کے لئے الیکٹرانک اور پرنٹ میڈیا سے بڑھ کر دعا گو اور کون ہوگا؟۔ پس لازم ہے کہ مولانا کی چیئرمین شپ جاری رہے تاکہ گلشن کا کاروبار رواں دواں رہے۔

اس عرصے میں میڈیا کی مدد کے لیے مولانا نے تھوڑے تھوڑے وقفے سے دو سفارشات جاری کیں: ایک چیئرمین شپ کے پہلے دور کے اختتام پر ڈی این اے ٹیسٹ کی قطعی شرعی شہادت نہ ہونے کے حوالے سے اور دوسری موجودہ دور کے آغاز پر اس حوالے سے کہ دوسری شادی کے لیے پہلی بیوی کی تحریری اجازت ضروری نہیں ہے۔ ان دونوں سفارشات کا بعض لوگوں کو بڑا فائدہ ہوا، کچھ حضرات کو اپنی فنی مہارت کے اظہار اور بعض این جی اوز کی بیگمات کو اپنی روزی حلال کرنے کا موقع ملا۔

میڈیا کی آتش بداماں بحشیں سن کر ایسا لگا کہ پاکستان میں ڈی این اے ٹیسٹ کے ذریعے روز درجنوں کی تعداد میں خواتین کی عصمت دری کرنے والوں کو ٹھکانے لگایا جا رہا تھا، مولانا نے ظلم کی انتہا کر دی ہے کہ یہ سارا سلسلہ یکدم موقوف کر دیا۔ اسی طرح

ایسا محسوس ہوا کہ ہمارے جاگیردار، پیر، میر، وڈیرے، سیاست دان اور سرمایہ دار دوسری شادی کی اجازت لینے اپنی پہلی بیگمات کے سامنے قطاریں بنائے کھڑے تھے، مگر مولانا نے اچانک آکر اس Queue کو توڑ دیا۔ چنانچہ ان حضرات کی پہلی بیویاں یکدم بے توقیر ہو گئیں اور اب ان کی کوئی قدر و منزلت باقی نہ رہی۔

ان سلاطین میڈیا سے بڑھ کر کون جانتا ہے کہ اسلامی نظریاتی کونسل پاکستان کی سفارشات پر مشتمل بڑے بڑے حجم (Volume) کی اتنی کتابیں مطبوعہ صورت میں موجود ہیں کہ الماری بھر جائے، مگر کب کسی پارلیمنٹ نے ان پر غور کیا ہے یا بحث کی ہے یا قانون سازی کی ہے۔ تو ان ہزار ہا صفحات میں دو صفحات کا اور اضافہ ہو گیا تو کیا فرق پڑا۔ ہاں! یہ فرق ضرور پڑا ہے کہ اینکر پرسنز کو بزم کی رونق دو بالا کرنے کے لئے ایک نیا موضوع ہاتھ آ گیا اور بالواسطہ طور پر مذہب اور اہل مذہب کو بھی کونسنے کا موقع مل گیا۔ مولانا کی ایک خوبی یہ ہے کہ فلیٹا لگا کر خود غائب ہو جاتے ہیں۔ مرکز یہ مجلس اقبال لاہور میں ایک بار غالباً مظفر وارثی صاحب نے یہ شعر پڑھا تھا۔

پچاس سال میں اک مجلس اقبال کرتے ہیں

پھر اس کے بعد جو کرتے ہیں، وہ قوال کرتے ہیں

ہمارے بعض فاضل متجددین بھی حسب توفیق اہل مذہب کو کوستے رہتے ہیں، ان کا خیال یہ ہے کہ اس عہد کے علماء کا فہم دین ناقص ہے، وہ فکری جمود کا شکار ہیں، اپنے عہد کے تقاضوں سے نابلد اور مذہب کے نادان دوست ہیں۔ غلام احمد پرویز بہت پہلے یہ سوچ عطا کر گئے ہیں کہ قانون الہی کا ماخذ صرف کتاب اللہ ہے اور رسول اللہ ﷺ کی حیثیت مرکزِ ملت یا سربراہ ریاست کی ہے، پس اپنے عہد مبارک میں آپ نے اپنے قول و فعل کے ذریعے قرآن مجید کی جو تعبیر کی، یہ صرف اس عہد کے لیے تھی، اسی طرح ہر عہد کا سربراہ مملکت جو تعبیر کرے گا، اس عہد کے لیے وہی حجت ہوگی۔

تعدیہ آزدواج کی گنجائش عدل کی کڑی شرط کے ساتھ قرآن مجید میں صراحت

کے ساتھ موجود ہے۔ یہ کسی معاشی، سماجی، طبی اور فطری ضرورت کے تحت اباحت کے درجے میں ہے، یہ فرض، واجب یا سننِ بدئی کے درجے میں نہیں ہے۔ انسانی احوال اور مختلف زمانوں کے اعتبار سے سماجی تقاضے بھی بدلتے رہتے ہیں۔ اس پر طنز اور طعن کے تیروہی چلا رہے ہیں جو اس میں مبتلا ہیں۔ کتنے جاگیردار، وڈیرے اور سرمایہ دار ہیں، جو اس سے بچے ہوئے ہیں اور یہی حال ماڈرن بیگمات کا ہے کہ اپنا گھر تو برباد کر چکی ہوتی ہیں اور سادہ لوح لوگوں کے گھروں کا سکون برباد کرنا چاہتی ہیں۔ مرحوم ذوالفقار علی بھٹو اس ملک کے انتہائی ماڈرن اور تعلیم یافتہ جاگیردار اور سیاست دان تھے، کیا ان کی دو شادیاں نہیں تھیں؟، کوئی بتا سکتا ہے کہ انہوں نے دوسری شادی کرنے کے لیے پہلی بیوی سے تحریری اجازت لی تھی، یہاں میں غلام مصطفیٰ کھر کا نام نہیں لوں گا، کیونکہ ان کی شادیوں کی صحیح تعداد کا معلوم ہونا دشوار ہے۔ موجودہ اسمبلیوں اور سینٹ کے معزز اراکین کا تجزیہ کر کے دیکھ لیں، ایک بہت بڑی تعداد ایک سے زائد بیویاں رکھتی ہے۔ کتنے علماء ہیں جنہوں نے ایک سے زائد شادیاں کر رکھی ہیں، تقابل کر کے تجزیہ کر لیجئے، صحیح اعداد و شمار سامنے آجائیں گے۔ اور اگر بالفرض کسی عالم نے دوسری شادی کی بھی ہو تو ہمارے سامنے ایک مثال بھی نہیں کہ اس کی بیوی مہر کا مطالبہ کرنے یا اپنے حقوق کی فریاد کرنے یا حق طلب کرنے کے لیے منظر عام پر آئی ہو۔

مغرب میں بلاشبہ قانونی طور پر ایک سے زائد شادیوں پر پابندی ہے، لیکن وہاں حرام کاری اور بدکاری پر نہ کوئی پابندی ہے اور نہ ہی یہ اس معاشرے میں کوئی عیب ہے۔ ہمارے معاشرے میں شور مچانے والا طبقہ وہی ہے، جو حلال پر قدغن لگانا چاہتا ہے، اسے قانونی، سماجی اور اخلاقی عیب قرار دینا چاہتا ہے، لیکن فحاشی، عریانی اور حرام ذرائع اختیار کرنے پر انہیں کوئی اعتراض نہیں ہوتا۔ تو جہاں نکاح عیب بن جائے اور زنا تہذیبی کلچر بن جائے، تو وہاں یہ واویلا کرنے اور ہا ہا کار مچانے کی کیا ضرورت ہے؟۔ کیا یہ بات ریکارڈ پر نہیں ہے کہ قومی اسمبلی کی ماڈرن بیگمات کسی سردار کی دوسری بیوی بنیں، کیا کوئی ثبوت ہے

کہ انہوں نے اپنے ہونے والے شوہر نامدار سے کہا ہو کہ پہلی بیوی کا تحریری اجازت نامہ دکھاؤ، کیا ان میڈیا پرسنز اور این جی اوز کی بیگمات نے کبھی ان کو ملامت کیا؟۔

ڈی این اے ٹیسٹ کے بارے میں بھی یہ نہیں کہا گیا کہ یہ یکسر ناقابل اعتبار ہے اور یہ کہ اس کی بنیاد پر کوئی تعزیر عائد نہیں ہو سکتی، یہ واضح طور پر کہا گیا تھا کہ اسے قرآن کی شہادت (Circumstantial Evidence) اور معاون شہادت (Supporting Evidence) کے طور پر لیا جاسکتا ہے۔ سچا، ہمیں اپنے ملک میں قانون نافذ کرنے والے مختلف اداروں کی دیانت اور اخلاقی معیارات کا علم نہیں ہے، کیا مختلف تنازعات میں مقتولین اور مجروحین کی طبی رپورٹ (Medico Legal Report) سو فیصد دیانت پر مبنی ہوتی ہے، کیا بیسیوں واقعات میں ایسی رپورٹوں میں رد و بدل نہیں کیا جاتا، ان رپورٹوں کے ذریعے مقدمے کی ثقاہت کو ناقابل اعتبار نہیں بنایا جاتا؟، تو کیا ڈی این اے رپورٹ مرتب کرنے والے آسمان سے نازل ہوں گے؟، کیا ہمیں اپنے معاشرے کے اخلاقی تئزل اور روز بروز گرتے ہوئے دیانت و امانت کے معیارات کا علم نہیں ہے، کیا ڈی این اے ٹیسٹ کو بلیک میلنگ کے لیے استعمال نہیں کیا جاسکتا؟۔ میری ان گزارشات پر کوئی شخص یہ اعتراض وارد کر سکتا ہے کہ عینی شہادت (Eye Witness) بھی جھوٹی ہو سکتی ہے۔ تسلیم ہے، مگر اسے تو عدالت میں جرح کے ذریعے پرکھا جاسکتا ہے، آپ تو ڈی این اے ٹیسٹ کو الہامی شہادت کا درجہ دینا چاہتے ہیں۔

میڈیا پر بیٹھ کر لعن طعن کرنے یا کالموں میں کوسنے سے پہلے یہ بھی سوچ لینا چاہئے کہ ہمارے ملک کے زمینی حقائق کیا ہیں، عوام کی غالب اکثریت کے مذہبی عقائد اور نظریات کیا ہیں، کیا یہ متحد دین ان کی ترجمانی کرتے ہیں یا عوام کی غالب اکثریت ناقابل اعتبار اور بے وقعت ہے، صرف ان اہل عقل و خرد کے نظریات ہی قابل تکریم ہیں، کیا یہ جمہوری سوچ ہے، کیا یہ جمہوری قدریں ہیں۔ اسی لئے تو میں بارہا کہتا ہوں کہ حکومت کا مادہ

حکم (Writ) اور حکمت و دانش ہے۔ حکمت و دانش کا تقاضا یہ ہے کہ ملک کے عوام کی غالب اکثریت کے مذہبی جذبات اور عقائد و نظریات کو بے توقیر نہ سمجھا جائے اور ان کو تضحیک کا نشانہ نہ بنایا جائے۔

مطبوعہ: 25 مارچ 2014ء

اضطراب کی لہر

میڈیا اور مدارس کے لوگ مسلسل رابطہ کر رہے ہیں کہ مدارس کے بارے میں کیا ہونے جا رہا ہے۔ اچانک تحفظ مدارس کنونشنوں اور کانفرنسوں کا سلسلہ کیوں چل پڑا ہے، یہ اضطراب کی لہریں کیوں بلند ہو رہی ہیں، سوچ یہ ہے کہ ہمیں اس کے بارے میں کچھ علم نہیں ہے۔ جو حضرات سراپا احتجاج ہیں، وہ سسٹم میں موجود ہیں، پس قیاس کیا جاسکتا ہے کہ انہیں اندر کی باتوں کا علم ہے، جب کہ ہم سسٹم سے باہر ہیں۔ ہمیں میڈیا کے ذریعے بھی معلوم نہیں ہو سکا کہ وزارت داخلہ کی مرتب کی ہوئی ”قومی سلامتی پالیسی“ میں دینی مدارس کے بارے میں کن عزائم کا اظہار کیا گیا ہے اور کیا کیا مقاصد و اہداف مقرر کیے گئے ہیں۔

تاہم اب تک کا تجربہ یہی ہے کہ پہلی بار جو پالیسی عالم غرب سے نازل ہوئی تھی، اس کا عنوان ”مدرسہ ریفارم آرڈی ننس“ تھا، جو اُس وقت کے صدر جنرل پرویز مشرف نے جاری کیا تھا، مگر بالآخر اپنی تمام تر خود سری اور خود اعتمادی کے باوجود یہ بھاری پتھران سے نہ اٹھایا گیا اور ان کا یہ آرڈی ننس غیر موثر ہو گیا، حالانکہ اس کے ضمن میں ترغیب و ترہیب یعنی Carrot & Stick کا ایک جامع پیکیج بھی تھا۔

بعد میں پیپلز پارٹی کی گورنمنٹ میں اسی کا چر بہ وزیر داخلہ عبدالرحمن ملک نے ”مدرسہ ریفارم اتھارٹی“ کے نام سے پیش کیا اور سبز باغ بھی دکھائے، مگر یہ بیل بھی منڈھے نہ چڑھی۔ بالآخر انہوں نے انتہائی عجلت میں ”اتحاد و تنظیمات مدارس پاکستان“ کی قیادت کے ساتھ ایک مفاہمتی دستاویز یعنی M.O.U پر دستخط کیے اور ایک ماہ کے اندر معاملات کو حتمی و قانونی شکل دینے کا وعدہ کیا، لیکن: ”پھر چراغوں میں روشنی نہ رہی“، بقول غالب۔

تیرے وعدے پہ جیسے ہم، تو یہ جان، جھوٹ جانا
کہ خوشی سے مر نہ جاتے، اگر اعتبار ہوتا

آئینہ ایام

اب بھی شاید اس کو نئے سرے سے آراستہ کر کے وزیر داخلہ چوہدری نثار علی خان نے پیش کیا ہے اور اسے مجوزہ ”قومی سلامتی پالیسی“ کا حصہ بنایا گیا ہے۔ عین ممکن ہے کہ انہوں نے بھی اسے لفظ بہ لفظ نہ پڑھا ہو، بس سرسری طور پر نظر ڈالی ہو۔ ایک ٹیلیویشن چینل نے بڑے منجھے ہوئے اور سینئر ارکانِ اسمبلی سے پوچھا کہ کیا آپ نے ”تحفظ پاکستان بل“ پڑھا ہے، تو ان سب نے فرمایا: ”نہیں“۔ اسمبلی میں پیش کیے جانے والے بل کوئی قیمتی پلاٹ تو نہیں ہوتے جن کی فائل کو غور سے پڑھا جائے اور ہمارے معزز منتخب ارکان اس پر اپنا قیمتی وقت صرف کریں۔ ان کے کرنے کے اور کام تھوڑے ہیں۔

ویسے آج کل سسٹم بھی اہل احتجاج کے آستانہ عالیہ پر سجدہ ریز ہے، اسی لئے ہمیں سمجھ نہیں آرہی کہ کس کو کس سے خطرہ ہے؟۔ عالی مرتبت وزیر داخلہ چوہدری نثار علی خان انہی آستانوں کے طواف میں مصروف ہیں، چنانچہ ایک طرف تو وزیر داخلہ اپنی شان میں ارکانِ سینٹ و قومی اسمبلی کی ادنیٰ جسارت بھی گوارا نہیں کرتے، لیکن یہاں ان کی کیفیت، بقول مرزا اسد اللہ خان غالب کچھ یوں ہے۔

دل پھر طواف کوئے ملامت کو جائے ہے

پندار کا صنم کدہ ویراں کیے ہوئے

اگر جانہ سکیں تو ٹیلیفونک رابطے قائم ہو جاتے ہیں، بلکہ ایسا لگتا ہے کہ بیعت کر چکے ہیں۔ الغرض حکومت المعروف چوہدری نثار علی خان کے ساتھ ان کی دوستی، قربت اور عقیدت اپنی معراج پر ہے، تو پھر دینی مدارس کو خطرہ کس سے ہے؟، کوئی بتلائے کہ ہم بتلائیں کیا؟۔ خطرہ تو وہیں سے لاحق رہتا ہے، لیکن اب وہاں ماشاء اللہ راوی ہر طرف چین لکھتا ہے۔

اہل نظر نے بتایا ہے کہ بیعت کی بھی کئی قسمیں ہیں: ایک بیعت استرشاد: جو رشد و ہدایت کے حصول اور روحانی جلا و ارتقا اور تزکیہ و تربیت کے لیے ہوتی ہے۔ دوسری بیعت برکت: جو محض حصول برکت کے لیے ہوتی ہے۔ تیسری بیعت منفعت: جو کسی بااثر

آئینہ ایام

شخصیت سے غیر معمولی منفعت کے حصول کے لیے ہوتی ہے، خواہ یہ منفعت دولت کی چمک دمک کی صورت میں ہو یا اس ہستی کے ذریعے کسی بلند منصب تک رسائی مطلوب ہو یا کسی صاحب منصب جلیلہ کا قرب مقصود ہو۔ چوتھی بیعت نجات: جو کس آفتِ غیبیہ سے بچنے کے لیے کی جاتی ہے۔

چوہدری صاحب کی بیعت مختلف الجہات ہے، مفتی محمد رفیع عثمانی صاحب سے تو غالباً رشد و استرشاد کے لیے ہوگی، لیکن مولانا سمیع الحق صاحب سے بیعت یقیناً نجات اور دفع بلا کے لیے ہی ہو سکتی ہے۔ مولانا سمیع الحق نے تحریک طالبان پاکستان کا اعتماد حاصل کرنے کے بعد اپنی اس غیر معمولی اہلیت و اہمیت کو ثابت کر دیا ہے۔ صوفیاء کرام سے سنا ہے کہ تسبیح پھیرنے کے دو طریقے ہوتے ہیں: ایک یہ کہ آپ ایک ایک دانہ اپنی طرف کھینچتے چلے جائیں اور دوسرا یہ کہ ایک ایک دانہ گراتے جائیں۔ پہلا طریقہ ”جلبِ منفعت“ یعنی کسی متوقع نفع کے حصول کے لیے اور دوسرا طریقہ ”دفعِ مضرّات“ یعنی کسی متوقع مصیبت کو ٹالنے کے لیے ہوتا ہے۔ چوہدری صاحب کو ہمارا مشورہ ہے کہ ایک تسبیح ”جلبِ منفعت“ کے لیے پھیرا کریں اور دوسری ”دفعِ مضرّات“ کے لیے، اس طرح دونوں مقاصد حاصل ہوتے رہیں گے۔

اس سیاق و سباق میں ٹی۔ وی پر ٹکر چلتا ہوا دیکھا کہ حزب اختلاف نے احتجاج کیا ہے کہ بیورو کریٹس کے ذریعے تحریک طالبان پاکستان سے مذاکرات کیے جا رہے ہیں اور ساتھ ہی یہ مطالبہ بھی کیا ہے کہ حکومت مذاکرات کے بارے میں In Camera (یعنی بر پردہ) بریفنگ دے۔ ہمیں حیرت ہے کہ کم و بیش روزانہ مولانا سمیع الحق، مولانا یوسف شاہ اور پروفیسر ابراہیم مذاکرات کی رنگ کنٹری On Camera (یعنی علانیہ) نشر کر رہے ہوتے ہیں، تو چوہدری نثار علی خاں صاحب پردے میں آکر اس سے زیادہ کیا بریفنگ دیں گے؟ ان کی معلومات کا ذریعہ بھی تو یہی حضرات ہیں۔

ہاں! اس کی بجائے پردے میں رہ کر کچھ اور راز و نیاز کی باتیں مقصود ہوں تو الگ

بات ہے، اپوزیشن کو بیوروکریٹس کے ذریعے مذاکرات پر اعتراض ہے۔ لگتا ہے حکمران تو وزیرستان نہیں جانا چاہتے، البتہ سید خورشید احمد شاہ صاحب جانا چاہتے ہوں، تو وہ مولانا سمیع الحق کو ویزے کی درخواست دے سکتے ہیں۔ مولانا سمیع الحق بڑے فراخ دل ہیں، وہ شاہ صاحب کو مایوس نہیں کریں گے، اُن کی تو خواہش ہے کہ اُن کے آستانے پر رونقیں لگی رہیں اور مولانا فضل الرحمن، متعدد اراکین اسمبلی اور سینیٹرز پر مشتمل سیاسی قوت کے باوجود انہیں رشک بھری نظروں سے دیکھتے رہیں۔ ویسے ایک بار کسی ٹرک کے پیچھے لکھا ہوا دیکھا تھا: ”تم مجھے اچھے لگنے لگے ہو، کبھی آؤنا باجوڑ“۔ شاہ صاحب چلے چلے، باجوڑ نہ سہی، وزیرستان ہی سہی، بس ذرا واپسی کی گارنٹی مولانا سمیع الحق صاحب سے پیشگی لے لیجئے گا، میر تقی میر نے کہا تھا۔

پتتا پتتا، بوٹا بوٹا، حال ہمارا جانے ہے

جانے نہ جانے گل ہی نہ جانے، باغ تو سارا جانے ہے

یعنی قائد حزب سید خورشید احمد شاہ اور ان کے رفقاء کے علاوہ باقی دنیا کو معلوم

ہے کہ طالبان پاکستان کے مطالبات (Demands) و مطلوبات (Desires) کیا ہیں؟ ان کے بارے میں کسی ریسرچ کی ضرورت نہیں ہے۔ اصل مسئلہ اُس وقت پیدا ہوگا جب زرتلانی کی تقسیم کا مرحلہ آئے گا کہ کس کے توسط سے تقسیم کی جائے۔ ظاہر ہے یہ رقم یقیناً اربوں روپوں میں ہوگی، اسی کی جانب تو مولانا فضل الرحمن متوجہ کرتے رہتے ہیں کہ قبائلی جرگہ اس کا بہترین چینل ہیں۔ لیکن چوہدری صاحب مولانا کو سائیڈ لائن میں رکھے ہوئے ہیں، لگتا ہے یہ پالیسی دیر تک نہیں چلے گی، کیونکہ اصل اسٹیک ہولڈر تو وہی ہیں۔

ایک اور ٹکرا امریکی وزیر خارجہ جان کیری کا چل رہا تھا کہ ”دہشت گردی کنٹرول

کرنے کے لیے ہم حکومت پاکستان کے ساتھ تعاون کر رہے ہیں“۔ اب یہ معلوم نہیں کہ

اُن کے تعاون کی صورت کیا ہے۔ انہوں نے اشارہ کہا ہے کہ ہم ڈرون اٹیک حتی الامکان

روکے ہوئے ہیں، ایسی صورت میں طالبان کے بہترین مفاد میں ہوگا کہ مذاکرات کی سیریز چلتی رہیں اور ڈرون اٹیک کی آفت ٹلتی رہے۔

ہمارا جمہوری کلچر بھی عجیب ہے، جب ہم حکومت میں ہوتے ہیں تو زاویہ نظر کچھ اور ہوتا ہے اور جب اپوزیشن میں آتے ہیں تو سوچنے کا انداز، پسند و ناپسند کا معیار اور کسی کے منظور نظر ہونے یا اچانک آنکھوں میں کانٹے کی طرح کھٹکنے کے اطوار یکسر بدل جاتے ہیں۔ سابق حکومت کے دور میں تو دو ہزار امریکن اٹیلی جنس کے کارندوں کو مسلمہ بین الاقوامی قوانین کو یکسر نظر انداز کر کے دہی ایئر پورٹ پرویزے جاری کیے گئے اور اس کے نتیجے میں ریمنڈ ڈیوس جیسے واقعات سرزد ہوئے اور بلیک وائٹ کی داستانیں میڈیا کی زینت بنیں۔ آج وہی اپوزیشن ڈیڑھ ارب ڈالر کی آمد پر واویلا کر رہی ہے، لیکن سب مطمئن رہیں یہ سب کچھ اوپر اوپر سے ہو رہا ہے، اندر سے سب متفق ہیں اور پالیسی کی حد تک کوئی حقیقی اختلاف نہیں ہے۔

مطبوعہ: 28، مارچ 2014ء

اپریل 2014ء

Click For More Books

<https://archive.org/details/@zohaibhasanattari>

نظم اجتماعی

ہم کالم نگاری کے میدان میں نو وارد ہیں، اردو محاورے کے مطابق جمعہ جمعہ آٹھ دن ہوئے ہیں۔ نہ جانے روزنامہ دنیا کے گروپ ایڈیٹر جناب نذیر ناجی صاحب کے ذہن میں یہ خیال کیسے آیا کہ انہوں نے مجھے کالم لکھنے کی فرمائش کی، میں نے بھی کچھ تردد کے بعد اس پیشکش کو قبول کر لیا۔ ہم اپنے مزاج کے اعتبار سے طالب علم ہیں، لہذا یہ سوچ کر حامی بھری کہ کچھ سیکھنے کا موقع ضرور ملے گا۔ امام احمد رضا قادری کو ان کے چند عقیدت مند احباب نے ایک ایسی نعت لکھنے کی فرمائش کی جس میں کئی زبانوں کو ایسی مہارت کے ساتھ یکجا کر دیا گیا ہو کہ اشعار کا آہنگ، وزن اور تسلسل بھی قائم رہے اور معنوی ربط بھی ٹوٹنے نہ پائے۔ چنانچہ انہوں نے ”لَمْ يَأْتِ نَظِيرُكَ فِي نَظْرِ“ والی مقبول عام نعت لکھی اور اس میں عربی، فارسی، اردو، ہندی اور پوربی زبانوں کو خوبصورت انداز میں منظم کیا اور مقطع میں فرمایا۔

بس خامہ خام نوائے رضا، نہ یہ طرز میری نہ یہ رنگ میرا

ارشادِ احتیاء ناطق تھا، ناچار اس راہ پڑا جانا

ہمارے پاس تو زبان و بیان کی مہارت اور مطالب و معانی کا وہ ذخیرہ نہیں، جو امام احمد رضا قادری کے پاس تھا، لیکن اپنا توشہ دان خالی ہونے کے باوجود اللہ تعالیٰ پر توکل کرتے ہوئے، اس راہ پر چل پڑے۔ اس میں جو Feedback یعنی قارئین کے تاثرات ملتے ہیں، ان میں تحسین بھی ہوتی ہے اور بعض اوقات تنقید بھی، اس سے بہت فائدہ ہوتا ہے۔

بعض روشن خیال دانشوروں کی نظر میں ہم جیسے لوگ تنگ نظر ہوتے ہیں اور ہمارا فہم دین بھی ناقص ہے۔ اس کا اظہار کبھی بے لفظوں میں اور کبھی برملا ہوتا ہے۔ ہمارے ایک فاضل مہربان ہیں جو تجربہ کار، سنکر پرسن، کالم نگار، تجزیہ نگار اور معروف لکھاری ہیں۔

ان کے عطا کردہ اصول کے مطابق قرآن کے معانی و مطالب کی تعبیر و تشریح ہر عہد کے ”نظمِ اجتماعی“ کا دائرہ اختیار ہے اور اس عہد کے لئے قرآن کی وہی تعبیرِ حجت ہے، جو ”نظمِ اجتماعی“ طے کر لے۔ انہوں نے ”خلافتِ راشدہ“ کو بھی یہی حیثیت (Status) عطا کی ہے اور جناب غلام احمد پرویز نے منصبِ نبوت کو یہ حیثیت دی تھی۔

عہدِ حاضر میں ہمارا ”نظمِ اجتماعی“ کیا ہے؟۔ کم و بیش ستاون مسلم ممالک ہیں، جہاں کی اکثریتی آبادی مسلمان ہے اور حکومت کا نظم مسلمانوں کے ہاتھ میں ہے۔ ان ممالک کے طرزِ حکومت میں ملوکیت ہے یا آمریت۔ چند ممالک جہاں کسی حد تک جمہوریت ہے، وہ بھی اپنے دستوری میثاق کے اعتبار سے سیکولر ہیں۔ دستوری نہاد اور میثاق کے اعتبار سے صرف پاکستان اور ایران اسلامی جمہوری ریاستیں ہیں۔

پاکستان کے ”نظمِ اجتماعی“ میں قانون سازی کا اختیار پارلیمنٹ کو حاصل ہے۔ اسلامی فہم کے حوالے سے پارلیمنٹ کی جو دانش، اہلیت اور ترجیحات ہیں، انہیں ہمارے فاضل دوستوں سمیت ہر کوئی بخوبی جانتا ہے۔ اسی طرح مصائب و مشکلات کا مقابلہ کرنے، قوم کو بے امنی اور دہشت و فساد کے بحران سے نکالنے کے لئے جو جرأت و ہمت درکار ہے، آیا وہ ہمارے حکمرانوں میں موجود ہے؟، اس سے بھی ہر ایک بخوبی واقف ہے۔ مولانا سمیع الحق اور مولانا یوسف شاہ نے ہمارے قائم مقام وزیرِ دفاع کو معمولی سی تشبیہ کی کہ وہ جس طرح کی باتیں کر رہے ہیں، لگتا ہے کہ وہ ہندوستان کے وزیرِ دفاع ہیں، تو ہمارے وزیرِ دفاع کا لب و لہجہ انتہائی مؤدبانہ ہو گیا، پس زمینی حقیقت یہی ہے۔ وزیرِ دفاع خواجہ محمد آصف نے صرف یہ کہا تھا کہ اگر طالبان ریاست کی حاکمیت اور پاکستان کے دستور کو نہیں مانیں گے، تو پھر آپریشن ہوگا۔

تو کیا ہم قرآن کی تعبیر و تشریح کا مقدس فریضہ اس پارلیمنٹ کو تفویض کرنا چاہتے ہیں؟۔ اور آج کے ”نظمِ اجتماعی“ کو ”عہدِ صدیقی اور عہدِ فاروقی“ کے ”نظمِ اجتماعی“ کے مماثل قرار دینا چاہتے ہیں، کیا یہ سوچ منصفانہ ہے؟۔ ہمارے ایک پختہ کار سیاست دان،

ماہر آئین و قانون اور سابق وزیر قانون جناب ایس ایم ظفر نے حال ہی میں کہا ہے کہ ہماری اسٹبلشمنٹ اب چار عناصر ترکیبی پر مشتمل ہے: (۱) پارلیمنٹ (۲) سول و ملٹری بیورو کریسی، (۳) اعلیٰ عدلیہ نے بھی اپنی جگہ بنالی ہے، بلکہ جسٹس افتخار محمد چوہدری کے دور میں عدلیہ سب پر حاوی (Dominant) ہو رہی تھی، (۴) ان کے بقول ہماری اسٹبلشمنٹ کا ایک اہم عنصر آزاد الیکٹرانک و پرنٹ میڈیا بھی بن چکا ہے۔ ہماری رائے میں اب ایک اور غالب عنصر طالبان کی صورت میں اپنے آپ کو منوا چکا ہے، کسی کو اس رائے سے اختلاف ہے، تو یہ اس کا حق ہے۔ ان کے حوالے سے اب حکمران اور سیاست دان ہی نہیں، ہمارا آزاد میڈیا بھی کافی حد تک ادب کے دائرے میں آتا جا رہا ہے اور جارحانہ لب و لہجہ بدل رہا ہے، سو یہ ہے ہمارا تنظیم اجتماعی۔ سیکولرازم کیا ہے، اس پر تفصیلی بحث درکار ہے۔ لیکن کیا یہ بات روز روشن کی طرح واضح نہیں ہے کہ سیکولرازم کی داعی ریاستوں کا ”تنظیم اجتماعی“ اسی پر استوار ہے کہ وہ اپنی اجتماعی فلاح کے لئے کسی الہامی ہدایت کے محتاج نہیں ہیں اور نہ ہی وہ اسے قبول کرنے کے لئے تیار ہیں۔ ان کا نظریہ یہی ہے کہ انسان کی اجتماعی یا اکثریتی فکراپنی صلاح و فلاح کے لئے جو بھی لائحہ عمل تجویز کرے، وہی درست ہے۔ آج مغرب میں اسی بنیاد پر ہم جنس پرستی کو قانونی حیثیت دے دی گئی ہے، ان کے نظم میں دو مرد یا دو عورتیں باہم شادی کر سکتے ہیں اور قانونی طور پر ایک شادی شدہ جوڑے کی حیثیت سے رہ سکتے ہیں، نہ یہ کوئی عیب ہے، نہ عار ہے، بلکہ افتخار ہے۔

جب تنقید کی جاتی ہے تو ہمارے دانشور کہتے ہیں، آپ میدانِ عمل میں آئیں اور جمہوری انتخابات کے ذریعے نظام کو اپنے کنٹرول میں لیں اور اپنی پسند کے منہاج پر چلائیں۔ لیکن کیا ہمارے یہ فاضل دانشور دل پر ہاتھ رکھ کر یہ بتائیں گے کہ رائج الوقت جمہوری اور انتخابی عمل کے ذریعے وہ خود ایوان اقتدار میں پہنچ سکتے ہیں، یقیناً ان کا جواب نفی میں ہوگا۔ پھر وہی راستے رہ جاتے ہیں کہ یا تو طالبان پیدا کیے جائیں اور ان کے آگے ریاست سپر انداز ہو جائے یا ریاست کوئی ایسی صورت پیدا کرے کہ وہ مسلمانوں کے

اجماعی یا اکثریتی نظریات کا احترام کرے اور انہیں اپنے اجتماعی نظام میں حکیمانہ انداز میں جذب کرے تاکہ معاشرے کو موجودہ شکست و ریخت اور انتشار سے نجات مل سکے۔

تحریک طالبان پاکستان کے لوگ جس مکتبہ فکر کے علما کا احترام کرتے ہیں اور ان کو اپنا استاذ اور مرشد تسلیم کرتے ہیں، ان میں سے ایک متوازن فکر رکھنے والے عالم سے میں نے پوچھا کہ آپ کے اکابر علماء پاکستان کے اندر طالبان کی دہشت گردی کی کارروائیوں کے خلاف اسلام بلکہ خلاف انسانیت اور باطل ہونے کے بارے میں دو ٹوک موقف کیوں نہیں اختیار کرتے؟۔ انہوں نے بتایا کہ ہمارے لیے مشکلات ہیں اور یہ آسان کام نہیں ہے۔ ہمارے مسلمہ اکابر کو بھی دھمکیاں ملتی ہیں اور خطرناک نتائج کی تنبیہات آتی رہتی ہیں۔ ہمارے نوجوان علما اور طلبہ کی ایک بھاری تعداد طالبان کے اس نظریے کی قائل ہوتی جا رہی ہے کہ نظام کے اندر رہتے ہوئے اس ملک میں نفاذ شریعت ہمیشہ ایک خواب ہی رہے گا اور یہ خواب کبھی بھی شرمندہ تعبیر نہیں ہوگا۔

اب تو وزیر دفاع نے بھی یہ کہہ دیا ہے کہ اگر طالبان کے ساتھ مذاکرات کے لیے زیرو آپشن بھی ہو، تو ہم اسی کو ترجیح دیں گے۔ اور مولانا سمیع الحق صاحب پہلے ہی کہہ چکے ہیں کہ مذاکرات سو بار ناکام ہوں، تب بھی مذاکرات ہی واحد آپشن ہے، ہم آپریشن کے متحمل نہیں ہو سکتے، یعنی اسے Afford نہیں کر سکتے۔ مذاکرات کے پہلے دور کے بعد حکمران اور حکومتی مذاکراتی ٹیم مہربہ لب ہیں اور قوم کو جو بھی معلومات مل رہی ہیں، وہ طالبان کی مذاکراتی ٹیم کے ذریعے ہی مل رہی ہیں۔

ہمارے بہت سے فاضل دانشور تکرار کے ساتھ اس بات کا بھی دعویٰ کرتے ہیں کہ قائد اعظم پاکستان کو ایک سیکولر ریاست بنانا چاہتے تھے اور ان کا ویژن یہی تھا۔ تحریک پاکستان اور قائد اعظم کے ویژن پر جو محققین اتھارٹی کا درجہ رکھتے ہیں، وہ اس کا جواب دلائل سے دیتے رہتے ہیں۔ قیام پاکستان کے 67 سال بعد اس طرح کی بحثیں قوم میں فکری انتشار کا سبب بن رہی ہیں۔ ہمارا سوال یہ ہے کہ کیا قائد اعظم یا مسلم لیگ کی کسی

بھی درجے کی قیادت نے تحریک پاکستان کے دوران کبھی ایک بار بھی برملا یہ کہا کہ ہم ایک سیکولر ریاست قائم کرنے جا رہے ہیں، مسلمان تو اس نعرے کو سن کر تحریک پاکستان کے ہمنوا بنے تھے کہ: پاکستان کا مطلب کیا؟

لا الہ الا اللہ

قائد اعظم کی شخصیت پر اس حد تک تو سب کا اتفاق ہے کہ وہ صاف گوانسان تھے، جھوٹ اور منافقت سے کوسوں دور تھے اور ان پر کسی مخالف نے بھی مکرو فریب کا الزام نہیں لگایا۔ اگر ان کی منزل سیکولر پاکستان ہوتی، تو وہ قوم کو کبھی بھی تاریکی میں نہ رکھتے۔

مطبوعہ: 03، اپریل 2014ء

آدمیت و ابلینیت

قرآن مجید میں آدم علیہ السلام کا نام 17 مرتبہ ذکر ہوا۔ اولادِ آدم کا تذکرہ 14 مقامات پر ”بنی آدم“ کے عنوان سے، ایک مقام پر ”ذُرِّیَّتِ اَدَمَ“ کے عنوان سے، 65 مقامات پر ”انسان“ کے عنوان سے، 18 مقامات پر ”انسن“ کے عنوان سے، 5 مقامات پر ”اناس“ کے عنوان سے، ایک مقام پر ”اناسی“ کے عنوان سے، ایک مقام پر ”انسئ“ کے عنوان سے، 36 مقامات پر ”بشر“ اور ایک مقام پر تشنیہ کے صیغے کے ساتھ ”بشرین“ کے عنوان سے ہوا۔ قرآن مجید کا مخاطب بھی ”انسان“ ہے اور نبوت و رسالت کا خطاب بھی ”انسان“ سے ہے۔

اللہ تعالیٰ نے انسان کو عقل کی نعمت سے نوازا، انسان کے علاوہ ”جئات“ اور ”ملائک“ اللہ تعالیٰ کی ”ذی عقل“ مخلوق ہیں اور اسی ”نعمتِ عقل“ کی بنیاد پر انسان کو اللہ تعالیٰ نے اپنے ”تشریحی احکام“ کا مکلف بنایا ہے۔ قدیم منطق کی اصطلاح میں انسان کو ”حیوانِ ناطق“ سے تعبیر کیا گیا ہے۔ ”ناطق“ سے صرف بولنے کی استعداد مراد نہیں ہے، بلکہ ”ادراک“ اور ”تَعْقُل“ (Rationality) کی صلاحیت مراد ہے۔ یہ وہ صلاحیت ہے جس کی بنا پر انسان خیر و شر، ہدایت و ضلالت، حق و باطل اور صواب و خطا میں تمیز کرتا ہے۔ وہ کوئی کام کرنے سے پہلے اس کے اپنی ذات کے لئے نفع بخش اور ضرر رسان ہونے کا اندازہ لگاتا ہے، یعنی افعال و اعمال کے ارتکاب سے پہلے ان کے نتائج کے بارے میں سوچتا ہے۔ اللہ تعالیٰ نے اسی حقیقت کو ان کلمات میں بیان فرمایا: ”کیا ہم نے اُس کی دو آنکھیں، زبان اور دو ہونٹ نہیں بنائے اور ہم نے اس کو (خیر و شر کی) دونوں راہیں بتادیں، (البلد: 10-8)۔“ اور فرمایا: ”پھر اس نے (نفسِ انسانی) کو اُس کی نیکی اور بدی الہام کر دی، (الشمس: 08)۔“

الغرض اللہ تعالیٰ نے انسان کے نفس اور جبلت میں نیکی اور بدی میں تمیز کا ملکہ

عطا کیا اور خارجی طور پر اس کی رہنمائی کے لئے انبیاء کرام اور رُسلِ عظام علیہم الصلاۃ والسلام کو مبعوث فرمایا اور الہامی کتابیں بھی نازل فرمائیں اور اس جامع نظامِ ہدایت کی حکمت بھی یہی بیان فرمائی: ”اور ہم نے (اپنی رحمت کی) خوشخبری دینے والے اور (اپنے عذاب سے) ڈرانے والے رسول بھیجے، تاکہ رسولوں (کی بعثت) کے بعد لوگوں کے لیے اللہ پر (بدی کو اختیار کرنے کے حوالے سے) کوئی حجت (Justification) باقی نہ رہے، (النساء: 165)۔“ اگرچہ اللہ تعالیٰ پر کسی کا کوئی حق یا استحقاق نہیں ہوتا، لیکن اس نے عدل کے تقاضوں کو پورا کرنے کے لیے یہ نظامِ ہدایت قائم فرمایا تاکہ اتمامِ حجت ہو جائے۔

ابتداءً آفرینش میں اللہ تعالیٰ نے آدم و حوا علیہما السلام کو جنت میں داخل کیا اور انہیں جنت کی نعمتوں سے مستفید ہونے کی آزادی عطا فرمائی، لیکن ان پر یہ بندش بھی عائد کر دی کہ: ”تم دونوں اس درخت کے قریب نہ جانا، ورنہ تم حد سے بڑھنے والوں میں سے ہو جاؤ گے، (البقرہ: 35)۔“ بشری کمزوری کے تحت حضرت آدم و حوا علیہما السلام نے اس حد یعنی Barrier کو عبور کر دیا اور ممنوعہ چیز کے پاس چلے گئے۔ اللہ تعالیٰ نے اس ظاہری حکم عدولی کا سبب شیطانی وسوسے کو قرار دیا اور فرمایا: ”پھر دونوں کے دلوں میں شیطان نے وسوسہ ڈالا، تاکہ (انجامِ کار) ان دونوں کی شرمگاہیں جو ان سے چھپائی ہوئی تھیں، ان کو ظاہر کر دے۔ اور اُس نے کہا: ”تمہارے رب نے اس درخت سے تمہیں صرف اس لیے روکا ہے کہ کہیں تم فرشتے بن جاؤ یا ہمیشہ رہنے والوں میں سے ہو جاؤ۔“ اور اُس نے ان سے قسم کھا کر کہا: ”بے شک میں تم دونوں کا خیر خواہ ہوں،“ پھر اُس نے فریب سے انہیں (اپنی طرف) مائل کر لیا، جب ان دونوں نے اس درخت سے چکھا، تو ان کی شرمگاہیں ان کے لیے ظاہر ہو گئیں اور وہ اپنے اوپر جنت کے پتے جوڑنے لگے اور ان کے رب نے ان سے پکار کر فرمایا: ”کیا میں نے تم دونوں کو اس درخت سے منع نہیں کیا تھا اور تم دونوں کو یہ نہ فرمایا تھا کہ بے شک شیطان تمہارا کھلا دشمن ہے۔“ دونوں نے عرض کیا: ”اے ہمارے

رب! ہم نے اپنی جانوں پر زیادتی کی اور اگر تو ہمیں نہ بخشے اور ہم پر رحم نہ فرمائے، تو ہم ضرور نقصان اٹھانے والوں میں سے ہو جائیں گے“، (الاعراف: 20-23)۔

یہاں سے شعائر آدمیت ہمارے سامنے آیا کہ آدم علیہ السلام نے اپنی خطا و اجتہادی کا اعتراف کیا اور اس پر نادم ہوئے اور اللہ تعالیٰ سے معافی خواستگار ہوئے۔ اپنی غلطی کا کوئی جواز (Justification) نہیں پیش کیا، نہ ہی کسی منطق اور دلیل و استدلال کا سہارا لیا۔ اس لیے کہ آدمیت اور بندگی اللہ تعالیٰ کے حکم کو غیر مشروط طور پر تسلیم کرنے اور اس کی تعمیل کا نام ہے۔ بندے کے لیے اللہ تعالیٰ کے ہر حکم میں خیر ہی خیر ہے، فلاح ہی فلاح ہے، اس میں کسی ناکامی اور نامرادی کا کوئی شائبہ بھی نہیں ہو سکتا۔ اُس کی حکمت، انسانی عقل و دانش میں آجائے تو یہ اُس کی سعادت ہے اور نہ آئے، تو یہ اس کی نارسائی ہے۔

اس کے برعکس اللہ عز و جل نے ابلیس کو حکم فرمایا کہ آدم علیہ السلام کو سجدہ کرو، اس نے اللہ تعالیٰ کے حکم کو رد کیا اور سجدہ نہ کیا۔ اللہ عز و جل نے فرمایا: ”(اے ابلیس!) تجھ کو سجدہ کرنے سے کس چیز نے منع کیا جبکہ میں نے تمہیں حکم دیا تھا، اس نے کہا: ”میں اس سے بہتر ہوں، (اے اللہ!) تو نے مجھے آگ سے پیدا کیا ہے اور اس کو مٹی سے پیدا کیا ہے“۔ (اللہ نے فرمایا:) ”تو یہاں سے اتر جا، تجھے یہاں گھمنڈ کرنے کا کوئی حق نہیں ہے، سو نکل جا، بیشک تو ذلیل ہونے والوں میں سے ہے“، (الاعراف: 12-13)۔

ابلیس نے اللہ تعالیٰ کے حکم کو رد کیا اور اس پر نادم ہونے اور معافی کا طلب گار ہونے کے بجائے، اپنے موقف کو درست جانا اور اس کے لئے دلیل و استدلال کا سہارا لیا، جس کے نتیجے میں وہ ہمیشہ کے لیے رائدہ درگاہ اور ملعون قرار پایا۔ سو یہاں سے آدمیت و ابلیسیت کا فرق واضح طور پر معلوم ہوا کہ اپنی خطا کو تسلیم کرنا، اس پر نادم ہونا اور معافی کا طلب گار ہونا شعائر آدمیت ہے اور غلطی پر ڈٹ جانا اور اس کے لئے جواز تلاش کرنا ابلیسیت و شیطنت ہے۔

اس موضوع کا انتخاب میں نے اس لئے کیا کہ ہم اپنا جائزہ لیں کہ انفرادی اور اجتماعی زندگی میں کیا ہم شعائرِ آدمیت پر عمل پیرا ہوتے ہیں یا ابلیس کی روش کو اختیار کرتے ہیں۔ دیکھنے میں تو یہی آرہا ہے کہ ہمارے وہ لوگ جو قیادت کے منصب پر فائز رہے، ملک و قوم پر حکمرانی کی اور اس دوران انہوں نے اللہ تعالیٰ اور اس کے بندوں سے کیے گئے پیمانِ وفا کو توڑا، قوم کے اجتماعی میثاق دستور کو توڑا، آج بھی اس پر ڈٹے ہوئے ہیں اور اس کے لیے ان کے پاس دلائل کا انبار ہے اور سیاہ کو سفید اور رات کو دن ثابت کرنے والے ماہرین کی ایک بڑی تعداد موجود ہے۔ لیکن ہم کسی طور پر بھی شعائرِ آدمیت کو قبول کرنے اور اختیار کرنے کے لیے تیار نہیں ہیں، یعنی ہم اپنی قومی اور ملی تاریخ کی سمت کو درست کرنے کے لیے تیار نہیں ہیں۔

کاش کہ ہم بحیثیت قوم اپنی ماضی کی غلطیوں کا اعتراف کر کے، ان پر نادم و شرمسار ہو کر اور قوم سے معافی کے طلب گار ہو کر ایک نئے سفر کا آغاز کر سکتے۔ ہماری پوری قومی تاریخ اسی روش کی آئینہ دار ہے، ہم کسی طور پر بھی اپنے قومی مزاج کو بدلنے کے لیے اپنے آپ کو آمادہ نہیں کر پاتے، اپنے پندار، عجب اور تکبر کے بت کو توڑنے کے لیے تیار نہیں ہیں۔ ہمارے لئے خیر اسی میں ہے کہ قومی مجرم اپنی غلطیوں کا اعتراف کریں اور یہ اعتراف قومی تاریخ کے ریکارڈ میں ہمیشہ کے لیے ثبت ہو اور اس کے بعد معافی تلافی کا مرحلہ آنا چاہئے۔

لیکن مشکل یہ ہے کہ ہمارے ملک میں اقتدار پر فائز یا قابض رہنے والے زعماء اپنی اصابتِ فکر (Self Righteousness) کے پندار سے نکلنے کے لئے کبھی بھی تیار نہیں ہوتے۔ یہی وجہ ہے کہ ہم بنی اسرائیل کی طرح ”وادی تہ“ میں محو سفر ہیں، جہاں سے چلتے ہیں، واپس لوٹ کر وہیں آجاتے، بنی اسرائیل پر تو اس کیفیت میں چالیس سال گزرے تھے، ہمیں 67 سال گزر چکے ہیں اور نہ جانے یہ سفر کب تک جاری رہے گا۔

ہمارا میڈیا معاصرانہ مسابقت کی وجہ سے قوم کو آگہی (Awareness) عطا

کرنے کا سبب نہیں بن رہا، ایک چینل کسی بات کو غلط ثابت کر رہا ہوتا ہے، تو دوسرا اسی کو حق اور سچ ثابت کرنے پر تیار ہوتا ہے۔ ایسے ماحول میں قوم کی فکری رہنمائی نہیں ہوتی، بس ذہنی اور فکری انتشار میں اضافہ ہوتا رہتا ہے، ہمیں ریٹنگ سے غرض ہے، قومی مفاد سے نہیں ہے۔ ایسا لگتا ہے کہ ہمارے ہاں نہ کوئی مسلمہ اصول ہے اور نہ ہی کوئی اجماعی بیثاق، بس ہر طرف کنفیوژن اور فکری انتشار ہے۔

مطبوعہ: 08، اپریل 2014ء

آہ! ہمارے قانون ساز

پاکستان ایک دستوری اور قانونی نظام کے تحت چل رہا ہے۔ وفاقی سطح پر دو ایوانوں (قومی اسمبلی اور سینٹ) پر مشتمل پارلیمنٹ (مجلس شوریٰ) اور صوبائی سطح پر صوبائی اسمبلیاں ہیں۔ پارلیمنٹ وفاق کی سطح پر قانون ساز (Law Maker) ادارہ ہے، وفاقی قانون سازی کا دائرہ پورے ملک پر محیط ہے اور صوبائی اسمبلیوں کی قانون سازی کا دائرہ اختیار متعلقہ صوبے تک محدود ہے۔ قانون سازی وفاقی سطح پر ہو یا صوبائی سطح پر، دستور پاکستان کے تابع ہے۔ تاہم پارلیمنٹ (یعنی قومی اسمبلی اور سینٹ آف پاکستان) میں سے ہر ایک ایوان کے کل ارکان کی کم از کم دو تہائی اکثریت کی منظوری سے دستور میں ترمیم کی جاسکتی ہے، حذف و اضافہ کیا جاسکتا ہے، یعنی پارلیمنٹ کو قانون سازی اور دستور سازی دونوں طرح کے اختیارات حاصل ہیں۔

یہ تمہیدی کلمات میں نے اس لئے بیان کیے ہیں کہ ہمارے قانون ساز یعنی منتخب قومی نمائندوں کو ملک کے لئے قانون سازی اور مطلوبہ اکثریت کے ساتھ دستور میں ترمیم کا اختیار بھی حاصل ہے اور منتخب ہونے کے بعد پارلیمنٹ اور صوبائی اسمبلیوں کے یہ فاضل و معزز ارکان دستور کی بالادستی اور وفاداری کا حلف بھی اٹھاتے ہیں۔ اسی طرح کا حلف ہمارے وفاقی اور صوبائی وزراء بھی اٹھاتے ہیں۔ لیکن قوم کے یہ معزز اور قابل افتخار نمائندگان جس دستور کا حلف اٹھاتے ہیں، چند مستثنیات کے سوا، باقی اس کو پڑھنے اور سمجھنے کی زحمت بھی گوارا نہیں فرماتے۔ انہیں زیادہ دلچسپی اپنے استحقاق (Privilege)، اس منصب کی برکت سے حاصل شدہ سماجی حیثیت (Social Status) اور اس کے طفیل ممکنہ طور پر ملنے والی زیادہ سے زیادہ مراعات سے ہوتی ہے۔

یہی وجہ ہے کہ یہ حضرات پارلیمنٹ میں پیش کیے جانے والے مسودہ قانون (Bill) کو پڑھنے کی زحمت بھی گوارا نہیں فرماتے، اُن کا کام بس قانون سازی کے

موقع پر اپنی جماعت کے قائد کے اشارہ ابرو پر ”ہاں“ یا ”ناں“ کہنا ہوتا ہے۔ اس کا ثبوت یہ ہے کہ حال ہی میں ایک پرائیویٹ ٹیلیویشن چینل کی رپورٹنگ ٹیم نے On Camara قومی اسمبلی کے بعض معزز سینئر ارکان سے پوچھا کہ آپ نے ”تحفظ پاکستان بل“ پڑھا ہے، سب نے کسی تڑڈ اور احساسِ ندامت کے بغیر جواب دیا: ”نہیں“۔

ہمارے قابلِ افتخار ارکانِ سندھ اسمبلی کی اسی دانش کا مظہر اٹھم وہ قرارداد ہے، جس میں انہوں نے ”اسلامی نظریاتی کونسل پاکستان“ کو تحلیل کرنے کا مطالبہ کیا ہے۔ ماشاء اللہ یہ قرارداد متفقہ طور پر منظور ہوئی ہے، لہذا اس افتخار و اعزاز کا سہرا صوبائی اسمبلی میں نمائندگی رکھنے والی ساری جماعتوں کے تمام معزز ارکان کے سر ہے۔ یہ سعادت وہ اسی لئے حاصل کر پائے کہ انہوں نے اسلامی جمہوریہ پاکستان کے دستور کا مطالعہ نہیں فرمایا۔ اسلامی نظریاتی کونسل پاکستان ایک آئینی ادارہ ہے اور اس کے فاضل ارکان کا دورانیہ تین سال ہے، لہذا یہ منصب صرف ان ارکان کے استعفیٰ یا نااہلی یا وفات سے ہی خالی ہو سکتا ہے۔ اس آئینی ادارے کو تحلیل بھی نہیں کیا جاسکتا۔

سونے پر سہاگہ یہ کہ اسلامی نظریاتی کونسل پاکستان کے موجودہ اراکین پاکستان پیپلز پارٹی کی گزشتہ حکومت یعنی سابق وفاقی وزیر مذہبی امور جناب سید خورشید احمد شاہ، سابق وزراء اعظم جناب سید یوسف رضا گیلانی اور راجہ پرویز اشرف اور سابق صدر جناب آصف علی زرداری کا حسن انتخاب ہیں۔ ہاں! چیئرمین مولانا محمد خان شیرانی کا تین سالہ دورانیہ ختم ہونے پر دوبارہ یہ سعادت موجودہ وزیر اعظم جناب محمد نواز شریف نے حاصل کی ہے، کیونکہ یہ منصب مولانا فضل الرحمن کے ساتھ جامع معاہدے (Package Deal) کا حصہ ہے، لہذا کسی حکومت کو تسلسل ملے یا نہ ملے، مولانا کے جامع پیکیج کو تسلسل ضرور ملتا ہے۔ یہی ڈیل ان کی سابقہ حکومت کے ساتھ تھی اور اسی کا تسلسل موجودہ حکومت کے ساتھ ہے۔ سو، دانا لوگوں کا مقولہ ہے: ”میتے کہ بعد از جنگ یاد آید، بر کلہ خود باید زند“، (یعنی وہ گھونسا جو جنگ کے بعد یاد آئے، بہتر ہے کہ اسے اپنے

ہی رخسار پر مار دیا جائے، کیونکہ اس سے جنگ کا نتیجہ تو بدلنے سے رہا۔ پس سندھ اسمبلی کی اس متفقہ قرارداد کو ”خود ملاتی“ کے سوا اور کیا نام دیا جاسکتا ہے۔ مگر جب ہم اپنی کل کی بات بھی بھول جائیں، تو اس قوتِ حافظہ یا شانِ بے اعتنائی کو کیا نام دیا جائے۔ ہاں! اگر سندھ صوبائی اسمبلی نے اپنی قیادت کے حسنِ انتخاب پر کوئی ”قراردادِ تاؤف“ یا ”قراردادِ مذمت“ پاس کی ہوتی، تو شاید ایک بے نتیجہ سی معنویت ضرور پیدا ہو جاتی۔

پاکستان پیپلز پارٹی اپنے آپ کو 1973ء کے متفقہ دستور کا وارث سمجھتی ہے، لیکن اس کے ارکان کو اس کا مطالعہ کرنے کی فرصت کہاں، ورنہ انہیں پتا ہوتا کہ اس میں مارشل لا ادوار کے بہت سے اضافات بھی ہیں، مگر انہیں تو وہ گلے لگائے ہوئے ہیں اور اٹھارہویں آئینی ترمیم کے ہتھوڑے کی ضرب سے بھی وہ محفوظ رہے ہیں، کیونکہ یہ مفاہمت کی سیاست کا لازمی تقاضا تھا۔

ہمارا ایک عاجزانہ مشورہ ہے کہ آئندہ قومی انتخابات میں پارلیمنٹ اور صوبائی اسمبلیوں کے امیدواروں پر دستور پاکستان کا تحریری ٹیسٹ لازمی قرار دیا جائے اور اس میں انہیں نقل کی بھی رعایت دی جائے، شاید اسی بہانے ہمارے معزز نمائندے دستور پاکستان کے دو چار آرٹیکل بھلے یاد نہ کر سکیں، پڑھ تو لیں گے۔ ویسے 2013ء کے انتخابات کے لیے کاغذاتِ نامزدگی جمع کراتے وقت یہ حضرات آرٹیکل 62 اور 63 پر پورا اتر چکے ہیں، یعنی تقوے کا امتحان پاس کر چکے ہیں اور ”صادق“ اور ”امین“ بھی قرار پا چکے ہیں، سوائے سابق وزیر اعظم جناب سید یوسف رضا گیلانی کے کہ وہ 2017ء تک صادق و امین نہیں ہیں، مستقبل کا علم اللہ عز و جل کے پاس ہے۔

جنرل (ر) پرویز مشرف صاحب کے عہد مبارک کے وزیر پارلیمانی امور ڈاکٹر شیر افگن نیازی مرحوم حیات ہوتے، تو ہم یہ تجویز دیتے کہ قومی اسمبلی، سینٹ اور صوبائی اسمبلیوں کے اجلاس کا آغاز دستور پاکستان اور اس کی تشریح پر مشتمل ان کے درس سے کیا جائے، اس طرح اصل دستور سازوں کی روح کو بھی سکون پہنچے گا۔ موصوف کو دستور پاکستان

کے کم از کم وہ آرٹیکل ازبر تھے، جو ان کے مدوح اور سابق صدر پاکستان جناب جنرل (ر) پرویز مشرف کے اقتدار کے تحفظ و دوام کے لیے ضروری تھے۔

چونکہ قانون کی حکمرانی سے کسی کو غرض نہیں ہے، اس لئے جب سے ہمارے منتخب اداروں میں بالواسطہ انتخاب کے ذریعے بیگمات کا کوٹہ مقرر ہوا ہے، وہ بھی اپنی کارروائی وقتاً فوقتاً ڈالتی رہتی ہیں، مثلاً عورتوں پر مظالم، کار و کاری، غیرت کے نام پر قتل اور بیویوں پر تیزاب پھینکنے سے متعلق قانون سازی وغیرہ۔ اس طرح کے کارہائے نمایاں انجام دے کر وہ اپنی ریٹنگ بڑھاتی رہتی ہیں۔ یہ قوانین کب نافذ ہوں گے اور کیسے نافذ ہوں گے؟ اس سے انہیں غرض نہیں اور ہونی بھی نہیں چاہئے، کیونکہ یہ ان کے طبقے کا مسئلہ نہیں ہے۔

یہ اعزاز بھی ہمیں حاصل ہے کہ ہم نے قانون کی کتاب کا حجم موٹا کرنے کے لئے قتل کی مختلف اقسام کے عنوان سے قانون سازی کا شرف حاصل کیا ہے۔ قرآن کی رو سے قتل، بس قتل ہے اور اس کی سزا قصاص ہے، اللہ تعالیٰ کا ارشاد ہے: ”اور ہم نے ان پر یہ فرض کیا تھا کہ جان کے بدلے جان، آنکھ کے بدلے آنکھ، ناک کے بدلے ناک، کان کے بدلے کان، دانت کے بدلے دانت اور زخموں میں بھی بدلہ ہے، تو جس نے خوش دلی سے بدلہ دیا، تو وہ اس کے گناہوں کا کفارہ ہے اور جو اللہ کے نازل کیے ہوئے احکام کے موافق فیصلہ نہ کریں، تو وہی لوگ ظالم ہیں، (المائدہ: 45)۔“ پس اسلام کا حکم قطعی اور واضح ہے اور وہ ہے: ”قانونِ قصاص“۔ قتل خواہ کسی بھی عنوان سے ہو، وہ قتل ہے اور اس کی ایک ہی سزا ہے۔ البتہ دہشت گردی کو قرآن نے اللہ تعالیٰ اور اس کے رسول مکرم ﷺ کے ساتھ جنگ اور ”فساد فی الارض“ سے تعبیر کیا ہے اور فقہ اسلامی میں اس کا اصطلاحی عنوان ”مخاربہ“ یا ”جراہہ“ ہے اور اس کی سزا اللہ تعالیٰ کی مقرر کی ہوئی تمام سزاؤں سے زیادہ سنگین ہے، ارشاد باری تعالیٰ ہے: ”اور جو لوگ اللہ اور اس کے رسول ﷺ سے جنگ کرتے ہیں اور زمین میں فساد برپا کرتے ہیں، ان کی یہی سزا ہے کہ انہیں چن چن کر قتل کیا جائے یا ان کو سولی دی جائے یا ان کے ایک طرف کے ہاتھ اور دوسری طرف کے پاؤں کاٹ دیئے

آئینہ ایام

جائیں یا ان کو زمین سے نکال دیا جائے، یہ ان کے لیے دنیا میں رسوائی اور آخرت میں ان کے لیے بڑا عذاب ہے، (المائدہ: 33)۔ آج کل ”نفسی من الارض“ کی صورت قید ہے۔

مگر ہمارا کوئی قانون کار و کاری کے نام پر ہے، کوئی غیرت کے نام پر قتل کے لیے، کوئی عورتوں پر تیزاب پھینکے جانے کے حوالے سے اور کوئی کسی اور عنوان سے، حالانکہ اللہ عز و جل کا ایک جامع حتمی اور قطعی قانون قصاص کافی و شافی ہے، اسے لفظاً و معنی نافذ کر دیا جائے، تو کسی اور قانون سازی کی ضرورت نہیں ہے۔

مطبوعہ: 10، اپریل 2014ء

Click For More Books

<https://archive.org/details/@zohaibhasanattari>

حضرت ابوبکر صدیق رضی اللہ عنہ کا اوّلین خطبہ خلافت

ایک مثالی اسلامی مملکت کا مثالی منشور

(قسطِ اوّل)

حضرت ابوبکر صدیق، عبد اللہ بن عثمان بن عامر بن عمرو بن کعب بن سعد بن تیم
بن مرہ بن کعب بن لوئی القرشی التیمی رضی اللہ عنہ، رحمۃ اللعلمین خاتم النبیین حضرت محمد مصطفیٰ
صلی اللہ علیہ وسلم کے وصال فرمانے کے بعد ربیع الاول 13ھ کو مہاجرین و انصار صحابہ کرام رضی اللہ عنہم
کے اتفاق رائے سے خلیفہ منتخب ہوئے، یہ عہد رسالت کے بعد اجماع امت
(Consensus) کی سب سے نمایاں اور اوّلین مثال ہے۔

رفاقت دوام: اعلان نبوت کے پہلے لمحے سے لے کر آفتاب نبوت کے پردہ
فرمانے تک تیس سالہ نبوی زندگی میں ہر آن، ہر پل، ہر لمحے اور ہر موڑ پر صحبت و رفاقت،
تائید و حمایت اور جاں نثاری و جاں سپاری کی جو تابندہ روایت حضرت ابوبکر صدیق رضی اللہ عنہ
نے قائم کی، اس کی مثال کہیں اور نہیں ملتی۔ سفر ہو یا حضر، بزم ہو یا رزم، خلوت ہو یا جلوت
، الغرض وہ کسی بھی لمحے اپنے محبوب صلی اللہ علیہ وسلم سے جدا نہ ہوئے۔ یہاں تک کہ روضہ رسول میں
آج بھی آپ کا سر نیازتا جدار نبوت صلی اللہ علیہ وسلم کے قدموں میں ہے، بقول شاعر۔

پائے رسول پاک پہ سر ہو رکھا ہوا
ایسے میں آ آجکل، تو کہاں جا کے مر گئی

یعنی وفات اور بعد الوفا کی جس سعادت عظمیٰ کی کوئی صاحب ایمان، سچا عاشق
رسول تمنا کر سکتا ہے، وہ انہیں بفضلہ تعالیٰ نصیب ہے اور

این سعادت بزور بازو نیست تانہ بخشد خدائے بخشندہ

غارِ ثور کے تین دن اور تین راتیں ایسی بھی گزریں کہ آفتاب نبوت کے جلوے تھے
اور لذت دیدار سے فیض یاب ہونے والی جناب ابوبکر صدیق رضی اللہ عنہ کی نگاہیں تھیں، اس
شرف و سعادت میں کواکب و نجوم، آفتاب و ماہتاب حتیٰ کہ چشمِ فلک بھی ان کی شریک و سہیم نہیں

تھی، کوئی تیسرا فرد تو تھا ہی نہیں۔

منفرد اعزاز: یوں تو روایات کے مطابق ختم المرسلین ﷺ کے صحابہ کرام کی تعداد سو لاکھ سے متجاوز تھی لیکن قرآن مجید نے صراحت کے ساتھ جس ہستی کو ”صاحب رسول“ کے لقب سے نوازا، وہ صرف اور صرف حضرت ابوبکر صدیق رضی اللہ عنہ ہیں، چنانچہ ارشاد باری تعالیٰ ہے: ”اگر تم نے اس رسول کی مدد نہ کی تو یقیناً اللہ نے ان کی مدد فرمائی، جب کافروں نے انہیں بے وطن کیا، اس حال میں کہ وہ دو میں سے دوسرے تھے، جب وہ دونوں غار (ثور) میں تھے، جب وہ (رسول مکر ﷺ) اپنے ”صاحب“ سے فرما رہے تھے: غم نہ کرو بلاشبہ اللہ ہمارے ساتھ ہے، تو اللہ نے ان پر اپنی تسکین نازل فرمائی، (توبہ: 40)۔“ اس آیت میں اللہ تعالیٰ نے مختلف پیرائے میں 6 مرتبہ حضرت ابوبکر صدیق کا ذکر فرمایا۔ حضرت ابوبکر صدیق رضی اللہ عنہ کا ایک منفرد اعزاز یہ بھی ہے کہ ان کی چار پشتیں شرف صحابیت سے مشرف ہوئیں۔

خلق رسول کا عکس تمام: جب محبت مرتبہ کمال کو پہنچ جائے تو محبت اپنے آپ کو ذات محبوب میں فنا کر دیتا ہے، طبیعت طبیعت میں اور مزاج مزاج میں ڈھل جاتا ہے، یہی ”مقام فنا“ حضرت ابوبکر صدیق کا تھا۔ دیکھنے والوں کی نظر میں صورت ان کی تھی لیکن سیرت مصطفیٰ کی تھی، ذہن ان کا تھا لیکن فکر مصطفیٰ کی تھی، الغرض وہ سراپا جمال مصطفوی کا عکس تمام تھے۔ جب سید الانبیاء ﷺ غار حرا سے پہلی بار ناموس وحی لے کر اضطراب کے عالم میں اپنے گھر تشریف لاتے ہیں، منصب نبوت کے بارامانت کے احساس سے آپ متفکر ہیں اور یہ عین تقاضائے فطرت ہے، تو ام المؤمنین حضرت خدیجہ الکبریٰ، جو عسرویسر کی ہر گھڑی میں آپ کی مونس و نغمسار تھیں، آپ کو ان حجے تلے الفاظ میں تسلی دیتی ہیں: ”قسم بخدا، اللہ تعالیٰ آپ کو کبھی شرمسار نہیں فرمائے گا، کیونکہ آپ رشتہ قرابت کو جوڑتے ہیں، کمزوروں کا بوجھ اٹھاتے ہیں، ناداروں کے کام آتے ہیں، مہمان نوازی آپ کا شعار ہے اور آپ حق کی خاطر مصائب میں مبتلا لوگوں کی مدد فرماتے ہیں۔“ یہ آپ ﷺ

کی شریک حیات اور محرم راز حضرت خدیجہ کی زبان سے آپ کی سیرت و کردار کا ایک جامع تعارف تھا۔ اسی طرف ایک مرحلے پر کفار مکہ کے مظالم سے تنگ آ کر حضرت ابو بکر ترک وطن کے ارادے سے نکلتے ہیں کہ اچانک مکہ کے ایک رئیس ”ابن الدغنه“ کا سامنا ہو جاتا ہے، وہ آپ کے عزائم سے باخبر ہونے کے بعد آپ کا راستہ روک لیتا ہے اور کہتا ہے ”لاریب، آپ جیسے شخص کو اس بستی سے ہرگز نہیں جانا چاہئے اور نہ ہی ہم آپ کو کسی قیمت پر جانے دیں گے، کیونکہ آپ تو اخلاق کریمہ کا پیکر ہیں، آپ ناداروں کے کام آتے ہیں، رشتہ قرابت کو جوڑتے ہیں، کمزوروں کا بوجھ اٹھاتے ہیں، مہمان نوازی آپ کا شیوہ ہے اور آپ راہ حق میں مصیبت اٹھانے والوں کے معین و مددگار ہوتے ہیں۔“

سیرت صدیق کی الفاظ میں یہ تصویر کشی کسی نظریاتی دوست اور جاں نثار کی نہیں بلکہ نظریاتی مخالف کی ہے اور وہ شہادت جو فریق مخالف کی طرف سے آئے، اپنے اور غیر سب پر حجت ہوتی ہے۔ یہ حسن اتفاق تھا یا امر واقعی کا بیان کہ سیدہ خدیجہ الکبریٰ رضی اللہ عنہا نے جن کلمات میں سیرت کو بیان فرمایا، کم و بیش انہی الفاظ میں مکہ کے ایک رئیس ابن الدغنه نے سیرت صدیق کو بیان کیا ہے۔ اس سے معلوم ہوا کہ سیرت صدیق سیرت مصطفیٰ ﷺ کے سانچے میں ڈھلی ہوئی تھی۔ بس یوں سمجھئے کہ وہ سراپا آئینہ خلق مصطفیٰ ﷺ تھے۔ قرآن مجید میں متعدد مقامات پر ذات رسالت مآب ﷺ کے ذکر مبارک کے ساتھ متصلاً ذکر صدیق بھی آیا ہے۔

12، ربیع الاول 13ھ کو سید المرسلین ﷺ کا وصال ہوا اور ہدایت و نور کے اس آفتاب عالم تاب نے رضاء الہی سے پردہ فرمایا، تو صحابہ کرام میں عجیب کیفیت اضطراب تھی، وہ اس صدمے کے لئے ذہنی طور پر تیار نہ تھے۔ حضرت عمر فاروق رضی اللہ عنہ جیسے جلیل القدر صحابی اس خبر کو سننے کے لیے کسی طور پر بھی تیار نہیں تھے۔ ایسے عالم میں حضرت ابو بکر صدیق تشریف لائے، کاشانہ نبوت میں داخل ہوئے اور حضور انور ﷺ کی جبین اقدس کو بوسہ دیا اور باہر مسجد نبوی میں تشریف لائے اور صحابہ کرام کے لئے تسکین و طمانیت

کے کلمات ارشاد فرمائے کہ: ”تم میں سے جو حضرت محمد ﷺ کی عبادت کرتا تھا تو سنو! وہ وصال فرما گئے ہیں اور جو اللہ کی عبادت کرتا تھا تو اسے یقین کامل رکھنا چاہئے کہ اس کا معبود مطلق اللہ تعالیٰ ہمیشہ سے صفت حیات کے ساتھ قائم ہے اور ہمیشہ رہے گا، اس پر فنا و زوال کبھی نہ آیا ہے نہ آئے گا۔“ اور پھر آپ نے قرآن مجید کی یہ آیت تلاوت فرمائی: ترجمہ: ”محمد (خدا نہیں) صرف رسول ہیں، ان سے پہلے بھی رسول گزر چکے ہیں، تو کیا اگر وہ وفات پا جائیں یا (قضائے الہی سے) شہید ہو جائیں، تو تم اٹنے پاؤں پھر جاؤ گے؟“ (آل عمران: 144)۔ ان پر اثر کلمات سے صحابہ کرام کو قلبی اطمینان نصیب ہوا، حضرت عبداللہ فرماتے ہیں ہمیں ایسا لگا جیسے یہ آیت آج ہی نازل ہوئی ہے۔

حضرت ابو بکر صدیق رضی اللہ عنہ کا خطبہ خلافت: اس کے بعد

مہاجرین و انصار صحابہ کرام رضی اللہ عنہم نے متفقہ طور پر حضرت ابو بکر صدیق کو خلیفہ منتخب کیا، آپ مسجد نبوی میں تشریف لائے اور منبر رسول ﷺ پر بیٹھ کر ایک انتہائی اثر انگیز، دل نشیں اور جامع خطبہ ارشاد فرمایا۔ چند جملوں پر مشتمل یہ خطبہ ”خلافت علی منہاج النبوة“ کی اولین، مستند تاریخی دستاویز ہے اور جسے بلاشبہ ”ایک مثالی اسلامی جمہوری فلاحی مملکت کا مثالی منشور“ قرار دیا جاسکتا ہے۔ معجزہ ”جوامع الکلم“ کے براہ راست فیض یافتہ حضرت ابو بکر صدیق کی زبان مبارک سے نکلا ہوا ایک ایک لفظ نیا تلا ہے، حکمتوں کا خزانہ اور معانی و مطالب کا گنجینہ ہے۔ اس خطبہ خلافت میں نظام امارت و خلافت کے قیام کی ضرورت و حکمت، اطاعت امیر کا دائرہ کار، مامورین یعنی عوام کی ذمہ داری، انسداد فواحش کی اہمیت اور جہاد کی ترغیب و ضرورت سب امور کا احاطہ کیا گیا ہے۔

چنانچہ آپ نے فرمایا: ”لوگو! میں تم پر حاکم مقرر کیا گیا ہوں، حالانکہ میں تم لوگوں میں سب سے افضل (ہونے کا مدعی) نہیں ہوں، اگر میں ٹھیک ٹھیک کام کروں تو تم میری اعانت کرو، اور اگر میں برائی کی طرف جھکنے لگوں تو تم مجھے سیدھا کر دو، سچائی امانت ہے اور جھوٹ خیانت۔ تم میں سے جو (بظاہر) کمزور ہے، وہی حقیقت میں میرے نزدیک طاقتور

ہے تا وقتیکہ میں (ظالم سے) اُس کا حق واپس نہ دلا دوں، ان شاء اللہ تعالیٰ۔ اور تم میں جو بظاہر بڑا طاقتور ہے وہی میرے نزدیک (سب سے) کمزور ہے تا وقتیکہ میں اُس سے (مظلوم کا) حق چھین نہ لوں، ان شاء اللہ تعالیٰ۔ جو قوم ”جہاد فی سبیل اللہ“ کو چھوڑ دیتی ہے، اللہ تعالیٰ (اس کے وبال کے طور پر) اُس پر ذلت و خواری مسلط فرما دیتا ہے، اور جس قوم میں بے حیائی و بدکاری کی وبا پھیل جاتی ہے، اللہ تعالیٰ اس پر مہیبتیں نازل فرما دیتا ہے۔ اور (سنو!) جب تک میں اللہ اور اس کے رسول کی اطاعت کے جادہ مستقیم پر قائم رہوں، تم بھی میری اطاعت کرنا اور اگر کبھی میں (خدا نخواستہ) اللہ تعالیٰ اور اس کے رسول مکرم کی اطاعت کا بندھن توڑ کر نافرمانی کے رستے پر چل پڑوں، تو پھر تم پر میری اطاعت ہرگز لازم نہیں ہوگی، اچھا، اب نماز (باجماعت) کے لئے اٹھ کھڑے ہو جاؤ، اللہ تعالیٰ تم پر اپنی رحمتوں کا نزول فرمائے، (تاریخ الخلفاء للسیوطی، بحوالہ سیرۃ ابن اسحاق)۔“

اس عظیم الشان خطبہ خلافت میں اسلامی نظام امارت و خلافت کی حدود، دائرہ کار اور فرائض کا واضح طور پر تعین کر دیا ہے، ہم آئندہ قسط میں ان میں سے چند امور کی ضروری وضاحت درج کر رہے ہیں۔

مطبوعہ: 17، اپریل 2014ء

حضرت ابوبکر صدیق رضی اللہ عنہ کا اولین خطبہ خلافت

ایک مثالی اسلامی مملکت کا مثالی منشور

(آخری قسط)

اطاعت امیر کی حدود: اسلام میں خلیفہ برحق اور شرعی طور پر مجاز حاکم و امیر کی اطاعت بلاشبہ لازم ہے اور رعایا میں سے جو بھی فرد خلیفہ برحق کی اطاعت سے عدول و خروج کرے، وہ باغی کہلاتا ہے۔ لیکن یہ اطاعت غیر محدود اور غیر مشروط (Unconditional) نہیں ہے، بلکہ یہ اطاعت صرف اسی صورت میں اور اس وقت تک لازم ہے جب تک خلیفہ یا امیر یا حاکم اعلیٰ کے احکام، اطاعت الہی اور اطاعت رسول کے دائرے میں ہوں۔ اور اگر امیر خود ہی اللہ تعالیٰ اور اس کے رسول مکرّمہ ﷺ کی مقررہ حدود کی حرمت کو پامال کرے، تو اس کی اطاعت ہرگز لازم نہیں ہے۔ اس سلسلے میں رسول اللہ ﷺ نے ایک ابدی اور دائمی ضابطہ بیان فرما دیا ہے کہ ”کسی ایسے معاملے میں مخلوق (خواہ وہ سربراہ مملکت و حکومت ہی کیوں نہ ہو) کی اطاعت تم پر لازم نہیں ہے، جس سے خالق عزّوجلّ کی نافرمانی لازم آتی ہو۔“

اس سے معلوم ہوا کہ اسلام میں مقتدر مطلق (Sovereign) نہ سربراہ مملکت و حکومت ہے، نہ قاضی القضاة (Chief Justice)، نہ پارلیمنٹ اور نہ ہی عوام۔ مقتدر مطلق (Absolute Sovereign) صرف اور صرف اللہ تعالیٰ کی ذات ہے، اور غیر مشروط مطاع، یعنی جس کی اطاعت ہر حال اور ہر صورت میں لازم ہو، صرف اللہ تعالیٰ اور رسول اللہ ﷺ کی ذات ہے، اسی کو قرآن نے ”حاکمیت الہیہ“ سے تعبیر فرمایا ہے۔ لہذا اس قسم کے تمام سلوگن کہ: ”اقتدار کا سرچشمہ عوام ہیں“ یا اقتدار اعلیٰ (Sovereignty) پارلیمنٹ کو حاصل ہے، اسلام میں ہر سطح کا اقتدار و اختیار مشروط ہے اور نیابت رسول اور خلافت الہی کی مقررہ حدود کا پابند ہے۔ اسی اصول کو اللہ تعالیٰ نے

سورہ نساء آیت: 59 میں بیان فرمایا ہے۔

عوام کی ذمہ داری: حضرت ابو بکر صدیق نے فرمایا: ”اگر میں غلط روش اختیار کروں تو تم مجھے سیدھا کر دو۔“ اس سے معلوم ہوا کہ عامۃ المسلمین بالخصوص اہل الرائے اور اہل فکر و نظر پر یہ شرعی ذمہ داری عائد ہوتی ہے کہ وہ اپنے آپ کو امور مملکت و حکومت سے الگ تھلگ نہ رکھیں، حاکم وقت پر کڑی نظر رکھیں، اگر وہ شریعت کے جادہ مستقیم پر رواں دواں ہے، اللہ تعالیٰ اور اس کے رسول ﷺ کی ہدایات و حدود پر سختی سے کار بند ہے تو حمایت حق کے لیے اس کے دست و بازو بن جاؤ۔ اور اگر خدا نخواستہ وہ راہ راست پر نہیں ہے، حق کو ٹھکرا رہا ہے، حدود الہی کو پامال کر رہا ہے، تو اسے اجتماعی قوت سے سیدھا کر دو اور اگر اصلاح و ہدایت کی ہر صدا کے لیے وہ اندھا اور بہرا بن گیا ہے تو اسے معزول کر دو۔ کچھ لوگ اپنے تقوے اور پارسائی پر ناز کرتے ہیں اور گرد و پیش میں کچھ بھی ہوتا رہے، اس سے الگ تھلگ رہتے ہیں، ایسے لوگوں کی توجہ کے لیے احادیث پیش خدمت ہیں:

”حضرت حذیفہ کہتے ہیں کہ رسول اللہ ﷺ نے فرمایا: قسم اس رب ذوالجلال کی جس کے قبضہ قدرت میں میری جان ہے، تم پر لازم ہے کہ نیکی کا حکم دو اور برائی سے روکو، ورنہ (اگر تم نے اس طرز عمل کو نہ اپنایا) بعید نہیں کہ اللہ تم پر اپنا عذاب نازل فرمائے، پھر تم ضرور دعائیں بھی کرو گے، لیکن وہ اللہ کی بارگاہ میں قبول نہیں ہوگی، (سنن ترمذی: 2169)۔“

حضرت جابر کہتے ہیں کہ رسول اللہ ﷺ نے فرمایا: اللہ عزوجل نے جبریل علیہ السلام کو حکم فرمایا کہ فلاں بستی کو اس کے رہنے والوں سمیت الٹ دو، جبریل امین نے عرض کی: اے رب جلیل! اس بستی میں تیرا فلاں (نیک اور پارسا) بندہ بھی ہے جس نے کبھی پلک جھپکنے کی مقدار بھی تیری نافرمانی نہیں کی (یعنی اس کے ساتھ کیا سلوک کیا جائے)، رب ذوالجلال نے فرمایا: ہاں، اس شخص سمیت پوری بستی کو الٹ دو، کیونکہ (اس کے سامنے میری حدود پامال ہوتی رہیں، لیکن اس کی غیرت ایمانی کبھی نہ جاگی اور) میری خاطر (حق کو پامال ہوتا دیکھ کر) اس کا چہرہ کبھی غضب آلود نہ ہوا، (مشکوٰۃ: 5152)۔“

اسلامی حکومت کے قیام کا مقصد: تاریخ کے اکثر ادوار میں یہ دیکھا گیا ہے کہ ظالم طاقت ور ہوتا ہے، وہ طاقت کے نشے میں پور ہوتا ہے، اثر و رسوخ کا مالک ہوتا ہے، اس کے سامنے قانون بے اثر ہو جاتا ہے اور نظامِ عدل معطل و مفلوج ہو جاتا ہے اور رقص ابلیس کرتا ہے۔ حکومت الہیہ، خلافتِ ربانی اور امارتِ اسلامی کے قیام کا اولین مقصد یہی ہے کہ ظلم کے بڑھتے ہوئے ہاتھ کو روکا جائے، نہ رکے تو اسے کاٹ پھینکا جائے۔ ”طاقت“ کو معیار حق نہ بنایا جائے بلکہ ”حق“ کی قوت کو تسلیم کیا اور کرایا جائے۔ مظلوم چونکہ حق پر ہوتا ہے اس لیے ریاست اپنی طاقت اس کے پلڑے میں ڈال لے تاکہ ظالم حق کی طاقت کو تسلیم کر کے اس کے آگے سرنگوں ہو جائے اور مظلوم کو اس کا حق دینے پر راضی ہو جائے۔ حضرت ابو بکر صدیق رضی اللہ عنہ نے اپنے اولین خطبہ خلافت میں اسی فلسفہ حکمرانی کو عمل کے قالب میں ڈھال کر دکھایا کہ ”میری نگاہ میں مظلوم ہی طاقت ور ہے تا وقتیکہ اس کا حق اسے دلا نہ دیا جائے“۔ کیونکہ مظلوم کی فریاد میں اتنی تاثیر ہے کہ عرش الہی کو ہلا دیتی ہے، رسول اللہ ﷺ کا ارشاد ہے: ”مظلوم کی فریاد سے ڈرو، کیونکہ اس کے اور اللہ کے درمیان کوئی حجاب نہیں ہے، (بخاری: 1496)۔“

حدیث مبارک ہے: ”قیامت کے دن مقتول مظلوم اپنے قاتل کو پکڑ کر اللہ کی عدالت میں پیش کرے گا اور عرض کرے گا کہ اے رب کریم! اس سے پوچھئے کہ اس نے کیوں مجھے (ظلماً) قتل کیا؟، قاتل عرض کرے گا: (اے رب!) فلاں بادشاہ یا حکمراں کے دور میں، میں نے یہ قتل کیا، (یعنی وہ دور ہی ظلم کا تھا)، (نسائی: 4010)۔ اور انسانیت اسی نظامِ عدل کے لیے ترس رہی ہے جس کا نمونہ کامل سید المرسلین ﷺ نے قائم فرمایا اور پھر خلفائے راشدین نے اس ”منہاج نبوت“ پر نظامِ خلافت اور نظامِ عدل کو قائم کر کے دکھایا۔ اسی عدل کی برکات تھیں کہ اس دور کی ساری سپر پاورز، یعنی قیصر و کسریٰ، عظمتِ اسلام کے آگے سرنگوں ہو گئیں۔

جہاد ہی میں بقاء ہے: رسول اللہ ﷺ کا فرمان ہے: ”جہاد قیامت تک

جاری رہے گا۔ اور حضرت ابو بکر صدیق رضی اللہ عنہ نے فرمایا: ”جو قوم جہاد کو ترک کر دیتی ہے، اللہ اس پر ذلت و رسوائی مسلط فرما دیتا ہے۔ لہذا اہل ایمان کی سر بلندی اور عزت و سرفرازی کا راز جہاد ہی میں مضمر ہے۔“

فواحش نزول بلاء و وبا کا سبب ہے: حضرت ابو بکر رضی اللہ عنہ نے اپنے خطبہ میں فرمایا کہ ”جب کسی قوم میں بے حیائی و بدکاری فروغ پاتی ہے تو اس پرارضی و سماوی مصیبتیں نازل ہوتی ہیں۔ رسول اللہ ﷺ نے فرمایا: ”جب کسی قوم میں اللہ کی نافرمانی کا دور دورہ ہو، معاصی عام ہوں، اور وہ طاقت کے باوجود ان کا سد باب نہ کریں تو اللہ ان پر عمومی عذاب نازل فرماتا ہے۔“

مسئلہ تکفیر: آج کل بہت سے لوگ اس مسئلے کو پوری قوت کے ساتھ اجاگر کرتے ہیں کہ ریاست کے علاوہ کسی شخص کو اس امر کی اجازت نہیں ہونی چاہئے کہ وہ کفر کا فتویٰ جاری کرے یا کسی فعل کو کفر قرار دے اور اس کے مرتکب کو کافر کہے۔ بلاشبہ کسی کو کافر کہنا یہ کوئی معمولی بات نہیں ہے۔ ہمارے فقہاء کرام نے لکھا ہے: ””خلاصہ“ وغیرہ میں ہے: جب ایک کلام میں کئی پہلو کفر کا احتمال رکھتے ہوں اور ایک احتمال کفر سے مانع ہو، تو مفتی پر لازم ہے کہ وہ مسلمان کے ساتھ حسن ظن رکھتے ہوئے، اس ایک احتمال کو ترجیح دے اور تکفیر سے احتراز کرے، (عالمگیری، جلد 2، ص: 283)۔“ لیکن اگر کوئی شخص کفریہ معنی کو سمجھ کر اس پر اصرار کرے، تو پھر اس پر کفر کا حکم لگایا جائے گا۔

لیکن اگر حکومت اسلام سے لا تعلق ہو جائے تو اس عہد کے علماء حق پر لازم ہے کہ اسلامی عقائد کی حفاظت کریں اور کفر صریح کو کفر کہیں۔ لوگ ہمارے پاس ایسے بے شمار سوال لے کر آتے ہیں کہ ایک شخص سرے سے اللہ کی ہستی کا منکر ہے، معاذ اللہ! اللہ تعالیٰ کو ظالم کہتا ہے، قرآن کا، رسول کا انکار کرتا ہے، تو ہمیں کیا کہنا چاہئے کہ وہ سچا اور پکا مسلم ہے۔ فتویٰ کسی بھی دریافت طلب مسئلہ کے بارے میں فقہی رائے اور شرعی حکم بیان کرنے کا نام ہے۔ فتویٰ قضا نہیں ہے، قضا عدالت کا منصب ہے۔ یہ قاضی اور جج کا منصب ہے کہ وہ

کسی دعوے کی صداقت کو پرکھے، اسے درست قرار دے، اس کا حکم بیان کرے اور قانون کے مطابق سزا دے یا دعوے کو باطل قرار دے۔ اگر ریاست اپنی ذمہ داری پوری کرے، تو یہ سب سے احسن طریقہ ہے اور حضرت ابو بکر صدیق رضی اللہ عنہ نے یہی کیا کہ رسول اللہ ﷺ کے وصال فرمانے کے بعد انتہائی حساس اور نازک دور تھا، مگر جب زکوٰۃ کی ادائیگی سے انکار اور جھوٹے مدعیان نبوت کا فتنہ برپا ہوا، تو خلیفۃ الرسول نے زکوٰۃ کی ادائیگی سے انکار کرنے والوں سے قتال کیا، مرتدین اور خصوصاً مسلمہ کذاب کے خلاف جہاد کر کے ان فتنوں کی سرکوبی کی۔ اسی طرح حضرت علی رضی اللہ عنہ نے خارجیوں کے خلاف جہاد کیا اور اس فتنے کا خاتمہ کیا، اُس زمانے کے خوارج کا فتنہ یہ تھا کہ وہ انارکسٹ اور مذہبی انتہا پسند تھے اور اپنے نظریے سے اختلاف رکھنے والے مسلمانوں کو کافر اور واجب القتل سمجھتے تھے۔

مطبوعہ: 18، اپریل 2014ء

خود احتسابی کی ضرورت

معروف صحافی، کالم نگار اور اینکر پرسن جناب حامد میر پر کراچی میں قاتلانہ حملہ ہوا اور رپورٹس کے مطابق انہیں چھ گولیاں لگیں۔ ہم اس کی شدید مذمت کرتے ہیں، اس پر انتہائی حُزن و ملال اور رنج و الم کا اظہار کرتے ہیں، اُن کے خاندان کے ساتھ ہمدردی کے ساتھ ساتھ ان کی جلد صحتیابی کے لئے اللہ تعالیٰ کی بارگاہ میں دعا گو ہیں اور اس پر یک گونہ شکر بجالاتے ہیں کہ اللہ تعالیٰ نے اُن کی زندگی کی حفاظت فرمائی اور اللہ تعالیٰ سے دعا ہے کہ سب کی جان، مال اور آبرو کی حفاظت فرمائے۔ ظلم اور قتل و غارت کی ہر صورت انتہائی مذموم، اذیت ناک اور قابلِ مذمت ہے، خواہ اس کا نشانہ علماء ہوں، صحافی ہوں، جج یا وکلاء ہوں، سیاسی رہنما اور کارکن ہوں یا عام شہری۔

صحافت حامد میر کی شخصی ساخت (Genetic) اور خون میں شامل ہے، یہ انہیں اپنے والد مرحوم سے وراثت میں ملی ہے۔ انہوں نے انتھک محنت اور لگن سے میدانِ صحافت میں اپنا مقام بنایا، قسمت نے بھی ان کی یاوری کی، قدرت بھی ان پر مہربان رہی اور ایک بڑے پرنٹ و الیکٹرانک میڈیا گروپ کا فورم بھی انہیں میسر رہا اور انہوں نے اس کو بہتر پیشہ وارانہ مہارت کے ساتھ استعمال کیا۔ لہذا بلا خوف تردید کہا جاسکتا ہے کہ وہ موجودہ دور میں ہمارے صحافتی شعبے کے نمایاں افراد میں سے ایک ہیں۔

کسی کے تمام نظریات سے نہ بلا دلیل اختلاف درست ہے اور نہ ہی اندھا اتفاق۔ اختلاف و اتفاق دلیل و استدلال اور شواہد کی بنیاد پر ہونا چاہئے اور مثبت و تعمیری اختلاف۔ اور بحث و مباحثہ اچھی روایت ہے، اس سے خالی الذہن اور غیر جانبدار قارئین و ناظرین کو حقائق جاننے کا موقع ملتا ہے۔ جناب حامد میر کو قائد اعظم محمد علی جناح اور شاعرِ ملت علامہ ڈاکٹر محمد اقبال سے بے پناہ محبت ہے، اس کے ساتھ ساتھ ختم نبوت سے بھی انہیں عقیدت ہے اور ان کی فکر کے پیروے ہمیں بھی پسند ہیں۔

آئینہ ایام

اپنے کالموں یا کیپٹل ٹاک میں وہ بعض شعبوں پر تسلسل سے توجہ دیتے رہے اور متوجہ کرتے رہے، ظاہر ہے کہ یہ وہ شعبہ ہے جس سے نظریاتی اختلاف رکھنے والے افراد یا ادارے موجود ہیں۔ لیکن جب کوئی کسی چیز کو اپنا مشن بنا لے، تو وہ ذہنی اور فکری طور پر خطرات کے لیے بھی تیار رہتا ہے اور جیسا کہ بتایا گیا کہ انہوں نے اپنے ادارے، اہل خانہ یا بعض احباب کو اپنے خدشات سے آگاہ بھی کر رکھا تھا۔ دراصل اپنے والد مرحوم پر بیٹے ہوئے حالات اور ماضی کے ادوار میں ان کے ساتھ رَوّار کھے گئے اہل اقتدار کے نامناسب رویوں کی ناخوشگوار یادیں بھی ان کے دل و دماغ سے محو نہیں ہو پائیں اور بعض اوقات انسان غم جاں کو غم دوراں بنا لیتا ہے اور یہ بھی انسان کی فطرت ہے کہ جو شخص ایک خاص طرح کے حالات کے جبر سے گزرا ہو اور کسی کے انتقام کا نشانہ بنا ہو تو اُس کو اُن جیسے حالات میں مبتلا دوسرے اشخاص کے دکھ درد کا ادراک و احساس بہتر طور پر ہوتا ہے اور اُن کو دیکھ کر اُس کے اپنے زخم تازہ ہو جاتے ہیں۔ شاید حامد میر صاحب کی فکری ساخت میں یہ ایک عنصر بھی کار فرما ہے۔

ان پر قاتلانہ حملے کے بعد بلاشبہ ایک جذباتی کیفیت پیدا ہوئی، جس نے ان کے میڈیا کے رفقاء کار اور اہل خانہ کو شدید صدمے سے دوچار کر دیا اور ایسے حالات میں جذبات کے اظہار میں انسان سے بے اعتدالی ہو جاتی ہے، ان کے میڈیا گروپ سے بھی ایک حد تک بے اعتدالی ہوئی، جس کا بعد میں انہوں نے خود ادراک کر لیا اور اس کی تلافی کی بھی ممکن حد تک کوشش کی۔ ڈاکٹر عامر لیاقت حسین صاحب اور کامران خان صاحب کے پروگرام اسی تلافی ماقات (Compensation) کے لیے تھے۔

آئی ایس آئی بہر حال ایک قومی ادارہ ہے، اس کا دائرہ کار اور تفویض کردہ ذمے داری (Mandate) ایک قومی، ملّی اور ملکی ضرورت ہے اور اس طرح کے ادارے دنیا کے ہر ملک میں موجود ہیں۔ کسی بھی ادارے کے ایک فرد یا چند افراد کی بے اعتدالی سے، اگر کہیں سرزد ہو جائے، پورے ادارے کو طعن و تشنیع کا نشانہ بنانا درست نہیں ہے، کیونکہ اس

آئینہ ایام

سے پاکستان کے دشمن فائدہ اٹھاتے ہیں اور ہمارے حساس اداروں کے خلاف عالمی سطح پر منفی پروپیگنڈے کا ایک طوفان اٹھالیا جاتا ہے، جب کہ ہم جانتے ہیں کہ یہ ادارے ویسے بھی ہندوستان، امریکا، اسرائیل اور بعض دوسرے ممالک کے لئے انتہائی ناقابل قبول اور ناپسندیدہ ہیں۔ اور ان دنوں جب کہ ہمارا ملک بین الاقوامی جاسوسی اداروں راء، موساد، سی آئی اے، ایم آئی سکس، بعض برادر ہمسایہ ممالک اور دیگر بین الاقوامی اداروں کی آماجگاہ بنا ہوا ہے، آئی ایس آئی کی ضرورت و افادیت اور بڑھ جاتی ہے اور ہمارے قومی مفاد کا تقاضا ہے کہ آئی ایس آئی کو داخلی تنازعات میں نہ الجھایا جائے تاکہ اس کی کامل توجہ اپنی اصل ادارتی (Institutional) ذمے داریوں پر مرکوز رہے۔

لیکن اب ضرورت اس امر کی ہے کہ اس معاملے کو زیادہ نہ اچھالا جائے، کوئی بھی کارروائی سمیرا کی سطح پر ہو یا عدالتی سطح پر، اس وقت اس پر عالمی اداروں کی نظر ہوگی اور وہ اسے Exploit کرنے میں کوئی کسر اٹھا نہیں رکھیں گے، اس کے لئے الیکٹرانک میڈیا اور آزادی صحافت کے اداروں کو عالمی سطح پر بھرپور طریقے سے استعمال کیا جائے گا اور اس کا نقصان ہمارے قومی ادارے آئی ایس آئی اے کو سب سے زیادہ ہوگا۔ اس لئے از حد احتیاط کی ضرورت ہے اور بہتر ہے کہ باہمی روابط کے ذریعے اعتماد اور تلافی کا کوئی قابل قبول اور باوقار طریقہ اختیار کیا جائے اور اسے حکومت اور حکومتی ادارے بھی قبول کریں اور ملک و قوم کے وسیع تر مفاد میں ”جنگ و جیو“ کا ادارہ بھی اسے فراخ دلی سے تسلیم کرے، ورنہ ہم اس محاورے کا مصداق بن جائیں گے کہ: ”چھری خربوزے پر گرے یا خربوزہ چھری پر، ہر صورت میں نقصان خربوزے کا ہوگا“۔ اس لیے میری اپیل ہے کہ ہمارے قومی اداروں کو بھی بڑے پن کا مظاہرہ کرنا چاہئے اور آئندہ کے لیے قومی اداروں کو پہنچنے والے نقصان کے سد باب کے لئے بروقت باہمی رابطے کا کوئی قابل عمل طریقہ کار (Mechanism) وضع کرنا چاہئے۔

حامد میر صاحب کے سامنے نے الیکٹرانک میڈیا کی کمزوریوں کو بھی بے نقاب

کیا۔ میں ایک عرصے سے کہہ رہا ہوں کہ ہمارے الیکٹرانک میڈیا کے بعض اینکر پرسن ”خبر دینے اور خبر لینے“ کی حدود سے تجاوز کر کے ”مصلحِ اعظم“ کا منصب اختیار کرتے جا رہے ہیں، وہ اپنے آپ کو مذہبی مصلح (Religious Reformer)، سماجی مصلح، سیاست کے معلم اور نہ جانے کیا کیا سمجھ بیٹھے ہیں۔ ہم امریکا اور مغربی دنیا کے میڈیا کو بھی وقتاً فوقتاً دیکھ لیتے ہیں، لیکن ہمارے ہاں جو جارحانہ پن ہے، وہ امریکا اور مغربی دنیا میں بھی نہیں ہے۔

ہمارے میڈیا والے یہ کہتے نہیں تھکتے کہ اہل مذہب ایک دوسرے سے لڑتے ہیں، ایک دوسرے کے لیے منافرت کے جذبات رکھتے ہیں، اسی طرح وہ دوسرے شعبہ ہائے زندگی کو بھی اپنی ملامت کا ہدف بناتے رہتے ہیں، لیکن حامد میر صاحب کے سامنے نے یہ اجاگر کیا کہ ہمارے آزاد الیکٹرانک میڈیا میں مقابلے اور مسابقت (Competition) کی وجہ سے منافرت انتہائی درجے پر پہنچ چکی ہے اور ایک دوسرے کو نیچا دکھانے میں کوئی کسر اٹھا نہیں رکھتے۔ یہ تو ہم دیکھتے رہتے تھے کہ ایک چینل دوسرے چینل کا نام لینے کا بھی روادار نہیں ہوتا، اگر کسی ایک چینل کے اینکر پرسن، صحافی، رپورٹر، فوٹو گرافر یا کارکن کو نشانہ بنایا جاتا ہے، تو صرف یہ ٹکر چلتا ہے کہ ”نجی ٹی وی کے رپورٹر یا فوٹو گرافر پر حملہ ہوا“، لیکن اب تو یہ منافرت انتہا کو پہنچ گئی، قرآن مجید نے اس کیفیت کو ان کلماتِ طیبات میں بیان فرمایا: (۱) ”گویا وہ ابھی شدتِ غضب سے پھٹ جائے گی، (الملک: 8)۔“ (۲) ”بغض تو ان کی باتوں سے عیاں ہو چکا اور جو وہ اپنے دلوں میں چھپائے بیٹھے ہیں وہ اس سے بھی بہت بڑھ کر ہے، (آل عمران: 119)۔“ اس طرح کے تبصرے کہ ساری گولیاں نچلے دھڑ میں کیوں لگیں، اس کا مطلب تو یہ نکلتا ہے کہ براہِ راست دل یا دماغ میں کیوں نہ اتر گئیں، انتہائی سنگ دلانہ ہے۔ غالباً میاں محمد بخش کا شعر ہے کہ۔

دشمن مرے تے خوشی نہ کرے، بجانا وی مر جانا

الغرض حامد میر صاحب کا حادثہ و سانحہ خاص طور پر الیکٹرانک میڈیا کیلئے ایک

کسوٹی بن گیا، بلکہ ایک آئینہ بن گیا، جس سے ایک دوسرے کے لیے جو نفرتیں چھپائے بیٹھے تھے، چھلک کر سامنے آگئیں۔ اب بہتر ہوگا کہ ہمارے الیکٹرانک میڈیا کے ناخدا دوسروں کو بھی اپنے جیسے انسان سمجھ کر ذرا نرم ہاتھ رکھیں گے اور اب وقت کا تقاضا بھی ہے کہ ہم سب ذمے داری، توازن اور اعتدال کا مظاہرہ کریں اور خود اپنے لئے ریڈ لائن مقرر کریں اور اسے عبور نہ کرنے کی رضا کارانہ اخلاقی ذمہ داری اپنے اوپر عائد کریں۔

مطبوعہ: 24، اپریل 2014ء

استخارہ

”استخارہ“ کے لفظی معنی ہیں: ”خیر طلب کرنا“ اور اس کا شرعی مفہوم یہ ہے: وہ معاملہ جس کے دونوں پہلو شرعاً جائز ہیں، یعنی شرعاً آپ اُسے اختیار بھی کر سکتے ہیں اور ترک بھی کر سکتے ہیں۔ اور انجام کار فائدہ اسے اختیار کرنے میں ہے یا ترک کرنے میں، اس کے بارے میں آپ کو تردد ہے، آپ متذبذب ہیں، اپنی عقل کی روشنی میں آپ فیصلہ نہیں کر پاتے کہ کروں یا نہ کروں اور آپ کا دل اس طرف مائل بھی ہو رہا ہے، آپ اُس خیال کو ذہن سے جھٹک کر نکال بھی نہیں سکتے کہ: ”کہیں ایسا نہ ہو جائے، ویسا نہ ہو جائے“، اُس کے بارے میں اللہ تعالیٰ سے خیر کے تعین کے بارے میں رہنمائی حاصل کرنا۔

جس کام کے کرنے کا شریعت میں حکم ہے، اس کے لئے ”استخارہ“ نہیں کیا جاتا، وہ تو ویسے بھی شریعت کا مطلوب ہے، اسی لیے فارسی کا مقولہ ہے: ”در کار خیر حاجتِ استخارہ نیست“، یعنی نیک کام میں استخارے کی کوئی حاجت نہیں ہے۔ استخارہ گزشتہ امور کے بارے میں بھی نہیں کیا جاتا کہ کوئی آکر آپ کو بتائے کہ: ”آپ پر جادو ہو گیا ہے یا بندش کر دی گئی ہے اور اب اس کا توڑ کیا جائے گا“۔ جو کام شرعاً حرام ہے، اس کے لیے استخارہ کرنا بھی حرام ہے اور یہ اللہ تعالیٰ کی ذات پر بہت بڑی جسارت ہے اور اس کے غیظ و غضب کو دعوت دینے کے مترادف ہے۔ استخارہ مباح امور میں ہوتا ہے کہ: فلاں شخص کے ساتھ اپنے بیٹے یا بیٹی کا رشتہ قبول کریں یا نہ کریں، کسی شخص کے ساتھ کاروباری شراکت کریں یا نہ کریں، آپ کو ایک سے زائد مقامات سے ملازمت کی پیشکش آتی ہے، آپ تذبذب میں پڑ جاتے ہیں کہ کسے قبول کریں اور کسے رد کریں، وغیرہ۔

استخارہ کی تعلیم حدیث پاک میں فرمائی گئی ہے: حضرت جابر رضی اللہ عنہ بیان کرتے ہیں: ”نبی ﷺ ہمیں تمام (جائز اور مباح) امور میں ”استخارہ“ کی تعلیم اس اہتمام کے ساتھ فرماتے تھے، جیسے ہمیں قرآن کی کوئی سورت تعلیم فرماتے تھے، (تو استخارہ

آئینہ ایام

یہ ہے کہ) جب تم میں سے کوئی کسی کام کا ارادہ کرے، تو اُسے چاہیے کہ دو رکعت نفل پڑھے، پھر اللہ تعالیٰ کی بارگاہ میں یہ دعا کرے: ”اے اللہ! میں تیرے علم سے خیر کو جاننے کے لیے رہنمائی چاہتا ہوں اور خیر کو حاصل کرنے کے لئے تیری ذات سے توفیق کا طلب گار ہوں اور میں تیرے فضل عظیم سے سوال کرتا ہوں ہوں، کیونکہ تو قدرت والا ہے اور میں عاجز و بے بس ہوں، تو معاملات (کے اچھے یا برے انجام) کو جانتا ہے اور میں نہیں جانتا، کیونکہ تو غیبی امور کو بہت جاننے والا ہے۔ اے اللہ! اگر تو جانتا ہے کہ یہ معاملہ جو مجھے درپیش ہے، میرے دین کے لئے، میرے معاش کے لئے، انجام کار کے اعتبار سے، فوری اور دیر پا فائدے کے اعتبار سے میرے لئے بہتر ہے، تو تو اسے (اپنے فضل و کرم سے) میرے لئے مقدر فرما۔ اور (اے اللہ!) اگر تو جانتا ہے کہ یہ معاملہ (جو مجھے درپیش ہے)، میرے دین، میرے معاش، انجام کار کے اعتبار سے، فوری اور دیر پا فائدے کے اعتبار سے میرے لئے برا ہے، تو اسے مجھ سے دور کر دے اور مجھے اس سے دور کر دے، اور (اس کے بدلے میں) جہاں بھی خیر ہے، وہ میرے لئے مقدر فرما، پھر اسے میرے دل میں پسندیدگی عطا فرما (یعنی مجھے قلبی اطمینان اور قرار و سکون نصیب ہو جائے کہ بس یہی میرے لئے خیر ہے)، اور ”هَذَا الْأَمْرُ“ (یعنی یہ معاملہ) کی بجائے (چاہے تو) اپنی حاجت کا نام لے کر دعا کرے، (صحیح بخاری: 6382)۔ اس حدیث کو امام مسلم کے سوا محدثین کی ایک جماعت نے روایت کیا ہے۔

علامہ علاء الدین ہسکفی لکھتے ہیں: ”اور ان مستحب نمازوں میں دو رکعت نماز استخارہ بھی ہے۔“ اس کی شرح میں علامہ ابن عابدین شامی لکھتے ہیں: ”اور ”حلیہ“ میں ہے: اور اس دعاء استخارہ کی ابتدا اور آخر میں حمد و صلوة پڑھنا مستحب ہے، اور ”الاذکار“ میں ہے: پہلی رکعت میں سورہ ”الکافرون“ اور دوسری رکعت میں سورہ ”اخلاص“ پڑھے۔ اور بعض بزرگوں سے روایت ہے کہ پہلی رکعت میں سورہ ”الکافرون“ کے بعد سورہ القصص کی آیات: 68-69 اور دوسری رکعت میں سورہ اخلاص کے بعد سورہ احزاب، آیت: 36

کی ”مِنْ أَمْرِهِمْ“ تک پڑھے۔ (اور اگر درپیش مسئلہ کے بارے میں کسی ایک جانب قلبی اطمینان حاصل نہ ہو تو) سات دن تک مسلسل اس طریقہ کار کے مطابق اللہ تعالیٰ سے استخارے کی مسنون دعائے مانگتے رہنا چاہئے جیسا کہ ”ابن السنی“ نے روایت کیا ہے: ”اے انس! جب تم کسی کام کا ارادہ کرو، تو اس کے بارے میں اپنے رب سے سات بار رہنمائی کی دعا کرو، پھر سمجھو کہ تمہارے دل میں درپیش مسئلے کے کرنے یا نہ کرنے کی بابت جو بات قرار پاگئی ہے، بس خیر اسی میں ہے۔“ اور اگر استخارے کے لئے نفل نماز پڑھنا دشوار محسوس ہو تو صرف دعا پر بھی اکتفا کر سکتے ہو، یہ (”اذکار“ کی عبارت کا) خلاصہ ہے۔ اور ”شرح الشریعہ“ میں ہے: ہم نے اپنے مشائخ سے سنا ہے کہ مذکورہ دعا پڑھنے کے بعد با وضو ہو کر قبلہ رُو سو جائے، پس اگر وہ خواب میں سفید یا ہر رنگ دیکھے تو سمجھ لے کہ اس میں خیر ہے اور اگر کالا یا سرخ رنگ دیکھے تو سمجھ لے کہ اس میں شر ہے، پھر اس کام سے اجتناب کرے، (رد المحتار علی الدر المختار جلد: 2، صفحات: 409-410)۔“

حدیث پاک میں خواب میں کسی چیز کے نظر آنے یا نہ آنے کا ذکر نہیں ہے اور نہ ہی خواب کا آنا ضروری ہے، یہ بزرگوں اور اہل خیر کے اپنے اپنے تجربات ہیں۔ لیکن اگر خواب نظر آجائے، تو اس سے رہنمائی حاصل کی جاسکتی ہے، مگر آج کل کے خواب بالعموم افکار پریشاں ہوتے ہیں، جنہیں سورہ یوسف میں ”أَضْغَاثُ أَحْلَامٍ“ سے تعبیر کیا گیا ہے اور یہی وجہ ہے کہ بعض لوگ ایک دن خواب میں ایک رخ دیکھتے اور دوسرے دن اس کے برعکس، چنانچہ وہ کنفیوژ ہو جاتے ہیں۔

اصل بات یہ ہے کہ اللہ تعالیٰ سے استخارہ کرنے کے بعد جب دل کو کسی ایک جانب سکون و قرار نصیب ہو جائے، تو اسے اللہ تعالیٰ کی طرف سے سمجھے اور اُس کی ذات پر توکل کرتے ہوئے اُس کام کو انجام دے۔ اللہ تعالیٰ سے کامیابی کی دعا کرتے ہوئے یہ امید رکھے کہ وہ اس میں برکت عطا فرمائے گا۔ اگر خدا نخواستہ اس پر عمل کرنے کے نتیجے میں کسی ناکامی کا سامنا ہو، تو یہ سمجھے کہ اللہ تعالیٰ کی نشا کو سمجھنے میں مجھ سے خطا ہوگئی ہے یا یہ گمان

کرے کہ اگر اس کے برعکس کیا ہوتا تو ممکن ہے کہ اس سے بڑی ناکامی یا نقصان کا سامنا کرنا پڑتا۔ اللہ تعالیٰ کا ارشاد ہے: ”ہوسکتا ہے کہ ایک چیز کو تم اپنے حق میں ناپسندیدہ سمجھو، (مگر) وہ (درحقیقت) تمہارے حق میں بہتر ہو اور (یہ بھی) ہوسکتا ہے کہ ایک چیز کو تم اپنے لیے پسندیدہ سمجھو (مگر درحقیقت) وہ تمہارے لیے بری ہو، (البقرہ: 216)۔“

صرف نبی کا خواب یا الہام ”قطعی حجت“ ہوتا ہے، غیر نبی کا خواب یا الہام ایک ظنی امر ہے، لہذا اگر کسی نے کسی مسئلے میں استخارہ کیا اور کسی وجہ سے اس پر عمل نہ کیا، تو اس سے گنہگار نہیں ہوگا، نہ ہی اُس پر کوئی وبال آئے گا۔

”استخارہ“ کی روح یہ ہے کہ جس بندے کو کوئی مسئلہ درپیش ہے، وہ خود استخارہ کرے، کیونکہ جتنا درد، قلبی وابستگی، حضوری قلب، تضرع اور عاجزی کسی شخص کو اپنے معاملے میں ہوسکتی ہے، دوسرے شخص کو اس کے معاملے میں نہیں ہوسکتی۔ حدیث میں ہے: رب ذوالجلال فرماتا ہے: ”میں ان کے پاس ہوتا ہوں، جو میری (خشیت و محبت اور انکسار کی) وجہ سے شکستہ دل رہتے ہیں، (الشفاء، جلد: 1 ص: 78)۔“

جو شخص اپنے درپیش مسئلے میں پانچ اسات بار عاجزی سے اپنے رب کے حضور التجا اور طلب خیر و دعا کے لئے ذہنی، فکری اور عملی طور پر آمادہ نہ ہو، وہ استخارے کی روح اور حقیقت کو سمجھا ہی نہیں۔ باقی وہ لوگ جو استخارے کے نام پر ماضی کے احوال بتاتے ہیں کہ کسی پر کالا جادو ہو گیا ہے، سفلی عمل کر دیا گیا ہے، چند سیکنڈ میں یہ تمام غیبی امور ان پر منکشف ہو جاتے ہیں اور ایک ہی لمحے میں اُن کا حل بھی نکل آتا ہے، یہ حدیث میں نہیں ہے۔ اس سے لوگ تو ہم پرستی اور تشکیک میں مبتلا ہوتے ہیں، تقدیر الہی پر رضا، جو مومن کا شعار ہونا چاہئے، اُس میں کمزوری واقع ہوتی ہے۔ پھر لوگ کسی مشکل صورت حال میں، جب انہیں کوئی فیصلہ کن راہ سجھائی نہ دے، اللہ تعالیٰ کی ذات سے براہ راست رجوع کرنے اور اس کے حبیب کریم علیہ الصلوٰۃ والسلام سے توسل کی روش کو ترک کر کے، طرح طرح کے عاملوں سے رجوع کرتے ہیں۔ استخارہ تو مستقبل میں کسی کام

کے کرنے یا نہ کرنے کے بارے میں اللہ تعالیٰ سے رہنمائی طلب کرنے کا نام ہے۔ آج کل اسے کاروبار بنا دیا گیا ہے اور کئی جگہ بورڈ آویزاں ہوتے ہیں کہ ”استخارہ کرا لو“۔ یعنی بندہ اتنا بے نیاز ہو گیا ہے کہ خود اللہ تعالیٰ کی بارگاہ میں رجوع کرنے کی بجائے یہ کام بھی نذرانہ اور فیس دے کر دوسروں سے کرانا چاہتا ہے۔

حدیث پاک سے معلوم ہوتا ہے کہ درپیش معاملات اور مباح امور میں سے کسی ایک کے انتخاب کے لئے یا کسی کام کے کرنے یا نہ کرنے کے بارے میں استخارہ کرنا افضل اور مستحب ہے، لیکن یہ واجب نہیں ہے، یعنی استخارہ نہ کرنے پر گنہگار نہیں ہوگا۔

مطبوعہ: 25، اپریل 2014ء

Disclaimer

آج کل ہمارے الیکٹرانک میڈیا پر بعض پروگراموں کے شروع میں "Disclaimer" لکھا ہوا آتا ہے اور اس کے مندرجات پلک جھپکتے میں نظروں کے سامنے اسکرین پر گزر جاتے ہیں۔ اردو میں ہم اسے "اظہارِ لا تعلقی" یا "اعلانِ براءت" سے تعبیر کر سکتے ہیں۔ اس میں بتایا جاتا ہے کہ پروگرام میں پیش کردہ مشمولات (Contents) میزبان کے ذاتی خیالات ہیں اور ہمارا فرض ہے کہ انہیں حقائق کے طور پر پیش نہ کریں یا یہ کہ اس میں پیش کیے گئے واقعات فرضی ہیں اور کسی سے مشابہت محض "اتفاق" ہوگا اور یوں ادارہ ان خیالات و افکار کے لیے اپنا فورم یا پلیٹ فارم بھی فراہم کرتا ہے اور اس کے ممکنہ قانونی اور اخلاقی نتائج سے بری الذمہ بھی ہو جاتا ہے۔

"اتفاق" سے یاد آیا کہ ہماری سیاست کا ایک مرنجا مرنج کردار اور ایک عرصے سے اپنی جماعت کے معتبور اور ناپسندیدہ حافظ حسین احمد صاحب ہیں۔ 2002ء کے قومی انتخابات کے بعد اُس وقت کے صدر جناب جنرل (ر) پرویز مشرف کو ایک عدد فرماں بردار اور بے ضرر وزیر اعظم کی تلاش تھی اور مختلف شخصیات زیر غور تھیں، اُن میں سے ایک پاکستان پیپلز پارٹی پارلیمنٹیرین کے جناب مخدوم محمد امین فہیم بھی تھے۔ "علی رؤوس الاشهاد" یعنی آن دی ریکارڈ ملنے میں اپنی پارٹی کے حوالے سے انہیں مشکلات درپیش تھیں۔

چنانچہ رات کو مری روڈ پر ایک ریستوران میں یہ ملاقات ہو گئی۔ اخبارات کے تجسس اور راز ہائے دروں جاننے کے ماہر اور ہر آن چوکس Investigative Reporters نے تعاقب کر کے اس کا کھوج لگالیا اور یوں یہ راز طشت از بام ہو گیا، چنانچہ فریقین نے اسے "اتفاقیہ ملاقات" قرار دیا۔ اس پر حافظ صاحب نے بامعنی طنزیہ پھبتی کسی کہ ہاں واقعی یہ "اتفاقیہ ملاقات" تھی، کیونکہ اس پر پیشگی "اتفاق" ہو چکا تھا۔ تاہم بد قسمتی سے "وزارتِ عظمیٰ" کا ہمارا پھر بھی مخدوم صاحب کے سر پر نہ بیٹھا اور یوں یہ سچی

آئینہ ایام

لا حاصل بھی رہی اور ”غلام مصطفیٰ جتوئی“ مرحوم کی طرح اس مہم جوئی نے انہیں پارٹی کی نظروں میں ہمیشہ کے لیے مشکوک بنا دیا۔ آج کل حافظ صاحب کو جب طنز و مزاح سے لبریز کوئی خیال سو جھتا ہے تو ”اوکاڑہ پریس کلب“ ان کی مدد کو آپہنچتا ہے۔ یہ ”اتفاقیہ ملاقات“ اُس دور کی بات تھی جب ابھی خود کش حملوں، ریپوٹ کنٹرول بمب اور ٹائم ڈیوائس بمب اور اس کے طرح کے دیگر سائٹیفک تباہ کن حملوں کا ہمارے ملک میں رواج نہیں ہوا تھا۔ اس کے بعد پے در پے حادثات و سانحات نے دامن کوہ کے خوشگوار اور پر بہار مقامات پر ان ”اتفاقیہ“ ملاقاتوں کے مواقع کو تقریباً ختم کر دیا ہے۔

گفتگو کا اصل موضوع ”Disclaimer“ تھا۔ سوال یہ پیدا ہوتا ہے کہ جن زریں افکار و خیالات کے امر واقعہ اور نفس الامر کے مطابق ہونے کا خود ادارے کو یقین نہیں ہے، ان کو نشر کرنا اخلاقاً کس حد تک درست ہے؟، یہ ایک اہم سوال ہے۔ جب کہ اللہ تعالیٰ کا حکم یہ ہے: ”اے ایمان والو! جب تمہارے پاس کوئی فاسق (یعنی بے اعتبار شخص) کوئی خبر لے کر آئے، تو (فوری رد عمل سے پہلے اُس کی) تحقیق کر لیا کرو، کہیں ایسا نہ ہو کہ تم حقیقت حال کو جانے بغیر کسی قوم کو نقصان پہنچا دو اور پھر تمہیں اپنے کیے پر ندامت ہو، (الحجرات: 6)۔“ رسول اللہ ﷺ نے فرمایا: آدمی کے جھوٹا ہونے کے لیے اتنا ثبوت ہی کافی ہے کہ ہر سنی سنائی بات کو (تحقیق کے بغیر ہر ایک سے) بیان کرنا پھرے، (صحیح مسلم: 07)۔“

ہمارے الیکٹرانک میڈیا کو اب بلوغت (Maturity) کی منزل میں داخل ہو جانا چاہئے تھا اور اُس کے انداز میں ٹھہراؤ آ جانا چاہئے تھا، لیکن افسوس کہ ایسا نہ ہوا۔ مسابقت (Competition) اگر تعمیری اور مثبت ہو تو یہ ایک اچھی روش اور قابلِ تحسین شعار ہے، محض سنسنی خیزی (Sensation) کے لئے نہ ہو کہ لوگ سکتے میں آجائیں، مہوت، حیرت زدہ اور دہشت زدہ ہو جائیں اور آپ کی اسکرین سے چپٹے رہیں۔ اسی طرح صرف ایسی خبروں پر زور نہیں ہونا چاہئے جو پاکستان میں مایوسی پھیلائیں اور بیرون

ملک پاکستان کا منفی چہرہ دکھائیں اور اپنے اور غیر سب کو یہ یقین ہونے لگے کہ پاکستان اب حکمرانی کے قابل (Governable) نہیں رہا یا یہ کہ پاکستان ایک انتہائی خطرناک ملک ہے اور ہر پاکستانی دہشت گرد ہے اور انسانیت کے لئے خطرے کی علامت ہے۔ ایسے میں کون پاکستان میں سرمایہ کاری کے لئے آگے آئے گا اور غیر ملکی ٹیمیں کیسے پاکستان کے میدانوں کا رخ کریں گی۔

نوبت یہاں تک آگئی کہ اسی Disclaimer کے حربے کو اب پرائیویٹ ٹیلیویژن چینلز ایک دوسرے کے خلاف استعمال کر رہے ہیں۔ اب صورت حال یہ ہے کہ تمام حدود و قیود اور اخلاقی بندھنوں سے آزاد بلکہ بہت زیادہ آزاد میڈیا کے لئے باہر سے اور خود ان کے اندر سے بھی آوازیں اٹھ رہی ہیں کہ: Enough is enough، بہت ہو چکا، اب کسی قانونی اور اخلاقی دائرے میں آجائیے اور قبل اس کے کہ پورے معاشرے میں ایک مزاحمتی تحریک برپا ہو، آپ لوگ خود اپنی بے اعتدالی کا اعتراف و ادراک کریں اور اپنے اندر ایک اصلاحی لظم قائم کریں اور توازن و اعتدال کی راہ اپنائیں۔

اسی طرح لازم ہے کہ کسی کی تحقیر تو ہیں اور طنز و مزاح میں فرق ملحوظ رکھا جائے۔

بقول شخصے: "There is a very thin line between

accountability and victimization" یعنی احتساب اور انتقام میں بہت

خفیف سا فرق ہے، اسی طرح میرے نزدیک تحقیر اور طنز میں بھی معمولی فرق ہے۔ اور اسلام

کسی کی تحقیر، تضحیک، توہین اور تذلیل کی اجازت نہیں دیتا۔ "سورۃ الحجرات" میں اس

حوالے سے تفصیلی احکام موجود ہیں۔ اللہ تعالیٰ ارشاد فرماتا ہے: (۱): "اے ایمان والو! تم

میں سے کچھ لوگ دوسرے لوگوں کا مذاق نہ اڑائیں، ہو سکتا ہے کہ جن کا مذاق اڑایا جا رہا

ہے، وہ (درحقیقت) مذاق اڑانے والوں سے بہتر ہوں، اسی طرح عورتیں بھی دوسری

عورتوں کا مذاق نہ اڑائیں، بہت ممکن ہے کہ جن کا وہ مذاق اڑا رہی ہیں، وہ ان سے بہتر

ہوں اور اپنے (یعنی ایک دوسرے کے) عیب بیان نہ کرو اور ایک دوسرے کو برے ناموں

آئینہ ایام

سے نہ پکارو، ایمان لانے کے بعد (اللہ تعالیٰ کی) حکم عدولی بدترین گناہ ہے اور جو اس (یعنی واضح احکام آنے) کے بعد بھی (اپنی اس روش سے) رجوع نہ کرے، تو یہی لوگ ظالم ہیں، (الحجرات: 11)۔“

(۲) اسی طرح سبرہ ”الھمزہ“ میں دوسروں پر لفظاً یا اشارتاً طعن و تشنیع کرنے اور عیب جوئی کی شدید مذمت فرمائی گئی ہے اور اس پر بڑی وعید آئی ہے، ارشاد باری تعالیٰ ہے: ”ہر اس شخص کے لیے ہلاکت ہے جو دوسروں کی عیب جوئی کرتا ہے اور طعن و تشنیع کرتا ہے، یہ وہی ہے جو مال جمع کرتا ہے اور اسے گن گن کر رکھتا ہے، وہ (یہ) گمان کرتا ہے کہ یہ مال اسے (حیات) دوام عطا کرے، ہرگز نہیں! اسے ضرور چور چور کر دینے والی آگ میں جھونک دیا جائے گا اور (اے مخاطب!) تو کیا جانے کہ ریزہ ریزہ کرنے والی آگ کیا ہے، (یہ) اللہ کی بھڑکائی ہوئی آگ ہے جو سینوں تک چڑھی ہوگی اور لمبے ستونوں کے اندران کا احاطہ کئے ہوگی، (الھمزہ: 1 تا 9)۔“

اسی طرح ہمارے الیکٹرانک میڈیا کے اینکر پرسنز نے مصلح اعظم ہونے کے ساتھ عدالت کا منصب بھی از خود حاصل کر لیا ہے۔ اسلام آباد میں رمشا مسیح کیس سامنے آیا تو ”وائس آف امریکا“ نے مجھے ”راؤنڈ ٹیلیفونک کانفرنس“ میں شرکت کی دعوت دی۔ جب میری باری آئی تو میں نے پروگرام کے اینکر یا میزبان سے گزارش کی کہ مجھے تھوڑی سی تمہیدی گفتگو کی اجازت دیں، انہوں نے ازراہ کرم اجازت دے دی۔ میں نے کہا: فرض کریں کہ ”قانون تحفظ ناموس رسالت“ امریکا کا قانون ہوتا اور وہاں یہ واقعہ رونما ہوتا، تو کیا مقدمے کی تفتیش پولیس کا متعلقہ ادارہ کرتا یا کوئی پرائیویٹ مولانا صاحب یا رپورٹر؟، اگر رمشا مسیح نابالغ تھی، تو مولانا صاحب فیصلہ صادر کرتے یا عدالت اس معاملہ میں کسی ماہر طبیب کی رائے لیتی؟، اگر اس کا دماغی توازن درست نہیں تھا، تو کوئی مولانا صاحب یا رپورٹر فیصلہ صادر کرتا یا عدالت کسی ماہر نفسیات سے باضابطہ رائے مانگتی؟۔ انہوں نے کہا: یقیناً یہ پولیس اور عدالت کا کام تھا۔ میں نے عرض کیا: ہمارے ہاں تو 40 منٹ میں یہ تمام

مراحل کسی بھی چینل کے ٹاک شو میں حل ہو جاتے ہیں اور اس مسئلے میں بھی ایسا ہی ہوا کہ ایک مولانا صاحب نے بذاتِ خود تحقیق کر کے اُسے مدعی قاری صاحب کی سازش قرار دیا اور رمشاہج کو بے قصور قرار دیا۔ آخر میں اینکر پرسن نے سوال کیا: مولانا صاحب اُس مولوی کی سزا کیا ہونی چاہئے؟۔ بس آخر میں ایک یہی مرحلہ باقی رہ جاتا ہے کہ اسے اسٹوڈیوز میں ٹکٹنگی سے باندھ کر اینکر پرسن اسے کوڑے لگائے یا نشانہ باندھ کر قافلہ کھول دیں اور فوری انصاف کی مثال قائم ہو جائے۔ کہاں کی تحقیق اور کیسی عدالتیں، اس لمبے بکھیڑے میں پڑنے کی کیا ضرورت ہے؟۔ میں نے اُن سے کہا: آپ بتائیں کہ ایک ایسا مقدمہ جس کی ایف آئی آر کٹ چکی ہے اور جسے عدالت میں جانا ہے، کیا امریکا میں ایسا ممکن ہے کہ عدالت سے بالا بالا ہی ٹیلی ویژن چینلز پر یہ سارے مراحل طے کر دیئے جائیں۔ انہوں نے کہا: ”ہرگز نہیں! یہ سب تحقیقاتی اداروں، پولیس اور عدالت کا کام ہے“۔ میں نے عرض کیا: ”ہمارے ہاں یہی ہو رہا ہے اور ہمیں بتایا جاتا ہے کہ اسے میڈیا کی آزادی کہتے ہیں۔ تو ایسے حالات میں جب میڈیا کسی واقعے کے بارے میں پہلے ہی ایک جذباتی فضا پیدا کر دے اور کیمرے تعاقب میں ہوں، تو پولیس کی کیا جرأت کہ وہ آزادانہ تحقیقات کا روگ پالے اور کس میں ہمت ہے کہ میڈیا کے عادلانہ فیصلے کو چیلنج کرے، لہذا آپ اہل امریکا کو بتا دیجئے کہ وہاں میڈیا آزادی کے سفر میں بہت پیچھے ہے، پاکستان میڈیا ایک ہی جست میں آزادی کی معراج حاصل کر چکا ہے“۔

لہذا انتہائی مؤدبانہ گزارش ہے کہ مزاج، رویوں اور اقدامات میں ٹھہراؤ پیدا کیا جائے۔ کسی کے پاس کسی واقعے کے بارے میں مصدقہ معلومات ہیں تو متعلقہ ادارے کے سامنے پیش کرے۔ سردست صورتِ حال یہ ہے کہ آگے آگے میڈیا ہے اور پیچھے پیچھے حکومت، وہ بھی ڈری اور سہمی ہوئی۔ بعض میڈیا کے ماہرین عقل و دانش کے امام ہیں۔ ہونا تو یہ چاہئے تھا کہ قوم انہی کو فرائض حکومت تفویض کرتی تاکہ حکومتی نظام کی غلطیاں زیرو لیول پر آجائیں، لیکن لگتا ہے کہ عوام میں دس بارہ سال سے اپنی آنکھوں سے انہیں دیکھتے

آئینہ ایام

ہوئے اور کانوں سے سنتے ہوئے بھی یہ شعور ابھی پیدا نہیں ہوا۔ آج کل ایک اور من پسند موضوع حکومت اور وفاقی اداروں کا اختلاف ہے اور ہمارے میڈیا پرسنز کسی ناگہانی سانحے و حادثے اور افتادِ غیبی کے نزول کے شدت سے منتظر ہیں، اللہ خیر کرے۔

مطبوعہ: 28، اپریل 2014ء

مئی 2014ء

On the same page

ماضی میں ہم سنا کرتے تھے کہ تمام اسٹیک ہولڈرز یا متعلقہ ادارے ”آن بورڈ“ ہیں، یعنی تمام اہم اداروں یا اہم مناصب پر فائز لوگوں کو کسی خاص مسئلے میں ہر قسم کے اقدام اور اس کے تدریجی مراحل سے آگاہ رکھا جا رہا ہے یا یہ کہ انہیں اعتماد میں لے کر پیش قدمی کی جا رہی ہے اور درپیش حالات سے نمٹا جا رہا ہے۔

آج کل نئی سیاسی اصطلاح متعارف ہوئی ہے کہ تمام اسٹیک ہولڈرز ایک ہی صفحے پر ہیں، اس کو کہتے ہیں: ”On the same page“۔ اس کا بظاہر مفہوم ہے کہ جو کچھ بھی ہو رہا ہے باہمی مشاورت اور مکمل اتفاق رائے (Total Consensus) کے ساتھ ہو رہا ہے۔ حال ہی میں دو چار ملاقاتیں بھی میڈیا پر دکھائی گئی ہیں، لیکن مصنوعی مسکراہٹوں، لیے دیئے اور بجھے بجھے چہروں کے تاثرات اس دعوے کی تائید و توثیق نہیں کرتے۔

دوسری جانب اچانک غیبی قوتیں حرکت میں آگئی ہیں اور پورے ملک میں ہل چل سی مچ گئی ہے۔ دفاع پاکستان کے خود ساختہ ٹھیکیدار بھی حرکت میں آگئے ہیں۔ اقتدار کے کھیل میں سائنڈ لائن پر اچھے دنوں کے انتظار میں جو مایوس چہرے تھے، وہ اچانک کھل اٹھے ہیں اور سڑکوں پر آرہے ہیں، 60 سال سے متجاوز عمر کے لوگوں کو 1977ء کے ”تحریک نظام مصطفیٰ“ کے مناظر کی جھلک نظر آرہی ہوگی۔

تب بھی ”کہیں کی اینٹ کہیں کاروڑا بھان متی نے کنبہ جوڑا“ کے مصداق متضاد عناصر ”ایک ہی صفحے“ پر تھے، قوم پرست، دائیں بازو والے، بائیں بازو والے، سیکولر، منخرین، حتیٰ کہ مذہب بیزار، سب کے لبوں پر ”نظام مصطفیٰ“ کے نعرے تھے۔ ایسے منظر کی تصویر کشی قرآن مجید نے ان کلمات طیبات میں کی ہے: ”(اے مخاطب!) تو انہیں بظاہر یک جا (On the Same Page) گمان کرے گا اور (حقیقت) حال یہ ہے کہ ان

کے دل جدا جدا ہیں (یعنی اندر سے یہ بٹے ہوئے ہیں)، (الحشر: 14)۔ وہ کسی مشترکہ یا متفقہ ایجنڈے پر یک جا نہیں ہیں بلکہ منفی مقاصد کے لیے جمع ہوئے ہیں۔ اُن کی یک جائی کا راز ”حُبّ علی نہیں ہے، بغضِ معاویہ ہے“۔ انسانی تاریخ شاہد ہے کہ نفاق اور دھوکہ دہی پر مبنی کوئی بھی اتحاد یا تحریک کبھی کامیابی سے ہمکنار نہیں ہوئی بلکہ جب وہ عروج (Climax) پر پہنچتی ہے، تو اسے ہائی جیک کر لیا جاتا ہے اور اُن لوگوں کے حصے میں مایوسیاں، محرومیاں، چالوسیاں اور پچھتاوے رہ جاتے ہیں۔

اسی طرح وزیر اعظم نواز شریف کو بھی اپنے اسٹیک ہولڈرز سے دو ٹوک انداز میں بات کرنی چاہیے۔ جن کو وہ ”ایک صفحہ“ پر سمجھ رہے ہیں، کہیں ایسا تو نہیں ہے کہ اُس کا صفحہ نمبر تو ایک ہے، مگر ”کتاب“ اپنی اپنی ہے۔ وزیر اعظم حد سے زیادہ خوش فہمی میں مبتلا ہونے کی وجہ سے حالات کا شاید صحیح ادراک نہیں کر پارہے، اسے عربی میں تعامی (To be Blind) اور تصام (To be Deaf) کہتے ہیں، یعنی جان بوجھ کر حقائق سے نگاہیں پھیر لینا اور اندھا اور بہرا بن جانا۔

وزیر اعظم کو اس بات کا بھی صحیح شعور نہیں ہے کہ پاکستان میں صدارتی نظام حکومت نہیں ہے، پارلیمانی نظام حکومت ہے، جس پارلیمنٹ سے آپ اقتدار کشید کرتے ہیں، اسی سے آپ کٹے ہوئے ہیں، اُن کا سامنا کرنے کے لیے آپ تیار نہیں ہیں۔ آپ پر لازم ہے کہ اپنی پالیسیوں اور اقدامات اور ان کے نتائج کے بارے میں پارلیمنٹ کے دونوں ایوانوں کو اعتماد میں لیں۔ معاملات پر مباحثہ (Debate) کرائیں، خواہ کھلا مباحثہ ہو یا پس پردہ (In Camera)، ہر صورت میں یہ مباحثہ نہایت ضروری ہے۔

شہباز خطابت چوہدری شاعلی خاں نے بھی پارلیمنٹ اور پوری قوم کو از حد مایوس کیا۔ کسی کو کچھ خبر نہیں کہ ”مذاکرات“ کے نام پر کیا نائٹک رچایا جا رہا ہے، حکومت گونگی بہری ہے اور شاہد اللہ شاہد کے علاوہ مولانا سمیع الحق، مولانا یوسف شاہ اور پروفیسر ابراہیم خان ہمہ وقت ٹیلیویشن چینلز پر براجمان ہیں۔ میجر (ر) عامر شروع ہی سے اس طریقہ کار سے

اختلاف کرتے رہے ہیں، لیکن وضع داری و رواداری میں وہ کچھ عرصے تک بادلِ نخواستہ چلتے رہے، مگر اب وہ بھی مایوس ہو گئے ہیں اور اخباری و میڈیائی مذاکراتی سلسلے سے لا تعلقی کا اعلان کر دیا ہے۔ دنیا میں کہیں بھی اس طرح کے حساس معاملات و مذاکرات کے احوال روز و شب ٹیلیوژن چینلز پر موضوع بحث نہیں بنتے، سب کچھ پس پردہ ہو رہا ہوتا ہے اور جب کوئی ٹھوس نتیجہ برآمد ہوتا ہے، تو اس سے قوم کو آگاہ کیا جاتا ہے۔

حکومت پر یہ بھی لازم ہے کہ قومی اور صوبائی سطح پر نمائندگی رکھنے والی بڑی جماعتوں کو بطور خاص مرحلہ بہ مرحلہ پیش رفت سے آگاہ کرے اور ان کے مشورے سے پیش رفت کرے۔ صوبہ خیر پختونخوا کی حکمران جماعت ہونے کی وجہ سے تحریک انصاف کی اہمیت نسبتاً زیادہ ہے۔ اسی طرح آئی ایس آئی اور دفاعی اداروں کو بھی بالواسطہ یا بلاواسطہ ہر مرحلے پر شریک عمل رکھا جائے۔ اس طرح کامیابی کی صورت میں سب کریڈٹ کے بھی حق دار ہوں گے اور خدانخواستہ ناکامی کی صورت میں سب پر ذمہ داری یکساں طور پر عائد ہوگی، ورنہ ناکامی کا سارا مطالبہ حکومت پر گرے گا۔ بلکہ اب زیادہ بہتر یہی معلوم ہو رہا ہے کہ حساس ادارے اور دفاعی ادارے مذاکرات کی ڈرائیونگ سیٹ پر آجائیں، تحریک طالبان پاکستان کا مطالبہ بھی یہی ہے اور اس کا فائدہ یہ ہوگا کہ دونوں فریق حقائق سے باخبر بھی ہوں گے اور انہیں یہ بھی معلوم ہوگا کہ ہم اپنے مخالف فریق کو کیا مراعات دے سکتے ہیں اور اس کے بدلے میں کیا حاصل کر سکتے ہیں، کیونکہ دونوں کو ایک دوسرے کے مقابل اپنی سودا کاری کی پوزیشن کا بہتر علم ہے۔

راقم الحروف اُن خوش فہم لوگوں میں سے تھا کہ اب پاکستان میں مارشل لاء قصہ پارینہ ہے، ہم من حیث القوم ذہنی بلوغت کی منزل میں داخل ہو چکے ہیں، جمہوریت ہمارے قومی مزاج کا حصہ بن چکی ہے، میڈیا آزاد ہے، عدلیہ آزاد ہے اور اب پاکستان میں مارشل لاء کی داستانیں ہماری آنے والی نسلیں صرف تاریخ اور نصاب کی کتابوں میں پڑھیں گی۔ لیکن گزشتہ دس دن کے مناظر دیکھ کر یہ غلط فہمی دور ہو چکی ہے اور خوش فہمی کا نور ہو چکی ہے۔

ہم بے صبرے اور عجلت پسند قوم ہیں، سیاست دان، سیاسی جماعتیں اور ٹیلیویشن چینلز ایک دوسرے کی عداوت میں کسی بھی حد تک جاسکتے ہیں۔ اللہ تعالیٰ کا ارشاد ہے: ”اور انسان (اپنے لئے) جس طرح بھلائی کے جلد حصول کی دعا کرتا ہے، اسی طرح (فریق مخالف کے لئے) برائی کی دعا کرتا ہے اور انسان بہت جلد باز ہے، (بنی اسرائیل: 11)۔“ یعنی انسان مغلوب الغضب ہو کر اپنے اہل، مال اور اولاد کے خلاف دعا کرتا ہے اور اُس کی جلد قبولیت کی تمنا کرتا ہے۔ اگر اللہ تعالیٰ یہ دعا قبول فرمائے، تو وہ ہلاک ہو جائیں اور بعد میں یہ کفِ افسوس مل کر رہ جائے گا اور اپنے کیے پر پچھتائے گا۔ مگر ع: ”اب پچھتائے کیا ہوت جب چڑیاں چگ گئیں کھیت۔“

ہمارے جمہوریت پسند سیاست دانوں کو بھی جمہوریت صرف اُس صورت میں عزیز ہے، جب وہ خود یا ان کی جماعت اقتدار پر فائز ہو اور اگر ایسا نہ ہو تو پھر کہتے ہیں، بھلے سب بھاڑ میں جائے، بقول شاعر۔

املی بھی میٹھی لگتی تھی، تھے جن جب گاؤں میں
تو جو نہیں اب گاؤں میں، آگ لگے سب گاؤں میں

مگر نوشتہ دیوار یہ ہے کہ پاکستان مسالکستان بنا ہوا ہے۔ افغانستان اور شمالی علاقوں میں فساد کے جو سوتے اور منابع (Sources) ہیں، ان کی رگیں زیر زمین رساؤ اور بہاؤ کے راستے نکالتے ہوئے ہمارے ملک میں تقریباً ہر جگہ قدم جما چکی ہیں اور پورا ملک ان کی گرفت میں ہے، وہ جہاں چاہیں اور جب چاہیں زمین کے لطن سے سر نکال کر اپنے گرد و پیش کو بھسم کر لیتے ہیں۔ ان کی جاسوسی اور خفیہ معلومات کے ذرائع ہماری ریاست کی سلامتی اور امن و امان کے اداروں سے زیادہ موثر ہیں۔

بلوچستان کی بے چینی کا عالم یہ ہے کہ نہ آپ وہاں معدنی ذخائر تلاش کر سکتے ہیں اور نہ ہی اُن کی رسد کو یقینی بنا سکتے ہیں، آئے دن کے بم بلاسٹ کی وجہ سے ہماری گیس کی ترسیل کے مصارف شاید دنیا میں سب سے زیادہ ہیں، ایسے میں ممکنہ طور پر ایران سے درآمد

کردہ گیس کی پائپ لائن کے تحفظ کی کیا ضمانت ہوگی؟۔ اس کے لیے زیادہ تحقیق کی ضرورت نہیں ہے، نوشتہ دیوار پڑھنے کی صلاحیت درکار ہے۔

پس ان حالات میں قومی اور دفاعی ادارے مل کر ہی حالات کا مقابلہ کر سکتے ہیں، کوئی بھی مہم جوئی تباہ کن ہوگی۔ نہ ہم قناعت پسند ہیں اور نہ ہی عزیمت و استقامت ہمارا شیوہ ہے۔ دورانِ اندیشی اور عاقبت بینی ہمارا قومی شعار نہیں ہے اور نہ ہم اپنی ماضی سے سبق سیکھتے ہیں۔ فوجی حکومت آئے تو اُس سے بھی جلد اُکتا جاتے ہیں اور جمہوریت کی وہائی دینے لگتے ہیں اور بعد از خرابی بسیار جمہوریت آجائے، تو وہ بھی ہم سے ہضم نہیں ہوتی۔ ہمارا ہر طبقہ خود ہی ایک دوسرے کا دشمن ہے، یعنی اپنے دشمن ہم خود ہیں اور ہمیں کسی بیرونی دشمن کی کوئی ضرورت نہیں ہے۔

مطبوعہ: 02، مئی 2014ء

رجب المرجب

اللہ تعالیٰ کا ارشاد ہے: ”بے شک اللہ کے نزدیک مہینوں کی تعداد بارہ ہے، (یہ تعداد) اللہ کی کتاب (تقدیر) میں آسمانوں اور زمین کی پیدائش کے دن سے ہے، ان میں سے چار (مہینے) حرمت والے ہیں، (توبہ: 36)“۔ حرمت سے مراد یہ ہے کہ ان چار مہینوں کے احترام میں دین ابراہیمی سے توارث کے ساتھ جنگ و جدال کی ممانعت تھی۔ قریش مکہ جو دین ابراہیمی کی پیروی کے دعویدار تھے، اصولی طور پر تو اس حرمت کے قائل تھے، لیکن انہوں نے اسے اپنی خواہشات کے تابع کر دیا تھا اور جب ان محترم مہینوں میں جنگ کرنا چاہتے تو ترتیب کو مصنوعی طریقے سے بدل دیتے تھے اور آگے پیچھے کر دیتے تھے، کفار مکہ کی طرف سے مہینوں کی ترتیب کی اس تبدیلی کو اللہ تعالیٰ نے قرآن مجید میں ”نسی“ سے تعبیر فرماتے ہوئے ارشاد فرمایا: ”مہینہ کو موخر کرنا محض کفر میں اضافہ کرنا ہے، اس سے کافروں کو گمراہ کیا جاتا ہے، وہ کسی مہینے کو ایک سال حلال قرار دیتے ہیں اور اسی مہینے کو دوسرے سال حرام قرار دیتے ہیں تاکہ اللہ کے حرام کیے ہوئے مہینوں کی تعداد پوری کر لیں، تو جس کو اللہ نے حرام کیا اس کو حلال کر لیں، (توبہ: 37)“۔

ان چار حرمت والے مہینوں کا بیان حدیث پاک میں آیا ہے، رسول اللہ ﷺ نے حجۃ الوداع کے موقع پر فرمایا: ”بے شک زمانہ لوٹ پھر کے اس ترتیب کے مطابق آگیا ہے جو آسمانوں اور زمین کی پیدائش کے دن سے چلی آرہی ہے، سال بارہ مہینوں کا ہے، ان میں سے چار حرمت والے ہیں: تین (حرمت والے) مہینے متواتر ہیں: ذوالقعدہ، ذوالحجہ اور محرم اور (چوتھا) رجب مضر (یعنی جس کی حرمت قبیلہ مضر کی طرف منسوب ہے، جو جمادی الثانیہ اور شعبان کے درمیان آتا ہے، (صحیح بخاری: 4662)“۔ اس حدیث سے یہ بھی معلوم ہوا کہ قریش مکہ کی خود ساختہ تقدیم و تاخیر کی وجہ سے مہینوں کی ترتیب بدل چکی تھی، لیکن 10 ہجری میں جب رسول اللہ ﷺ نے اپنی حیات مبارکہ کا پہلا اور آخری

”حجۃ الاسلام“ ادا فرمایا اور جسے محدثین اور سیرت نگاروں کی اصطلاح میں ”حجۃ الوداع“ کہا جاتا ہے، قریش مکہ کی تقدیم و تاخیر کے باوجود لوٹ پھر کر مہینے اپنی اسی ترتیب کے مطابق آگئے جو ابتداء آفریش سے چلی آرہی تھی۔ جب رجب کا مہینہ داخل ہوتا تو رسول اللہ ﷺ یہ دعا فرمایا کرتے تھے: ”اے اللہ! تو ہمیں رجب اور شعبان میں برکت عطا فرما اور رمضان کا مہینہ نصیب فرما، (المعجم الاوسط: 3951)۔“ رجب کی ایک خصوصیت یہ ہے کہ مشہور روایات کے مطابق معراج النبی ﷺ کا مخیر العقول معجزہ اس مہینے میں وقوع پذیر ہوا اور وہ ایک مستقل موضوع ہے۔

ان حرمت والے مہینوں میں ملت ابراہیمی کے تسلسل میں شریعتِ مصطفوی ﷺ میں بھی جنگ و جدال کی ممانعت تھی، اللہ تعالیٰ کا ارشاد ہے: ”(اے رسول!) لوگ آپ سے حرمت والے مہینے میں جنگ کے متعلق پوچھتے ہیں، آپ کہیے کہ اس ماہ میں جنگ کرنا بڑا گناہ ہے اور (لوگوں کو) اللہ کی راہ سے روکنا اور اللہ سے کفر کرنا اور مسجد حرام جانے سے روکنا ہے، (البقرہ: 217)۔“ چونکہ دین ابراہیمی سے ان مہینوں کی حرمت مسلم چلی آرہی تھی، اسی لیے دور دراز سے لوگ بلا خوف و خطر حج کے لئے آتے تھے اور انہیں مارے جانے یا لٹ جانے کا کوئی خوف نہیں ہوتا تھا۔ قریش مکہ اصولِ حرمت کو ماننے کے باوجود مختلف حیلے اور فریب سے اس کو بے نتیجہ بنا دیتے تھے اور اس کا طریقہ مہینوں کی ترتیب کو بدل دینا تھا۔ چنانچہ مسلمانوں پر یہ لازم قرار دیا گیا کہ وہ ان کی حرمت کو پامال کرنے اور جنگ میں پہل کرنے سے اجتناب کریں، لیکن اگر کفار جنگ میں پہل کریں، تو مسلمان ہاتھ باندھ کر بیٹھے نہیں رہیں گے بلکہ انہیں اجازت ہوگی کہ اپنا دفاع کریں اور اس صورت میں حرمت کی پامالی کا وبال مسلمانوں پر نہیں آئے گا، ارشادِ باری تعالیٰ ہے: ”حرمت والے مہینے کا بدلہ حرمت والا مہینہ ہے اور تمام محترم چیزوں کا بدلہ ہے، سو جو شخص تم پر (ماہِ حرمت یا مقامِ حرمت میں) زیادتی کرے تو تم بھی اس پر اتنی ہی زیادتی کرو، جتنی اُس نے تم پر کی ہے اور اللہ سے ڈرتے رہو اور جان لو کہ اللہ تتوے والوں کے ساتھ

ہے، (البقرہ: 194)۔ دوسرے مقام پر فرمایا: ”اور برائی کا بدلہ اُس کی مثل برائی ہے، (الشوریٰ: 40)۔ ان دو آیات میں مسلمانوں کو یہ اجازت دی گئی کہ اگر ان پر حرمت والے مہینے یا مقام پر دشمن ظلم اور تعدی کرے تو انہیں تعدی کے جواب میں تعدی کا حق حاصل ہے۔ دراصل ظلم و تعدی کے بدلے کو تعدی سے تعبیر کرنا اور برائی کے بدلے کو برائی سے تعبیر کرنا یہ ظاہری مشابہت کی وجہ سے ہے، ورنہ درحقیقت ظلم کا بدلہ عدل ہے، تعدی کا بدلہ حرمت کی حدود کی پاسداری ہے اور برائی کا بدلہ اس کے کیے کی جزا ہے۔

ہمارے اس خطے میں 22 رجب کے ”کوٹھوں“ کی روایت معروف ہے کہ امام جعفر صادق رضی اللہ عنہ کے نام پر فاتحہ ہوتی ہے، جس میں لکڑہارے کی منظوم داستان پڑھی جاتی ہے اور اس فاتحہ کی میٹھی ٹکیاں یا روٹیاں ایک خاص جگہ پر بٹھا کر کھلائی جاتی ہیں اور اس میں استعمال شدہ برتنوں کو ندی وغیرہ کے پانی میں ٹھنڈا کیا جاتا ہے۔ کسی کے لئے ایصالِ ثواب کسی بھی وقت کیا جاسکتا ہے اور شریعت کی نظر میں یہ ایک پسندیدہ بات ہے، لیکن کسی خاص طرز کے کھانے کو یا خاص جگہ پر کھلانے کو یا خاص تاریخ پر کھلانے کو لازم سمجھنا اس کی شریعت میں کوئی اصل نہیں ہے اور یہ شریعت پر زیادتی ہے، بدعت ہے اور جاہلانہ رسم ہے۔ بدعت کا مطلب یہ ہے کہ اس تعین کو باعثِ اجر سمجھ لیا جائے۔

22 رجب کو امام جعفر صادق رضی اللہ عنہ کی نہ تاریخ پیدائش ہے اور نہ تاریخ وصال، آپ کی تاریخ ولادت کے بارے میں ایک روایت 17، ربیع الاول 80 ہجری ہے، ایک روایت رجب کی بھی ہے، لیکن تاریخ مذکور نہیں ہے، اسی طرح وصال کے بارے میں بھی دو قول ہیں: زیادہ معروف ماہ شوال 148 ہجری اور ایک قول رجب کا بھی ہے (جلاء العیون، ملا باقر مجلسی، جلد: 2، ص: 693)۔ البتہ حضرت امیر معاویہ رضی اللہ عنہ کی تاریخ وصال 22 رجب 60 ہجری ہے، (دائرہ معارف اسلامیہ، پنجاب یونیورسٹی)۔

بعض لوگ کہتے ہیں کہ حضرت امیر معاویہ رضی اللہ عنہ کے معاندین اور ان سے بغض رکھنے والوں نے (معاذ اللہ!) ان کی وفات پر خوشی منانے کے لیے یہ سلسلہ شروع کیا

آئینہ ایام

اور چونکہ وہ بنو امیہ کے اقتدار کا دور تھا، اس لیے اسے پوشیدہ رکھنے کے لئے گھر کے کسی خاص گوشے میں کھلاتا جاتا تھا، لیکن ہمیں اس کا کوئی تاریخی حوالہ نہیں ملا۔ اسی طرح رجب میں میٹھی روٹیاں پکا کر سورہ ملک پڑھی جاتی ہے اور پھر انہیں تقسیم کیا جاتا ہے، ہمیں اس کا بھی کوئی تاریخی حوالہ نہیں ملا، الغرض ایصالِ ثواب مشروع ہے، جائز ہے اور کسی بھی وقت کیا جاسکتا ہے، لیکن خاص طرح کے تعینات کو لازم سمجھنا درست نہیں ہے۔

مولانا مفتی محمد خلیل خان برکاتی رحمہ اللہ تعالیٰ لکھتے ہیں: ”ماہِ رجب میں امام جعفر صادق کو ایصالِ ثواب کے لیے کھیر پوری پکا کر کوٹھے بھرے جاتے ہیں اور فاتحہ دلا کر لوگوں کو کھلاتے ہیں، یہ جائز ہے۔ اس میں ایک بات بڑی غلط رواج پا گئی ہے کہ جہاں کوٹھے بھرے جاتے ہیں، وہیں کھائے جاتے ہیں، یہ ایک غلط حرکت ہے اور یہ غیر شرعی اور جاہلانہ رسم ہے۔ اور یہ ایک کتاب ”عجیب داستان“ پڑھی جاتی ہے اس کی کوئی حقیقت نہیں، یہ نہ پڑھی اور نہ ہی سنی جائے، فاتحہ دلا کر ایصالِ ثواب کریں۔ اللہ کے نیک بندوں کی کرامات برحق ہیں، (سنی بہشتی زیور، حصہ سوم، ص: 318)۔“

مفتی وقار الدین رحمہ اللہ تعالیٰ سے کوٹھوں کی شرعی حیثیت کے حوالے سے سوال ہوا، آپ نے جواب میں لکھا: ”اہلسنت کے نزدیک جیسے ہر فاتحہ جائز ہے، اسی طرح کوٹھوں کی فاتحہ بھی جائز ہے، لکڑہارے کی کہانی من گھڑت ہے۔ کھانے کی ہر چیز کے متعلق ادب سکھایا گیا ہے۔ حدیث میں فرمایا: ”دستر خوان پر جو گر جائے اُسے اٹھا کر کھا لو۔“ فاتحہ کے کھانے پر قرآن پڑھا جاتا ہے، اس لیے مسلمان اس کا زیادہ ادب کرتے ہیں، اسی وجہ سے لوگوں نے یہ شرط لگائی کہ وہیں بیٹھ کر کھالیں، باہر نہ لے جائیں اس شرط کا شریعت سے کوئی تعلق نہیں، وہاں بھی کھا سکتے ہیں اور باہر بھی لے جاسکتے ہیں، (وقار الفتاویٰ، جلد: اول، ص: 202، بزم وقار الدین، کراچی)۔“

کچھ لوگ اسلامی تاریخ کے حوالے سے کسی عظمت والے دن نقلی روزہ رکھنے کو بدعت کہتے ہیں، یہ کہنا بھی شریعت پر زیادتی ہے۔ ہم واضح کر چکے ہیں تعین کو لازم سمجھنا

بدعت ہے اور حصول برکت کے لیے کسی بھی دن اجر و ثواب کی نیت سے نقلی روزہ رکھنا، نوافل پڑھنا، تلاوت اور دُرُودِ اذکار پڑھنے اور صدقہ و خیرات کرنے کو بدعت سمجھنا، یہ بھی درست نہیں ہے، ارشادِ باری تعالیٰ ہے: ”اور جن چیزوں کے متعلق تمہاری زبانیں جھوٹ بولتی ہیں ان کے بارے میں یہ نہ کہو کہ یہ حلال ہے اور یہ حرام ہے تاکہ تم اللہ پر جھوٹا بہتان باندھو، بے شک جو لوگ اللہ پر جھوٹا بہتان باندھتے ہیں وہ کامیاب نہیں ہوں گے، (النحل: 116)۔“

مطبوعہ: 08، مئی 2014ء

خیر مستور

انگریزی زبان کا ایک محاورہ ہے: "Blessing in Disguise"، فارسی میں اس سے مانا جلتا محاورہ ہے: "عَدُوٌّ شَرٌّ لِّكَ بَرٌّ لِّكَ"۔ یعنی اختصار کے ساتھ اسے "خیر مستور" سے تعبیر کرتا ہوں۔ اس سے مراد یہ ہے کہ ایسے امر یا واقعے کا ظہور پذیر ہونا جو بادی النظر (Prima Facie) میں شر نظر آتا ہے، لیکن انجام کار اس میں سے خیر کی صورت نکل آتی ہے۔ حامد میر صاحب پر قاتلانہ حملے کے سانحے اور اس کے فوری بعد "جیو" کے ردِ عمل سے ایک متنازع صورت پیدا ہوئی۔ اس میں کوئی شک نہیں کہ اس ردِ عمل میں حدِ اعتدال سے تجاوز ہوا اور پھر اس کے ردِ عمل میں ہمارے دفاعی اور انٹیلی جنس اداروں کے حق میں ایک لہر چل پڑی اور جنگ / جیو کے ادارے اور اس کے مالکان پر غداری کے فتوے صادر ہونے لگے۔ ہمارے پاس کوئی ایسا Parameter یعنی پیمانہ یا معیار نہیں ہے، جس کے ذریعے یہ جان سکیں کہ اچانک یہ لہر بے اختیار اور غیر ارادی طور پر چل پڑی اور افراد، اداروں، تنظیموں اور جماعتوں کے دل میں ہمارے دفاعی اور حساس اداروں کے حق میں جذبات کا ایک لاوا پھٹ پڑا یا اس کے پیچھے کوئی غیبی اور نادیدہ قوتوں کی منصوبہ بندی ہے۔ اس کے بارے میں موقف اور دعوے متضاد ہیں، لیکن یہ امر واقعہ ہے کہ اس طرح کی صورت حال اس سے پہلے پیدا نہیں ہوئی۔ حافظ محمد سعید صاحب مذہبی رہنما ہیں، جب جنگ / جیو "ذرا سوچئے!" کے عنوان سے حدود قوانین کے خلاف مہم چلا رہے تھے، تو میرے دل میں تمنا تھی کہ مذہبی جماعتیں میدانِ عمل میں آئیں کیونکہ یہ خالص دینی مسئلہ تھا، لیکن کوئی بھی میدانِ عمل میں نہ آیا، حالانکہ اس وقت متحدہ مجلسِ عمل کے پاس ایک موثر پارلیمانی قوت بھی تھی۔ اسی طرح جب "پڑھنے لکھنے کے سوا پاکستان کا مطلب کیا؟" والا سلوگن سامنے آیا تو دینی قوتیں مکمل طور پر بے حس اور غیر متعلق رہیں، لیکن اب ماشاء اللہ! یہ متحرک ہو گئی ہیں، تو انہیں مبارک ہو۔

ٹیلی ویژن چینلز میں رقابت، کاروباری و پیشہ وارانہ مسابقت اور کسی نہ کسی درجے میں باہمی منافرت کا جذبہ پہلے سے موجود تھا اور لگتا ہے کہیں نہ کہیں یہ چنگاری سلگ رہی تھی کہ اس سانحے کے نتیجے میں شعلہ بوالہ بن کر پھٹ پڑی۔ رواداری، وضع داری اور حیا کا عنصر پس منظر میں چلا گیا اور ایک سلسلہ چل پڑا جو اب تک جاری ہے۔ کہیں حق علی کے تحت جذبات بے قابو ہوئے اور کہیں اس کا سبب بغضِ معاویہ تھا۔

پاکستان میں پرائیویٹ ٹیلی ویژن چینلز کا سلسلہ اچانک نمودار ہوا اور تھوڑے ہی عرصے میں دسیوں ادارے قائم ہوئے اور میدانِ عمل میں آگئے، اس لیے ارتقاء کی جو فطری رفتار ہوتی ہے کہ غلطیاں ہوتی ہیں، اصلاح ہوتی ہے اور اس طرح تجرباتی دور سے گزرتے گزرتے ادارتی اور پیشہ وارانہ بلوغت (Professional Maturity) کی منزل کو پالیتے ہیں، یہاں ایسا نہیں ہوا، بلکہ ایسا لگا کہ پیدا ہوتے ہی بالغ ہو گئے۔ اپنے شعبے کی پیشہ وارانہ تعلیم و تربیت حاصل کرنے کا تو موقع ہی نہ آیا، خود ہی متعلم اور خود ہی معلم بن گئے۔

ہمارے پرنٹ میڈیا یعنی مطبوعاتی صحافت میں قیام پاکستان سے پہلے اور بعد کے ادوار میں کافی رگڑا لگتا تھا، گھسنا پڑتا تھا، سینرز کی ڈانٹ سنی پڑتی تھی، معاشی ریل پیل اور بلیک میلنگ کا تو تصور ہی نہیں تھا۔ درزی کے شاگرد کی طرح ”کاکا“ بن کر پہلے کاج بنانا اور بتدریج سلائی کرنا سیکھنا پڑتا اور آخری مراحل میں کٹنگ کی نوبت آتی اور اس میں برسوں لگتے تھے۔ معاشی تنگی کا تو زندگی بھر کا ساتھ ہوتا، سوائے چند خوش نصیب سینئر اور غیر معمولی قابلیت کے حامل حضرات کے، بالعموم حالت پتلی رہتی، اس لئے صحافت ذریعہ معاش سے زیادہ مشن کے طور پر اختیار کی جاتی۔ زبان و بیان کا بڑا خیال رکھا جاتا۔ اخبارات اور ریڈیو پاکستان کا دور تہذیب و ثقافت کا دور تھا اور اب لگتا ہے کہ پی ٹی وی کا ابتدائی دور بھی بسا غنیمت تھا، مگر اس کے بعد چلے سو چلے، نہ ہدف معلوم نہ منزل کا پتا، نہ سمت کا تعین، بس آنکھیں بند کر کے بگٹ دوڑے چلے جا رہے ہیں۔ اینکر پرسن کے نام پر جو مخلوق مُنصَّہ شہود پر آئی ہے، اپنی مثال آپ ہے۔ کبھی تو ایسا لگتا ہے کہ اچانک سامنے والے کا گریبان پکڑ کر چائے مارنا شروع کر دیں گے۔

آئینہ ایام

اگر اداروں کا قیام اور ارتقاء فطری رفتار سے ہو تو کسی حد تک توازن بھی قائم رہتا ہے اور Check & Balance کا نظام بھی مربوط اور منضبط ہوتا چلا جاتا ہے، لیکن ہمارے یہاں ایسا نہیں ہوا۔ عدلیہ کی آزادی کی مثالی تحریک کے نتیجے میں وکلاء اور میڈیا بے قابو ہوتے چلے گئے اور ایک دہشت کی فضا قائم ہو گئی۔ ”پاکستان الیکٹرانک میڈیا ریگولیٹری اتھارٹی“ کی صورت میں ایک Regulator یعنی قواعد و ضوابط کے بندھن میں باندھے رکھنے والا ادارہ تو وجود میں آیا لیکن ایک بدمست ہاتھی کو ایک رسی کے ساتھ آپ باندھے رکھنا چاہیں تو ہاتھی آگے آگے ہوگا اور رسی یا تو ہاتھ سے چھوٹ جائے گی یا رسی پکڑنے والے کو ہاتھی کے پیچھے پیچھے گھسٹتے ہوئے چلنا پڑے گا، یعنی ریگولیٹری اتھارٹی پیچھے ہوگی اور Regulated Body آگے آگے، یہاں بھی یہی ہوا۔ غیر محسوس انداز میں میڈیا، وکلاء اور عدلیہ کا ایک دوسرے کے پشت پناہ ہونے کا تاثر بھی پیدا ہوا۔

یہ بھی ہوا کہ کسی ذہنی اور عملی تربیت حاصل کیے بغیر لوگ ٹیلی ویژن اسکرین پر آگئے، تنقید اور تنقیص و اہانت میں کوئی فرق باقی نہیں رہا۔ آپ نے اکثر دیکھا ہوگا کہ بہت سے اسٹوری بنانے والے رپورٹرایسے چڑھائی کرتے ہیں کہ لگتا ہے پاکستان میں سب سے بڑی طاقت اور دہشت کے حامل یہی ہیں۔ یہ طاقت زبان، کیمرا اور اسکرین کی مدد سے حاصل کر لی گئی۔ جو اینکر جتنا اپنے مہمان یا مخاطب پر چڑھائی اور سینہ زوری کرے، وہ اتنا ہی طاقت ور اور مقبول قرار پاتا ہے، اب یہ ان کی مرضی رہی، کسی کو اپنی صفائی میں بولنے کا حق دیں یا اسے سلب کر لیں۔ توازن بھی نہ رہا، جانب داری کا تاثر بھی پیدا ہوا، کسی کے آگے دس بیس منٹ تک سرنگوں ہو کر ان کے پُر جوش خطابات سنے اور سنائے جائیں اور کسی کو ڈیڑھ جملہ بولنے کی بھی اجازت نہ ہو۔ ہمیں آج تک اس کی کوئی حکمت یا راز سمجھ میں نہیں آیا، ٹی وی مباحثہ اور یکطرفہ خطاب کا فرق بھی ملحوظ نہ رکھا گیا، جو اینکر ڈرائیونگ سیٹ پر بیٹھا ہے، سب کچھ اسی کے دائرہ اختیار میں ہے۔ یہ بھی زبانِ خلق سے سننے کو ملتا ہے کہ کون کس کا بندہ ہے اور کون کس کے ایجنڈے پر کارفرما ہے اور یہ کہ اب یہ لوگ کروڑ پتی اور ارب پتی بن گئے ہیں۔ لیکن اب صورت حال یہ ہے کہ یہی چینل ایک دوسرے کے بھی نیچے اُدھیر رہے ہیں۔

Click For More Books

<https://archive.org/details/@zohaibhasanattari>

اس تمام صورتِ حال سے جو ”خیر مستور“ برآمد ہوئی ہے، وہ یہ ہے کہ سب حتیٰ کہ گھروالے (یعنی میڈیا والے) اب خود کہنے لگے ہیں کہ بس بہت ہو چکا، Enough is enough، اب اس سارے نظام کو ضابطے میں لائیے۔ اب اس مسئلے کا حل کسی ایک ادارے کو بند کرنا یا اسے رگڑا لگانا نہیں ہونا چاہئے، اس کی بھی ضرور سرزنش کی جائے، مناسب تادیبی کارروائی بھی عمل میں آنی چاہئے تاکہ احساس ہو کہ کارکردگی پر نظر رکھنے والی کوئی آنکھ اور حدود کی پاس داری کرانے والا کوئی دماغ اور قانونی قوت بھی ہے۔ مگر اصل ہدف پورے نظام کی درستی ہونی چاہئے۔ اسی طرح اپنی دینی، ملی اور تہذیبی اقدار کی روشنی میں حیا اور شرافت کا بھی کوئی کم از کم معیار لازمًا مقرر ہونا چاہئے۔ میرے نزدیک اداروں کی حرمت سے بھی بڑھ کر اصول و اقدار، دینی و ملی و تہذیبی روایات کی پاس داری اور ریاست و مملکت اور ملکی و قومی وقار کو ترجیح اول ملنی چاہیے، کیونکہ اداروں کی حرمت بھی اسلام اور پاکستان کی مرہونِ منت ہے۔

1970ء کے عشرے تک پاکستان کے اخبارات میں ”زنا“ کا لفظ نہیں چھپتا تھا، رپورٹنگ اتنی محتاط ہوتی تھی کہ لکھا جاتا: ”قابلِ اعتراض حالت میں پایا گیا“، اب حال یہ ہے کہ این جی او کی بیگم صاحبہ نیوز چینل پر ایک لڑکی کو بٹھا کر اس سے بیان دلوار ہی ہوتی ہیں کہ میرا باپ چار سال تک میرے ساتھ بدکاری کرتا رہا۔ وہ پوچھتی ہیں: تم نے کسی کو بتایا نہیں تھا؟، وہ جواب دیتی ہے: میں نے دادی کو بتایا تھا، اس نے بتایا کہ یہ تو بہن کے ساتھ بھی یہی کرتا رہا۔ اور اس داستان کو کامن روم میں ماں باپ، بیٹا بیٹی، بہن بھائی، الغرض پورا خاندان، جن میں نوعمر بھی ہوتے ہیں، دیکھ رہے ہوتے ہیں۔ اب اس موقع کو غنیمت جانتے ہوئے پورے نظام کی اصلاح نہایت دیانت داری اور حکمت و دانش سے کی جائے اور ضوابطِ مبہم (Ambiguous) نہ ہوں بلکہ بالکل واضح اور Self Spoken اور ایسے ہوں کہ ان کی تطبیق کی جاسکے گی۔

مطبوعہ: 12، مئی 2014ء

معراج النبی ﷺ

(قسطِ اوّل)

معراج النبی ﷺ رسولِ اکرم ﷺ کا سب سے ”مُحَيِّرُ الْعُقُول“ یعنی انسانی عقولوں کو حیرت زدہ اور دنگ کرنے والا معجزہ ہے۔ اصطلاحِ شریعت میں ”معجزہ“ سے مراد ”مدعی نبوت کی ذات سے کسی ایسے امر کا صادر ہونا ہے، جس کی نظیر پیش کرنے سے انسان عاجز آجائیں“۔ قرآن مجید میں ”معجزے“ کے لئے ”آیة“، ”بَيِّنَةٌ“ اور ”بُرْهَان“ کے کلمات آئے ہیں۔ معجزہ کا لفظ ہمارے ”علم الکلام“ کی اصطلاح ہے۔ معجزہ اسے کہتے ہیں، جس کے ذریعے کسی سچے ”مدعی نبوت“ نے اپنے عہد کے کفار کے ساتھ ”تَحَدِّي“ کی ہو، یعنی منکرین کو مقابلے کا Challenge دیا ہو، جیسے قرآن مجید معجزہ ہے، جب کفار مکہ نے اسے ”کلام اللہ“ اور ”وحی ربانی“ ماننے سے انکار کیا، تو قرآن نے ان کے دعوے کو ان کلمات میں بیان فرمایا: ”اور کافروں نے کہا: یہ قرآن تو صرف من گھڑت بات ہے، جس کو اس (رسول) نے (اپنی طرف سے) گھڑ لیا ہے اور اس پر دوسرے لوگوں نے ان کی مدد کی ہے، سو ان کافروں نے ظلم کیا اور جھوٹ بولا۔ اور انہوں نے کہا: (یہ) گزشتہ لوگوں کے (جھوٹے) قصے ہیں، جن کو اس (رسول) نے لکھوا لیا ہے، جو ان پر صبح و شام پڑھے جاتے ہیں، (الفرقان: 4-5)“۔ پھر اللہ تعالیٰ نے قرآن مجید میں انہیں کئی مراحل میں چیلنج دیا کہ جب تمہارے دعوے کے مطابق یہ قرآن اللہ کا کلام نہیں ہے، بلکہ (معاذ اللہ!) اس نبی کا خود ساختہ کلام ہے، تمہیں تو اپنی فصاحت و بلاغت پر بڑا ناز ہے، سو تم اس کے مقابلے میں ایسا ہی کلام بنا لاؤ، اللہ تعالیٰ نے فرمایا: (۱) ”کیا وہ کہتے ہیں کہ انہوں نے (یہ قرآن) تو خود گھڑ لیا ہے؟، آپ کہیے: پھر اس جیسی دس سورتیں گھڑی ہوئی تم (بھی) لے آؤ اور اللہ کے سوا (اپنی مدد کے لیے) جس کو بلا سکتے ہو، بلا لو، اگر تم سچے ہو، (ہود: 13)“۔ (۲) ”اور جو کلام ہم نے اپنے خاص بندے پر نازل کیا ہے، اگر تمہیں اس (کلام اللہ

ہونے) کے بارے میں کچھ شک ہے، تو اس کی مانند کوئی (چھوٹی سی) سورت تم بھی بنا کر لے آؤ اور اللہ کے سوا اپنے (تمام) مددگاروں کو بھی بلا لو، اگر تم (اپنے دعوے میں) سچے ہو، (البقرہ: 23-24)۔“

پھر قرآن نے فیصلہ کن بات ارشاد فرمادی: ”آپ کہہ دیجئے کہ اگر تمام انسان اور جن مل کر (بھی) اس قرآن کی مثل لانا چاہیں، تو وہ اس کی مثل نہیں لاسکیں گے، خواہ وہ ایک دوسرے کے مددگار بن جائیں، (الاسراء: 88)۔“ اس کے بعد کفار مکہ نے کٹ ججتی کا سلسلہ شروع کیا اور فرمائشی معجزات کا مطالبہ کیا، اللہ تعالیٰ نے فرمایا: ”اور انہوں نے کہا: اس رسول پر فرشتہ کیوں نہیں نازل کیا گیا اور اگر ہم فرشتہ نازل کرتے، تو ان کا کام پورا ہو چکا ہوتا، پھر انہیں مہلت نہ دی جاتی (یعنی اتمامِ حجت کے بعد وہ عذابِ الہی کے حق دار قرار پاتے) اور اگر ہم اس رسول کو فرشتہ بنا دیتے، تب بھی اس کو (صورۃ) مرد بنا تے، تو ہم ان کو اسی اشتباہ میں ڈال دیتے، جس میں اب مبتلا ہیں، (الانعام: 9-8)۔“ یعنی اصل ملکی صورت میں تو فرشتہ ان کو نظر نہ آتا اور بشری صورت میں وہ پھر یہی اعراض کرتے کہ یہ تو ہم جیسا بشر ہے۔ کبھی ان کفارِ مکہ کا مطالبہ یہ ہوتا کہ ہمارے مردہ آباء و اجداد آ کر ہمیں برزخ و آخرت کے حالات بتائیں تو ہم تب مانیں گے، اللہ تعالیٰ نے فرمایا: ”اور اگر ہم ان کی طرف فرشتوں کو بھی نازل کرتے اور مردے اُن سے باتیں کرتے اور ہم ہر چیز کو اُن کے سامنے جمع کر دیتے، تب بھی وہ ایمان نہ لاتے، (الانعام: 111)۔“ اس کے بعد کفارِ مکہ نے طرح طرح کے فرمائشی معجزات کا مطالبہ شروع کیا، اللہ تعالیٰ کا ارشاد ہے: ”اور انہوں نے کہا: ہم آپ پر ہرگز ایمان نہیں لائیں گے حتیٰ کہ آپ ہمارے لیے زمین سے کوئی چشمہ جاری کر دیں یا آپ کے لیے کھجوروں اور انگوروں کا کوئی باغ ہو، پھر آپ اُن کے درمیان سے بہتے ہوئے دریا جاری کر دیں یا جس طرح آپ ہم سے کہتے ہیں، ہم پر آسمان کو ٹکڑے ٹکڑے کر کے گرا دیں یا آپ اللہ کو اور فرشتوں کو ہمارے سامنے (بے حجاب) لے آئیں یا آپ کے لئے سونے کا کوئی گھر ہو یا آپ (ہمارے سامنے) آسمان پر چڑھ جائیں۔ اور ہم

(محفص) آپ کے (آسمانوں پر) چڑھنے سے (بھی) ہرگز ایمان نہیں لائیں گے حتیٰ کہ آپ ہم پر کتاب نازل کریں، جس کو ہم پڑھیں، (اے رسول!) آپ کہہ دیجئے! (میں شعبدے باز نہیں ہوں) میرا رب پاک ہے، میں تو صرف ایک بشر ہوں، جس کو رسول بنایا گیا ہے، (بنی اسرائیل: 93-90)۔“

الغرض قرآن مجید رسول اللہ ﷺ کا سب سے بڑا معجزہ ہے۔ جیسا کہ ابتدا میں بیان کیا گیا ہے کہ قرآن مجید کی اصطلاح میں معجزے کے لیے ”آیۃ“ کا کلمہ آیا ہے، جس کے معنی ہیں: ”نشانی اور دلیل“ اور قرآن مجید کے ایک جملے کو بھی ”آیت“ کہتے ہیں، اس معنی کے اعتبار سے قرآن کریم کی 6236 آیات مبارکہ ہیں اور ہر آیت ایک معجزہ ہے۔ چونکہ اللہ تعالیٰ کی حکمت کے مطابق دیگر انبیاء کرام علیہم السلام کی شریعت محدود مدت کے لیے تھی، اس لیے ان کے معجزات بھی آج اپنی اصل شکل میں باقی نہیں ہیں اور ختم المرسلین ﷺ کی شریعت چونکہ قیامت تک کے لئے ہے، اس لئے قرآن مجید کی صورت میں آپ کا معجزہ بھی قیامت تک اپنی حقیقی صورت میں کسی تحریف اور تغیر کے بغیر زندہ و تابندہ رہے گا۔ قرآن اللہ تعالیٰ کا کلام اور اس کی صفت جلیلہ ہے۔

معراج النبی ﷺ کو قرآن کریم کی اصطلاح میں ”اسراء (رات کی سیر کرانا)“ کہتے ہیں اور یہ سورہ بنی اسرائیل کی پہلی آیت مبارکہ کے کلمہ ”أسرى بعبده“ سے ماخوذ ہے۔ احادیث مبارکہ میں اسے ”معراج النبی ﷺ“ کا عنوان دیا گیا ہے اور یہ حدیث مبارکہ کے کلمات ”ثم عرج بی“ سے ماخوذ ہے، (یعنی پھر مجھے مسجد اقصیٰ سے بلندی کی طرف لے جایا گیا)۔ ”معراج“ کے معنی ہیں: بلندی کی طرف جانے کا آلہ یا سیڑھی، جیسے آج کل ”Elevator“ ہے یا چاند تک یا خلائی سفر پر جانے کے لیے طاقت ور ”Rocket“ استعمال ہوتا ہے۔ بعض محدثین کرام نے اس بے مثال سفر کو تین مراحل میں تقسیم کیا ہے۔ ”اسراء“ مسجد حرام سے ”براق“ کے ذریعے مسجد اقصیٰ تک کا سفر، ”معراج“ مسجد اقصیٰ سے ”سدرۃ المنتہی“ تک کا سفر اور ”اعراج“ سدرۃ المنتہی سے

لامکاں تک یعنی حضوری بارگاہ رب العالمین تک کا سفر، جس کے لیے احادیث میں ”زُفْرُف“ کا نام بھی آیا ہے۔ مجموعی حیثیت سے اہل سیرت اور محدثین کرام اسے ”معراج النبی“ سے تعبیر کرتے ہیں۔

معراج النبی ﷺ کا ذکر قرآن مجید میں نہایت صراحت و وضاحت کے ساتھ سورہ بنی اسرائیل کی پہلی آیت مبارکہ میں آیا ہے اور یہ مسجد حرام سے مسجد اقصیٰ تک کے سفر اور اس کی حکمتوں کا بیان ہے، اس مرحلہ معراج کا مطلق انکار کفر ہے، کیونکہ یہ براہ راست قرآن کا انکار ہے۔ اور اس کے علاوہ ”سورہ النجم“ کی ابتدائی اٹھارہ آیات مبارکہ میں اشارات و کنایات کے ساتھ آسمانوں اور اُن سے ماوراء مشاہدہ قدرت، آیات گہری، قُرب باری تعالیٰ اور براہ راست وحی ربانی کا بیان ہے۔

معراج النبی ﷺ کا واقعہ کتب احادیث میں ایک ترتیب کے ساتھ بیان نہیں ہوا بلکہ ایسا معلوم ہوتا ہے کہ رسول اللہ ﷺ نے اس سفر کے مختلف مراحل کو مختلف مجالس میں بیان فرمایا اور صحابہ کرام رضی اللہ عنہم نے جس طرح سنا اُسے اپنی یادداشت میں محفوظ کر لیا۔ اُس دور میں واقعات کو تاریخی اور واقعاتی ترتیب کے ساتھ مرتب و مدون کرنے کا رواج بھی نہ تھا بلکہ اصل مقصد ابلاغ تھا کہ جو بات یا واقعہ رسالت مآب ﷺ کی زبان سے سنا ہے، اُسے لفظ بہ لفظ محفوظ کر لیا جائے اور اس کا ابلاغ ہو جائے اور رسول اللہ ﷺ نے اپنی حکمت مبارکہ کے تحت مختلف مواقع پر اسے بیان فرمایا، کیونکہ آپ کا بنیادی مقصد بھی ابلاغ اور ہدایت تھا۔ صحابہ کرام رضی اللہ عنہم کا معمول یہ تھا کہ جو بات انہوں نے سنی اور جس طرح سنی اُسے بیان کر دیا۔ معراج کی ایک حکمت خود قرآن نے بیان فرمادی: ”اور ہم نے جو مشاہدہ (شب معراج) آپ کو دکھایا تھا، وہ لوگوں کے لیے ایک آزمائش تھا (کہ کون کسی تردد کے بغیر تصدیق کرتا ہے اور کون اسے عقل کی میزان پر پرکھ کر رد کر دیتا ہے)، (بنی اسرائیل: 60)۔“

واقعہ معراج تیس سے زائد صحابہ کرام رضی اللہ عنہم سے مروی ہے اور حدیث شہرت

کو پہنچا ہوا ہے۔ میں نے تفسیر اور حدیث و سیرت کی کسی کتاب میں اس واقعے کا بیان اتنا مربوط نہیں دیکھا جتنا کہ عظیم مفسر و محدث علامہ غلام رسول سعیدی نے اپنی تفسیر تبیان القرآن، جلد: 6، ص: 643-615 اور شرح صحیح مسلم جلد اول صفحات 671 تا 778 میں تمام تر تفصیلات کے ساتھ بیان کیا ہے۔ پورے واقعے کو انہوں نے تمام کتب احادیث کی روایات کو مربوط کر کے واقعاتی اور معنوی ترتیب کے ساتھ شرح صحیح مسلم، جلد: 1، صفحات 716 تا 732 میں بیان کیا ہے اور حدیث کی جس کتاب کا جو حصہ جہاں جہاں واقعاتی مناسبت کے ساتھ بیان کیا ہے، اسی مقام پر اصل ماخذ کے حوالہ جات بھی دے دیئے ہیں اور ماشاء اللہ یہ ایک تفرّد و امتیاز ہے، جس کی سعادت سے اللہ عزوجل نے انہیں بہرہ ور فرمایا ہے۔ اس علمی، تاریخی، فکری اور نظریاتی کاوش کی صحیح قدر دانی وہی صاحبان علم کر سکتے ہیں، جو تقابلی مطالعے کا ذوق رکھتے ہیں۔ باقی متعلقہ ابحاث ہیں، یعنی (۱) معراج کا جسمانی اور بیداری کی حالت میں ہونا اور اس کے دلائل (۲) شق صدر کا واقعہ (۳) رؤیت باری تعالیٰ کے بارے میں مختلف موقف اور رؤیت کے ترجیحی دلائل (۴) نماز پنجگانہ کی فرضیت اور اس کی تفصیلی بحث (۵) عہد صحابہ میں معراج کے مقام کے آغاز کے بارے میں مختلف اقوال اور ان میں تطبیق (۶) بیت المقدس میں انبیاء کرام علیہم السلام کی امامت، قبر میں موسیٰ علیہ السلام کی زیارت، آسمانوں پر مختلف انبیاء کرام سے ملاقاتیں اور انبیاء کرام کا متعدد مقامات پر موجود ہونا (۷) نمازوں میں تخفیف اور اس کی حکمت و دیگر مسائل اور بہت سی ایمان افروز مباحث سے جو عظمت مصطفیٰ اور محبت مصطفیٰ کے جذبات سے معمور ہیں اور ایک نادر شاہکار ہیں۔

مطبوعہ: 16، مئی 2014ء

جاری ہے۔۔۔۔۔

معراج النبی ﷺ

آخری قسط

معراج کب ہوئی؟... اس کے بارے میں میں ایک سے زائد اقوال و روایات ہیں، لیکن روایات کا یہ اختلاف واقعہ کی حقانیت پر اثر انداز نہیں ہوتا، کیونکہ اصل مقصود واقعے کا حق ہونا اور اس کا بیان ہے، اس لیے رسول اللہ ﷺ کی زبان مبارک سے تاریخ کا بیان ثابت نہیں ہے، کیونکہ یہ واقعیت معراج اور مقصدیت معراج کے لیے لازمی نہیں تھا، راویان حدیث نے اپنی اپنی یادداشت کے مطابق حوالہ دیا ہے، تاہم مشہور روایات کے مطابق یہ عظیم المرتبت اور بے مثال واقعہ ہجرت نبوی سے کم و بیش ڈیڑھ سال قبل 27 رجب المرجب کی شب کو وقوع پذیر ہوا۔

غلام احمد پرویز صاحب سرے سے کسی معراج جسمانی یا منامی (یعنی خواب کے عالم میں، جسے ”رویا“ کہتے ہیں) کے قائل نہیں ہیں۔ سورہ بنی اسرائیل، آیت: 1 میں رات کے جس سفر یا سیر کا ذکر ہے، ان کے نزدیک اس سے مراد سفر ہجرت ہے، جو رات کے وقت ہوا۔ اور ”مسجد اقصیٰ“ سے مراد مدینہ منورہ ہے، جو اُس وقت ”یثرب“ کہلاتا تھا، حالانکہ اس وقت یثرب میں کوئی مسجد موجود ہی نہیں تھی۔

چنانچہ وہ ”سُبْحَانَ الَّذِي أَسْرَى بِعَبْدِهِ“ کے تحت لکھتے ہیں: ”مکہ کی سرزمین حضور (اور آپ کی جماعت) پر تنگ ہو چکی تھی، اس لیے آپ نے مدینہ کی طرف ہجرت فرمائی، جہاں کی فضا آپ کے مشن کے لیے وسیع اور کشادہ تھی۔ لیکن ہمارا خیال ہے کہ یہ ”سَرَى يَسْرِي“ سے ہے اور ”كَيْلًا“ تاکید مزید کے لیے ہے۔ تاریخ بتاتی ہے کہ حضور نے ہجرت رات کے وقت فرمائی تھی، (لغات القرآن، ص: 872)۔ مزید لکھتے ہیں: ”الْمَسْجِدُ الْأَقْصَى“ بہت دور کی مسجد، عام طور پر اس سے مراد ”بیت المقدس“ لیا جاتا ہے، لیکن ہمارے نزدیک اس سے مراد مدینہ منورہ ہے، جو مکہ سے قریب تین سو میل

دور ہے اور جس کی طرف نبی اکرم ﷺ رات کے وقت ہجرت کر کے تشریف لے گئے تھے اور جسے اب اس جماعت کی سجدہ گاہ بننا تھا، یعنی ان کے نظام اطاعت و فرماں پذیری کا مرکزی مقام، (لغات القرآن، ص: 71-1370)۔

مولانا امین احسن اصلاحی بھی حالتِ بیداری میں معراجِ جسمانی کے قائل نہیں ہیں، بلکہ اسے ”رُویا“ (یعنی خواب) سے تعبیر کرتے ہیں، اس فرق کے ساتھ کہ انبیاء کرام علیہم السلام کے رُویا، ”رُویائے صادقہ“ ہوتے ہیں، جو ”وحی“ کی ایک صورت بھی ہے، چنانچہ وہ لکھتے ہیں:

”رہا یہ سوال کہ یہ جو کچھ آپ کو دکھایا گیا، ”رُویا“ میں دکھایا گیا یا بیداری میں، تو اس سوال کا جواب اسی سورہ میں آگے قرآن نے خود دے دیا ہے، فرمایا ہے: وَمَا جَعَلْنَا الرُّؤْيَا الَّتِي أَرَيْنَاكَ إِلَّا فِتْنَةً لِلنَّاسِ۔ اور ہم نے اس ”رُویا“ کو جو تمہیں دکھائی، لوگوں کیلئے فتنہ ہی بنا دی۔ ظاہر ہے کہ یہاں جس ”رُویا“ کی طرف اشارہ ہے، اس سے اس ”رُویا“ کے سوا کوئی اور ”رُویا“ مراد لینے کی کوئی گنجائش نہیں ہے، جس کا ذکر آیت زیر بحث میں ”لِنُرِيَهُ مِنْ آيَاتِنَا“ کے الفاظ سے ہوا ہے۔ لفظ ”آيَاتِنَا“ قرآن میں متعدد مقامات میں ”رُویا“ میں دکھانے کے لئے آیا بھی ہے اور مفسرین نے اس سے یہی ”رُویا“ مراد بھی لی ہے۔ اس وجہ سے اس کا ”رُویا“ ہونا تو اپنی جگہ پر واضح بھی ہے اور مسلم بھی، لیکن یہ بات یاد رکھنی چاہئے کہ ”رُویا“ کو خواب کے معنی میں لینا کسی طرح صحیح نہیں ہے، خواب، ”خواب پریشاں“ بھی ہوتے ہیں، لیکن حضرات انبیاء علیہم السلام کو جو ”رُویا“ دکھائی جاتی ہے، وہ ”رُویائے صادقہ“ وحی الہی کے ذرائع میں سے ایک ذریعہ ہے۔ اللہ تعالیٰ اپنے نبیوں اور رسولوں پر جس طرح فرشتے کے ذریعے سے کلام کی صورت میں اپنی وحی نازل فرماتا ہے، اسی طرح کبھی ”رُویا“ کی صورت میں بھی ان کی رہنمائی فرماتا ہے، (تدبر قرآن، جلد: 4، ص: 475)۔

مشہور اسکالر جناب سرسید احمد خان، بھی دیگر متجدد دین کی طرح معجزات کے قائل

نہیں ہیں اور وہ اُن کی ایسی تعبیر و تشریح کرتے ہیں جو عقل کے مطابق ہو یا بقول اُن کے قوانینِ فطرت کے مطابق ہو۔ چنانچہ سرسید احمد خان صاحب ”معراج النبی ﷺ“ پر تفصیلی گفتگو کرتے ہوئے لکھتے ہیں:

”رسول اللہ ﷺ کا جسمانی طور پر رات کو بیت المقدس جانا اور وہاں سے ایک سیڑھی کے ذریعے آسمانوں پر جانا قانونِ فطرت کے خلاف ہے اور عقلاً محال ہے۔ اگر معراج النبی ﷺ کے راویوں کو ثقہ بھی مان لیا جائے، تو یہی کہا جائے گا کہ انہیں سمجھنے میں غلطی ہوئی۔ یہ کہہ دینا کہ اللہ اس پر قادر ہے، یہ جاہلوں اور مرفوع القلم لوگوں کا کام ہے، یعنی ایسے لوگ مجنون کے حکم میں ہیں، سچے مومن ایسی بات نہیں کہہ سکتے۔ قانونِ فطرت کے مقابل کوئی دلیل قابلِ قبول نہیں ہے۔ ایسی تمام دلیلوں کو انہوں نے راوی کے سہو اور خطا، دور از کار تاویلات، فرضی اور رکیک دلائل سے تعبیر کیا، (تفسیر القرآن، جلد 2، ص: 122-123)۔“

یہ سرسید احمد خان کی طویل عبارت کا خلاصہ ہے۔

اس سے آپ پر واضح ہو گیا کہ جناب سرسید احمد خاں کے نزدیک قانونِ فطرت اور عقل کے منافی مشہور روایات اور صحیح احادیث بھی قابلِ قبول نہیں، لہذا ایسی تمام روایات و احادیث رد کر دی جائیں گی۔ اس کے برعکس ہر مسلمان کے نزدیک معیارِ حق وحی ربانی اور فرمانِ رسول ہے، نہ کہ قوانینِ فطرت اور عقلی اصول، ہم وحی ربانی کو ماورائے عقل کہہ سکتے ہیں، نہ کہ ضدِ عقل، وحی کو رد کرنے کے مقابلے میں عقل کی نارسائی کا اعتراف بہتر شعار ہے۔ آج سائنس اور ٹیکنالوجی کی بدولت ایسے امور وجود میں آرہے ہیں، جن کو آج سے چند سو سال پہلے کا انسان اسی طرح قوانینِ فطرت کے خلاف اور عقلی اعتبار سے محال تصور کرتا۔ آج ہم اپنی جسمانی آنکھوں سے دیکھ رہے ہیں کہ انسانی علم اور ٹیکنالوجی کی طاقت سے ہوائی جہاز فضاؤں میں محو پرواز ہیں، ہزاروں سیٹلائٹ خلا میں مُعلق ہیں، انسانی ساختہ راکٹ کی طاقت سے خلائی شٹل چاند پر پہنچی اور واپس صحیح سالم اتر آئی اور ابھی انسانیت کا یہ سفر ارتقا جاری ہے۔ اگر آج سے پانچ سو سال پہلے کے انسان کے سامنے کوئی

اس طرح کا دعویٰ کرتا، تو کیا اسی طرح محالِ عقلی اور قانونِ فطرت کے خلاف قرار دے کر اُسے رد نہ کر دیا جاتا، اسی لیے تو علامہ اقبال نے کہا تھا۔

سبق ملا ہے یہ معراجِ مصطفیٰ سے مجھے

کہ عالمِ بشریت کی زد میں ہے گردوں

یعنی واقعہ معراج نے انسان کے لیے بالائی فضاؤں اور خلاؤں میں کمندیں ڈالنے کے امکانات روشن کیے۔ اللہ تعالیٰ کی طاقت بلاشبہ انسان کی پیدا کردہ مادی طاقت اور عقل کی رسائی سے لامحدود ہے، اسی لئے تو غالب نے معراجِ انبی ﷺ کی رفعتوں کے بارے میں کہا تھا۔

ہر کس بقدر خویش بجائے رسیدہ است

آں جا کہ جائے نیست، تو آنجا رسیدہ ای

امام احمد رضا قادری نے کہا تھا۔

وہی لامکاں کے مکیں ہوئے، سرعش تخت نشیں ہوئے

وہ نبی ہیں جن کے ہیں یہ مکاں، وہ خدا ہے جس کا مکاں نہیں

علامہ شبلی نعمانی لکھتے ہیں: ”سدرۃ المنتہیٰ کیا ہے؟، انسانی فہم و ادراک کی سرحد کے اخیر پر

ایک درخت۔ کیا اس کو شؤن و صفاتِ الہی کی نیرنگی نے ڈھانپ لیا؟، کیا انسانی فہم و ادراک

کی اخیر سرحد کا درخت صرف شؤن و صفات کی نیرنگی کا مظہر ہے؟، کیا یہاں پہنچ کر کون

و مکان اور وجوب و امکان کا عقدہ مشکل حل ہو گیا؟، کیا دل بھی دیکھتا ہے؟، حضور ﷺ نے

دل کی آنکھوں سے کیا دیکھا؟، دیدہ چشم سے کیا نظر آیا؟، آپ ﷺ کو اس سفر میں آیات

ربانی دکھائی گئیں، مگر یہ مشاہدہ قلب تھا یا معائنہ چشم؟، ع: رازِ ایں پردہ نہاں است و نہاں

خواہد بود، (سیرۃ النبی، جلد سوم، ص: 268)

اسی لیے تو بعض اہل نظر کہتے ہیں کہ معراج کے موقع پر زمان و مکان کی بنفیس

رک گئیں اور وجوبِ امکان کے قاتلے رسول اللہ ﷺ کے لیے اللہ کی قدرت سے سمٹ گئے

علامہ شبلی نے اللہ تعالیٰ کا یہ ارشاد یقیناً ملاحظہ فرمایا ہوگا: ”نگاہِ (مصطفیٰ) نے جو دیکھا، قلبِ (مصطفیٰ) نے اُس کی تکذیب نہیں کی (یعنی تصدیق کی)، کیا تم اُن سے اُس پر جھگڑ رہے ہو، جو انہوں نے دیکھا، (انجم: 12-11)۔“

رسول اللہ ﷺ کے اس دعویٰ معراج کے پہلے مخی طبین اہل مکہ تھے، وہ اہل زبان بھی تھے اور انہوں نے دعوے کی حقیقت کو جان بھی لیا تھا۔ اگر محض خواب میں کوئی مسجد حرام سے مسجد اقصیٰ یا آسمانوں کی سیر کا دعویٰ کرے، تو اس پر اتنی بحث و تمحیص کی نوبت ہی نہ آتی، آج بھی کوئی شخص عالم خواب میں مشرق سے مغرب اور شمال سے جنوب کی سیر کا دعویٰ کر سکتا ہے، اعتراض کا تو سبب ہی یہی تھا کہ انہوں نے اس دعوے کو خواب پر محمول نہیں کیا، بلکہ عالم بیداری میں بظاہر ایک ناقابل یقین سفر کا دعویٰ سمجھا۔ اسی لیے تو قرآن نے اسے فتنہ قرار دیا، اسے مومنین صادقین اور معاندین اور منکرین کو چھانٹ کر جدا کرنے کی کسوٹی بنا دیا۔ کفار مکہ نے اسے قوانین فطرت کے خلاف اور عقل کی ضد جانا اور حضرت ابو بکر صدیق رضی اللہ عنہ نے کسی خزّ د کے بغیر کہا:

”اگر یہ دعویٰ محمد رسول اللہ نے کیا ہے، تو میں اس کی تصدیق کرتا ہوں، تم اس ایک دعوے کے بارے میں مُترِدّو، اُن کے پاس تو آئے دن جبریل امین وحی ربانی لے کر آتے ہیں اور ہم اُس کی تصدیق کرتے ہیں۔“

مطبوعہ: 17، مئی 2014ء

وقت کی ناقدری

آج غیر مسلم اقوام و ممالک میں بعض اقدار کی پاس داری ہے، ان میں سے ایک وقت کی پابندی ہے، لیکن مسلمان بد قسمتی سے اپنی اقدار کو بھلا بیٹھے ہیں۔ ہمارا معاشرتی المیہ بن چکا ہے کہ تقریبات خواہ کسی نوعیت کی ہوں، نہ تو وقت پر شروع ہوتی ہیں اور نہ ہی وقت پر اختتام پذیر ہوتی ہیں، نتیجہ یہ نکلتا ہے کہ اگلے روز کی مصروفیات بھی متاثر ہوتی ہیں اور ذہنی و اعصابی تھکاوٹ کے سبب صحت بھی رُو بہ زوال رہتی ہے۔ وقت کی ہمارے ہاں کوئی قدر و قیمت ہی نہیں ہے۔ یوں محسوس ہوتا ہے کہ پوری قوم کے پاس صرف وقت ہی ایک ایسی آرزاں شے ہے، جسے ہم فراخ دلی سے ضائع کرتے ہیں۔

حدیث پاک میں ہے: رسول اللہ ﷺ نے فرمایا: ”پانچ چیزوں کو پانچ چیزوں سے پہلے غنیمت جانو، جوانی کو بڑھاپے سے پہلے، تندرستی کو بیماری سے پہلے، مال داری کو محتاجی سے پہلے، فرصت کے لمحات کو مصروفیت سے پہلے اور اپنی زندگی کو موت سے پہلے (غنیمت جانو)، (جامع الصغیر: 1210، مستدرک: 306/4)۔“

ذرا غور کریں کہ اس قسم کی تقریبات میں جب بھی مدعو کیا جاتا ہے، تو داعی (Host) کی جانب سے مدعوئین (Guests) سے تحریری صورت میں یہ وعدہ ہوتا ہے کہ آپ فلاں وقت تشریف لائیں، انگریزی میں Sharp کا لفظ بھی تحریر ہوتا ہے، جس کے معنی ہیں: ٹھیک مقررہ وقت پر اور طے شدہ پروگرام کے مطابق یہ تقریب منعقد ہوگی، مہمانوں کے استقبال اور طعام کا وقت بھی تحریر ہوتا ہے۔ لہذا یہ دعوت نامہ ایک ایسا وعدہ ہوتا ہے، جو تقریب کا داعی بیک وقت درجنوں یا سینکڑوں مہمانوں سے کرتا ہے۔ پس تاخیر کی صورت میں یہ ایک وعدہ خلافی نہیں ہوتی بلکہ چونکہ ہر مہمان سے الگ الگ وعدہ ہوتا ہے، اس لیے ان کی مجموعی تعداد کے برابر یہ وعدہ خلافی ہوتی ہے اور اسی اعتبار سے اس کی خلاف ورزی کا وبال بھی ہوگا۔

جبکہ ہر مسلمان جانتا ہے کہ اسلام میں ایقائے عہد کی بہت تاکید کی گئی ہے، اللہ تعالیٰ کا ارشاد ہے: (۱) ”اور وعدہ پورا کرو، بیشک وعدے کی بابت (آخرت میں ہر ایک سے) پوچھا جائے گا، (بنی اسرائیل: 34)۔“ اور فلاح یافتہ اہل ایمان کی صفات حمیدہ بیان کرتے ہوئے فرمایا: (۲) ”اور وہ جو اپنی امانتوں اور عہد کی (مکمل) پاسداری کرتے ہیں، (المؤمنون: 8)۔“ اسی طرح نیکی کے مرتبہ کمال پر فائز اہل ایمان کی خصوصیات بیان کرتے ہوئے فرمایا: (۳) ”اور (یہ) وہ لوگ ہیں جب وعدہ کر لیں تو (پھر) اپنے عہد کی پاس داری کرتے ہیں، (البقرہ: 177)۔“

اسلام میں قول و فعل کا تضاد انتہائی معیوب بات ہے اور اللہ تعالیٰ کی ناراضی کا سبب ہے، اللہ تعالیٰ کا فرمان ہے: (۱) ”اے ایمان والو! تم ایسی باتیں کیوں کہتے ہو، جن پر تم خود عمل نہیں کرتے، اللہ تعالیٰ اس پر غضب ناک ہوتا ہے کہ تم ایسی بات کہو، جس پر تم خود عمل نہیں کرتے، (القصف: 2-3)۔“ یعنی قول و فعل کا تضاد اور دوغلا پن اللہ تعالیٰ کو سخت ناپسند ہے۔ علماء یہود کی اسی روش کو ناپسند فرماتے ہوئے، اللہ تعالیٰ نے ارشاد فرمایا: (۲) ”کیا تم لوگوں کو نیکی کا حکم دیتے ہو اور اپنے آپ کو بھول جاتے ہو، حالانکہ تم کتاب (یعنی تورات) کی تلاوت کرتے ہو، تو کیا تم عقل نہیں رکھتے، (البقرہ: 44)۔“ یعنی کتاب الہی میں قول و فعل، کردار و گفتار کے تضاد اور دوغلا پن کی مذمت فرمائی گئی ہے۔

رسول اللہ ﷺ نے منافق کی نشانیاں بیان کرتے ہوئے فرمایا: (۱) ”منافق کی تین نشانیاں ہیں، جب بات کرے تو جھوٹ بولے، وعدہ کرے تو خلاف ورزی کرے اور جب اس کے پاس امانت رکھی جائے، تو خیانت کرے، (صحیح بخاری: 33)۔“ (۲) ”جس میں چار باتیں ہوں وہ خالص منافق ہے اور جس کے اندر ان میں سے کوئی ایک بات ہو تو اس میں نفاق کی ایک خصلت ہے، یہاں تک کہ اسے چھوڑ دے: (۱) جب اسے امانت سپرد کی جائے تو خیانت کرے (۲) جب بات کرے تو جھوٹ بولے (۳) جب معاہدہ کرے

تو دھوکا دے (۴) اور جب جھگڑے تو حد سے تجاوز کرے، (صحیح بخاری: 34)۔“

اسی بے عملی، دَروغ گوئی، تضاد بیانی اور قول و فعل کے تضاد کا نتیجہ یہ ہے کہ لوگ تقریبات میں وقت پر نہیں آتے اور وقت پر آنے والے کو سادہ لوح اور بے وقوف سمجھا جاتا ہے اور وقت کی پابندی نہ کرنے والے سمجھ دار قرار پاتے ہیں۔ ہمارا یہی طرزِ عمل مذہبی تقریبات میں بھی ہوتا ہے اور شاید ہی کوئی تقریب وقت پر شروع ہو پاتی ہو، الغرض وقت کی ناقدری ہمارا قومی شعار بن چکا ہے۔ بعض صورتوں میں رات گئے دیر تک بلکہ پچھلے پہر تک محافلِ نعت، میلادِ انبی ﷺ اور سیرتِ انبی کے جلسے ہوتے ہیں اور اکثر لوگوں کی فجر کی نماز قضاء ہو جاتی ہے، مستحبات پر عمل قابلِ تحسین، لیکن اگر اس کے سبب فرائض ترک ہو جائیں، تو کسی بھی صورت میں اس کی تحسین نہیں کی جاسکتی بلکہ یہ قابلِ ملامت ہے۔

رسول اللہ ﷺ سے سوال ہوا کہ کونسا عمل اللہ تعالیٰ کو سب سے زیادہ محبوب ہے؟، آپ ﷺ نے فرمایا: ”نماز کو اپنے مقررہ وقت پر ادا کرنا، (صحیح بخاری: 527)۔“

ترک نماز پر تو قرآن و حدیث میں بڑی وعیدیں ہیں۔ نماز میں تساہل کو بھی منافقوں کا شعار قرار دیا گیا ہے، اللہ تعالیٰ نے فرمایا: (۱) ”بے شک منافق (اپنے زعم میں) اللہ کو دھوکا دے رہے ہیں، ذراں حالیکہ اللہ ان کو ان کے دھوکے کی سزا دینے والا ہے اور جب وہ نماز کے لیے کھڑے ہوتے ہیں، تو سستی سے کھڑے ہوتے ہیں، (محض) لوگوں کو دکھانے کے لیے اور اللہ کا ذکر بہت ہی کم کرتے ہیں، (النساء: 142)۔“ (۲): ”سوان نمازیوں کے لیے افسوس ہے، جو اپنی نمازوں سے غفلت کرتے ہیں، جو ریاکاری کرتے ہیں، (الماعون: 5-6)۔“

یہی صورتِ حال ہمارے تعلیمی اداروں، دفاتر اور دیگر شعبوں کی ہے۔ ہماری پارلیمنٹ اور صوبائی اسمبلیوں کے اجلاس، جن پر قومی خزانے سے کروڑوں روپے خرچ ہوتے ہیں، اکثر وقت پر شروع نہیں ہو پاتے اور ارکان کی حاضری کا تناسب بھی شرم ناک حد تک کم ہوتا ہے۔ سنجیدہ قانون سازی کی بجائے اکثر بے مقصد بحثوں، واک آؤٹ اور

شور شرابے پر اجلاس برخواست ہو جاتے ہیں۔

خاص طور پر بڑے شہروں میں وقت کے ضیاع کی ایک صورت ٹریفک کا بے ہنگم انداز میں چلنا ہے، اپنی طرف سے تو ہر ایک دوسروں کا حق مار کر پہلے نکلنا چاہتا ہے، اس تک و دو میں ٹریفک کی لائنیں ٹوٹ جاتی ہیں، ٹریفک پھنس جاتی ہے اور روانی موقوف ہو جاتی ہے، جس کے نتیجے میں سینکڑوں لوگوں کے وقت کا ضیاع ہوتا ہے۔ ٹریفک کو کنٹرول کرنے کا عملہ بعض بااثر لوگوں کی وجہ سے خوفزدہ رہتا ہے اور کسی کو روکنے ٹوکنے کی جرأت وہ نہیں کر پاتے۔ اس کا حل یہی ہے کہ ہم میں خود حقوق انسانی کی پاس داری کا جذبہ پیدا ہو اور ایثار سے کام لیں۔

ہمارے ہاں بجلی کا شدید بحران ہے، مگر ہم کسی سنجیدہ مصروفیت کے بغیر راتوں کو دیر تک جاگتے ہیں اور صبح دیر سے اٹھتے ہیں، جب کہ اللہ تعالیٰ کا فرمان ہے: (۱) ”ہم نے رات کو لباس (ستر پوشی) کے لیے اور دن کو (کسب) معاش کے لئے بنایا ہے، (النبا: ۱۱-۱۰)۔“ (۲) ”وہی ہے جس نے تمہارے لیے رات بنائی تاکہ تم اس میں سکون پاؤ اور دن کو روشن بنایا (تاکہ تم اس میں کسب معاش کرو)، (یونس: ۶۷)۔“

ترقی یافتہ ممالک میں بازار اور مارکیٹیں سرشام بند ہو جاتی ہیں اور صبح معمول کے مطابق کھل جاتی ہیں، سوائے 7/11 یا 24/7 والی مخصوص دکانوں اور مارکیٹوں کے، جن کے پاس 24 گھنٹے کاروبار جاری رکھنے کا اجازت نامہ ہوتا ہے۔ ہماری کئی حکومتوں نے چاہا کہ آٹھ یا 9 بجے شب تک بازار اور مارکیٹیں بند ہو جائیں، لیکن تاجر حضرات کسی بھی طور پر اپنے معمولات بدلنے پر تیار نہیں ہیں۔ یہی صورت حال ہمارے خدمات فراہم کرنے والے اداروں ریلوے اور پی آئی اے وغیرہ کی ہے۔ اگرچہ ہمارے پورے نظام کو سسٹم میں لانے اور اوقار ہانگ کی اشد ضرورت ہے، لیکن ہمارے زمینی حقائق اور قومی مزاج قومی مفاد سے ہم آہنگ نہیں ہے۔ دنیا کی تمام ترقی یافتہ قوموں کے عروج کا راز وقت کی قدر دانی اور بہترین استعمال کے سبب ہے۔

اہل دین اور علماء کرام سے لوگ بجا طور پر یہ توقع رکھتے ہیں کہ وہ رول ماڈل بنیں، اس لیے آئے دن اخباری کالم نگار بھی علماء کو کوستے رہتے ہیں کہ انہیں عوام کے مسائل کا کوئی ادراک نہیں ہے اور زمینی حقائق سے نابلد ہیں۔ وہ یہ بھی شکایت کرتے ہیں کہ علماء اپنے خطبات میں سماجی برائیاں اور استحصالی طبقات کے خلاف نہیں بولتے، کیونکہ ان کے خیال میں یہ ان کے زیر بار احسان اور نمک خوار ہیں۔ ان کا علماء سے ایک شکوہ یا علماء پر طعن یہ ہوتا ہے کہ انہیں ”مائیک فوبیا“ ہے، یہ لاؤڈ اسپیکر کی جان نہیں چھوڑتے، خاص طور جمعہ یا عیدین کی نماز بروقت کھڑی نہیں کی جاتی، یہ شکوے اور شکایتیں کافی حد تک بجا ہیں۔ کسی انتہائی ناگزیر صورت حال کے سوا ہر صورت میں جماعت مقررہ وقت پر کھڑی ہونی چاہئے۔ حدیث پاک کی رو سے جس فرض نماز کے بعد سنتیں ادا کرنی ہوتی ہیں، اس کی دعا مختصر ہونی چاہئے۔ اسی طرح بعض اوقات ہماری مذہبی تقریبات یا جلسے ہو رہے ہوتے ہیں، تو جلسے کی کارروائی کا تسلسل برقرار رکھنے کے لیے فرض نماز کی جماعت کو مقررہ وقت سے مؤخر کر دیا جاتا ہے، ہمیں معلوم ہے کہ مشروع وقت میں اس کی گنجائش ہوتی ہے، لیکن عوام پر اس کا اثر منفی مرتب ہوتا ہے، لہذا بہتر یہ ہے کہ جلسے میں اذان کے وقت وقفہ کر دیا جائے اور نماز باجماعت کے بعد جلسے کی کارروائی کا سلسلہ جہاں سے ٹوٹا ہو، وہیں سے شروع کر دیا جائے۔ الغرض وقت کی پابندی، دعوت دین کی حکمت کا تقاضا ہے اور اس سے صرف نظر نہیں کرنا چاہئے۔

مطبوعہ: 20 مئی 2014ء

قانونِ فطرت

قانونِ فطرت سے مراد سبب اور مُسبب، علت اور معلول کا وہ مربوط نظام ہے، جس کے تحت اشیاء پیدا ہوتی ہیں، ارتقاء پاتی ہیں اور فنا ہوتی ہیں، انگریزی میں اسے Cause & Effect سے تعبیر کرتے ہیں، بعض اوقات قدرت کو بھی فطرت کے معنی میں استعمال کیا جاتا ہے، حالانکہ قدرت کا حقیقی معنی فطرت سے مختلف ہے۔ ”قانونِ فطرت“ کو ہم قدرت کا ”تکوینی نظام“ بھی کہہ سکتے ہیں۔

معروف اسکالر جناب سر سید احمد خان ”قانونِ فطرت“ کو حاکم، فائق، غیر مُتبدل (Unchangeable) قرار دیتے ہیں، یعنی قوانینِ فطرت میں تبدیلی ممکن نہیں ہے اور اسی اصول کے تحت وہ انبیاءِ کرام علیہم السلام کے ان تمام معجزات کی، جو ”قوانینِ فطرت“ کے مطابق نہیں ہیں، دور آزار تاویلات کرتے ہیں اور اُمت میں توارث و تواتر کے ساتھ ان کا جو مفہوم یا تعبیر چلی آرہی ہے اس کو یکسر رد کر دیتے ہیں، یعنی قوانینِ فطرت تو بدل نہیں سکتے، لہذا جو عقیدہ، نظریہ اور اصول، خواہ وہ قرآن و سنت کے دلائلِ قطعیہ صحیحہ سے بھی ثابت ہو، اگر وہ قوانینِ فطرت کے خلاف ہے، تو اُسے رد کر دیا جائے گا، اسی بنا پر انہوں نے ”معراجِ جسمانی“ کا انکار کیا اور لکھا:

”معراج کے متعلق جس قدر حدیثیں ہیں، اُن میں آنحضرت ﷺ کا بحسدہ جبریل کا ہاتھ پکڑ کر خواہ براق پر سوار ہو کر یا پرند جانور کے گھونسلے میں بیٹھ کر جو درخت میں لٹکا ہوا تھا، بیت المقدس تک جانا اور وہاں سے بحسدہ آسمانوں پر تشریف لے جانا یا بذریعہ ایک سیرھی کے، جو آسمانوں تک لگی ہوئی تھی، چڑھ جانا، خلافِ قانونِ فطرت ہے اور اس لیے مُتبعاتِ عقلی (محالِ عقلی) میں داخل ہے۔ اگر ہم اُن کے راویوں کو یقین اور معتبر تصور کر لیں تو بھی یہ قرار پائے گا کہ اُن کو اصل مطلب کے سمجھنے اور بیان کرنے میں غلطی ہوئی، مگر اُس واقعہ کی صحت تسلیم نہیں ہو سکتی، اس لیے کہ ایسا ہونا مُتبعاتِ عقلی میں سے ہے۔

اور یہ کہہ دینا کہ خدا میں سب قدرت ہے، اُس نے ایسا ہی کر دیا ہوگا، جہاں اورنا سمجھ بلکہ مرفوع القلم (یعنی دیوانے) لوگوں کا کام ہے، نہ ان کا، جو دل سے اسلام پر یقین کرتے ہیں اور دوسروں کو اس مقام پر یقین دلانا اور ”اعلایۃ کلمۃ اللہ“ چاہتے ہیں۔

واقعات خلاف قانون فطرت کے وقوع کا ثبوت اگر گواہانِ رؤیت بھی گواہی دیں تو محالات سے ہے، اس لیے کہ اُس وقت دو دلیلیں جو ایک ہی حیثیت پر مبنی ہیں، سامنے ہوتی ہیں: ایک قانون فطرت، جو ہزاروں لاکھوں تجربوں سے جیلًا بعد جیلًا (یعنی نسل در نسل) و زماناً بعد زمان (یعنی ہر زمانے میں) ثابت ہے اور ایک گواہانِ رؤیت، جن کا عادل ہونا بھی تجربہ سے ثابت ہوا ہے۔ پس اس کا تصفیہ کرنا ہوتا ہے کہ دونوں تجربوں میں کون سا تجربہ ترجیح کے قابل ہے: قانون فطرت کو غلط سمجھنا یا راوی کی سمجھ اور بیان میں سہو و غلطی کا ہونا۔ کوئی ذی عقل تو قانون فطرت پر راوی کے بیان کو ترجیح نہیں دے سکتا۔ قول پیغمبر بلا حجت قابل تسلیم ہے، مگر کلام تو اسی میں ہے کہ قول پیغمبر ہے یا نہیں۔

اب ہم غور کرتے ہیں احادیثِ معراج پر، جن میں صاف پایا جاتا ہے کہ وہ ایک واقعہ ہے جو سوتے میں آنحضرت ﷺ نے دیکھا تھا اور دلالت النص سے بھی پایا جاتا ہے اور صحاح کی کسی حدیث سے نہیں پایا جاتا کہ حالتِ بیداری میں آپ ﷺ نے دیکھا اور بحسدہ آپ بیت المقدس اور آسمانوں پر تشریف لے گئے، بلکہ برخلاف اس کے چند حدیثوں میں سونے کی حالت پائی جاتی ہے، تو ہمارا اور ہر ذی عقل کا بلکہ ہر مسلمان کا فرض ہے کہ اُس کو ایک واقعہ خواب کا تسلیم کرے اور ابنِ رشد کے قول کو صحیح سمجھے کہ اگر نقل میں کوئی بات خلاف عقل معلوم ہوتی ہے، تو خود نقل اور اُس کے مَسْبِق و مَسَالِحِق (یعنی سیاق و سباق، Context) پر غور کرنے سے وہ مخالفت دور ہو جاتی ہے نہ یہ کہ تاویل بعیدہ اور رکیکہ (یعنی ناقابل یقین اور کمزور تاویلات) اور دلائل فرضیہ دور از کار سے اُس کو ایسا واقعہ بنا دے، جو حقیقت کے بھی ایسا ہی مخالف ہو جیسا کہ عقل، کے اور مذہب اسلام کی بنیاد مستحکم کو توڑ کر ریت پر بلکہ پانی پر اُس کی بنیاد رکھے، (تفسیر القرآن، جلد: 2، ص: 123-122)۔

اپنے اسی اصول کے تحت جناب سر سید احمد خان نے قرآن کریم میں بیان کردہ ”کلمات اللہ“ اور ”سنت اللہ“ کے کلمات کو قانونِ فطرت قرار دیا ہے، حالانکہ قرآن مجید میں یونس: 64، الاحزاب: 62 اور بنی اسرائیل: 77 میں ان کا سیاق و سباق بالکل مختلف ہے۔ اپنے اسی اصول کے تحت وہ معجزاتِ انبیاء کا انکار کرتے ہیں، چنانچہ وہ لکھتے ہیں: ”ان تمام سندوں سے ثابت ہے کہ حضرت مسیح کے زمانہ کے سب لوگ اور خود حواری بھی جانتے تھے اور یقین کرتے تھے کہ حضرت عیسیٰ علیہ السلام اپنے باپ یوسف کے تخم سے پیدا ہوئے ہیں نہ کہ بغیر باپ کے، مگر وہ حضرت مسیح کو خدا کا بیٹا روحانی اعتبار سے کہتے تھے اسی خیال سے جس سے کہ یونانی اپنے ہاں کے بزرگوں کو خدا کا بیٹا کہتے تھے، وہ مزید لکھتے ہیں: قرآن میں کہیں نہیں بیان ہوا کہ وہ بن باپ کے پیدا ہوئے، (تفسیر القرآن جلد: 2، ص: 25-24)۔“

ان کا حوصلہ اس قدر بڑھا کہ اللہ کی قدرت کو بھی ”قانونِ فطرت“ کے تابع قرار دے دیا، چنانچہ انہوں نے لکھا: ”لفظ ”كُنْ فَيَكُونُ“ جو سورہ آل عمران میں ہے، وہ کسی امر کے ہونے پر بلا اسباب قدرتی و فطرتی کے دلالت نہیں کرتا، کیونکہ ہر شے کے ہونے کو خدا اسی طرح فرماتا ہے ”اِذَا ارَادَ شَيْئًا اَنْ يَقُوْلَ لَهٗ كُنْ فَيَكُوْنُ“ پس ہر شے ”كُنْ“ کے حکم سے ہمیشہ قانونِ قدرت اور قاعدہ فطرت کے مطابق ہوتی ہے، پس یہ الفاظ کسی طرح اس بات پر کہ حضرت مسیح کی ولادت فی الفور بلا قاعدہ فطرت اور بغیر باپ کے ہوئی تھی دلالت نہیں کرتے، (تفسیر القرآن، جلد: 2، ص: 28)۔“

اس کے واضح معنی یہ ہیں کہ اللہ تعالیٰ کی مشیت اور ارادہ بھی قانونِ قدرت کے تابع ہے۔ وہ قرآن کو بھی ”انسانی کلام“ کے مثل تصور کرتے ہیں، وہ لکھتے ہیں: ”قرآن مجید بلاشبہ کلام اللہ ہے، مگر انسانوں کی زبان اور انسانوں کے کلام کے طرز پر، پس اس کلام کو مثل ایک انسان کے کلام کے تصور کرنا چاہئے اور اس سے معافی و مطالب و احکام و مقاصد اخذ کرنے اور اس سے دلیلین قائم کرنے میں اس کو انسان کے کلام سے زیادہ کچھ رتبہ نہیں

دینا چاہئے، (تفسیر القرآن، جلد: 1، ص: 122)۔“

ہم قدرت کے تکوینی نظام میں قانونِ قدرت کو موثر مانتے ہیں، لیکن جمہورِ امت کا اجماعی عقیدہ یہ ہے کہ قادرِ مطلق قانونِ قدرت کا اور فِطْرُ السَّمَاوَاتِ وَالْأَرْضِ (آسمانوں اور زمین کا پیدا کرنے والا) قانونِ فطرت کا پابند نہیں ہے۔ وہ جب چاہتا ہے، قوانینِ فطرت کے برخلاف اور اس سے ماوراء اپنی قدرت کا ظہور فرما دیتا ہے اور اپنے ارادے اور مشیت کو نافذ کر دیتا ہے اور معجزاتِ انبیاءِ کرام علیہم السلام اسی کا مظہر ہیں۔ مثلاً: عامِ قانونِ قدرت یہ ہے کہ ماں باپ یا مرد و زن کے اختلاط سے نسل انسانی کے توالد و تناسل کی سنتِ الہیہ جاری و ساری ہے، لیکن اس نے حضرت خا کو کسی عورت کے واسطے کے بغیر، حضرت عیسیٰ علیہ السلام کو کسی مرد کے واسطے کے بغیر اور حضرت آدم علیہ السلام کو دونوں واسطوں کے بغیر پیدا کر کے یہ بتا دیا اس کی قدرت اسباب و علل اور قوانینِ فطرت کی محتاج نہیں ہے، بلکہ قوانینِ فطرت اس کی مشیت کے تابع ہیں، وہ قوانینِ فطرت کا خالق ہے مگر قوانینِ فطرت کا پابند نہیں ہے، ورنہ اس کا مجبور ہونا لازم آئے گا اور جو مجبور ہو وہ خدا نہیں ہو سکتا، چنانچہ ارشاد فرمایا: ”بے شک عیسیٰ کی مثال اللہ کے نزدیک آدم کی طرح ہے، اس کو مٹی سے بنایا، پھر اس سے فرمایا ہو جا، سو وہ ہو گیا (آل عمران: 59)۔“

مولانا امین احسن اصلاحی لکھتے ہیں: ”یہ وہ زمانہ ہے جب سرسید مرحوم مغربی نظریات سے مرعوبیت کے سبب قرآن مجید کی من مانی تاویلات کر رہے تھے اور مسلمانوں کا وہ طبقہ جو انگریزوں اور انگریزوں کے لائے افکار و نظریات سے مرعوب تھا، بڑی طرح ان من مانی تاویلات کا شکار ہو رہا تھا۔“ نیز وہ لکھتے ہیں: ”غالباً اسی زمانہ میں سرسید مرحوم کی تفسیر قرآن کا عربی زبان میں ترجمہ کرانے کا خیال پیدا ہوا اور اس کام کے لئے لوگوں کی نظر انتخاب مولانا حمید الدین فراہی پر پڑی، لیکن جب مولانا کے سامنے یہ تجویز رکھی گئی، تو مولانا نے فرمایا: ”میں اس اشاعتِ معصیت میں کوئی حصہ نہیں لینا چاہتا“، (مجموعہ تفاسیر فراہی، ص: 11 اور 13)۔“

”معراج النبی ﷺ“ کے موضوع پر کالم لکھتے ہوئے جب میں نے جناب سر سید احمد خان کے مذہبی افکار کا مطالعہ کیا تو پتا چلا کہ وہ نہ صرف یہ کہ معجزات کے منکر ہیں، بلکہ امت کے مسلمہ عقائد و نظریات سے کافی حد تک منحرف ہیں۔ علی گڑھ مسلم یونیورسٹی کے قیام اور اپنے عہد کے تقاضوں کے مطابق مسلمانوں میں انگریزی اور جدید علوم کے فروغ کے حوالے سے انہوں نے جو کام کیا، وہ قابلِ تحسین ہے اور اس کے نتیجے میں مسلمانوں میں ایسی افرادی قوت تیار ہوئی جو جدید دور کے تقاضوں کے مطابق نظام کو چلانے کے قابل بنی، لیکن ہر شخص کا حسن و قبح اور خوبی و خامی اپنی اپنی جگہ ہوتی ہے، نہ کوئی خیر کل ہوتا ہے اور نہ شر محض، وقت کی میزان سب کا مقام خود متعین کر دیتی ہے۔

مطبوعہ: 22، مئی 2014ء

ضیاء الرحمن کا سانحہ ارتحال

(قسطِ اوّل)

میرے اکلوتے فرزند ضیاء الرحمن کا متگل: 20 مئی 2014ء کو 36 سال کی عمر میں تقریباً نو بجے شب قضاۃ الہی سے وصال ہو گیا، اِنَّا لِلّٰہِ وَاِنَّا اِلَیْہِ رَاجِعُوْنَ۔ وہ سرطان (Cancer) کے عارضے میں مبتلا تھے۔ کینسر ایک خطرناک اور مہلک بیماری ہے، میری دعا ہے اللہ عزوجل سب کو اس بیماری سے اپنی عافیت، سلامتی اور حفظ و امان عطا فرمائے۔ طبی زبان میں کینسر کو Tumour (وَرَمٌ یَّارَسُوْلِی) کہتے ہیں، اس میں گوشت گٹھلی کی شکل اختیار کرتا ہے اور پھر بڑھتا جاتا ہے، اسے کاٹ کر پھینک بھی دیں، تو پھر نشوونما پالیتا ہے اور بتدریج پھیلتے پھیلتے جان لے لیتا ہے، تا وقتیکہ اس کو جڑ سے کاٹ کر پھینک دیا جائے۔ مرض کے پہلے یا دوسرے مرحلے میں اس سے نجات ممکن ہے، تیسرے درجے میں مشکل ترین اور چوتھے درجے میں عملاً ناممکن۔

جب یہ Tumour انسانی وجود کے کسی داخلی حصے یا خلیے (Cell) میں تشکیل پانا شروع ہوتا ہے، تو بروقت اس کی تشخیص نہیں ہو پاتی، تا وقتیکہ انسانی وجود کے داخلی نظام کے کسی حصے کو وہ بلاک کر دے یا مفلوج کر دے یا ناقابل کار اور ناقابل اصلاح بنا دے، وہیں سے مشکلات کا آغاز ہوتا ہے۔ میرے بیٹے کا ٹیومر بڑی آنت میں تشکیل پایا اور بتدریج بڑھتے بڑھتے پانچ سینٹی میٹر تک پھیل گیا اور چھوٹی آنت کے راستے کو بلاک کر دیا۔ یہ تشخیص مارچ 2012ء میں ممکن ہو سکی۔

اس کے بعد آغا خان ہاسپٹل میں معروف سرجن ڈاکٹر انعام پال صاحب نے ان کا بڑا آپریشن کیا، پھر سینٹر انکالوجسٹ ڈاکٹر نہال مسعود صاحب نے کیموتھراپی کے 12 دورائے (Cycle) مکمل کیے۔ تو اس مرحلے پر ڈاکٹر صاحبان نے کہا کہ ہم اسے ساٹھ فیصد کامیاب قرار دے سکتے ہیں، مگر بیماری کے لوٹ آنے کے چالیس فیصد امکانات

اب بھی موجود ہیں۔ کیموتھراپی کے بارے میں عرض کرتا چلوں کہ اسے آپ Highest Potency کی Antibiotic یا زہر بھی کہہ سکتے ہیں۔ یہ رگوں (Vein) میں انجکٹ ہوتی ہے اور اس کے Side Effects یعنی ضمنی اثرات بھی ہوتے ہیں۔ یہ خون کے White Cells کو ختم کرتی ہے، جو امراض کے مقابلے کے لئے انسانی جسم کے اندر قدرتی مدافعتی نظام ہے۔ اسی لئے کیموتھراپی لگانے سے پہلے مریض یا اس کے وارث سے تحریر لی جاتی ہے کہ اس کے ضمنی و ذیلی اثرات مرتب ہو سکتے ہیں اور خدا نخواستہ موت بھی واقع ہو سکتی ہے۔ اگر یہ خوش قسمتی سے جا کر اصل نشانے پر لگے، مرض کو جڑ سے ختم کر کے مطلوبہ نتیجہ دے دے، تو اسے اللہ تعالیٰ کا کرم خاص اور انعام سمجھنا چاہئے، سو یہ بھی ایک امرکافی حیلہ و تدبیر اور سبب ہے، مگر سو فیصد اور قطعی طور پر نتیجہ خیز ہونے کی ضمانت نہیں دی جاسکتی۔ چنانچہ ہم مسلسل ماہ بہ ماہ ٹیسٹ کراتے رہے، ڈاکٹر صاحبان کے ساتھ رابطے میں رہے، مختصر وقفوں سے سی ٹی اسکین بھی کراتے رہے، آخر کار اکتوبر 2013ء میں سی ٹی اسکین کے ذریعے یہ رپورٹ ملی کہ مرض دوبارہ لوٹ آیا ہے۔

اس تجربے سے گزر کر ہمیں پتا چلا کہ ہمارے وطن عزیز میں ایسی پیچیدہ امراض کا علاج نہایت مشکل ہے اور اتنا مہنگا ہے کہ مڈل کلاس کی پہنچ سے بہت دور ہے اور لوگ اذیتیں برداشت کرتے کرتے اور ایڑھیاں رگڑتے رگڑتے جان سے ہاتھ دھو بیٹھتے ہیں۔ مہنگی دوائیں، ہاسپٹل کے چارجز، ڈاکٹر صاحبان کی فیس اور مختلف طرح کے میڈیکل ٹیسٹ، ایکس ریز اور سی ٹی اسکین وغیرہ سب بے انتہا مہنگے اور عام آدمی کی قوت خرید سے ماوراء ہوتے ہیں۔ یہاں آکر وہ مرحلہ آتا ہے کہ انسان اللہ تعالیٰ کی سب سے بڑی نعمت، نعمت حیات کو بار سمجھنے لگتا ہے اور اُس سے نجات پانے کی دعا مانگتا ہے، حالانکہ حدیث مبارک میں اس کی ممانعت ہے۔ دوسروں پر بوجھ بننے کا احساس بھی دل میں اجاگر ہوتا ہے اور ایک طرح کی مایوسی اور پشیمردگی (Depression) مستقل طور پر چھا جاتی ہے۔ جبکہ مہلک امراض، حادثات و سانحات اور مشکلات کا مقابلہ کرنے کے لیے انسان کو

آئینہ ایام

حوصلے کی ضرورت ہوتی ہے، لیکن جب وہ اندر سے ٹوٹ پھوٹ جائے، تو ایک طرح سے زندگی ہار جاتا ہے، باقی سب اللہ عزوجل کی حکمتیں، تقدیر اور قضا ہے، جس پر راضی رہنا ہر مومن کا شعار ہونا چاہئے۔

اس کے بعد ہم نے ایس آئی یوٹی میں انکالوجسٹ ڈاکٹر نجیب نعمت اللہ صاحب سے رابطہ کیا۔ ڈاکٹر ادیب رضوی صاحب اور ان کی پوری ٹیم نے بے انتہا محبتوں اور ہمدردی سے نوازا۔ سنگاپور سے ایک Biopsy کرائی، بیاپسی سے مراد جسم کے متاثرہ حصے کے بافتوں (Tissues) کا تجزیہ کرنا ہے، ہاتھ سے مراد انسانی گوشت کے ٹوٹھڑوں کی بُنت، تانے بانے یا ساخت کے باریک اجزا ہیں، جسے عربی میں نیج کہتے ہیں۔ اس بیاپسی کے نتیجے میں کیموتھراپی کی Aflebercept نامی دوا تجویز ہوئی، جو پاکستان میں ممنوع ہے، چنانچہ ایک میڈیکل بورڈ نے اپنی سفارش کے ذریعے اسے مریض کے لیے ضروری قرار دیا، پھر نیشنل ڈرگ کنٹرول اتھارٹی پاکستان سے درآمد کرنے کا خصوصی اجازت نامہ فارماسیوٹیکل کمپنی Aventis کے لیے جاری ہوا اور اس کمپنی کے جناب عبدالسمیع نے اسے سستی بسیار کے بعد امریکا سے درآمد کر کے دیا۔ اس کے دو دورائے ہی ہو سکے، لیکن مزید پیچیدگیوں کی وجہ سے اس کے مزید دورائے مکمل نہ کیے جاسکے۔

آنتوں کے جکڑاؤ کے سبب انتقال سے پہلے چار ماہ تک ضیاء الرحمن کو منہ سے کوئی ٹھوس یا مائع غذا نہ دی جاسکی۔ صرف ڈرپ کے ذریعے رگوں (Vein) میں تحلیل شدہ سیال (Liquid) غذا ہی داخل کی جاسکی۔ ان تکلیف دہ مراحل سے گزرنے والوں کے لیے رسول اللہ ﷺ کی ذات نمونہ بھی ہے اور آپ کی بشارت تسکین کا سامان بنتی ہے: حضرت عائشہ رضی اللہ عنہا بیان کرتی ہیں: ”میں نے (مرضِ وفات) میں رسول اللہ ﷺ سے بڑھ کر کسی کو تکلیف میں نہیں دیکھا، (صحیح بخاری: 5646)۔“ رسول اللہ ﷺ نے فرمایا: ”جب اللہ تعالیٰ اپنی تقدیر میں اپنے کسی بندے کے لیے ایک بلند مرتبہ مقدر فرمادیتا ہے، پھر وہ اپنے اعمالِ خیر کے ذریعے اس کا حق وار قرار نہیں پاتا، تو اللہ تعالیٰ اُسے کسی

جسمانی یا مالی یا اولاد کی آزمائش میں مبتلا فرمادیتا ہے، پھر وہ اس پر صبر کرتا ہے یہاں تک کہ (اس صبر پر اجر کا حق دار بن کر) اللہ تعالیٰ کے مقدر کیے ہوئے مرتبے کو پالیتا ہے، (مسند احمد: 22338)۔ عبداللہ بن عباس رضی اللہ عنہما بیان کرتے ہیں: ”ایک خاتون رسول اللہ ﷺ کی خدمت میں حاضر ہوئیں اور عرض کیا: مجھے مرگی کی بیماری ہے، آپ دعا فرمائیے کہ مجھے اس سے شفا مل جائے، آپ ﷺ نے فرمایا: اگر تم چاہو تو صبر کر لو اور (اس صبر پر اجر کے طور پر) تمہارے لیے جنت ہے اور اگر چاہو تو میں اللہ سے دعا کروں کہ وہ تمہیں شفا عطا فرمائے، تو اس (صاحبِ عزیمت صحابیہ) نے عرض کی: میں (آپ کی جانب سے جنت کی بشارت پانے پر) صبر کروں گی، (البتہ) اس نے عرض کی: (مرگی کے دورے کے دوران) میرا ستر کھل جاتا ہے، آپ دعا فرمائیے کہ میرا ستر قائم رہے، حضور نے اس کے لئے ستر قائم رہنے کی دعا فرمائی، چنانچہ عبداللہ بن عباس فرمایا کرتے تھے کوئی کسی جنتی کو دیکھنا چاہے تو اس عورت کو دیکھے، (صحیح بخاری: 5652)۔“

حضرت اُمّ سلمہ رضی اللہ عنہا بیان کرتی ہیں کہ رسول اللہ ﷺ نے فرمایا: ”مسلمان کو جب بھی کوئی مصیبت پہنچتی ہے، تو وہ اللہ کے حکم کی تعمیل کرتے ہوئے کہتا ہے: ”إِنَّا لِلّٰهِ وَإِنَّا إِلَيْهِ رَاجِعُونَ“، (پھر دعا کرتا ہے) اے اللہ میری اس مصیبت پر اجر عطا فرما اور اس کے بدلے میں بہتر نعمت عطا فرما، تو اللہ تعالیٰ اسے بہتر بدل عطا فرماتا ہے، لیکن پھر جب ان کے شوہر ابو سلمہ کا انتقال ہوا، تو ان کے دل میں یہ خیال آ رہا تھا کہ ابو سلمہ سے بہتر مسلمان کون ہوگا؟، یہ تو پہلا گھرانہ ہے جس نے رسول اللہ ﷺ کی طرف ہجرت کی، اُمّ سلمہ بیان کرتی ہیں کہ: میں نے رسول اللہ ﷺ کی تعلیم کے مطابق یہ دعا پڑھ لی، بعد ازاں اللہ تعالیٰ نے مجھے رسول اللہ ﷺ کی زوجیت کے شرف سے نوازا، (مسلم: 2091)۔“

رسول اللہ ﷺ کے ایک نواسے کا انتقال ہوا تو ان کی صاحبزادی نے آپ ﷺ کو اپنے ہاں آنے کی التجا کی، تو حضور نے ان کو یہ کلمات ارشاد فرمائے: ”إِنَّا لِلّٰهِ وَإِنَّا إِلَيْهِ رَاجِعُونَ“

آئینہ ایام

رَاجِعُونَ، لِلَّهِ مَا أَخَذَ وَلَهُ مَا أُعْطِيَ، وَكُلُّ شَيْءٍ عِنْدَهُ إِلَىٰ أَجَلٍ مُّسَمًّى، فَلْتَصْبِرْ
وَالْتَحْتَسِبْ“، (یعنی بے شک ہم اللہ ہی کے لیے ہیں اور یقیناً ہمیں (آخر کار) اسی کی طرف
لوٹ کر جانا ہے، اللہ نے جو لے لیا وہ (درحقیقت) اسی کی عطا تھی اور ہر چیز کے لیے اس کے
پاس ایک وقت مقرر ہے، پس صبر کرو اور اللہ سے اجر کی امید رکھو، (ابن ماجہ: 1588)۔“

انس بن مالک رضی اللہ عنہ بیان کرتے ہیں: ”ہم رسول اللہ ﷺ کے ساتھ آپ
کے صاحبزادے حضرت ابراہیم علیہ السلام کے رضاعی باپ علی ابوسیف القین کے گھر داخل
ہوئے، تو آپ ﷺ نے انہیں اپنے ہاتھوں میں اٹھایا، انہیں بوسہ دیا اور سونگھا، اس کے بعد
ہم پھر ان کے پاس گئے، تو اس وقت حضرت ابراہیم کی روح پرواز کر رہی تھی، اس مرحلے پر
رسول اللہ ﷺ کی آنکھوں سے آنسو جاری ہو گئے، آپ ﷺ سے عبدالرحمن بن عوف رضی اللہ عنہ
نے عرض کی: یا رسول اللہ صلی اللہ علیک وسلم! آپ بھی رورہے ہیں؟ تو آپ ﷺ نے فرمایا: اے
ابن عوف! یہ آنسو رحمت ہیں، پھر آپ کے (اور) آنسو ہے، پھر آپ ﷺ نے فرمایا: بے
شک آنکھ روتی ہے اور دل غمگین ہوتا ہے اور ہم صرف وہی بات کہتے ہیں کہ جس سے ہمارا رب
راضی ہو، اے ابراہیم! ہم تمہاری جدائی پر غمگین ہیں، (صحیح بخاری: 1303)۔“

حضرت عائشہ بیان کرتی ہیں (۱): ”میں نے رسول اللہ ﷺ کو وصال
کے لمحات میں دیکھا، آپ ﷺ کے پاس چمڑے یا لکڑی کے ایک برتن میں پانی تھا،
آپ اس برتن میں ہاتھ ڈالتے اور پھر اپنا تر ہاتھ اپنے چہرہ مبارک پر ملتے اور یہ دعا
فرماتے: ”اللَّهُمَّ اعِنِّي عَلَىٰ سَكَرَاتِ الْمَوْتِ“ (اے اللہ! سکرَاتِ موت (موت
کی سختیوں کو آسان کرنے) میں میری مدد فرما۔۔۔ ”فِي الرَّفِيقِ الْأَعْلَى“ (یعنی رفیق
اعلیٰ اللہ عزوجل کے حضور)، پھر آپ کی روح قبض کر لی گئی اور آپ کا ہاتھ نیچے گر
گیا، (صحیح بخاری: 6510، ابن ماجہ: 1623)۔“ اللہ تعالیٰ کا ارشاد ہے: ”اور موت
کی سختی حق کے ساتھ آہستگی، یہی وہ چیز ہے جس سے تو کنارہ کشی کرتا تھا، (ق: 19)۔“

مطبوعہ: 30، مئی 2014ء

جاری ہے۔۔۔۔۔

ضیاء الرحمن کا سانحہ ارتحال

(آخری قسط)

ضیاء الرحمن نے ڈھائی سال تکلیف میں گزارے اور ہمارا سارا خاندان اس دوران کرب کے لمحات سے گزرتا رہا۔ ڈاکٹر ادیب رضوی صاحب کی قیادت میں SIUT کی ٹیم نے بہت خیال رکھا، میں نے ان کے پورے عملے کو جذبہ خدمت سے سرشار پایا، ان کے سارے عملے کو اوقات کار کے دوران کبھی آرام کرتے اور Relax ہوتے نہیں دیکھا، ڈاکٹر الطاف ہاشمی صاحب، ڈاکٹر نجیب نعمت اللہ صاحب اور ڈاکٹر بابر ملک صاحب اور ان کے پیرا میڈیکل اسٹاف کو ہمدردی میں ڈھلا ہوا پایا۔ اللہ تعالیٰ ان سب کے انسانی خدمت کے اس بے لوث جذبے کو قبول فرمائے اور دوسروں کو اس کی تقلید کی سعادت نصیب فرمائے۔

ایک دن میں سہ پہر ڈاکٹر نجیب نعمت اللہ صاحب سے ملنے گیا، وہاں ڈاکٹر ادیب رضوی صاحب تھے اور کھڑے کھڑے برگر کھا رہے تھے، شاید ان کو اتنی ہی فرصت مل پائی ہوگی۔ ڈاکٹر ادیب رضوی صاحب نے ڈاکٹر نجیب نعمت اللہ صاحب کے بارے میں بتایا کہ یہ فرشتہ خصلت یعنی بے لوث انسان ہیں، یہ چاہیں تو روزانہ نوٹوں سے بوریاں بھر کر گھر لے جائیں، ظاہر ہے یہی کیفیت ڈاکٹر ادیب رضوی صاحب کی اپنی اور ان کے دیگر رفقا کی ہے۔ ہم ملک میں ایک طرف لوٹ مار، اغوا برائے تاوان اور سرکاری عمال کی کرپشن کی ہوش رُبا داستانیں سنتے ہیں اور دوسری جانب معاشرے میں انسانی خدمت سے سرشار اس طرح کے لوگ بھی ہیں، جن کو اللہ تعالیٰ نے قناعت اور سیر چشمی کی دولت سے نوازا ہے، یہ مظاہر دیکھ کر امید قائم ہوتی ہے کہ: ”ایسی چنگاری بھی یارب میری خاکستر میں تھی“۔

اسلام کی تعلیمات کو دو لفظوں میں سمیٹا جائے، تو وہ ہیں: ”صبر اور شکر“۔ رسول

آئینہ ایام

اللہ ﷺ کا فرمان ہے (۱): ”مومن کا معاملہ بھی عجیب ہے، اُس کے ہر معاملے میں اس کے لیے خیر ہی خیر ہے اور یہ سعادت اللہ تعالیٰ نے صرف مومن کے حصے میں رکھی ہے، اگر اسے راحت و شادمانی ملے اور اس پر شکر کرے، تو اس کے لئے خیر ہے اور اگر اُسے تکلیف پہنچے اور وہ اس پر صبر کرے تو بھی اس کے لیے سراسر خیر ہے، (مسلم: 2999)۔“

(۲): ”جب قیامت کے دن اللہ تعالیٰ دنیا میں مصائب پر صابر و شاکر رہنے والوں کو بے پایاں اجر و انعام سے نوازے گا، تو دنیا میں عافیت و راحت میں رہنے والے یہ تمنا کریں گے: کاش دنیا میں ان کے گوشت کو قینچیوں سے کاٹا گیا ہوتا، (سنن ترمذی: 2402)۔“

جب ہم دکھی لوگوں کو اس طرح کی بشارتیں سناتے ہیں، تو ہمارے آزاد خیال دوست طنز کرتے ہیں کہ یہ محض بہلاوے اور پھسلاوے ہیں، غالب نے کہا تھا: ”دل کے بہلانے کو غالب یہ خیال اچھا ہے۔“ بعض کے نزدیک ہم لوگوں کو یہ بشارتیں سنا کر بے عملی میں مبتلا کرنا چاہتے ہیں، موہوم امیدوں پر زندہ رکھنا چاہتے ہیں، لیکن جنہیں وحی اور صاحبِ وحی علیہ الصلوٰۃ والسلام کی صدقِ قطعی پر ایمان و ایقان ہے، اُن کے لئے یہ بشارتیں بڑا سہارا ہیں، ایک آس بندھتی ہے اور انسان دکھوں کو بھلا کر آگے قدم بڑھا لیتا ہے۔

ضیاء الرحمن سادہ اور بے ضرر سا انسان تھا۔ ہم نے بچپن سے لے کر وفات تک اسے کسی سے الجھتے نہیں دیکھا، کسی سے ٹوٹو، میں میں کرتے نہیں دیکھا، کسی پر غیظ و غضب کے عالم میں نہیں دیکھا، اس سے آگے کے کسی مرحلے کا تو اس کے بارے میں تصور بھی نہیں کیا جاسکتا۔ اس لیے میں نے اس کے سوئم کے پروگرام میں کہا: اس نے کسی کو دکھ نہیں پہنچایا، لہذا مجھے کامل یقین ہے کہ اللہ عز و جل بھی اسے برزخ و آخرت کے تمام مراحل میں دکھوں سے امان عطا فرمائے گا اور اپنی آغوشِ رحمت میں جگہ دے گا۔

ضیاء الرحمن نے پوری زندگی میری آنکھوں میں آنکھیں ڈال کر بات نہیں کی، کبھی کوئی معمولی سی خواہش بھی ہوتی تو اپنی والدہ کے ذریعے اس کا اظہار کرتا۔ وہ اپنے آپ میں سمٹا ہوا انسان تھا، Reserve رہتا تھا، وفات سے ایک دن پہلے جب وہ بے چین

تھا، وہ اشارہ کرتا تو ہم اسے سہارا دے کر بٹھاتے، لیکن پھر بیٹھنے کی ہمت نہ کر پاتا تو اسے لٹاتے۔ اس کے درد و کرب کو دیکھ کر میری آنکھوں میں آنسو آگئے۔ اس نے کہا: ”آپ رو رہے ہیں، آپ تو بہت بہادر ہیں، جس بات کو درست سمجھتے ہیں، اس پر ڈٹ جاتے ہیں۔“ اس نے میرے آنسو پونچھے، مجھے گلے لگایا، میرے سر، پیشانی اور رخسار کو بوسے دیئے اور اپنے آپ پر ضبط کیا اور آنسو بھی نہ ٹپکائے، حالانکہ اندر سے اس کے وجود میں ٹیسسیں اٹھ رہی تھیں، شاعر نے کہا تھا۔

زندگی کیا ہے، عناصر میں ظہور ترتیب موت کیا ہے، ان اجزا کا پریشاں ہونا جب وجود کے داخلی اعضا ایک ایک کر کے کام کرنا چھوڑ رہے ہوں، وجود انسانی کا طبعی نظم آہستہ آہستہ مفلوج و معطل ہو رہا ہو، تو اس گرب کا ادراک وہی کر سکتا ہے، جو اس میں مبتلا ہوتا ہے، ہم اندازہ ہی کر سکتے ہیں۔ کبھی آنسو بہائے، مگر فریادیں نہیں کیں، ہر دکھ اور درد کو اپنے وجود ہی میں جذب کرتا رہا۔ آخری دنوں میں اپنی بیوی سے صرف اتنا کہا: ”محمد انیس الرحمن کو مارنا نہیں، نور العین کا خیال رکھنا“۔ اس سے معلوم ہوتا ہے کہ اولاد انسان کی کتنی بڑی کمزوری ہوتی ہے۔ اسی لیے رحمۃ اللعلمین سیدنا محمد رسول اللہ ﷺ کی آنکھوں سے بے اختیار آنسو بہہ نکلے۔

میں نے ضیاء الرحمن کی فاتحہ و سوئم میں عرض کیا کہ دُعا، دُوا، طیب سب اسباب ہیں اور بیماری کے علاج کے لئے اسباب کو اختیار کرنا سکتا سید المرسلین ہے، لیکن یہ اسباب، حیلے اور تدبیریں اسی وقت موثر ہوتی ہیں، جب ذاتِ مُسَبَّبِ الاسباب کی مشیت ہوتی ہے، امرِ ربی ہوتا ہے، اس کا حکم ہر صورت میں نافذ ہو کر رہتا ہے، اس کی تقدیر اٹل ہے، اس کی قضا مُبرَم (Irrevocable, Final) ہے۔ البتہ اتنا فرق ضرور ہے کہ ماذی اسباب غیر موثر ہو جاتے ہیں، دعا اللہ تعالیٰ کے پاس امانت رہتی ہے اور آخرت میں اجر کا باعث بنتی ہے۔

مجھے بیٹے کی وفات پر پورے ملک سے، قومی زندگی کے تمام طبقات سے، جن

میں سیاسی رہنما، عمائدین حکومت، زعماء ملت، بلا امتیاز تمام مکاتب فکر کے علماء کرام، ملک بھر سے اہل مدارس، عوام، بیرون ملک ہندوستان، جاپان، کوریا، برطانیہ و یورپ، کنیڈا و امریکا، مشرق وسطیٰ الغرض بے شمار مقامات سے لاتعداد ہمدردی و تعزیت کے پیغامات، بیٹے کے لیے مغفرت اور بلندی درجات اور ہمارے لئے صبر و ثبات کی جتنی دعائیں ملیں، خدا شاہد ہے کہ اس کے عشر عشر تک کا میں تصور بھی نہیں کر سکتا تھا۔ یہ صرف اللہ تعالیٰ کے پسندیدہ دین اسلام کی نسبت ہے، اُس کے حبیب مکرم علیہ الصلوٰۃ والسلام کا وسیلہ رحمت ہے، ورنہ: من آنم کہ من دانم، نہ کوئی علمی کمال اور نہ عمل کا کوئی قابل افتخار سرمایہ، ورع اور تقویٰ تو دور کی بات ہے۔ غالب نے کہا تھا: ”ہم کہاں کے دانائے تھے، کس ہنر میں یکتا تھے“۔ اللہ تعالیٰ سب مخلصین کو اپنے بے پایاں اجر و جزا سے نوازے۔

دین کے حاملین، علماء دین اور دین کے طلبہ کی خدمت میں میری گزارش ہے کہ دین سے وفا کریں، دین آپ سے وفا کرے گا، دین کو مشن بنائیں، معاش نہ بنائیں، اللہ تعالیٰ آپ کو معاش سے بے نیاز کر دے گا۔ عزت و وقار کی تلاش میں اور شعبوں کا رخ نہ کریں، بس دین سے وابستہ رہیں، دین سے بڑھ کر کوئی منصب عزت افزا نہیں ہے، یہ مجھ بے مایہ اور گنہگار کا ذاتی تجربہ ہے۔

آخر میں اپنے تمام قارئین سے التجا ہے کہ وہ ضیاء الرحمن کی مغفرت اور آخرت میں سرخ رو ہونے کے لیے دعا فرمائیں، اللہ تعالیٰ اسے اپنے حبیب کریم علیہ الصلوٰۃ والسلام کی شفاعت مقبولہ اور جنت الفردوس میں مقام عطا فرمائے۔ اس کا سات سالہ بیٹا محمد انیس الرحمن اور تین سالہ بیٹی نور العین ہے، دعا فرمائیں اللہ تعالیٰ انہیں اپنے حفظ و امان میں رکھے اور ان کی بہترین تعلیم و تربیت اور نگہداشت و پرداخت کے لیے غیب سے اسباب مقدر فرمائے۔ اس کی تین سالہ بیٹی نور العین اب بھی کہتی ہے: ”میرے بابا ہاسپٹل میں ہیں“، پھر موبائل فون کان سے لگا کر کہتی ہے: ”ہیلو بابا! آپ کیسے ہیں؟“، دل پر چوٹی لگتی ہے، آخر: ”دل ہی تو ہے نہ سنگ و خشت درد سے بھر نہ آئے کیوں“۔

ایک بار اور عرض کرتا چلوں کہ ضیاء الرحمن کی سانس رک کر آرہی تھی، اسے آکسیجن لگائی گئی، ڈاکٹر ادیب رضوی صاحب اپنی ٹیم کے ہمراہ تشریف لائے اور کہا کہ ہم سب خدمت کے لیے موجود ہیں۔ میں نے عرض کی: اگر قضاء الہی سے اس کی سانس ختم ہیں، تو میں اللہ کی قضا پر راضی ہوں۔ میں نے بہت سے لوگوں کو شدید کرب میں Ventilator پر دیکھا ہے، میں اسے اس منظر میں نہیں دیکھنا چاہتا۔ اس مرحلے میں، میں نے ہاسپٹل میں اپنے ایک دو دوستوں کے ساتھ باجماعت نمازِ عشاء پڑھی اور فرض کے بعد اللہ عزوجل سے دعا کی: ”اے اللہ! اگر ضیاء الرحمن کی موت مقدر ہے، تو اسے اس کے لیے آسان کر دے۔“ پھر سنتیں اور وتر کی نماز پڑھی تو سلام پھیرتے ہی میرے ایک بھتیجے محمد جواد نے بتایا کہ بھائی جان چلے گئے۔ اس نے میرے چھوٹے بھائی سیف الرحمن کی گود میں جاں جاں آفریں کے سپرد کی، وہ سورۃ یٰسین پڑھتے رہے۔ انہوں نے ایک ماہ تک ضیاء الرحمن کی بہت خدمت کی، اللہ تعالیٰ انہیں ماجور فرمائے، آمین

مطبوعہ: 30، مئی 2014ء

کلمات تعارف

مفتی نبیب الرحمن بن قاضی حبیب الرحمن ضلع مانسہرہ کے ایک دور افتادہ گاؤں نمبل (اُپر تاول) میں ایک علمی گھرانے میں پیدا ہوئے۔ ابتدائی تعلیم اپنے والد ماجد سے حاصل کی۔ میٹرک کے بعد لاہور اور کراچی میں دینی تعلیم کی تکمیل کی۔ کراچی یونیورسٹی سے ایم۔ اے، ایل ایل۔ بی اور بی۔ ایڈ اور تنظیم المدارس اہلسنت پاکستان سے شہادۃ العالمیہ فی العلوم العربیہ والاسلامیہ کی شہادت حاصل کیں۔ پروفیسر آف اسلامک اسٹڈیز کی حیثیت سے ریٹائرڈ ہوئے۔ دسمبر 1965ء سے خطابت، 1973ء علوم اسلامیہ کی تدریس اور 1985ء سے افتاء کی خدمات انجام دے رہے ہیں۔ دارالعلوم نعیمیہ کراچی کے مہتمم ہیں، 2003ء سے تنظیم المدارس اہلسنت پاکستان کے صدر اور 2001ء مرکزی رویت ہلال کمیٹی پاکستان کے چیئرمین کی حیثیت سے خدمات انجام دے رہے ہیں۔ طویل عرصے سے الیکٹرانک اور پرنٹ میڈیا کے ذریعے عوام آپ کے افکار سے مستفید ہو رہے ہیں۔ 2001ء تا 2004ء کے دورانیے میں اسلامی نظریاتی کونسل پاکستان کے رکن رہے ہیں۔ بین المذاہب مکالمے اور دعوت و تبلیغ کے لیے ایشیا، افریقا، یورپ، امریکا، کینیڈا وغیرہ ممالک میں دورے کرتے رہے ہیں۔ ملک اور بیرون ملک مختلف علمی فورمز پر اہلسنت و جماعت اور اسلام کی بہتر ترجمانی اور نمائندگی کا شرف آپ کو حاصل ہے۔ پاکستان اور بیرون ملک بڑی تعداد میں مسلمان آپ سے عقیدت و محبت کا رشتہ رکھتے ہیں۔ آپ کے اندازِ تحریر و تکلم میں ٹھہراؤ ہے۔ اعتدال، توازن اور استدلال سے بات کرتے ہیں اور اپنے مقابل کی بات سنتے ہیں، تمام مسالک میں آپ کے لیے درجہ احترام موجود ہے۔ آپ کے فتاویٰ کا مجموعہ ”تفہیم المسائل“ کے عنوان سے سات جلدوں میں مطبوعہ ہے۔ انٹرمیڈیٹ، ڈگری کلاسز، ایل ایل۔ بی اور ایم۔ اے کی سطح پر آپ کی نصابی کتب موجود ہیں۔

صاحبزادہ حافظ محمد عبدالحق لہجی ہزاروی

ڈائریکٹر رضا فاؤنڈیشن

رضا فاؤنڈیشن

0300-9415300
0321-9415300 جامعہ نظامیہ، رضویہ، پاکستان

Click For More Books

<https://archive.org/details/@zohaibhasanattari>